

الآن أولياء الله لا خوف عليهم
ولا هم يحزنون

جمال اولياء

علامہ علامہ مصطفیٰ مجیدی

المجلد الثامن عشر
شعبان

قاری رضوی لکھنؤی لائبریری

الآن أولياء الله لا خوف عليهم
ولا هم يحزنون

جمال اولیاء



مرتبہ

علاء علام مصطفیٰ مجیدی امجدی
علوم اسلامیہ

گنج بخش
دولت لاہور

قاری رضوی کتب خانہ

81180

فیضانِ رحمت

حضور امام ربانی مجدد الف ثانی قدس سرہ

نام کتاب..... جہان اولیاء

نام مولف..... علامہ غلام مصطفیٰ مجددی ایم اے

تعداد..... 1100

سن اشاعت..... 2004ء

کمپوزنگ..... محمد اکرام مجددی (کوٹ نیناں)

ناشر..... چودہری عبدالمجید قادری

ہدیہ..... 135/- روپے

ملنے کے پتہ.....

- ☆..... مکتبہ نبویہ گنج بخش روڈ، لاہور
- ☆..... شبیر برادرز، اردو بازار، لاہور
- ☆..... اسلامی کتب خانہ، اردو بازار، لاہور
- ☆..... مکتبہ جمال کرم، دربار مارکیٹ، لاہور
- ☆..... مکتبہ رضوان، گنج بخش روڈ، لاہور

قادری رضوی کتب خانہ، گنج بخش روڈ، لاہور

5714



انتساب

میرے شیخ گرامی حضور قبلہ عالم

الحاج محمد لعل الدین نقشبندی علیہ الرحمہ

کے نام

جن کی دعائیں میری زندگی کا بہترین سرمایہ ہیں

☆..... آئینہ کتاب.....☆

صفحہ نمبر	عنوانات	نمبر شمار
9	حضرت خواجہ بایزید بسطامی علیہ الرحمہ	1
61	حضرت خواجہ جنید بغدادی علیہ الرحمہ	2
87	حضرت خواجہ ابوالحسن خرقانی علیہ الرحمہ	3
105	حضرت خواجہ داتا علی ہجویری علیہ الرحمہ	4
119	حضرت خواجہ عبدالقادر جیلانی علیہ الرحمہ	5
150	حضرت خواجہ شہاب الدین سہروردی علیہ الرحمہ	6
161	حضرت خواجہ معین الدین چشتی علیہ الرحمہ	7
175	حضرت خواجہ بہاء الدین نقشبند بخاری علیہ الرحمہ	8
234	حضرت خواجہ فرید الدین گنج شکر علیہ الرحمہ	9
245	حضرت خواجہ شہباز قلندر مروندی علیہ الرحمہ	10
271	حضرت خواجہ محمد باقی باللہ علیہ الرحمہ	11
278	حضرت خواجہ احمد مجدد الف ثانی علیہ الرحمہ	12
303	حضرت خواجہ سلطان باہو علیہ الرحمہ	13
342	حضرت خواجہ نور الدین نقشبندی علیہ الرحمہ	14



ابتدائیہ

☆

سرا قلندم بسم اللہ مجرمیھا و مرسھا

حضرات والادرجات! ولایت، نبوت کی دلیل کامل ہے اور نبوت، الوہیت کی برہان روشن ہے۔ جب کوئی ولی کی کرامات کا مشاہدہ کرتا ہے تو سوچنے پر مجبور ہو جاتا ہے کہ اس کے نبی کے کمالات کا کیا مقام ہوگا، اور جب کوئی نبی کے کمالات کو ملاحظہ کرتا ہے تو اس نتیجے پر پہنچ جاتا ہے کہ اس کے ربِ یزلی کی قدرت و عظمت کا کیا کہنا، گویا ولایت سے نبوت کے عرفان کا راستہ کھلتا ہے اور نبوت سے الوہیت کی پہچان نصیب ہوتی ہے۔ حصول معرفت کا یہی وہ تابناک ذریعہ ہے، جس پر کسی شیطان کا داؤ نہیں چل سکتا، انکھوں اور کروڑوں انسان اس ذریعے کو حرز جان بنا کر منزل مقصود سے ہمکنار ہو چکے ہیں، قرآن پاک نے ساری کائنات کے جنوں اور انسانوں کو دعوتِ فکر پیش کی ہے، آؤ، تم بھی آؤ، ان جادہ پیماؤں کے نقش قدم پر چلو، ان کے تذکارِ نور سے اپنے ضمیر کی دنیا آباد کرو، ان کی حیات تمہاری حیات کے لئے مشعلِ راہ ہے اور ان کی موت تمہاری موت کے لئے پیامِ وصل ہے۔ سنو، سنو! لا ہوتی صداؤں سے ہمارے دلوں کے تارِ نغمہ سرا ہیں،

☆..... اس کے نقش قدم پر چلو، جس نے ہماری طرف رجوع کیا۔ (القرآن)

☆..... بے شک اللہ کی رحمت احسان والوں کے قریب ہے۔ (القرآن)

☆..... جان لو، اللہ پر ہیزگاروں کے ساتھ ہے۔ (القرآن)

☆..... اللہ تو توبہ کرنے والوں کو پسند کرتا ہے، (القرآن)

☆..... اللہ تو طہارت والوں سے پیار کرتا ہے۔ (القرآن)

☆..... اللہ تو عدل والوں سے محبت رکھتا ہے۔ (القرآن)

☆..... تم اللہ سے ڈرو اور صدق والوں کے ساتھ ہو جاؤ، (القرآن)

اللہ، اللہ، کتنا خوبصورت پیغام ہے..... کتنی دل نشین آواز ہے..... پھر قرآن پاک ہی نے بتایا کہ ان پاکبازوں کی صحبت و اطاعت سے ایک سگ بے مایہ کا ذکر بھی ابدی حروف کا حصہ بن گیا۔ ان غمگساروں کی صوتی تاثیر سے ذروں میں بکھرے ہوئے پرندے زندہ جاوید ہو کر دوڑنے لگے۔ واقعی جو رب عظیم کے وفادار بن جاتے ہیں، اس جہان رنگ و بو میں خود بھی عظیم ہو جاتے ہیں، ہاں، ہاں، ہاں!

عزت تو اللہ ہی کے لئے ہے، اور اس کے رسول کے لئے ہے اور ایمان والوں کے لئے ہے، لیکن منافق اس حقیقت سے بے علم ہیں۔ (القرآن)

زیر نگاہ کتاب مستطاب ”جہان اولیاء“ امت محمدیہ کے چند نامور اولیاء کرام کی حسین داستانوں پر مشتمل ہے جن کا ذکر روحوں کو تازگی اور دلوں کو روشنی عطا کرتا ہے۔ جن کی باتیں خدا کے لشکر ہیں، جو قدم قدم پر بندگان خدا کی امداد کرتے ہیں، جہان اولیا کی ترتیب و تدوین کے لئے تصوف کی ان مشہور کتابوں سے استفادہ کیا گیا ہے۔

☆..... تذکرۃ الاولیاء، مولفہ حضرت خواجہ فرید الدین عطار علیہ رحمۃ الغفار

☆..... مکتوبات مجددیہ مولفہ حضرت مجدد الف ثانی علیہ الرحمہ

☆..... سیر الاحیاء، مولفہ حضرت علامہ محمد مراد سہروردی

☆..... سفینۃ الاولیاء، مولفہ حضرت شہزادہ داراشکوہ قادری

☆..... انیس الطالبین مولفہ صلاح بن مبارک بخاری قدس سرہ

☆..... شہباز ولایت، مولفہ حضرت علامہ سید زین العابدین راشدی

☆..... مرآة الاسرار، مولفہ حضرت خواجہ عبدالرحمن چشتی علیہ الرحمہ

☆..... زبدة المقامات مولفہ حضرت علامہ محمد ہاشم کشمی علیہ الرحمہ

☆..... حضرات القدس مولفہ حضرت علامہ بدرالدین سرہندی علیہ الرحمہ

☆..... سیرت مجدد الف ثانی مولفہ حضرت علامہ ڈاکٹر مسعود احمد حفظ اللہ

☆..... سیر الاولیاء مولفہ حضرت خواجہ میر خور و علیہ الرحمہ

”جہان اولیاء“ میں اولیا کرام کے انوار بھی ہیں، ان کے حالات و آثار بھی ہیں اور ان کے کلمات کے اسرار بھی ہیں، ان کے انداز زندگی کا ایک ایک رنگ ہمیں کشاں کشاں ان کی دہلیز کرم تک لے جاتا ہے، ان کی تعلیمات سے مشکوٰۃ نبوت کے اجالے پھوٹتے ہوئے نظر آتے ہیں، جو اندھیری رات کے مسافر کو پکارتے ہیں۔

گرتوسنگ خارۂ مرمر شوی

چوں بصا حبل رسی گوہر شوی

آخر میں، قادری رضوی کتب خانہ کے کارپرداز جناب عبدالحمید چودھری کو ہدیہ تحسین پیش کیا جاتا ہے، جنہوں نے تھوڑے سے عرصے میں کامیابی کے بہت سے زینے طے کر لئے ہیں، اس مادہ پرست دور میں ان کا مقصد صرف اور صرف تعلیم و تبلیغ کے ممکنہ اہداف تک رسائی حاصل کرنا ہے۔ یہ کتاب فیض مآب بھی ان کے اس جذب دروں کی آئینہ دار ہے، اللہ کریم اس نوجوان کی کاوشیں باریاب فرمائے۔ آمین

غلام مصطفیٰ مجددی ایم اے

شکر گڑھ

فون: 04344-452009

جہان اولیاء

نورِ عرفاں سے منور ہے جہانِ اولیاء
 اللہ اللہ، کیا معطر ہے جہانِ اولیاء
 قافلے عشق و محبت کے فروکش ہیں جہاں
 مظہر فیضِ پیمبر ہے جہانِ اولیاء
 غوثِ اعظم، شیخ احمد، خواجہ اجمیر و فرید
 مرحبا، ابرار کا گھر ہے جہانِ اولیاء
 ایک سو انسان کا قاتل بھی آجائے تو کیا
 رحمتِ مولا سراسر ہے جہانِ اولیاء
 عقل والوں کو دیارِ ستہ، سگ اصحاب نے
 دیکھ لو، فردوس کا در ہے جہانِ اولیاء
 عاشقوں کی سر زمینِ نور و نکہت آشنا
 دلبروں کا شہرِ خوشتر ہے جہانِ اولیاء
 جس کا ہر ذرہ ہے سرچشمہ وفا کے نور کا
 غیرت مہتاب و اختر ہے جہانِ اولیاء

غلام مصطفیٰ مجددی ایم اے شکر گڑھ



نام و نسب: آپ عارفان الہی کے سلطان، محققان کنہ خداوندی کے برہان

علامہ اجل، خلیفہ رب عزوجل، مشائخ اکابر میں سے تھے۔ بے شمار کرامات رکھتے تھے۔

اسرار و حقائق کے ماہر بے بدل تھے۔ ہمیشہ قرب الہی کے مقام پر رہا کرتے تھے۔ محبت

الہی کی آگ میں سوختے اور بدن کو مشاہدہ میں مشغول رکھتے تھے، احادیث نبوی ﷺ

کے متعلق آپ کی روایات نہایت اعلیٰ تھیں۔ آپ سے پہلے جتنے بھی اولیاء گزرے

ہیں۔ کسی کو بھی طریقت میں اس قدر ملکہ نہیں تھا۔ جتنا کہ آپ کو تھا۔ آپ کے کمالات

ظاہر و باطن ہیں۔ حضرت جنید بغدادی رحمۃ اللہ علیہ فرماتے ہیں کہ آپ کی ذات

بابرکات ہم میں ایسی ہے جیسے کہ جبرائیل علیہ السلام فرشتوں میں، اور کہ تمام سالکان راہ

توحید کی انتہا آپ کی ابتداء ہے۔ خود فرماتے ہیں کہ دو سال تک کوئی شخص بوستان پر

گزرے۔ تب کہیں جا کر ہمارے جیسا ایک پھول کھلے۔ حضرت شیخ ابوسعید ابوالحسینہ

رحمۃ اللہ علیہ فرماتے ہیں کہ میں تمام کائنات کو آپ سے پردیکھتا ہوں مگر آپ درمیان

میں نہیں ہیں۔ یعنی جو کچھ آپ میں ہے۔ اللہ تعالیٰ کی محبت میں محو ہے۔

روایت ہے کہ آپ کے دادا آتش پرست تھے۔ اور آپ کے والد اکرم

بزرگان بسطام میں سے تھے۔ آپ کی کرامات کا ظہور اسی وقت سے ہونا شروع ہوا،

جب آپ اپنی والدہ کے پیٹ ہی میں تھے۔ آپ کی والدہ فرماتی ہیں اگر میں اپنے منہ

میں کوئی مشتبہ لقمہ ڈالتی تو آپ پیٹ میں تڑپنے لگتے تھے۔ اور جب تک میں اس لقمے کو

نکال نہ ڈالتی، آرام نہ کرتے تھے۔ اس قول کی سچائی کی دلیل یہ ہے کہ لوگوں کے اس

سوال کے جواب میں کہ مرد کے لئے طریقت کی راہ میں کیا چیز بہتر ہے تو فرمایا کہ

مادر زاد دوست۔ پھر لوگوں نے پوچھا، کہ اگر یہ حاصل نہ ہو۔ فرمایا کہ پھر چشم بینا چاہیے۔ پھر پوچھا کہ اگر یہ بھی حاصل نہ ہو۔ فرمایا کہ پھر سننے والے کان۔ عرض کیا کہ اگر یہ بھی حاصل نہ ہوں۔ فرمایا کہ پھر مرگ مفاجات۔ (تذکرۃ الاولیاء ص ۹۴)

بچپن کا واقعہ: نقل ہے کہ جب آپ کی والدہ نے مکتب میں بھیجا تو ایک دن

سورۃ لقمان پڑھتے پڑھتے آیت ان اشکر لی ولو اللدیك (ترجمہ) ”میرا شکر کرو اور اپنے ماں باپ کا شکر کرو“ پر پہنچے تو آپ نے استاد سے اس آیت کا مطلب دریافت کیا۔ مطلب معلوم ہونے پر آپ کے دل پر بڑا اثر ہوا۔ اور استاد سے درخواست کی، کہ مجھے گھر جانے کی اجازت دیں۔ تاکہ میں اپنی والدہ کی خدمت میں کچھ عرض کر آؤں۔ چنانچہ اجازت لے کر جب آپ گھر آئے تو والدہ نے دریافت کیا، کیوں آیا ہے، کیا کوئی لایا ہے۔ یا کوئی عذر پیش ہے۔ عرض کیا کہ نہیں، بلکہ ان اشکر لی ولو اللدیك پڑھ کر میرے دل پر بڑا اثر ہوا، اور اس کے متعلق یہ عرض کرنے کے لیے آیا ہوں۔ کہ دو جگہوں پر میں خدمت ادا نہیں کر سکتا۔ یا تو مجھ کو خدا سے مانگ کر ہمیشہ کے لیے اپنی خدمت کے لئے رکھ لو۔ یا مجھ کو خدا کے حوالے کر دو تاکہ اسی کی خدمت میں لگا رہوں۔ والدہ نے فرمایا کہ برخوردار میں تمہیں اللہ تبارک و تعالیٰ کی خدمت کے لیے چھوڑتی ہوں۔ اور اپنا حق بخشتی ہوں۔ جا اور خداوند تعالیٰ کا بن جا۔ اس کے بعد آپ نے بسطام کو چھوڑ دیا اور تیس سال تک جنگلوں میں ریاضت کرتے رہے۔ ایک سوتیرہ بزرگان دین کی خدمت کی۔ ان سب سے فائدہ حاصل کیا۔ ان اولیاء اللہ میں سے ایک امام جعفر صادق رضی اللہ عنہ بھی تھے۔ (تذکرۃ الاولیاء ص ۹۵)

شیخ کا احترام: روایت ہے کہ ایک دن آپ امام جعفر صادق رضی اللہ عنہ کی خدمت میں بیٹھے تھے۔ حضرت امام نے فرمایا کہ بایزید وہ کتاب طاق سے اٹھا کر دے دو۔ آپ نے فرمایا کہ کون سے طاق سے۔ حضرت امام نے فرمایا کہ عرصہ سے تم یہاں رہتے ہو، اور ابھی تک تم کو طاق کا پتہ نہیں۔ آپ نے عرض کیا، کہ مجھے اس سے کیا کام کہ آپ کی موجودگی میں سر اٹھاؤں۔ میں کوئی سیر کرنے کے لئے یہاں حاضر نہیں ہوا۔ حضرت امام نے فرمایا۔ اگر ایسا معاملہ ہے تو واپس بسطام کو تشریف لے جاؤ، تمہارا کام ختم ہو گیا۔ (تذکرہ الاولیاء ص ۹۵)

کعبہ کا احترام: روایت ہے کہ ایک دفعہ لوگوں نے آپ سے عرض کی۔

کہ فلاں جگہ پر ایک بزرگ تشریف فرما ہیں، چنانچہ آپ اس کی زیارت کے لیے تشریف لے گئے۔ اتفاقاً اس نے قبلہ شریف کی طرف منہ کر کے تھوکا۔ یہ حال دیکھ کر آپ فوراً تشریف لے آئے۔ اور فرمایا اگر یہ شخص ذرا بھر بھی طریقت جانتا ہوتا، تو شریعت کے خلاف عمل نہ کرتا۔

☆..... نقل ہے کہ آپ کے گھر سے قریباً چالیس قدم کے فاصلے پر مسجد تھی۔ جب آپ مسجد کی طرف جاتے تو راہ میں نہ تھوکتے۔ (تذکرہ الاولیاء ص ۹۵)

کیا شان کرامت ہے: نقل ہے کہ ایک دفعہ حج کے سفر میں آپ نے

اپنے اونٹ پر اپنا اور اپنے مریدوں کا اسباب لا درکھا تھا۔ ایک شخص نے دیکھ کر کہا، غریب بے زبان جانور پر اس قدر بوجھ لا درکھا ہے۔ اور یہ ظلم ہے۔ آپ نے اس کی

طرف مخاطب ہو کر فرمایا۔ کہ ذرا آنکھ کھول کر دیکھو۔ بوجھ اونٹ پر نہیں ہے۔ جب اس نے دیکھا، تو تمام بوجھ اونٹ کی پشت سے ہاتھ بھرا اونچا تھا۔ اس شخص نے سبحان اللہ کہا۔ آپ نے فرمایا اگر میں اپنا حال تم لوگوں سے پوشیدہ کروں، تو تم طعن کرتے ہو۔ اور اگر ظاہر کروں، تو تم اس کے دیکھنے کی اہلیت نہیں رکھتے۔ ایسی صورت میں تم لوگوں سے کیا سلوک کیا جائے۔ غرض حج اور زیارت مدینہ منورہ سے فارغ ہو کر آپ کو اپنی والدہ کی خدمت میں حاضر ہونے کی خواہش ہوئی اور بسطام کو چل پڑے۔ جب لوگوں کو آپ کی آمد کا علم ہوا تو وہ استقبال کے لیے شہر سے باہر آئے، جب آپ نے یہ ماجرا دیکھا، تو خیال کیا، کہ یہ لوگ ایسا نہ ہو کہ خداوند تعالیٰ سے غافل ہو جانے کا سبب بنیں۔ ان سے چھٹکارا پانے کی کوئی تجویز کرنی چاہیے۔ چنانچہ کچھ لمحے سوچ کر آپ نے نانباتی کی دکان سے ایک روٹی خریدی۔ اور کھانی شروع کر دی۔ چونکہ رمضان المبارک کا مہینہ تھا۔ اس لیے لوگ آپ کو رمضان المبارک میں اس طرح کھاتے دیکھ کر برگشتہ ہو گئے۔ آپ نے اپنے مریدوں کی طرف مخاطب ہو کر فرمایا کہ دیکھا، شریعت کے ایک مسئلہ کے خلاف میں نے عمل کیا، تو لوگوں نے مجھ کو روک دیا۔ (ایضاً ص ۹۶)

والدہ کی دعا: نقل ہے کہ صبح کے وقت آپ اپنے گھر کے دروازے پر گئے۔ کان

لگا کر سنا، تو آپ کی والدہ خداوند کریم سے وضو کرتے ہوئے یہ دعا مانگ رہی تھیں کہ خداوند، میرے بچے کو اچھی طرح رکھنا۔ مشائخ کے دل میں اس کی عزت قائم کرنا۔ اور اس کو اچھی حالت عطا کرنا، یہ سن کر رو سیا۔ دروازہ کھٹکھٹایا، آپ کی والدہ نے پوچھا، کہ کون ہے۔ عرض کی آپ کا مسافر۔ چنانچہ آپ کی والدہ نے دروازہ کھول دیا۔ اور کہا

بیٹے بڑی دیر سے آئے۔ تیرے فراق سے میری آنکھوں میں فتور آ گیا ہے۔ اور میری کمر کبڑی ہو گئی ہے۔ (ایضاً ص ۹۴)

والدہ کی خدمت: فرماتے ہیں کہ جس کام کو میں سب کاموں سے موخر

جانتا تھا۔ وہ مقدم تھا۔ یعنی والدہ کی رضا مندی، پھر فرمایا کہ جس چیز کو میں مجاہدات و ریاضات شاقہ میں تلاش کرتا پھرتا تھا وہ میں نے گھر میں آسانی سے حاصل کر لی۔ ایک رات والدہ نے پانی طلب کیا۔ میں کوزہ میں پانی لینے گیا، مگر نہ ملا۔ پھر صراحی کو دیکھا، مگر وہاں بھی پانی نہ تھا۔ چنانچہ میں نہر پر جا کر پانی لایا۔ مگر میری واپسی تک والدہ پھر سو گئی تھیں۔ میں اسی طرح پانی کا کوزہ لیے کھڑا رہا۔ سخت سردی کے باعث کوزہ میں پانی جم گیا۔ جب والدہ بیدار ہوئیں تو انہوں نے مجھ کو یوں کھڑے دیکھ کر سبب دریافت کیا۔ میں نے عرض کی کہ شاید آپ بیدار ہوں، اور پانی طلب کریں، لیکن میں حاضر نہ ہوں، اس ڈر کی وجہ سے کھڑا رہا۔ یہ سن کر والدہ نے پانی پیا اور میرے حق میں دعا کی۔

ایک رات کا ذکر ہے۔ والدہ نے فرمایا کہ بیٹا آدھا دروازہ کھول دو۔ یہ کہہ کر سو گئیں، میں اب حیران تھا کہ کون سا دروازہ۔ دائیں طرف کا یا بائیں طرف کا کھولوں۔ اس شش و پنج میں کہ والدہ کی مرضی کے خلاف کوئی کام نہ کر بیٹھوں، دروازے ہی میں کھڑے کھڑے ساری رات گزر گئی۔ صبح کے وقت میں نے دیکھا کہ جس چیز کی مجھ کو خواہش تھی، وہ دروازے سے اندر داخل ہوئی۔ (ایضاً ص ۹۴)

جہاد بالنفس: آپ فرماتے ہیں کہ میں بارہ ۱۲ سال جنگلوں میں اپنے نفس کے حق

میں لوہار بنا رہا۔ اور نفس کو ریاضت کی بھٹی میں ڈال کر مجاہدہ کی آگ سے گرم کر کے

ملامت کے ہتھوڑے سے کوٹا رہا اور آخر کار میں نے اپنے نفس کو آئینہ بنا لیا۔ پانچ سال کا عرصہ آئینہ بنانے میں صرف ہو گئے۔ اور طرح طرح کی عبادات و ریاضات سے اس آئینے کو صیقل کیا۔ پھر ایک سال اس کو اغیار کی نظر سے دیکھا۔ لیکن پھر بھی اس کو غرور اطاعت کے بھروسے اور عمل کی خود پسندی میں مبتلا دیکھا۔ چنانچہ پانچ سال اور کوشش کی، پھر جب دیکھا تو مردہ پایا۔ چنانچہ چار تکبیریں جنازہ کی پڑھ کر فارغ ہوا۔

عجز و انکسار: روایت ہے کہ ایک دفعہ مسجد کے دروازے پر پہنچ کر کھڑے ہو گئے۔ اور رونے لگے، لوگوں نے وجہ پوچھی، تو فرمایا کہ میں اپنے آپ کو حیض والی عورت کی مانند پاتا ہوں۔ جو مسجد میں جانے سے بوجہ اپنی ناپاکی کے ڈرتی ہے۔

(ایضاً ص ۹۷)

منزل فنا کے حالات: ایک دفعہ آپ حج کا ارادہ کر کے چند منزل کے سفر کے بعد، راہ ہی سے واپس تشریف لے آئے۔ لوگوں نے عرض کیا کہ بغیر حج کے واپس کیوں آئے۔ آپ نے کبھی اپنے ارادے کو فسخ نہیں کیا۔ فرمایا کہ راہ میں ایک زنگی کو برہنہ تلوار لئے ہوئے دیکھا۔ جو مجھ کو کہہ رہا تھا۔ واپس لوٹ جاؤ تو بہتر ہے۔ ورنہ ابھی سرکوتن سے جدا کر دوں گا۔ اور ساتھ ہی یہ بھی کہا، کہ خدا کو تو بستام میں چھوڑ آیا اور خود خانہ کعبہ کی طرف جا رہا ہے۔ (تذکرۃ الاولیاء ص ۹۷)

☆..... نقل ہے کہ جب آپ عبادت الہی کے لیے خلوت میں جاتے، تو تمام سوراخوں کو بند کر دیتے اور فرماتے کہ میں ڈرتا ہوں، کوئی آواز مجھ کو پریشان نہ کرے۔ اور یہی ایک بہانہ بن جائے۔ عیسیٰ بسطامی رحمۃ اللہ علیہ فرماتے ہیں کہ میں تیرہ سال تک آپ کی

خدمت میں رہا۔ لیکن میں نے آپ سے کوئی بات نہ سنی۔ آپ کی عادت یہ تھی، کہ سر کو گھٹنوں میں دے کر بیٹھتے اور جب سر اٹھاتے تو آہ کرتے اور پھر سر کو گھٹنوں میں دے دیتے۔ شیخ مہلکی فرماتے ہیں کہ آپ کی یہ حالت فیض رسائی کی حالت ہوتی تھی۔

☆..... ایک دفعہ عالم خلوت میں آپ نے ”سجانی اعظم شانی“ حالت بے خودی میں کہہ دیا۔ جب آپ اپنے مریدوں میں آئے تو انہوں نے عرض کیا کہ آپ نے ایسے الفاظ کہے ہیں۔ سن کر آپ نے فرمایا کہ اللہ جل شانہ، تمہارا دشمن ہو۔ اگر دوبارہ یہ الفاظ میری زبان سے سنو، تو بے تکلف مار مار کر میرے ٹکڑے اڑا دو۔ چنانچہ یہ فرما کر آپ نے ہر ایک کو ایک ایک چھڑی دے دی۔ کچھ دنوں بعد آپ پر وہی حالت طاری ہوئی اور وہی الفاظ پھر کہے۔ مریدوں نے حسب الارشاد آپ کو مار ڈالنے کا قصد کیا اور اندر گھس آئے۔ دیکھا کہ سارے مکان کے اندر آپ ہی بھرے ہوئے ہیں۔ مریدوں نے بے تحاشہ چھڑیاں مارنی شروع کیں۔ مگر ان کو ایسا معلوم ہوتا تھا جیسے پانی پر مار رہے ہیں۔ ایک ساعت کے بعد جب آپ کی شکل چھوٹی ہو کر پھر اپنی حالت میں آگئی تو مریدوں نے تمام کیفیت عرض کی۔ سن کر آپ نے فرمایا کہ بائزید تو یہ ہے جس کو تم دیکھ رہے ہو، وہ بائزید نہیں تھا۔ (ایضاً ص ۹۷)

کوئی اعتراض کرے کہ یہ کیوں کر ہو سکتا ہے۔ میں کہوں گا، آدم علیہ السلام کا قد اس قدر تھا کہ ان کا سر آسمان سے لگتا تھا۔ چنانچہ حضرت جبرائیل علیہ السلام نے خدا کے حکم سے اپنے پروں کو آپ کے سر پر ملا تو آدم علیہ السلام کا قد چھوٹا ہو گیا۔ پس جب بڑی شکل کا چھوٹا ہونا ممکن ہے تو چھوٹی شکل کا بڑا ہو سکتا بھی ممکن ہے۔ جیسے کہ بچہ ماں کے رحم میں محض دو سیر کا ہوتا ہے، لیکن جوانی میں ستر سیر وزن کا ہو جاتا ہے، نیز جس

طرح جبرائیل علیہ السلام نے حضرت مریم علیہا السلام پر تجلی کی حضرت بایزید رحمۃ اللہ علیہ کی حالت بھی ایسی ہی تھی لیکن جب تک کوئی شخص اس مرتبہ تک نہ پہنچ جائے، یہ دلائل بے سود ہیں۔ (ایضاً ص ۹۷)

آداب ولایت: روایت ہے کہ ایک دن آپ کے ہاتھ میں ایک سرخ

سیب تھا۔ آپ نے سب کو دیکھ کر فرمایا۔ کیسا لطیف سب ہے۔ اسی وقت غیب سے ندا سنائی دی۔ کہ بایزید۔۔۔۔۔ کیا تجھے شرم نہیں آتی کہ ادنیٰ سب پر ہمارا نام لیتا ہے۔ بعد ازاں چوبیس دن تک اللہ تعالیٰ کا نام آپ کے دل سے فراموش ہو گیا۔ فرماتے ہیں کہ میں نے پھر اس بات کی قسم کھالی کہ زندگی بھر بسطام کا میوہ نہ کھاؤں گا۔ (ایضاً)

☆..... فرماتے ہیں کہ ایک دفعہ میرے دل میں خیال آیا کہ میں وقت کا پیر اور شیخ ہوں لیکن جب ذرا اور غور کیا تو ایسا معلوم ہوا کہ میں نے یہ الفاظ کہنے میں سخت غلطی کی ہے۔ فوراً اٹھ بیٹھا اور خراسان کی طرف چل دیا۔ ایک منزل پر پہنچ کر میں بیٹھ گیا۔ اور قسم کھائی کہ جب تک اللہ تعالیٰ کسی ایسے آدمی کو یہاں بھیج کر میری حیثیت مجھ پر واضح نہ کرے میں ہرگز نہیں اٹھوں گا۔ چنانچہ تین دن رات اسی حالت میں گزر گئے۔ چوتھے دن ایک اجنبی آدمی کو اونٹ پر سوار اپنی طرف آتے دیکھا۔ غور سے دیکھنے پر وہ شخص کچھ شناسا معلوم ہوا۔ جب وہ نزدیک آیا تو میں نے اونٹ کی طرف اشارہ کیا کہ ٹھہر جائے۔ اسی وقت اونٹ کے پاؤں زمین میں دھنس گئے۔ سوار نے میری طرف دیکھا اور کہا، کیا تمہاری خواہش ہے کہ میں اپنی بند آنکھ کو کھول دوں۔ اور کھلی آنکھ کو بند کر لوں، اور شہر بسطام کو مع اہالیان شہر اور بایزید کے غرق کر دوں۔ یہ الفاظ سنتے ہی میرے ہوش ہوا

ہو گئے۔ میں نے پوچھا تم کہاں سے آئے ہو۔ اس نے کہا کہ جب تم نے عہد کیا تو میں تین ہزار فرسنگ پر تھا۔ وہاں سے آیا ہوں۔ پھر یہ کہہ کر کہ بائزید اپنے دل کی طرف خیال رکھو منہ پھیرا اور واپس چلا گیا۔ (ایضاً ۹۸)

☆..... روایت ہے کہ چالیس سال تک آپ مسجد کے مجاور بنے رہے۔ آپ گھر میں اور کپڑے پہنتے تھے۔ مسجد میں اور کپڑے ہوا کرتے تھے۔ چالیس سال تک آپ نے اپنی کمر کو دیوار سے نہ لگایا۔ فرماتے ہیں کہ چالیس سال تک جو غذا آدمی کھاتے ہیں، میں نے نہیں کھائی۔ کیونکہ میری غذا دوسری جگہ پر مقرر تھی اور کہ میں چالیس سال تک دل کی نگہبانی کرتا رہا۔ جب میں نے غور سے دیکھا تو بندگی اور خداوندی دونوں کو حق تعالیٰ کی طرف سے پایا۔ فرماتے ہیں کہ میں تیس سال تک اللہ تعالیٰ کو تلاش کرتا رہا لیکن غور کرنے پر معلوم ہوا، کہ خود اللہ تعالیٰ میرا متلاشی ہے، اور میں اس کا مطلوب تھا۔ اور تیس سال گزرنے کو آئے، میں جب اللہ تعالیٰ کا نام لیتا ہوں، تو تین بار منہ کو پانی سے دھو لیتا ہوں۔ (ایضاً ص ۹۸)

جب نفس زیر ہو گیا: ایک دفعہ ابو موسیٰ نے آپ سے دریافت کیا کہ اس راہ میں سب سے زیادہ مشکل کام آپ نے کیا دیکھا۔ فرمایا کہ ایک مدت تک میں نفس کو درگاہ خداوندی میں پیش کرنے میں کوشاں رہا لیکن وہ روتا تھا اور حاضر ہونے سے انکار کرتا تھا۔ لیکن جب اللہ تعالیٰ کی مدد میرے شامل حال ہوئی تو میرا نفس مجھ کو درگاہ الہی میں لے جاتا تھا اور ہنسا کرتا تھا۔ آخر نوبت یہاں تک پہنچ گئی کہ جو کچھ میرے باطن میں خیال گزرتا وہ اسی وقت میرے سامنے ظاہر ہو جاتا۔

ایک دن چند آدمی آپ کی خدمت میں آئے۔ آپ نے دیکھ کر سر کو جھکا لیا۔ پھر سر اٹھا کر کہا۔ میں صبح سے کسی ایسی چیز کی تلاش میں ہوں جو تم کو دوں اور تم اس کو برداشت کرنے کی طاقت بھی رکھو مگر نہیں ملی۔ (ایضاً ص ۹۹)

بایزید کی زیارت کرو: نقل ہے کہ ابو تراب کا ایک مرید نہایت گرم رو اور

صاحب مال تھا۔ ابو تراب اس کو ہمیشہ کہتے رہتے کہ تم کو لازم ہے کہ زیارت کرو۔ ایک دن مرید نے کہا کہ جو شخص ہر روز سومرتبہ بایزید کے خدا کو دیکھ لیتا ہو، اس کو کیا ضرورت ہے کہ بایزید کو دیکھے۔ ابو تراب نے کہا کہ جب تو خدا کو دیکھتا ہے تو اپنی حالت کے مطابق دیکھتا ہے لیکن جب بایزید کے سامنے دیکھو گے تو بایزید کی حالت کے مطابق مشاہدہ کرو گے۔ آنکھوں میں فرق ہوا کرتا ہے۔ چنانچہ یہ بات مرید کے دل کو پسند آئی۔ اسی وقت دونوں مرشد اور مرید بسطام کی طرف چل پڑے۔ جب وہ آپ کے در دولت پر پہنچے تو آپ پانی لینے کے لیے باہر گئے ہوئے تھے۔ یہ بھی آپ کے عقب میں گئے۔ دیکھا کہ آپ ایک ہاتھ میں پرانی پوستین اور دوسرے میں پانی کا مٹکا اٹھائے ہوئے چلے آ رہے ہیں۔ جب آپ نے مرید کو اور مرید نے آپ کو دیکھا اور نگاہیں چار ہوئیں تو مرید لرز کر گر پڑا اور جان بحق ہو گیا۔ یہ حالت دیکھ کر ابو تراب رحمۃ اللہ علیہ نے عرض کی۔ یا شیخ ایک ہی نظر میں یہ حالت اور موت۔ فرمایا ابو تراب، اس جوان کی فطرت میں ہی ایسی حالت پیدا ہو گئی تھی کہ اس کے ظاہر کرنے کا وقت نہ تھا۔ لیکن میرے مشاہدہ میں معلوم ہو گیا کہ اس میں برداشت کی طاقت نہیں ہے، اس لیے مر گیا۔ چنانچہ مصر کی عورتوں کی بھی یہی حالت ہو گئی تھی کہ ان میں

یوسف علیہ السلام کے جمال کی تاب نہ تھی اور بے خبری میں انہوں نے اپنے ہاتھوں کو کاٹ ڈالا تھا۔ (ایضاً ص ۹۹)

شان استغنا: نقل ہے کہ حضرت ذوالنون مصری علیہ الرحمہ نے آپ کو ایک مصلی بھیجا، آپ نے وہ مصلی واپس کر دیا اور کہلا بھیجا کہ مصلی میرے کس کام۔ مجھے مسند درکار ہے، وہ بھیجتا کہ تکیہ لگا کر بیٹھوں۔ چنانچہ حضرت ذوالنون رحمۃ اللہ علیہ نے یہ سن کر ایک نہایت اعلیٰ مسند آپ کو بھیجی۔ لیکن آپ نے اس کو بھی واپس کر دیا اور فرمایا کہ جس شخص کے لیے اللہ تعالیٰ کا لطف و کرم تکیہ گاہ ہو، اس کو کسی مخلوق کے تکیہ پر ناز نہ کرنا چاہیے۔ اور نہ ہی اس کو اس کی ضرورت رہتی ہے۔ (ایضاً ص ۹۹)

عفو و درگزر: ایک دفعہ رات کے وقت آپ قبرستان سے واپس آرہے تھے۔ راہ میں ایک لڑکا بربط بجا رہا تھا۔ آپ نے اس کو دیکھ کر لاجول پڑھا، جس کو سن کر وہ طیش میں آ گیا اور بربط اٹھا کر آپ کے سر پر دے مارا۔ آپ کو چوٹ لگی اور بربط ٹوٹ گیا، آپ چپ چاپ اپنے گھر چلے آئے۔ دوسرے دن صبح کو ایک مرید کے ہاتھ حلوے کی ایک تھالی اور بربط کی قیمت اس لڑکے کے پاس بھیج کر پیغام بھیجا کہ میں تم سے معذرت کرتا ہوں۔ بربط کی قیمت لے لو اور حلوہ کھا کر اس رنج کی تلخی کو بھول جاؤ جو کل رات تم کو پہنچی۔ جب یہ پیغام اور قیمت اس لڑکے کو ملی تو وہ بہت شرمندہ ہوا۔ اور چند ایک اور نوجوانوں کے ہمراہ آپ کی خدمت میں حاضر ہو کر معذرت کرنے لگا۔ اور توبہ کی۔ (ایضاً ص ۱۰۰)

تمہارا علاج یہی ہے: بزرگان بسطام میں سے ایک زاہد ہمیشہ آپ کے حلقہ

میں حاضر رہتا تھا اور صاحب طبع اور اثر پذیر بھی تھا۔ ایک دن اس زاہد نے آپ کی خدمت میں عرض کی کہ یا شیخ تیس سال ہوئے صائم الدھر اور قائم اللیل ہوں لیکن جس علم کا ذکر آپ فرماتے ہیں، اس کا ایک شمعہ بھی اپنے آپ میں نہیں دیکھتا ہوں۔ باوجود کہ میں علم کی تصدیق کرتا ہوں، اور اس کو محبوب بھی رکھتا ہوں۔ آپ نے جواب میں فرمایا کہ تیس سال کیا اگر تیس سو سال تک بھی تو ایسا کرتا رہے تو ایک ذرہ تک اس کا نہ سمجھ سکے۔ پوچھا کیوں۔ فرمایا کہ تو اپنے نفس کی وجہ سے حجاب میں ہے۔ اس نے عرض کیا کہ اس کا کوئی علاج۔ آپ نے فرمایا کہ اگر میں علاج بتاؤں گا تو قبول نہ کرے گا، اس نے عرض کی کہ میں کئی سالوں سے اس کا متلاشی ہوں، ضرور قبول کروں گا۔ آپ نے فرمایا کہ ابھی جا کر اپنا سر اور ڈاڑھی منڈوا ڈالو اور پہنے ہوئے کپڑے اتار کر گودڑی پہن لو۔ جس قوم کے لوگ تم کو اچھی طرح جانتے ہوں ان میں جا بیٹھو اور اخروٹ کا ایک تھیلا بھر کر پاس رکھ لو اور لڑکوں کو کہو کہ جو ایک طمانچہ میرے لگائے گا، اس کو ایک اخروٹ دوں گا اور جو دو طمانچے مارے گا۔ اس کو دو اخروٹ ملیں گے اور لڑکوں سے طمانچے کھانے کے لیے تمام شہر میں گشت لگاؤ تاکہ وہ تجھ کو ماریں۔ چنانچہ جس جگہ پر تمہاری ذلت سب سے زیادہ ہو۔ اسی جگہ اپنا قیام کر لو۔ یہی تمہارا علاج ہے۔ جب اس نے یہ عجیب علاج سنا تو حیران ہو کر سبحان اللہ لا الہ الا اللہ کہا۔ یہ سن کر آپ نے فرمایا کہ مشرک لوگ یہ کلمہ پڑھ کر مسلمان ہو جاتے ہیں، تو تم یہ کلمہ پڑھ کر مشرک ہو گئے۔ پوچھا کیوں۔ فرمایا اس لیے کہ تم نے یہ کلمہ تعظیم حق کے لیے نہیں پڑھا۔ بلکہ اپنی تعظیم تم

نے بیان کی ہے۔ پھر اس نے کہا کہ میں یہ علاج نہیں کر سکتا۔ آپ نے فرمایا، میں نے تم سے پہلے کہہ دیا تھا کہ تمہارا علاج یہی ہے، لیکن تم نہ کرو گے۔ (ایضاً ص ۱۰۰)

شفیق بلخی رحمۃ اللہ علیہ کی اصلاح: روایت ہے کہ حضرت شفیق بلخی رحمۃ اللہ

علیہ کے شاگرد نے حج کا ارادہ کیا۔ جناب شفیق بلخی رحمۃ اللہ علیہ نے ارشاد فرمایا کہ پہلے بسطام جا کر حضرت بایزید رحمۃ اللہ علیہ کی زیارت کرو۔ چنانچہ جب وہ آپ کی خدمت میں پہنچا تو آپ نے دریافت کیا کہ تم کس کے مرید ہو۔ اس نے عرض کیا کہ شفیق بلخی رحمۃ اللہ علیہ کا مرید ہوں۔ پھر آپ نے پوچھا کہ وہ کیا کہتے ہیں۔ عرض کیا کہ وہ خلقت سے فارغ اور توکل الہی پر بھروسہ کئے ہوئے ہیں اور کہتے ہیں کہ اگر زمین و آسمان سونے کا بن جائے۔ نہ زمین سے کچھ پیدا ہو اور نہ آسمان سے کچھ برسے اور تمام کائنات کی مخلوق میرا عیال ہو، تب بھی میں اپنے توکل سے نہ پھروں گا۔ آپ نے سن کر فرمایا، یہ سخت کفر ہے۔ اگر بایزید کی جان پر بھی بن جائے۔ تب بھی اس کا فر و مشرک کے شہر میں قیام نہ کرے اور کہ جب تو واپس جائے تو اپنے مرشد سے کہہ دینا کہ محض دو روٹیوں کے عوض اللہ تعالیٰ کو نہ آزمائے۔ بھوک لگنے پر کسی ہم جنس سے دو روٹی مانگ لے لیکن توکل کے بوجھ کو الگ رکھ دے تاکہ اس کی بدبختی سے تمام شہر یا علاقہ ہی زمین میں نہ دھنس جائے، یہ کلام سن کر وہ مرید واپس چلا آیا۔ جب شفیق بلخی رحمۃ اللہ علیہ کی خدمت میں پہنچا۔ تو انہوں نے دریافت کیا۔ جلدی کیوں واپس آ گیا ہے۔ مرید نے ساری بات عرض کر دی۔ جب شفیق بلخی رحمۃ اللہ علیہ نے یہ باتیں سنیں تو اپنے آپ میں یہ تمام نقائص پائے۔ (ایضاً ص ۱۰۰)

81180

بعض لوگ اسی روایت کو یوں بیان کرتے ہیں کہ حضرت شفیق بلخی رحمۃ اللہ علیہ نے سن کر فرمایا کہ کیا تم نے نہ پوچھا کہ تم کیسے ہو۔ مرید نے جواب دیا کہ نہیں تب اس کو پھر واپس بھیجا کہ اس سوال کا جواب لے کر آئے۔ چنانچہ وہ پھر آپ کی خدمت میں حاضر ہوا اور پوچھا کہ اگر شفیق بلخی رحمۃ اللہ علیہ ایسا ہی ہے تو آپ کیسے ہیں۔ آپ نے فرمایا کہ دوسری غلطی ہے۔ پھر فرمایا کہ اگر میں تم کو بتاؤں کہ میں ایسا ہوں تو تم سمجھ نہیں سکو گے۔ مرید نے عرض کی کہ ایک کاغذ پر لکھ دیں۔ آپ نے فرمایا کہ اچھا لکھو 'بسم اللہ الرحمن الرحیم' اس کے بعد بائزید یہ ہے کہ کچھ ہستی نہیں رکھتا اور جب موصوف ہی نہ ہو تو صفت کے کیا معنی۔ یہ کاغذ لپیٹ کر شفیق بلخی رحمۃ اللہ علیہ کے مرید کو دے دیا۔ اور فرمایا کہ بائزید تو ایک ذرہ کی ہستی نہیں رکھتا۔ بھلا ایسی حالت میں کیسے کہا جاسکتا تھا کہ وہ ایسا ہے یا ویسا ہے۔ اخلاص ہے یا توکل۔ یہ سب خلق کی صفات ہیں۔ تم کو تخلیقو باخلاق اللہ ہونا چاہیے۔ نہ کہ توکل سے اپنے آپ کو متجلی کرنا چاہئے، جب حضرت شفیق بلخی رحمۃ اللہ علیہ کا مرید واپس پہنچا تو حضرت شفیق بلخی رحمۃ اللہ علیہ بستر مرگ پر تھے۔ اور مرید کا انتظار کر رہے تھے۔ مرید کو دیکھ کر کاغذ پڑھا۔ اور "اشهد ان لا الہ الا اللہ و اشهد ان محمدا عبده و رسوله" پڑھ کر جاں بحق ہو گئے۔ اپنے عیبوں سے مرتے وقت واقف ہو کر توبہ کی اور تائب ہو کر وفات پائی۔ (ایضاً ص ۱۰۱)

معرفت کی باتیں: روایت ہے کہ حضرت احمد خضرو یہ رحمۃ اللہ علیہ کے ایک

ہزار مرید آپ کی خدمت میں حاضر ہوئے۔ اور وہ سب کے سب اس درجے کے تھے کہ پانی پر چلتے تھے۔ ہوا میں اڑتے تھے۔ حضرت احمد خضرو یہ رحمۃ اللہ علیہ نے ارشاد

فرمایا کہ تم میں سے جو شخص بایزید رحمۃ اللہ علیہ کی زیارت کرے لیکن جو تم میں ان کی زیارت کی طاقت برداشت نہ رکھتا ہو وہ الگ ہو جائے۔ ہر ایک کے پاس ایک ایک عصا تھا۔ ان میں سے ایک نے کہا کہ میں تمہارے عصاؤں کی نگہبانی کروں گا۔ مجھ کو دیدار کی طاقت نہیں۔ جب وہ سب لوگ آپ کی خدمت میں پہنچے تو آپ نے فرمایا کہ تم میں سے جو سب سے بہتر ہے، اس کو تو اندر لاؤ۔ وہ باہر کیوں کھڑا ہے، غرض اس کو بھی اندر لے آئے۔ آپ نے احمد خضرویہ سے فرمایا کہ عالم کے گرد گھومنا اور سیاحت کرنا کب تک۔ احمد نے عرض کیا کہ جب پانی ایک جگہ ٹھہر جاتا ہے تو خراب ہو جاتا ہے۔ آپ نے فرمایا۔ پھر دریا کیوں نہیں بن جاتے تاکہ خرابی نہ ہو سکے۔ اور آلائش بھی نہ رہے۔ اس کے بعد معرفت کے متعلق کچھ باتیں ہوئیں۔ اس پر احمد خضرویہ رحمۃ اللہ علیہ نے کہا کہ ایسی باتیں کریں جو ہماری سمجھ سے باہر نہ ہوں، غرض سات مرتبہ اسی قسم کی باتیں ہوئیں۔ اور احمد خضرویہ بھی یہی کہتے رہے۔ آخر کار آپ کی گفتگو ان لوگوں کی سمجھ میں آنے لگی۔ جب آپ چپ ہو گئے تو احمد نے کہا کہ ابلیس کو میں نے آپ کے کوچہ میں دار پر لٹکا ہوا دیکھا ہے۔ آپ نے فرمایا کہ ہاں۔ کیونکہ اس نے میرے ساتھ وعدہ کیا تھا کہ میں بسطام کے پاس نہیں آؤں گا لیکن اب اس نے ایک شخص کے دل میں وسوسہ ڈالا ہے جس کی پاداش میں اس کو سولی پر لٹکا دیا گیا جب کہ قاعدہ ہے کہ چوروں کو بادشاہوں کی عدالت سے پھانسی کی سزا ہوتی ہے۔ احمد خضرویہ رحمۃ اللہ علیہ کے مریدوں میں سے ایک نے عرض کی کہ حضرت ہم ایک گروہ کو آپ کی خدمت میں عورتوں کی شکل میں دیکھتے ہیں۔ یہ کون لوگ ہیں۔ فرمایا کہ یہ فرشتے ہیں جو علمی مسائل دریافت کرنے کے لئے میرے پاس آتے ہیں اور میں ان کو جواب دیتا ہوں۔ پھر

فرمایا کہ میں نے ایک دفعہ خواب میں دیکھا کہ آسمان اول کے فرشتے میرے پاس آ کر کہنے لگے کہ اٹھیں تاکہ اللہ کی یاد کریں۔ میں نے کہا کہ میرے پاس وہ زبان نہیں جس سے میں اللہ تعالیٰ کا ذکر کر سکوں۔ پھر دوسرے آسمان کے فرشتے آئے، انہوں نے بھی یہی کہا اور میں نے وہی جواب ان کو دیا۔ اسی طرح ساتوں آسمانوں کے فرشتے آئے لیکن میں بھی وہی جواب دیتا رہا۔ پھر انہوں نے پوچھا کہ آخر اللہ تعالیٰ کا ذکر کرنے کی قابلیت آپ کی زبان میں کب پیدا ہوگی۔ فرمایا کہ اس وقت جب کہ دوزخی لوگ دوزخ میں ڈال دیئے جائیں گے اور بہشتی لوگ بہشت میں پہنچ جائیں گے۔ یعنی یہ کہ قیامت کے بعد بایزید عرش الہی کے گرداگرد طواف کرے گا اور اللہ کرے گا

(ایضاً ۱۰۲)

☆..... فرماتے ہیں کہ ایک رات میرا گھر روشن ہو گیا۔ میں نے کہا اگر تو شیطان ہے تو میں اس سے بلند تر ہوں۔ کیونکہ تجھ کو مجھ سے طمع ہے۔ لیکن اگر تو مقبولین میں سے ہے تو چھوڑ کہ ہم سرائے خدمت سے سرائے کرامت میں پہنچیں۔ (ایضاً ص ۱۰۲)

☆..... نقل ہے کہ ایک دفعہ آپ کو عبادت میں کچھ لطف نہ آیا۔ آپ نے خادم کو فرمایا کہ دیکھ گھر میں کیا چیز ہے، اس نے دیکھا تو ایک انگور کا خوشہ نظر آیا۔ فرمایا کہ یہ کسی کو دیدو۔ کیونکہ ہمارا گھر بننے کی دکان نہیں۔ اس کے بعد آپ کو عبادت میں مزہ آنے لگا۔ (ایضاً ص ۱۰۲)

مخلوق کی خدمت: نقل ہے کہ آپ کا ایک آتش پرست ہمسایہ تھا۔ جس کا

ایک شیرخوار بچہ تھا اور تمام رات وہ بچہ تاریکی کی وجہ سے روتا رہتا تھا۔ آپ ہر روز چراغ

اٹھا کر اس کے گھر لے جاتے۔ بچہ خاموش ہو جاتا۔ جب وہ آتش پرست اپنے سفر سے واپس آیا تو بچے کی ماں نے شیخ کی نسبت سارا حال عرض کیا۔ اس نے کہا کہ افسوس ہے جب شیخ کی طرف سے روشنی پہنچ گئی تو ہم اپنے آپ کو غفلت کی تاریکی میں کیوں رکھیں۔ اس کے بعد آپ کی خدمت میں حاضر ہو کر مسلمان ہو گیا۔ (ایضاً ص ۱۰۲)

☆..... نقل ہے کہ ایک دفعہ لوگوں نے ایک آتش پرست کو کہا کہ مسلمان ہو جا۔ اس نے جواب دیا کہ اگر مسلمانی یہی ہے جو بائزید کی ہے تو مجھ میں مسلمان ہونے کی طاقت نہیں۔ اگر مسلمانی وہ ہے جو تم لوگوں کی ہے تو افسوس کہ میں اس کا یقین نہیں کر سکتا۔ یعنی میرے نزدیک تمہاری یہ مسلمانی ناقابل اعتبار ہے۔

حضرت ابراہیم ہروی کی آمد: نقل ہے کہ ایک دفعہ آپ مسجد میں تشریف فرما

تھے۔ یکا یک فرمایا کہ اٹھو! خداوند کریم کے دوستوں میں سے ایک دوست کا استقبال کریں۔ جب دروازے سے باہر نکلے تو ابراہیم ہروی کو دیکھا، جو ایک گدھے پر تشریف لارہے تھے۔ آپ نے فرمایا، مجھے اطلاع دی گئی کہ اٹھ کر استقبال کرو اور ہمارے حضور میں اس کو شفیق بنا کر لاؤ۔ ابراہیم ہروی رحمۃ اللہ علیہ نے فرمایا کہ اگر اولین کی شفاعت تم کو اور آخرین کی شفاعت مجھ کو دی گئی تو بھی ہم آنحضرت ﷺ کے مقابلے میں ایک مشت خاک کے برابر ہوں گے۔ آپ کو اس بات سے بڑا تعجب ہوا جب کھانا کھانے کا وقت ہوا تو عمدہ عمدہ کھانے لائے گئے۔ ابراہیم ہروی رحمۃ اللہ علیہ کے دل میں خیال آیا کہ شیخ ایسے کھانے کھاتے ہیں، لیکن آپ کو یہ بات معلوم ہو گئی۔ جب کھانے سے فارغ ہو گئے تو آپ ابراہیم ہروی رحمۃ اللہ علیہ کا ہاتھ پکڑ کر ایک طرف کو

لے گئے اور ایک دیوار پر ہاتھ مارا۔ جہاں ایک دروازہ کھل گیا۔ دیکھا کہ ایک دریائے زخار موجیں مار رہا ہے۔ فرمایا کہ آؤ اس دریا سے پار چلیں لیکن ابراہیم ہروی رحمۃ اللہ علیہ ڈر گئے اور کہا کہ میرا یہ مقام نہیں ہے، پھر آپ نے فرمایا کہ صحرا سے وہ جو، جن کو آپ نے چن کر کھانا پکایا ہے اور توشہ دان میں رکھا ہے وہ جو، چار پایوں کے کھائے ہوئے ہیں لیکن تم نے ان دانوں کو اکٹھا کر کے روٹی پکائی اور کھائی۔ جب زیادہ تحقیق اس کے متعلق کی گئی تو ایسا ہی پایا۔ چنانچہ ابراہیم ہروی رحمۃ اللہ علیہ نے توبہ کی۔ (ایضاً ص ۱۰۳)

حضرت کے ہمراہی: ایک شخص نے آپ سے فرمایا کہ قبرستان میں آپ کو فلاں شخص کے جنازے پر دیکھا کہ آپ حضرت علیہ السلام کے ہاتھ میں ہاتھ ڈالے ہوئے تھے۔ نماز جنازہ کے بعد میں نے دیکھا کہ آپ نے ہوا میں پرواز کیا فرمایا کہ اس شخص نے سچ کہا ہے۔ (ایضاً ص ۱۰۳)

کرامات: ایک دفعہ چند آدمی آپ کی خدمت میں حاضر ہوئے اور قحط کی شکایت کر کے قحط دفع ہونے کی دعا فرمانے کی فرمائش کی اور عرض کی کہ بارش ہونی چاہیے۔ آپ سر گھٹنوں میں لے گئے۔ چند لمحوں کے بعد سر اٹھا کر فرمایا کہ جاؤ اپنے مکان کے پرنالوں کو درست کرو۔ بارش آرہی ہے۔ اسی وقت بارش برسنی شروع ہوگئی اور ایک دن رات تک متواتر بارش ہوتی رہی۔

☆..... نقل ہے کہ ایک دن آپ نے پاؤں کو دراز کیا تو آپ کے ایک مرید نے بھی اسی طرح پاؤں پھیلانے۔ یہ دیکھ کر آپ نے پاؤں کو سمیٹ لیا۔ مرید نے اگرچہ پوری کوشش کی کہ وہ اپنے پاؤں کو سمیٹے مگر کامیاب نہ ہوا اور آخر عمر تک اس کا پاؤں اسی

طرح دراز رہا۔ (اس کی وجہ یہ ہے کہ وہ مرید یہ سمجھتا تھا کہ شیخ کا پاؤں پھیلا نا یا سمیٹنا دوسرے عام لوگوں کی طرح ہے۔)

☆..... ایک منکر شخص نے آپ کی خدمت میں آکر عرض کی کہ مجھ کو فلاں مسئلہ سمجھائیں۔ آپ نے اس کے انکار کو کشف کی رو سے دیکھ کر فرمایا کہ فلاں پہاڑ کی غار میں میرا ایک دوست ہے۔ اس کے پاس جاؤ اور سوال کرو۔ وہ تمہارے مسئلہ کو حل کر دے گا۔ چنانچہ وہ شخص غار میں گیا تو ایک بہت بڑا اثر دہا جو غصہ میں بھرا ہوا تھا۔ وہاں دیکھا اور دیکھتے ہی سخت ڈر کے مارے پاخانہ نکل گیا اور بے تحاشہ وہاں سے بھاگا۔ جوتیاں وہیں رہ گئیں اور آپ کی خدمت میں حاضر ہو کر پاؤں پر گر پڑا۔ آپ نے فرمایا۔ سبحان اللہ۔ کیا تو اپنی جوتی بھی نہ سنبھال سکا۔ محض ایک مخلوق سے ڈر کر تیرا پاخانہ نکل گیا تو پھر خدا کی ہیبت کا مسئلہ میں تجھ کو کس طرح منکشف کرا سکتا ہوں۔

حالانکہ تو انکار کے طور پر میرے پاس آیا تھا۔ (ایضاً ص ۱۰۴)

☆..... اسی طرح ایک اور شخص کو آپ کے حق میں انکار تھا اور کہا کرتا تھا کہ جو جو بھی ریاضت وہ کرتے ہیں میں بھی کرتا ہوں لیکن وہ ایسی باتیں بیان کرتے ہیں جن سے میں محروم ہوں۔ آپ کو اس حالت سے آگاہی تھی۔ چنانچہ ایک دن اس نے آپ کی خدمت میں حاضر ہونے کا ارادہ کیا مگر آپ نے اس کی طرف منہ کر کے ایک پھونک ماری۔ جس سے وہ اسی جگہ بے ہوش ہو گیا اور اسی حالت بے ہوشی میں اس کے کپڑے بھی ناپاک ہو گئے۔ جب تین دن کے بعد وہ ہوش میں آیا تو غسل کر کے آپ کی خدمت میں حاضر ہوا۔ آپ نے فرمایا کہ ہاتھیوں کا بوجھ گدھوں پر نہیں رکھا جاتا۔ (ایضاً ص ۱۰۴)

ایک مرید کی شان: شیخ ابوسعید علیہ الرحمہ نے ایک دفعہ آپ کا امتحان کرنا

چاہا۔ آپ نے ان کو اپنے ایک مرید کے پاس جانے کی ہدایت کی۔ جس کا نام بھی ابو سعید ہی تھا۔ جب وہ آپ کے مرید ابوسعید کے پاس پہنچے تو دیکھا کہ بھیڑیے ان کی بکریوں کی حفاظت کر رہے ہیں اور وہ نماز میں مشغول ہیں۔ آپ کے مرید نے فارغ ہونے کے بعد پوچھا کہ تم کیا چاہتے ہو، شیخ ابوسعید نے کہا کہ گرم روٹی اور انگور درکار ہیں۔ آپ کے مرید کے ہاتھ میں لکڑی تھی۔ فوراً اس کو توڑ کر دونوں حصے زمین میں گاڑ دیئے۔ اسی وقت اس میں قدرت الہی سے انگور لگ گئے مگر جو حصہ شیخ ابوسعید کے سامنے تھا اس کے انگور سیاہ رنگ کے تھے۔ ابوسعید نے پوچھا کہ رنگت میں فرق کی وجہ کیا ہے۔ فرمایا کہ تم نے امتحان کے طور پر چاہا اور میں نے یقین کے طور پر۔ اس لیے ہر چیز کا رنگ اس کے حال کے لائق ہوتا ہے۔ اس کے بعد ایک کمبل شیخ ابوسعید کو دے کر کہا کہ اس کو حفاظت سے رکھنا۔ چنانچہ ابوسعید جب حج کو گئے تو عرفات میں وہ کمبل گم ہو گیا۔ جب وہ حج سے واپس بسطام آئے تو وہی کمبل اس چرواہے ابوسعید کے پاس تھا۔ (ایضاً ص ۱۰۴)

پیر و مرشد کون: نقل ہے کہ لوگوں نے آپ سے پوچھا کہ آپ کا پیر کون ہے۔ فرمایا

کہ ایک بوڑھی عورت۔ پوچھا کس طرح۔ فرمایا کہ ایک دن میں حالت وجد میں غلبہ شوق سے اپنے حال میں نہ تھا۔ اس وقت ایک عورت آئی اور آٹے کا ایک برتن میرے حوالے کر کے کہنے لگی کہ اس کو ذرا رکھ لینا۔ میں چونکہ اپنے حال میں نہ تھا۔ ایک شیر کو اشارہ کیا۔ وہ آیا تو برتن آٹے کا اس کی پشت پر رکھ دیا۔ اس کے بعد میں

نے اس بوڑھی عورت سے پوچھا کہ جب تم شہر میں پہنچو گی تو کیا کہو گی کہ میں نے کس کو دیکھا۔ اس نے کہا۔ کہوں گی کہ ایک رعنا ظالم کو دیکھا۔ میں نے پوچھا کہ کس طرح۔ اس نے کہا کیا یہ شیر مکلف ہے؟ کیا یہ ظلم نہیں؟ میں نے کہا کہ نہیں۔ اس نے کہا کہ جس کو خدا نے تکلیف نہیں دی۔ تم اس کو تکلیف دیتے ہو۔ یہ ظلم نہیں تو کیا ہے میں نے کہا کہ نہیں، پھر اس نے کہا، کیا تو یہ چاہتا ہے کہ شہر کے لوگ یہ سمجھیں کہ یہ شیر تیرا فرمانبردار ہے اور تو صاحب کرامات ہے، میں نے کہا کہ ہاں۔ تب میں نے توبہ کی۔ کیونکہ اس عورت کی یہ بات میری پیرو مرشد بن گئی۔ اس کے بعد میں ایسا ہو گیا، کہ جب کوئی علامت یا کرامت ظاہر ہوتی تو اس کی تصدیق خداوند کریم سے چاہتا۔ اور اسی وقت ایک نوری عبارت بخط سبز ظاہر ہوتی جس پر یہ لکھا ہوتا۔ لا الہ الا اللہ محمد رسول اللہ، نوح نوحی اللہ، ابراہیم خلیل اللہ، موسیٰ کلیم اللہ، عیسیٰ روح اللہ، علیہم الصلوٰۃ والسلام چنانچہ انہی پانچ گواہوں کے بعد پھر کسی اور شہادت کی ضرورت نہ رہتی۔ (تذکرۃ الاولیاء ص ۱۰۵)

کمال طلب: شیخ احمد خضرو یہ رحمۃ اللہ علیہ کہتے ہیں کہ میں نے اللہ تعالیٰ کو خواب میں دیکھا کہ اللہ تعالیٰ مجھ کو فرما رہا ہے کہ سب لوگ مجھ سے کچھ طلب کرتے ہیں لیکن بایزید مجھ سے مجھ ہی کو طلب کرتا ہے۔ (ایضاً ص ۱۰۵)

انکار کی سزا: ایک دفعہ شفیق بلخی رحمۃ اللہ علیہ اور ابو تراب بلخی رحمۃ اللہ علیہ آپ کی خدمت میں حاضر ہوئے۔ کھانا کھانے کے وقت شیخ کا ایک مرید بھی پاس تھا۔ شفیق بلخی رحمۃ اللہ علیہ نے کہا کہ آؤ تم بھی کھانا کھاؤ، مگر مرید نے انکار کیا اور کہا کہ میں روزے سے ہوں۔ روزہ نہیں کھول سکتا۔ پھر ابو تراب رحمۃ اللہ علیہ نے کہا کہ آؤ ہمارے ساتھ کھانا

کھا کر ایک ماہ کے روزوں کا ثواب حاصل کرو مگر مرید نے پھر انکار کیا۔ پھر شفیق رحمۃ اللہ علیہ نے کہا کہ آؤ کھانا کھا کر ایک سال کے روزوں کا ثواب حاصل کرو۔ مرید نے تب بھی انکار کیا۔ آخر آپ نے فرمایا کہ راندہ درگاہ ہے، اس کو چھوڑ دو۔ چنانچہ چند دنوں کے بعد چوری کے جرم میں وہ مرید پکڑا گیا اور دونوں ہاتھ اس کے کاٹ ڈالے گئے۔ (ایضاً ص ۱۰۵)

☆..... ایک روز حضرت شیخ جامع مسجد میں اپنا عصا

پکچھ اور واقعات: ☆..... ایک دفعہ ایک شخص نے ”حیا“ کے متعلق سوال کیا۔ آپ نے ایسا جواب دیا کہ وہ شخص قدرت خداوندی سے شرم کے مارے فی الحقیقت پانی بن گیا۔ اس کے بعد ایک مرید آیا۔ اس نے پانی دیکھ کر پوچھا کہ یہ پانی کیسا ہے۔ آپ نے فرمایا کہ ایک شخص نے حیا کے متعلق سوال کیا تھا۔ جواب کی طاقت نہ رکھنے کے باعث وہ پانی ہو گیا۔ (ایضاً ص ۱۰۵)

☆..... فرماتے ہیں کہ ایک دفعہ میں دریائے دجلہ پر گیا تو دریا کا پانی اکٹھا ہو گیا۔ میں نے کہا کہ اس پر غرور نہیں کرتا کہ مجھے ذرا سی چیز میں بھلا دو، تیس سال کے عرصے میں ذرا سی چیز کے متعلق بھی میں نے کچھ نہیں کیا۔ مجھ کو کرامت کی ضرورت نہیں۔ کریم درکار ہے۔ (ایضاً ص ۱۰۶)

☆..... فرماتے ہیں کہ میں نے اللہ تعالیٰ سے سوال کیا کہ عورتوں سے مجھ کو بچائے

رکھ۔ پھر میں نے کہا کہ یہ سوال غلط ہے۔ جبکہ حضور شائع علیہ الصلوٰۃ والسلام نے نہیں چاہا۔ چنانچہ محض اسی وجہ سے اللہ تعالیٰ نے مجھ کو بچا لیا۔ میرے سامنے عورت اور دیوار کی ہستی یکساں ہے۔ (ایضاً ص ۱۰۶)

☆..... روایت ہے کہ ایک دفعہ آپ نے ایک امام کے پیچھے نماز ادا کی۔ نماز کے بعد امام نے پوچھا کہ آپ نہ تو کوئی کام کرتے ہیں نہ کسی سے کچھ لیتے ہیں۔ پھر کھاتے کہاں سے ہوئے فرمایا کہ پہلے مجھ کو دوبارہ نماز کی قضا ادا کر لینے دو۔ ایسے شخص کی اقتداء میں نماز جائز نہیں، جو روزی دینے والے کو بھی نہیں جانتا۔ (ایضاً ص ۱۰۴)

☆..... فرمایا کہ بعض آدمی میری زیارت کو آتے ہیں لیکن اس کا نتیجہ ان پر لعنت ہوتی ہے اور بعض آدمی رحمت لے کر جاتے ہیں۔ پوچھا کیسے، فرمایا کہ ایک آدمی ایسے وقت آتا ہے کہ میں ہوش میں نہیں ہوتا، وہ میری حالت دیکھ کر غیبت کرتا ہے۔ دوسرا آتا ہے جو حق کو غالب دیکھ کر مجھ کو معذور سمجھتا ہے۔ اور رحمت کا موجب بنتا ہے (ایضاً ص ۱۰۶)

☆..... فرماتے ہیں کہ میں چاہتا ہوں کہ قیامت جلدی آئے۔ اور میں اپنا خیمہ دوزخ کے کنارے پر لگا کر بیٹھ جاؤں تاکہ دوزخ مجھ کو دیکھ کر پست ہو جائے اور میں خلقت کے لئے راحت کا سبب بنوں۔ حاتم اصم اپنے مریدوں کو کہا کرتے تھے کہ تم میں سے جو شخص قیامت کے دن اہل دوزخ کا شفیع نہ ہو، صرف وہ میرا مرید بنے۔ کسی نے یہ بات بائزید کے کانوں تک پہنچائی تو آپ نے فرمایا کہ میرا مرید وہ ہے، جو دوزخ کے کنارے کھڑا ہو جائے اور جس کو دوزخ میں لے جائیں، اس کو پکڑ کر بہشت میں داخل کر دے۔ اور اس کی جگہ خود دوزخ میں چلا جائے۔ (ایضاً ص ۱۰۶)

☆..... لوگوں نے پوچھا کہ باوجود اس رحمت و فضل کے جو اللہ تعالیٰ نے آپ پر کیا

ہے۔ آپ خلقت کو خدا کی طرف کیوں دعوت نہیں دیتے۔ فرمایا، جس کسی کو وہ رو کر دے
بایزید کس طرح بلا سکتا ہے (ایضاً ص ۱۰۶)

☆..... ایک دفعہ ایک بزرگ آپ کی خدمت میں حاضر ہوئے تو دیکھا کہ آپ سر
کو گھٹنوں میں دیئے تفکر میں بیٹھے ہوئے ہیں۔ جب آپ نے سر اٹھایا تو اس بزرگ نے
پوچھا کہ تم نے کیا کیا، فرمایا کہ اپنی فنا میں سر کو نیچے ڈال دیا تھا۔ اللہ تعالیٰ کی بقا میں سر کو
اوپر اٹھالیا۔ (ایضاً ص ۱۰۴)

☆..... ایک روز جمعہ میں خطیب نے یہ آیت پڑھی وما قدر اللہ حق قدرہ سنتے ہی
آپ پر کچھ ایسی کیفیت طاری ہو گئی کہ منبر کے ساتھ سر مار مار کے بے ہوش ہو گئے۔ پھر
فرمایا کہ جب مجھ کو معلوم تھا تو اس کا ذب گدا کو کہاں لے آیا کہ تیری معرفت کا دعوے
کرے۔ (ایضاً ص ۱۰۴)

☆..... ایک دفعہ آپ کو کانپتے ہوئے دیکھ کر آپ کے مرید نے پوچھا کہ کیوں کانپ
رہے ہیں۔ فرمایا کہ تو تیس سال تک راہ صدق و صفا میں قدم رکھے۔ مسجدوں کی خاک
ڈاڑھیوں سے صاف کرے اور بحر تفکر میں غوطہ زن رہے۔ تب تجھ کو معلوم
ہو۔ (ایضاً ص ۱۰۷)

☆..... فرماتے ہیں کہ جب پہلی مرتبہ میں حج کو گیا تو خانہ کعبہ کو دیکھا۔ دوسری بار گیا تو
صاحب خانہ کو دیکھا۔ تیسری بار جب گیا تو خانہ کعبہ نظر آیا اور نہ ہی صاحب
خانہ، مطلب یہ کہ ذات حق میں اس درجہ گم ہو گئے تھے کہ سوائے حق کے اور کچھ دکھائی ہی
نہ دیتا تھا۔ ایک دفعہ کسی شخص نے آپ کے دولت خانہ پر جا کر آپ کو آواز دی۔ آپ نے
پوچھا آپ کس کو بلاتے ہیں۔ اس نے کہا، کہ بایزید کو، فرمایا کہ تیس سال ہونے کو آئے۔

میں خود بایزید کی تلاش میں ہوں مگر اس کا کچھ بھی کہیں نام و نشان نہیں ملتا۔ یہ بات کسی نے ذوالنون مصری سے بیان کی، انہوں نے فرمایا کہ اللہ تبارک و تعالیٰ میرے بھائی بایزید کو بخشے، ایک جماعت ایسی ہے جو حق تعالیٰ کی ذات میں گم ہوگی اور انہی میں سے ایک ہیں۔ (ایضاً ص ۱۰۷)

صرف ایک مجاہدہ: ایک دفعہ لوگوں نے عرض کیا کہ حضرت اپنے کچھ

مجاہدات بیان فرمائیں۔ فرمایا اگر بہت بڑی بات بتاؤں تو تم اس کی طاقت نہیں رکھتے۔ اس لئے تھوڑی سی بات بتاتا ہوں اور وہ یہ کہ ایک دن اپنے نفس کو میں نے کسی بات کا حکم دیا لیکن نفس نے سرکشی کی۔ جس کی سزا میں ایک سال تک میں نے نفس کو پانی نہ دیا اور کہا کہ اے نفس یا تو فرمانبرداری اختیار کر، یا پیاس سے مر جا۔ لوگوں نے پوچھا۔ کہ اس کے حق میں، جس کا حجاب حق ہے۔ آپ کیا فرماتے ہیں۔ آپ نے فرمایا کہ اس کو لازم ہے کہ خود نہ رہے اور نہ ہی اس کی عقل باقی رہے۔ تب کشف ہوگا۔ (ایضاً ص ۱۰۷)

عالم استغراق: آپ کے استغراق کا یہ عالم تھا کہ ایک مرید کو جو بیس سال سے

ایک دم کے لیے آپ سے جدا نہ ہوا تھا۔ جب بلا تے تو اس سے اس کا نام دریافت فرماتے۔ ایک دن اس مرید نے عرض کی کہ حضرت شاید آپ مذاق میں ایسا کرتے ہیں۔ بیس ۲۰ سال سے آپ کی خدمت میں ہوں اور آپ ہر روز میرا نام دریافت فرماتے ہیں۔ فرمایا کہ میں مذاق نہیں کرتا بلکہ اللہ تعالیٰ کے نام نے تمام ناموں کو میرے ذہن سے فراموش کر دیا ہے اگرچہ میں تیرا نام یاد کرتا ہوں لیکن پھر بھول جاتا ہوں۔ لوگوں نے پوچھا کہ آپ نے یہ درجہ کس طرح حاصل کیا۔ فرمایا کہ بچپن میں

ایک رات میں گھر سے باہر نکلا تو چاند پوری آب و تاب سے چمک رہا تھا اور ساری دنیا محو آرام تھی۔ اس وقت میں نے ایک دربار دیکھا جس کے مقابلے میں تمام جہان ذرہ کی مانند معلوم ہوتا تھا۔ دل میں ایک کیفیت سی پیدا ہوئی اور ایک عجیب حالت وارد ہو گئی۔ میں نے کہا کہ خداوند تیری اس قدر عالی شان درگاہ مگر خالی۔ اس قدر اعلیٰ مگر پنہاں۔ اسی وقت ہاتف نے آواز دی کہ دربار کے خالی ہونے کی وجہ یہ ہے کہ کوئی اس طرف نہیں آتا۔ اس واسطے ہم بھی نہیں چاہتے کہ ہر کوئی ہاتھ منہ دھوئے اس درگاہ میں داخل ہو، پھر میں نے نیت کی، تمام خلقت کو چاہوں۔ پھر خیال آیا کہ مقام شفاعت سیدنا مولانا حضرت محمد مصطفیٰ ﷺ کے لئے ہے اور میں نے ادب کا لحاظ رکھا۔ اسی وقت ایک آواز سنی کہ اس ادب کی وجہ سے ہم نے تمہارا نام بلند کیا کہ قیامت تک لوگ نہ بھولیں گے۔ یعنی تمہیں سلطان العارفین بایزید بسطامی رحمۃ اللہ علیہ کہیں گے۔

(تذکرۃ الاولیاء ص ۱۰۸)

ادب کا ہیبت زیر آسمان: روایت ہے کہ چند لوگوں نے ابو منظر قشیری

رحمۃ اللہ علیہ سے کہا بایزید نے یہ حکایت بیان کی ہے کہ کل میں نے ارادہ کیا کہ کرم ربوبیت سے طلب کروں کہ دامن غفران میں اولین و آخرین کے گناہوں کو چھپالوں۔ لیکن پھر مجھ کو شرم آئی کہ یہ مقام سفارش صاحب شریعت علیہ الصلوٰۃ والسلام کا ہے، اس پر تصرف کرنا خلاف ادب ہے۔ یہ سن کر قشیری رحمۃ اللہ علیہ نے کہا کہ اسی بلند ہمتی کی وجہ سے وہ اوج شرف پر پرواز کرتے ہیں۔

☆..... فرماتے ہیں کہ میں چاہتا ہوں کہ عمر بھر میں کم از کم ایک نماز ایسی پڑھوں جو اللہ

تبارک و تعالیٰ کی درگاہ کے شایان ہو مگر افسوس میں نہیں پڑھ سکتا۔ ایک رات میں عشاء سے صبح تک چار رکعت پڑھتا۔ جب فارغ ہوتا تو یوں کہتا کہ اس سے بہتر طور پر پڑھنی چاہیے۔ پھر مجبور ہو کر کہتا کہ خداوند! میں نے کوشش کی مگر کامیاب نہ ہو سکا۔

(ایضاً ص ۱۰۸)

یہ ہے شان فقر: فرماتے ہیں کہ چالیس سال کی ریاضت کے بعد ایک

دفعہ ایک دست حجاب اٹھا۔ میں نے عاجزی اور زاری سے کام لیا کہ مجھ کو راہ دیں مگر خطاب آیا کہ شکستہ کوزہ اور پوسٹین کے ساتھ تجھ کو اجازت نہیں مل سکتی۔ میں نے اسی وقت کوزہ اور پوسٹین پھینک دی۔ اس وقت آواز آئی کہ بایزید، ان بدعتیوں کو کہہ دے کہ بایزید نے چالیس سال کی ریاضت شاقہ کے بعد جب تک شکستہ کوزہ اور پوسٹین کو پارہ پارہ کر کے پھینک نہ دیا۔ درگاہ میں یار نہ پایا۔ پھر اس قدر علائق دنیوی میں پھنسے ہوئے لوگو، جنہوں نے طریقت کو دام و دانہ بنا رکھا ہے۔ تم ہرگز ہرگز یار نہ پاسکو گے۔

☆..... ایک دفعہ صبح کے وقت ایک شخص دیکھ رہا تھا کہ بایزید کیا کرتے ہیں۔ ایک بار آپ نے اللہ کہا اور گر پڑے جسم سے خون جاری ہو گیا۔ لوگوں نے پوچھا کہ یہ کیا حالت تھی، فرمایا، ندا آئی تو کون ہے جو ہماری باتیں کرتا ہے۔ (ایضاً ص ۱۰۸)

شہباز عرش کی پرواز: ایک رات عشاء کی نماز کے بعد صبح تک پاؤں کی

انگلیوں کے سہارے کھڑے رہے اور آنکھوں سے خون ٹپک رہا تھا۔ خادم یہ حال دیکھ رہا تھا۔ بڑا تعجب ہوا۔ صبح کو آپ سے دریافت کیا کہ یہ کیا حال تھا، اس میں سے کچھ خاکسار کو بھی حصہ عطا فرمائیں۔ فرمایا کہ پہلا قدم جو میں نے اٹھایا تو عرش پر پہنچا لیکن

اس کو بھوکے بھیڑیے کی طرح خالی پیٹ پایا۔ میں نے کہا کہ اے عرش، تیرا پتہ تو الرحمن علی العرش استوی سے ملتا ہے۔ دکھا تو کیا رکھتا ہے۔ عرش نے کہا کہ ہم بھی تمہارے دل کا نشان دیتے ہیں انا عند المنکسر قلوبہم (میں متواضع اور منکسر القلب شخصوں کے پاس ہوں) آسمان والے زمین والوں سے طلب کرتے ہیں اور زمین والے آسمان والوں سے۔ بوڑھے جوانوں سے اور جوان بوڑھوں سے دریافت کرتے ہیں۔ زاہد، خراباتی سے اور خراباتی، زاہد سے پوچھتا ہے۔ پھر فرمایا کہ مقام قرب پر پہنچا تو حکم ہوا کہ مانگ کیا مانگتا ہے۔ میں نے کہا۔ میری کوئی خواہش نہیں۔ بجز اس کے کہ تجھ کو حاصل کروں۔ جواب ملا کہ جب تک بازید کا وجود ذرہ بھر بھی درمیان ہے، یہ خواہش پوری نہ ہو سکے گی۔ اپنے نفس کو چھوڑا اور آؤ۔ میں نے عرض کی کہ بغیر کوئی کلمہ کہے نہ جاؤں گا۔ فرمایا کہو کیا چاہتے ہو۔ عرض کیا کہ تمام خلقت پر رحم کرو حکم ہوا کہ غور سے دیکھو۔ جب میں نے غور سے دیکھا تو کسی مخلوق کو بغیر شفیع کے نہ پایا اور اللہ تعالیٰ کو اپنے آپ سے ان پر زیادہ مہربان پایا۔ چنانچہ خاموش ہو گیا۔ اس کے بعد میں نے کہا کہ ابلیس پر بھی رحم کرو فرمایا، تو گستاخی کرتا ہے۔ خاموش ہو جا۔ وہ آگ ہی سے ہے۔ آگ کے لئے آگ درکار ہے۔ تو اس بات کی کوشش کر کہ اپنے آپ کو آگ کے قابل بنانے کی طرف توجہ نہ کرے کہ اس (آگ کی) طاقت تو نہیں رکھتا۔ (تذکرۃ الاولیاء ص ۱۰۹)

دو ہزار مقامات: فرماتے ہے کہ اللہ تعالیٰ نے دو ہزار مقامات میں مجھ کو اپنے سامنے حاضر کیا اور ہر مقام میں ایک مملکت مجھ کو پیش کی مگر میں نے قبول کرنے سے انکار کیا۔ آخر کار پوچھا گیا کہ تو کیا خواہش رکھتا ہے۔ میں نے کہا، میری کوئی خواہش

نہیں۔ لوگ بیان کرتے ہیں کہ جب کوئی شخص آپ کی خدمت میں آ کر دعا کا سائل ہوتا تو آپ فرماتے کہ الہی تو ان کا خالق ہے اور یہ تیری مخلوق۔ میں کون ہوں جو تیرے اور تیری خلقت کے درمیان واسطہ بنوں۔ پھر اپنے آپ سے کہتے کہ وہ واقف اسرار ہے، مجھ کو اس فضول بات سے کیا کام۔

☆..... ایک شخص نے التماس کی کہ مجھے کوئی ایسی بات بتائیں جو میری مخلصی کا موجب بنے۔ فرمایا، اس بات کو اچھی طرح دل میں جگہ دے لے کہ اللہ تعالیٰ تیرے ہر قول و فعل کو دیکھتا اور جانتا ہے اور تیرے عمل سے بے نیاز ہے۔ (ایضاً ص ۱۰۹)

عمل سے زندگی بنتی ہے: ایک دفعہ آپ کہیں جا رہے تھے کہ ایک

نوجوان نے آپ کے قدم پر قدم رکھ کر کہا کہ یوں شیخ کے قدم پر قدم اٹھا کرتے ہیں، ایک پوسٹین آپ کی بغل میں تھی۔ اس نے کہا کہ یا شیخ، ایک ٹکڑا اس میں سے مجھ کو عنایت فرمائیں، تاکہ آپ کی برکات مجھ کو بھی پہنچیں۔ فرمایا اگر تو بایزید کی پوسٹین پہن لے گا تو تجھ کو کوئی فائدہ نہ ہوگا، جب تک بایزید جیسا کام نہ کرے۔

ایک دفعہ آپ نے ایک شوریدہ سر کو یہ کہتے ہوئے سنا کہ خداوند! میری طرف دیکھ، آپ نے نہایت جوش اور غیرت سے کہا کہ تو اچھا منہ رکھتا ہے کہ وہ تیری طرف دیکھے۔ اس نے کہا کہ اے شیخ، میں اسی لئے تو کہہ رہا ہوں کہ وہ میری طرف دیکھے تاکہ میرا منہ عمدہ ہو جائے۔ یہ بات آپ کو بہت پسند آئی اور کہا کہ تو سچ کہتا ہے۔ (ایضاً ص ۱۰۹)

کلمات طیبہ: فرماتے ہیں کہ میں نے ستر زنار اپنی کمر سے کھولے۔ ایک باقی رہ

گیا۔ ہر چند کوشش کی مگر وہ زنار نہ ٹوٹا، آخر درگاہ الہی میں زاری کی کہ مجھ کو قوت دے

کہ اس کو بھی توڑ ڈالوں۔ آواز آئی کہ اس کا توڑنا تیرا کام نہیں۔

☆..... فرماتے ہیں کہ میں نے تمام ہاتھوں سے اللہ کو ڈھونڈا مگر جب تک بلا کے ہاتھ سے نہ ڈھونڈا۔ نہ ملا۔ تمام قدموں سے اس کی راہ میں گیا مگر جب تک دل کے قدموں سے نہ گیا۔ منزل پر نہ پہنچ سکا۔

☆..... فرماتے ہیں کہ تیس ۳۰ سال سے کہتا تھا۔ ایسا کر، ویسا کر۔ مگر جب معرفت کے پہلے قدم پر پہنچا تو میں نے کہا کہ ابھی تو میرا بن جا۔ اور جو چاہے کر۔

☆..... فرماتے ہیں کہ ایک بار میں نے اس کی بارگاہ میں مناجات کی اور کہا کہ کس طرح تیری رسائی ہو۔ آواز سنی کہ ”بایزید پہلے اپنے آپ کو تین طلاق دے۔ پھر ہمارا نام لے“

☆..... فرماتے ہیں کہ اللہ تعالیٰ مجھ سے ستر سال کا حساب طلب کرے گا تو میں اس سے ستر ہزار سال کا حساب لوں گا۔ کیونکہ ستر ہزار سال میں اس نے الست بر بکم کہہ کر سب کو شور میں ڈال دیا۔ بلی کہنے سے یہ تمام شور جو زمین و آسمان میں ہے، شوق الست سے ہے۔ اس کے بعد خطاب آیا کہ جو اب سنو۔ روز قیامت ہم تمہارے ہفت اندام کو ذرہ ذرہ کر کے ہر ذرہ کو دیدار دکھائیں گے۔ میں کہتا ہوں کہ یہ ستر ہزار سال کا حساب ہے اور حاصل و باقی کو ہم تیرے پاس رکھیں گے۔

☆..... فرماتے ہیں کہ اللہ تعالیٰ بہشت کے آٹھوں دروازے میری جھونپڑی پر کھول دے۔ اور دونوں عالم کی ولایت جاگیر کے طور پر مجھ کو مل جائے تو بھی میں اس ایک آہ کو صبح کے وقت اس کے شوق میں میری جان سے نکلتی ہے، نہ دوں۔ بلکہ ایک سانس کو بھی جو میں درد سے لیتا ہوں، کائنات کے عوض بھی نہ دوں۔

☆..... فرماتے ہیں کہ اگر اللہ تعالیٰ محشر کے دن دیدار نہ دے گا، تو میں اس قدر زاری

کروں گا کہ اہل دوزخ کو اپنا عذاب فراموش ہو جائے گا۔

☆..... فرماتے ہیں کہ ہم سے پہلے لوگ کسی نہ کسی چیز کی طرف مائل ہوئے ہیں، لیکن ہم کسی طرف مائل نہیں ہوئے۔ بلکہ یکبارگی ہم نے اپنے آپ کو اس کی ذات پر نثار کر دیا۔ اور ہم اپنے آپ کو اپنے لئے نہیں چاہتے۔

☆..... فرماتے ہیں اگر ہماری صفت کا ایک ذرہ بھی جنگل میں ڈال دیا جائے، تو ساتوں آسمان اور زمینیں تہ و بالا ہو جائیں۔

☆..... فرماتے ہیں کہ اللہ تعالیٰ نے چاہا کہ ہم کو دیکھے۔ مگر ہم نے چاہا کہ اس کو دیکھیں یعنی بندے کی کوئی خواہش نہیں ہوتی۔ چالیس سال تک میں دنیا کی طرف متوجہ رہ کر اہل دنیا کو اللہ تعالیٰ کی طرف دعوت دیتا رہا لیکن ایک شخص بھی نہ آیا، لیکن جب میں لوگوں سے منہ پھیر کر حق تعالیٰ کی طرف متوجہ ہوا تو اہل دنیا کو اپنے آپ سے پہلے وہاں موجود پایا۔ مطلب یہ ہے کہ خلقت کے حق میں اپنی عنایت کے مقابلے میں اللہ تعالیٰ کی عنایت کو زیادہ پایا۔ جس بات کا میں خواہشمند تھا، میری التجا سے پہلے ہی اللہ تعالیٰ نے خود بخود ان کو دے دیا۔

☆..... فرماتے ہیں کہ سانپ کے کینچلی اتارنے کی مانند جب میں بایزید سے نکلا تو دیکھا کہ عاشق و معشوق ایک ہی (ذات کے دو جلوے) ہیں۔ کیونکہ توحید کے عالم میں ایک ہی کو دیکھا جاسکتا ہے۔

☆..... فرماتے ہیں کہ بہت سے مقامات مجھ کو نظر آئے۔ لیکن جب غور کیا تو اپنے آپ کو ضرب اللہ کے مقام میں پایا۔

☆..... فرماتے ہیں کہ اللہ تعالیٰ تیس ۳۰ سال تک میرا آئینہ بنا رہا۔ لیکن اب میں خود اپنا

آئینہ ہوں۔ مطلب یہ کہ جو کچھ میں تھا۔ وہ نہیں رہا۔ کیونکہ میں اور ”حق“ شرک ہے۔ جب میں نہ رہا تو اللہ تعالیٰ اپنا آئینہ ہے۔ اور یہی میں کہتا ہوں کہ میں اپنا آئینہ آپ بن گیا۔ یہ جو بات میں کرتا ہوں۔ دراصل وہ آپ ہے۔ میں بیچ میں نہیں ہوں۔

☆..... فرماتے ہیں کہ کئی سالوں تک بارگاہ الہی کا مجاور بنا رہا لیکن بجز اس کے کہ ہیبت اور حیرت نصیب ہو۔ کچھ حاصل نہ ہوا۔

☆..... فرماتے ہیں کہ جب میں بارگاہ عزت میں پہنچا تو کوئی رکاوٹ نہ ہوئی۔ کیونکہ اہل دنیا تو دنیا میں مشغول تھے، اہل آخرت اور محبوب لوگ آخرت میں۔ اہل دعوے اپنے دعوے میں۔ اہل تصوف اور اہل طریقت کچھ کھانے پینے میں اور کچھ رقص و سماع میں مشغول تھے۔ وہ راہ کو طے کر چکے تھے۔ قوم کے پیشرو تھے۔ اور دریائے حیرت میں غرق ہو چکے تھے۔

☆..... فرماتے ہیں کہ میں مدت تک کعبہ کا طواف کرتا رہا۔ لیکن جب خدا تک پہنچ گیا تو خود خانہ کعبہ میرا طواف کرنے لگا۔

☆..... فرماتے ہیں کہ ایک رات میں اپنے دل کو طلب کرتا رہا مگر نہ پایا، صبح کوندا آئی کہ بایزید ہم سے ہمارے سوا کوئی اور چیز طلب کرتا ہے۔ دل سے تجھ کو کیا واسطہ۔

☆..... فرماتے ہیں کہ مرد وہ نہیں ہے جو کسی چیز کے پیچھے چلے۔ بلکہ وہ شخص مرد ہے، جو جہاں کہیں بھی ہو، چیزیں اس کے گرد دوڑیں۔ اور جس چیز سے خطاب کرے۔ اسی سے جواب سنے۔

☆..... فرماتے ہیں کہ خداوند کریم نے مجھ کو ایسا مرتبہ عطا کیا کہ تمام کی تمام کائنات کو اپنی دو انگلیوں میں دیکھتا ہوں۔

☆..... فرماتے ہیں کہ مرید کو جب اطاعت کا مزہ دیا جاتا ہے تو وہ خوش ہوتا ہے لیکن یہی خوشی اس کے لئے ایک حجاب بن جاتی ہے۔

☆..... فرماتے ہیں کہ عارف کا ادنیٰ سے ادنیٰ درجہ یہ ہے کہ اس میں اللہ تعالیٰ کی صفات پائی جاتی ہیں۔

☆..... فرماتے ہیں کہ اگر مجھ کو خلقت کے گناہوں کے عوض آگ میں جلایا جائے اور میں صبر کروں۔ پھر بھی اس وجہ سے مجھ کو اس کی محبت کا دعویٰ ہے (میں کہوں گا) کہ میں نے کچھ کام نہیں کیا اور اگر میرے اور ساری خلقت کے گناہ بخش دیئے جائیں تو (یہ کام) اس کی رحمت کے مقابلے میں بالکل ہیچ ہے۔

☆..... فرماتے ہیں کہ گناہ سے ایک دفعہ توبہ کی جاتی ہے۔ مگر معرفت سے ہزار مرتبہ توبہ کی جاتی ہے۔ مطلب یہ کہ اطاعت میں خود پسندی گناہ سے زیادہ بدتر ہے۔

☆..... فرماتے ہیں کہ عارف کے کمال کا درجہ یہ ہے کہ وہ محبت میں جلتا ہو۔

☆..... فرماتے ہیں کہ ازلی علم کا دعویٰ کرنا اس شخص کو زیبا ہے جو سب سے پہلے نور کا جلوہ اپنے آپ پر دکھا سکے۔

☆..... فرماتے ہیں کہ ابتداء میں، میں نے دنیا کو دشمن سمجھا اور خدائے کریم کے حضور گیا۔ یعنی مخلوقات کو ترک کر کے خالق کو اختیار کیا۔ پھر اللہ تعالیٰ کی محبت نے مجھ پر غلبہ کر لیا تو میں اپنے آپ کو بھی دشمن سمجھنے لگا، مگر جب درمیانی رکاوٹوں کو دور کر دیا تو خدائے کریم کی مہربانی سے بقا کی محبت حاصل ہوئی۔

☆..... فرماتے ہیں کہ اللہ تعالیٰ کے ایسے بندے بھی ہیں۔ اگر ان کے سامنے بہشت پیش کی جائے تو وہ اس قدر فریاد کریں، جتنی کہ دوزخ کے لوگ دوزخ سے کرینگے۔

☆..... فرماتے ہیں کہ سچا عابد اور سچا عامل وہ شخص ہے جو کوشش کی تلوار سے اپنی تمام مرادوں کو قتل کر دے اور تمام خواہشوں اور تمنائوں کو اللہ تعالیٰ کی محبت میں تباہ و برباد کر دے اور خداوند کریم کی رضا پر راضی رہے اور محض اس بات کی خواہش کرے، جس کا حق تعالیٰ شاہد ہو۔

☆..... فرماتے ہیں کہ اللہ تعالیٰ کی محبت کا ایک ذرہ بھر بھی بہشت کے ہزاروں محلوں سے بدرجہا بہتر ہے۔ لوگوں نے عرض کیا کہ اللہ تعالیٰ لوگوں کو اپنی رضا مندی سے بہشت میں نہیں لے جاتا۔ فرمایا، ہاں جب وہ کسی کو اپنی رضا دیتا ہے تو بہشت کو لے کر وہ کیا کرے گا۔ (اس کی رضا کے مقابلے میں بہشت بے معنی ہے)۔

☆..... فرماتے ہیں کہ اللہ تعالیٰ کی یگانگت بہت سے لوگوں کو عاجز کر دیتی ہے اور بہت سے عاجزوں کو مرد بنا دیتی ہے۔

☆..... فرماتے ہیں کہ کوئی گناہ تم کو اس قدر نقصان نہیں پہنچا سکتا جس قدر ایک مسلم بھائی کو بے عزت کرنا۔

☆..... فرماتے ہیں کہ دنیا اہل دنیا کے لئے سراسر غرور ہے۔ مگر آخرت اہل آخرت کے لئے سراسر سرور ہے اور اللہ تعالیٰ کی دوستی اہل معرفت کے لئے سراسر نور ہے۔

☆..... فرماتے ہیں کہ جب عارف چپ ہو جاتا ہے تو اس کا مطلب یہ ہوتا ہے کہ اللہ تعالیٰ سے بات کرے، جب وہ آنکھوں کو بند کرتا ہے، تو مطلب یہ ہوتا ہے کہ آنکھ کھولنے پر دیدار حق کا جلوہ دیکھے اور سر بزانو ہونے کے وقت اس کی خواہش یہ ہوتی ہے کہ اسرافیل علیہ السلام کے صور پھونکنے تک سر کو نہ اٹھائے۔ کیونکہ اللہ تعالیٰ کی ذات سے اس کی امیدیں وابستہ ہوتی ہیں۔

☆..... فرماتے ہیں کہ معرفت حق تعالیٰ کی نشانی یہ ہے کہ عارف دنیا سے نفرت کرتا ہے اور اس کی معرفت میں خاموش ہو جاتا ہے اور جو شخص مبتلائے حق ہے وہ خود ہی ہر دو عالم سے بے نیاز ہو جاتا ہے۔ ورنہ اللہ تعالیٰ اس سے کچھ دریغ نہیں رکھتا۔

☆..... فرماتے ہیں کہ عشق الہی نے ماسوا کو دور کر دیا اور اس کا نشان تک باقی نہ رہنے دیا۔ جب تک کہ اللہ تعالیٰ کی طرح یگانہ نہ ہو گیا۔

☆..... فرماتے ہیں کہ قیامت کے دن جب بہشتی لوگوں کو زیارت الہی کے لئے لے جائینگے تو پہلے مختلف صورتیں ان کے پیش کی جائیں گی۔ اگر کسی نے کسی صورت کو اختیار کر لیا تو اس کو دیدار الہی نہ دکھایا جائیگا۔

☆..... فرماتے ہیں کہ ایک بندے کے واسطے بجز اس کے کہ ہیچ ہو (یعنی زہد، علم، عمل وغیرہ کا کوئی غرور نہ ہو) اور کوئی بات بہتر نہیں ہے۔ بے ہمہ ہونے کی حالت میں باہمہ بن جائے گا۔

☆..... فرماتے ہیں کہ علم اخبار کا حاصل کرنا اس شخص کو سود مند ہے جو علوم سے معلوم اور خبر سے مخبر تک پہنچ گیا ہو۔ لیکن وہ شخص جو حصول فخر و عزت، رفعت و مراتب کے لئے علم حاصل کرتا ہے۔ وہ ہر روز جوں جوں علم پڑھتا ہے۔ خدا سے دور اور مہجور ہوتا جاتا ہے۔

☆..... فرماتے ہیں کہ دنیا چیز ہی کیا ہے۔ جس کے ترک کرنے کو ایک کام خیال کیا جائے۔

☆..... فرماتے ہیں کہ یہ ناممکن بات ہے کہ خدا شناس ہو کر خدا کو کوئی شخص دوست نہ رکھے، یعنی بغیر محبت کے معرفت کی قدر کچھ نہیں۔ کیا تو نہیں دیکھتا کہ ایک ندی کس زور شور سے آتی ہے، لیکن جب دریا میں مل جاتی ہے تو بالکل ساکن ہو جاتی ہے اور ندی

کے شامل ہونے یا نہ ہونے سے دریا میں کسی قسم کی کمی یا بیشی نہیں ہوتی۔

☆..... فرماتے ہیں کہ دنیا میں بعض، اللہ کے بندے ایسے بھی ہیں کہ اگر ان کو ایک گھڑی کے لئے دنیا میں خدا سے محبوب کر دیا جائے تو نہ وہ اس کی اطاعت کریں اور نہ عبادت۔ مطلب یہ کہ محبوب ہونے کے ساتھ ہی اپنے آپ کو فنا کر دیں اور جب فنا یعنی نابود ہو گئے تو عبادت و اطاعت کیسی۔

☆..... فرماتے ہیں کہ جو شخص اللہ تعالیٰ کا عارف ہے، وہ کسی ماسوا کے ذکر میں زبان نہیں کھول سکتا۔

☆..... فرماتے ہیں کہ عارف کا ادنیٰ ترین فرض یہ ہے کہ جملہ ماسوا سے بیزار ہو جائے۔ اگر اس کی دوستی میں کائنات کو بھی ترک کر دے تو تھوڑا ہے۔

☆..... فرماتے ہیں کہ اللہ تعالیٰ کی طرف سے عارف کا ثواب خود اللہ تعالیٰ ہی کی ذات ہے۔

☆..... فرماتے ہیں کہ عارف لوگ عیاں میں مکان کو دیکھتے ہیں اور عین میں نشان نہیں بناتے، اگر عرش تا فرش لاکھوں آدمی ہوں اور ان کی اولاد کی اولاد، جن میں جبرائیل و میکائیل جیسے مقرب فرشتوں کا سا درجہ رکھنے والے بھی ہوں، عارف کے دل میں رکھ دیئے جائیں تو معرفت الہی کے مقابلے میں ان سب کی موجودگی محض ہیچ ہو۔ اور ان کے آنے جانے کی اطلاع تک بھی اس کو نہ ہو۔ اگر معاملہ اس کے برخلاف ہے۔ تو وہ صرف مدعی ہے، عارف نہیں ہے۔

☆..... فرماتے ہیں کہ عارف کو معروف دیکھ سکتا ہے۔ جب عالم، عارف کے پاس بیٹھتا ہے تو کہتا ہے کہ میں کیا کروں، لیکن عارف کہتا ہے کہ وہ کیا کرتا ہے۔

☆..... فرماتے ہیں کہ دوستان الہی کے دل میں کبھی بہشت کا خیال تک نہیں آنے پاتا۔ باوجودیکہ اہل محبت محض محبت کی وجہ سے مہجور ہیں۔ پھر بھی وہ ان لوگوں کا سا کام کرتے ہیں، جو سوئے ہوئے ہوں یا جاگتے، مطلوب کے طالب نہیں اور دوستداری کی طلب سے قطعی فارغ ہیں اور مشاہدہ حق کے مغلوب ہیں۔ کیونکہ عاشق کے لئے عشق کو دیکھنا گناہ ہے۔ اور مطلوب کے مقابلے میں طلب گاری کا خیال سرکشی کے مترادف ہے۔

☆..... فرماتے ہیں کہ اللہ تعالیٰ، اولیاء کے دلوں پر ظاہر ہوا تو بعض دلوں کی یہ کیفیت ہوگئی کہ وہ اس کی معرفت کے بوجھ کو اٹھانہ سکے اور اس کی عبادت میں لگ گئے اور اللہ تعالیٰ کی معرفت کا بوجھ اس کے اہل جمال اٹھا سکتے ہیں۔ جو مشاہدہ کا مجاہدہ اور ریاضت کر چکے ہیں۔

☆..... فرماتے ہیں کہ کاش خلقت اپنے آپ کو پہچان سکتی تاکہ ان کو اپنے آپ کی پہچان تو کامل ہو جاتی۔

☆..... فرماتے ہیں کہ لوگو، ایسی کوشش کرو، کہ تم کو سوائے حق کے اور کچھ دکھائی ہی نہ دے اور حق کے ساتھ تمہاری ساری عمر بسر ہو جائے۔

☆..... فرماتے ہیں کہ جس کسی کو اللہ تعالیٰ اپنا دوست بناتا ہے۔ اس کو تین خصلتیں عطا کر دیتا ہے۔ دریا جیسی سخاوت، زمین جیسی عاجزی یا تواضع۔ اور آفتاب کی طرح شفقت۔

☆..... فرماتے ہیں کہ حاجی لوگ خانہ کعبہ کے گرد بدنی طواف کرتے ہیں اور بقاء الہی کے طالب ہوتے ہیں۔ لیکن اہل محبت عرش الہی کے گرد دلی طواف کرتے ہیں اور اس

کی بقاء کے طالب ہوتے ہیں۔

☆..... فرماتے ہیں کہ علوم میں ایک ایسا علم بھی ہے۔ جو عالم لوگوں کو معلوم نہیں۔ اسی طرح زہد میں ایک ایسا زہد ہے، جس کو زاہد لوگ نہیں جان سکتے۔

☆..... فرماتے ہیں کہ جس کو اللہ تعالیٰ برگزیدہ کرتا ہے۔ اس پر ایک فرعون بھی مقرر کر دیتا ہے۔ تاکہ وہ اس برگزیدہ ہستی کو تکلیف پہنچائے۔

☆..... فرماتے ہیں کہ نیک کام کرنے سے نیک لوگوں کی صحبت اچھی ہے۔ اسی طرح برے لوگوں کی صحبت برے کام کرنے سے بری ہے۔

☆..... فرماتے ہیں کہ جس شخص نے اللہ تعالیٰ کو پہچان لیا۔ اس کو سوال کرنے کی ضرورت نہیں۔ لیکن جس نے اس کو نہیں پہچانا وہ عارف کی بات کو سمجھ نہیں سکتا۔

☆..... فرماتے ہیں کہ عارف وہ ہے جس کو کسی قسم کا شور و شغف یا شغل یا کدورت مگدر نہ کر سکے۔ بلکہ کدورت خود صاف ہو جائے۔

☆..... فرماتے ہیں کہ دوزخ اس شخص کے لئے عذاب ہے۔ جو اللہ تعالیٰ کو نہیں پہچانتا۔ اور خدا شناس لوگ دوزخ کے لئے عذاب ہیں۔

☆..... فرماتے ہیں کہ عارف وصال الہی کے سوا اور کسی بات سے خوش نہیں ہوتا۔

☆..... فرماتے ہیں کہ جو شخص اپنے نفس کو برا نہیں جانتا وہ کسی کام کا نہیں۔

☆..... فرماتے ہیں کہ یا تو تم اپنے آپ کو ایسا ظاہر کرو۔ جیسے کہ تم ہو۔ اور یا ایسا بن جاؤ۔ جیسا کہ تم ظاہر کرتے ہو۔

☆..... فرماتے ہیں کہ معرفت اس بات کا نام ہے کہ عارف کو معلوم ہو جائے کہ خلقت کی تمام حرکات و سکنات اللہ تعالیٰ سے ہیں۔

☆..... فرماتے ہیں۔ کہ محبت کا مطلب یہ ہے کہ انسان دنیا سے آخرت کو عزیز سمجھے۔
☆..... فرماتے ہیں کہ بھوک ایک ایسا بادل ہے۔ جس سے رحمت کی بارش کے سوا اور
کچھ نہیں برستا۔

☆..... فرماتے ہیں کہ اللہ تعالیٰ کے نزدیک ترین وہ مخلوق ہے جو خوش خلق اور دوسروں کا
بوجھ اٹھانے والا ہے۔ اور سب سے دور وہ ہے جو اشارات پیش کرتا ہے۔

☆..... فرماتے ہیں کہ عارف کا دل ایسے چراغ کی مانند ہے جو بلور کی ایسی قندیل میں
رکھا ہوا ہو، جس کی شعاعیں تمام عالم ملکوت کو منور کرتی رہتی ہوں۔ ایسے شخص کو تاریکی کا
کیا خدشہ رہ سکتا ہے؟

☆..... فرماتے ہیں کہ خلقت کی ہلاکت کے دو سبب ہیں۔ اول مخلوق کی عزت نہ کرنا۔
دوم خالق کا ناشکر گزار ہونا۔

ملفوظات مبارکہ: --- ایک دفعہ لوگوں نے سوال کیا کہ فرض کیا ہے اور سنت

کیا ہے۔ فرمایا کہ اللہ تعالیٰ کی صحبت فرض اور دنیا کا ترک کرنا سنت ہے۔
☆..... نقل ہے کہ ایک دفعہ ایک مرید نے رخت سفر باندھا اور روانگی کے وقت آپ
سے وصیت طلب کی، فرمایا کہ تین خصلتوں کا خیال رکھنا۔ اول یہ کہ اگر تجھ کو کسی بد اخلاق
سے واسطہ پڑے تو اس کی بد خلقی کو اپنی خوش خلقی میں تبدیل کر لینا۔ دوم یہ کہ کوئی تجھ پر
احسان کرے تو اول خدا کا شکر یہ ادا کرنا اور پھر محسن کا، کیونکہ اللہ تعالیٰ ہی نے اس کے
دل کو تجھ پر مہربان کیا ہے۔ سوم یہ کہ تجھ کو کوئی مصیبت پیش آجائے تو فوراً اپنی عاجزی کا
اقرار کرنا اور فریاد کرنا کہ میں اس مصیبت کو برداشت نہیں کر سکتا۔

☆..... زہد کے متعلق آپ سے سوال کیا تو فرمایا کہ زہد کی کوئی قیمت نہیں ہو سکتی۔ کیونکہ میں صرف تین دن زاہد رہا۔ پہلے دن دنیا میں، دوسرے دن آخرت میں، اور تیسرے دن ماسوا میں۔ اس وقت فرشتے نے آواز دی اور کہا کہ بایزید تو ہمارے جیسی طاقت نہیں رکھتا۔ میں نے کہا کہ میری مراد بھی یہی ہے۔ پھر آواز آئی کہ تو نے پالیا، پالیا۔

☆..... فرماتے ہیں کہ میں اللہ تبارک و تعالیٰ سے اس حد تک خوش ہوں کہ اگر کسی کو علیین تک اٹھالیا جائے اور مجھ کو اسفل کی طرف بھیج دیا جائے تو بھی میں اس بندے کی نسبت اللہ تعالیٰ سے زیادہ خوش رہوں گا۔

☆..... آپ سے سوال کیا گیا کہ بندہ اپنے کمال کو کس وقت پہنچتا ہے۔ فرمایا جبکہ وہ اپنے عیبوں کو پہچان لے اور مخلوقات سے کسی قسم کا طمع نہ رکھے۔ تب جس قدر وہ اپنے نفس سے دور ہوگا۔ اسی قدر اللہ تعالیٰ سے نزدیک ہوگا۔

☆..... سوال کیا گیا کہ ہم کس طرح حق تک پہنچ سکتے ہیں۔ فرمایا کہ گونگا، بہرہ اور اندھا بننے سے۔ پھر پوچھا کہ آپ کی باتیں دوسرے بزرگوں کی باتوں سے نہایت اعلیٰ ہیں۔ کیا وجہ ہے، فرمایا کہ وہ صفا اور معاملے کے متعلق باتیں بیان کرتے ہیں۔ لیکن میں صفا اور محبت کی باتیں بیان کرتا ہوں۔ وہ، تو اور میں کہتے ہیں۔ لیکن میں صرف تو اور تو کہتا ہوں۔

☆..... کسی نے عرض کیا کہ کچھ وصیت فرمائیں۔ فرمایا کہ آسمان کی طرف دیکھو۔ جب اس نے اوپر نظر اٹھائی، پوچھا کیا تو جانتا ہے کہ آسمان کو کس نے پیدا کیا۔ عرض کی کہ ہاں جانتا ہوں۔ فرمایا، جس نے آسمان کو پیدا کیا ہے۔ وہ ہر جگہ تمہارے حال سے واقف ہے بس اس سے ڈرتے رہو۔

☆..... پوچھا کہ عارف کی نشانی کیا ہے۔ فرمایا کہ جو تیرے ساتھ کھانا کھائے۔ لیکن تجھ سے بھاگے۔ تجھ سے خرید لے اور تیرے پاس بیچ دے اور اس کا دل حظاً رقدس پر تکیہ لگائے بیٹھا ہو۔ اور عارف وہ شخص ہے۔ جو اللہ تعالیٰ کے سوا خواب و بیداری میں اور کچھ نہ دیکھے اور نہ کسی سے کسی قسم کی موافقت کرے اور اپنا راز اس کے سوا اور کسی سے بیان نہ کرے۔ کیونکہ جو اللہ تعالیٰ کو پہچان لیتا ہے۔ اس کی زبان گونگی ہو جاتی ہے۔

☆..... سوال کیا گیا کہ درویش کسے کہتے ہیں فرمایا کہ جو شخص دل کے کونے میں اپنے پاؤں کسی خزانے پر لگاتا ہے۔ اس کو آخرت کی رسوائی کہتے ہیں۔ اس خزانے میں ایک موتی ہے جس کو محبت کہتے ہیں جس کو وہ موتی مل گیا وہ درویش ہے، پھر پوچھا کہ انسان کس وقت خدا رسیدہ ہوتا ہے۔ فرمایا، کبھی نہیں ہو سکتا۔

☆..... پھر پوچھا کہ آپ کو یہ رتبہ کس سبب سے ملا۔ فرمایا کہ دنیا کے سارے اسباب کو قناعت کی زنجیر سے جکڑ کر صدق کے ساتھ ناامیدی کے دریا میں پھینک دینے سے حاصل ہوا۔

☆..... لوگوں نے پوچھا کہ آپ بھوک کی اس قدر تعریف کیوں کرتے ہیں۔ فرمایا کہ اگر فرعون بھوکا ہوتا تو انار بکم الاعلیٰ نہ کہتا۔ متکبر کو معرفت الہی کبھی میسر نہیں ہوتی۔ سوال کیا کہ متکبرین کون ہوتے ہیں۔ فرمایا، جن کو تمام کائنات میں اپنا نفس زیادہ اچھا نظر آئے پوچھا کہ آپ پانی پر چلتے ہیں۔ فرمایا کہ لکڑی کا ٹکڑا بھی پانی پر تیرتا ہے۔ پھر پوچھا کہ آپ ہوا میں اڑتے ہیں۔ فرمایا کہ پرندے بھی ہوا میں اڑتے ہیں۔ پھر پوچھا کہ آپ ایک رات میں کعبہ مکرمہ میں جا پہنچتے ہیں۔ فرمایا کہ جادو گر بھی

ایک رات میں ہند سے دماوند میں پہنچ جاتا ہے۔ سوال کیا گیا کہ پھر مردوں کا آخر کونسا کام ہے۔ فرمایا کہ اللہ تعالیٰ کے سوا اور کسی سے دل نہ لگائیں۔

☆..... پوچھا کہ مجاہدہ میں آپ کی کیا حالت رہی فرمایا سولہ سال تک مجاہدہ کرتا رہا۔ اس مدت میں اپنے آپ کو حیض والی عورت کی طرح جانتا تھا۔

☆..... فرماتے ہیں کہ دنیا کو طلاق دے کر میں یگانے (خدا) کے ساتھ یگانہ ہو گیا۔ اور درگاہ کے سامنے کھڑے ہو کر عرض کیا۔ ابھی تیرا میرا کوئی نہیں ہے اور چونکہ تو میرا ہے، اس لیے سب کچھ میرا ہے۔ اور چونکہ میں اس بات پر یقین رکھتا تھا۔ اس لئے اس کی پہلی مہربانی مجھ پر یہ ہوئی کہ نفس کا تمام کوڑا کرکٹ میری راہ سے اٹھا دیا گیا۔

☆..... فرماتے ہیں کہ ہر شخص عمل کے دربار میں غرق ہوتا ہے، یعنی لوگ ریاضت کا خیال کرتے ہیں۔ لیکن میں مراد کے سمندر میں غرق ہوا۔ یعنی عنایت الہی سے امیدوار ہوا۔

☆..... فرماتے ہیں کہ قیامت کے اس سوال کے بجائے کہ کیوں نہ کیا۔ میں اس اعتراض یا سوال کو زیادہ پسند کرتا ہوں کہ کیوں کیا۔ فرماتے ہیں کہ میں نے خواب میں اللہ تعالیٰ کو دیکھ کر عرض کی کہ میرے عقیدہ توحید پر کچھ زیادتی کی جائے، لیکن جب بیدار ہوا تو میں نے عرض کی کہ میں زیادتی کا خواہشمند نہیں ہوں۔

☆..... پھر فرمایا کہ میں نے خواب میں دیکھ کر عرض کی کہ تیری راہ کیسی ہے۔ فرمایا کہ اپنا آپ چھوڑ کر مجھ تک پہنچ جا۔

☆..... نقل ہے کہ کسی نے آپ سے عرش کی نسبت سوال کیا۔ فرمایا۔ ”میں ہوں“ پھر پوچھا کہ کرسی کیا ہے۔ فرمایا ”میں ہوں“ پھر پوچھا کہ لوح کیا ہے۔ فرمایا ”میں

ہوں۔ پھر پوچھا قلم کیا ہے۔ فرمایا ”میں ہوں“ پھر پوچھا کہ کہتے ہیں، ابراہیم، موسیٰ اور محمد علیہم الصلوٰۃ والسلام اللہ تعالیٰ کے بندے ہیں، فرمایا ”میں ہوں“ لوگوں نے عرض کی اللہ تعالیٰ کے بندے حضرت جبرائیل ۷ اسرافیل ۷ میکائیل علیہم السلام جیسے بھی ہیں۔ فرمایا ”میں ہوں“۔ چنانچہ وہ شخص یہ سن کر خاموش ہو گیا۔ تب آپ نے فرمایا کہ جو شخص حق تعالیٰ میں محو ہو جاتا ہے۔ وہ حق بن جاتا ہے۔ اور جو کچھ حق ہے۔ ایسی صورت میں وہ سب کچھ ہو تو کوئی تعجب کا مقام نہیں۔ (تذکرۃ الاولیاء ص ۱۱۷)

معراجِ بائزید: فرماتے ہیں کہ جب اللہ تعالیٰ نے مجھ کو تمام موجودات سے مستغنی کر دیا اور اپنے نور سے منور کر کے اپنے عجائب اسرار کا محرم بنایا اور اپنی عظمت اور ہیبت مجھ پر ظاہر فرمائی، تو میں نے یقین کی آنکھوں سے حق تعالیٰ کو دیکھا اور حق سے اپنی طرف دیکھ کر اپنی صفات پر نظر کی تو معلوم ہوا کہ نور الہی کے مقابلے میں میرا نور سراسر تاریکی ہے۔ اور میری عظمت اس کی عظمت کے مقابلے میں سراسر حقارت اور اس کی عزت کے مقابلے میں میری عزت بالکل نابود ہے۔ وہاں ہر طرف صفائی ہی صفائی تھی۔ اور مجھ میں کدورت ہی کدورت۔ پھر نگاہ کی تو اپنے نور کو اس کا نور دیکھا۔ اور اس کی عزت و عظمت میں اپنی عزت و عظمت کو دیکھا اور معلوم ہوا کہ جو میں کرتا ہوں۔ اسکی کی قدرت سے کرتا ہوں۔ جب اس کا نور میرے دل میں چمکا تو انصاف و حقیقت کی نگاہ سے دیکھنے پر معلوم ہوا کہ ساری عبادت حق کی طرف سے ہی تھی نہ کہ میری طرف سے، میرا خیال تھا کہ میں اس کی عبادت کرتا ہوں، لیکن معاملہ برعکس نکلا۔ میں نے عرض کیا۔ خداوند ایہ کیا معاملہ ہے۔ جواب ملا کہ سب کچھ میں ہی ہوں۔ اگرچہ افعال تجھ

سے سرزد ہوتے ہیں۔ لیکن ان کی توفیق میں ہی دیتا ہوں۔ پھر میں نے حق تعالیٰ کی طرف نگاہ کی تو حق تعالیٰ کو حقیقت میں دیکھ کر وہاں پر قیام اور کرام کیا۔ اور کوشش کے کان بند کر لئے۔ اور زبان کی زبان کو نامرادی کے منہ میں بند کر کے کسی علم کو ترک کر دیا۔ اور نفس امارہ کی زحمت کو درمیان سے اٹھا دیا۔ تب میں نے تمام موجودات کو حق سے دیکھا۔ اور جب میں نے زبان لطف سے اس کی مناجات کی اور علم حق حاصل ہوا اور اسی کے نور سے اس کو دیکھا تو اس نے مجھ کو فرمایا۔ اے بایزید تو بغیر سب کے، سب کے ساتھ ہے۔ میں نے عرض کی۔ خداوند! میں اس پر مغرور نہیں ہوں اور اپنی ہستی پر تجھ سے بے پروا نہیں ہو سکتا۔ ہاں تو بغیر میرے میرا ہو جا۔ یہ میرے واسطے بہ نسبت اس کے کہ میں تیرے بغیر اپنا بن جاؤں، بہت بہتر ہے۔ کیونکہ میں تیرے ذریعے سے باتیں کرتا ہوں۔ اس لئے یہی دستور ہے کہ تیرے بغیر نفس کے ساتھ تیرے کوچہ میں آؤں۔ فرمایا کہ اب شریعت کا خیال کر اور امر و نہی کی حد سے باہر ہرگز نہ نکل، تاکہ تیری کوششوں کو ہم منظور کر لیں۔ میں نے عرض کی کہ میری مراد ہے اور دل کو یقین ہے۔ اگر تو شکر کرے تو اپنے آپ سے کر۔ کیونکہ وہ مجھ سے کرنے کی نسبت بہتر ہے۔ اور اگر تو مذمت کرے تو تو عیب و نقصان سے پاک منزہ ہے۔ مجھ سے فرمایا کہ یہ تو نے کس سے سیکھا۔ عرض کی سائل مسؤل کی نسبت بہتر جانتا ہے۔ کیونکہ وہ مراد یہی ہے اور مرید بھی حجاب میں ہے اور مجیب بھی۔ (تذکرۃ الاولیاء ص ۱۱۸)

☆..... جب مجھ کو صفائی حاصل ہو گئی تو میرے دل نے رضائے حق کی ندا کو سنا اور مجھ سے خوش ہوا اور اپنے نور سے مجھ کو منور کیا اور نفس کی ظلمت اور بشریت کی کدورت کو نظر انداز کر دیا۔ تب میں نے جانا کہ اس سے زندہ ہوں اور اس کے فضل و کرم سے خوشی کی

یہ بساط بچھائی گئی ہے۔ فرمایا کہ مانگ جو کچھ تو چاہتا ہے۔ میں نے کہا کہ تجھ کو چاہتا ہوں۔ جو کہ فضل سے افضل تر اور کرم سے بزرگ تر ہے اور تجھ سے تجھی پر قناعت کرتا ہوں۔ جب تو میرا ہے تو میں فضل و کرم کی کتاب کو لپیٹ دیتا ہوں۔ تو ماسوا کو میرے سامنے نہ لا۔ اور اپنے آپ سے مجھ کو باز نہ رکھ۔ چنانچہ تھوڑی دیر تک مجھ کو اس عرض کا کوئی جواب نہ ملا۔ پھر کرامت کے تاج کو میرے سر پر رکھ کر فرمایا کہ تو سچا ہے اور سچ کا متلاشی ہے۔ تو نے حق دیکھ لیا اور سن لیا۔ میں نے عرض کی کہ سب دیکھا سنا تجھ سے ہی ہے۔ پھر میں نے ثناء کی اور مجھ کو کبریائی کے بازو دیئے گئے۔ جن کی مدد سے میں نے غرا کے میدان طے کر لئے اور اس کی کاریگری کے عجائبات کو دیکھا۔ جب اس نے میری کمزوری کو دیکھا اور نیاز مندی کو پہچان لیا تو اپنی قوت کے ساتھ مجھ کو قوی بنا دیا اور اپنی زینت سے آراستہ فرمایا اور تاج کرامت میرے سر پر رکھ کر توحید کا دروازہ مجھ پر کھول دیا۔ جب مجھ کو میری صفات کے اس کی صفات میں مل جانے کی اطلاع ہوئی تو اپنی خودی سے مشرف فرما کر اپنی بارگاہ سے میرا نام رکھا۔ دوئی اٹھ گئی اور یکتائی ظاہر ہو گئی۔ پھر فرمایا کہ جو تیری رضا وہی میری رضا ہے۔ تیری بات میں کسی قسم کی آلائش نہ ہونی چاہیے تاکہ کوئی مجھ کو مغرور نہ کہہ سکے۔ اس کے بعد غیرت کا زخم مجھ کو لگایا اور دوبارہ زندہ کر دیا۔ جب امتحان کی بھٹی سے نکلا تو زیادہ خالص بن کر نکلا۔

☆..... فرمایا لمن الملك یعنی کس کی بادشاہی ہے۔ میں نے عرض کی کہ تیری۔ پھر فرمایا کہ کس کا حکم ہے۔ عرض کیا کہ تیرا۔ پھر پوچھا کہ کس کا اختیار ہے۔ جواب دیا کہ تیرا۔ چونکہ یہ عہد و پیمان کی بات تھی جو اس نے شروع میں سنی چاہی تاکہ مجھ پر یہ حقیقت ظاہر کر دے کہ اگر میری رحمت بروئے کار نہ آتی تو مخلوقات کو بالکل آرام نہ

ہوتا۔ اگر محبت نہ ہوتی تو نہ قدرت ظاہر ہوتی اور نہ میں ظاہر ہوتا۔ پھر جباری کے باعث قہر کی نگاہ سے میری طرف دیکھا تو میرا نام و نشان بھی نظر نہ آیا۔ پھر جب مستی میں سارے جنگل میں نے طے کر لئے اور آتش غیرت سے جسم کو ساری کٹھالیوں میں پگھلا کر رکھ دیا اور میدان قضا میں طلب کے گھوڑے کو دوڑایا تو نیاز سے بڑھ کر اور کوئی شکار نظر نہ آیا اور خاموشی سے بہتر اور کوئی چراغ نظر نہ آیا اور کوئی بات سوائے اس کے اچھی نظر نہ آئی۔ اس لئے ملکوت میں قیام کر لیا۔ صبر کا پیر، بہن پہن لیا۔ پھر مطلب اس حد تک پہنچ گیا کہ بشریت کا ظاہر و باطن خالی دیکھا۔ اس کے بعد قضائے خدا نے میرے تاریک سینے میں فراخی کر دی۔ توحید اور تجربہ کی زبان دی۔ اس لئے اب میری زبان لطف صدائی سے ہے اور میرا دل نور ربانی سے ہے اور آنکھ صفت یزدانی سے ہے۔ میں اس کی مدد سے بولتا اور قوت حاصل کرتا ہوں، چونکہ میں اسی سے زندہ ہوں۔ اس لئے ہرگز نہیں مرتا اور چونکہ میں اس مقام پر پہنچ گیا ہوں۔ اس لئے میری زبان توحید کی زبان ہے۔ میری عبادت ابدی ہے اور اشارت ازلی۔ میری جان تجرید کی جان ہے۔ میں خود بخود نہیں کہتا تا کہ محدث نہ بن جاؤں اور نہ ہی خود کہتا ہوں تا کہ مذکر نہ بن جاؤں، جس طرح چاہتا ہے زبان کو وہی حرکت دیتا ہے۔ میں تو درمیان میں صرف ترجمان ہوں، حقیقت میں گفتگو کرنے والا وہی ہے، میں نہیں ہوں۔ چونکہ اس نے مجھ کو بزدی دی ہے۔ اس نے فرمایا کہ خلقت تجھ کو دیکھنا چاہتی ہے۔ میں نے عرض کی کہ میں خلقت کو دیکھنا نہیں چاہتا۔ اگر تو مجھ کو خلقت پر ظاہر کرنا چاہتا ہے تو میں تیرے حکم کے خلاف کچھ نہیں کر سکتا۔ مجھ کو اپنی وحدانیت سے آراستہ کر، تا کہ خلقت جب مجھ کو دیکھے تو تیری صفت کو دیکھے۔ میرے درمیان کوئی تعلق نہ رہے۔

چنانچہ میری یہ مراد پوری ہوگئی اور کرامت کا تاج میرے سر پر رکھا اور حد بشریت سے مجھ کو پار کر دیا۔ بعد ازاں حکم دیا کہ میری خلقت کے پاس جاؤ۔ ابھی میں نے ایک ہی قدم بارگاہ سے باہر رکھا تھا کہ دوسرے قدم پر گر پڑا۔ اسی وقت آواز سنی کہ میرے دوست کو واپس لے آؤ۔ کیونکہ وہ میری بے ادبی نہیں کر سکتا۔ اور میرے سوا اور کسی کی راہ نہیں جانتا۔ جب میں وحدانیت کو پہنچا تو وہ پہلا ہی لمحہ تھا، جب میں نے توحید کو دیکھا، کئی سال تک فہم کے قدموں سے اس وادی میں چلتا رہا۔ پھر ایک پرندہ بن گیا۔ جس کی آنکھ یگانگی کی تھی جب میں مخلوقات سے خائب ہوا تو میں نے کہا کہ میں خالق تک پہنچ گیا ہوں۔ بعد ازاں وادی ربوبیت سے میں نے سر نکالا اور ایک پیالہ پیا جس کی وجہ سے ابد تک ذکر کی پیاس نہ بجھی۔ اس کے بعد وحدانیت کے میدان میں اترا اور تیس ۳۰ ہزار سال تک وہاں اڑتا رہا اور پھر تیس ہزار سال تک الوہیت کے میدان میں اڑتا رہا اور تیس ۳۰ ہزار سال تک فردانیت کے میدان میں اڑتا رہا۔ نوے ۹۰ ہزار سال گذر جانے کے بعد میں نے بائزید کو دیکھا۔ جو کچھ دیکھا وہ میں ہی تھا۔ اس کے بعد چار ہزار وادیاں طے کیں اور اولیاء کے آخری درجے کو پہنچا۔ غور کرنے پر معلوم ہوا کہ انبیاء کے ابتدائی درجے میں ہوں۔ انبیاء کے انتہائی درجے کی کوئی حد نہیں۔ میری روح ملکوت کے تمام ملک پھری۔ بہشت و دوزخ اس کو دکھایا گیا۔ لیکن اس نے کسی طرف بھی کوئی توجہ نہ کی۔ جو کچھ اس کے سامنے آیا، کسی کی بھی اس میں طاقت نہ تھی، جناب رسالت مآب ﷺ کی جان تک پہنچ نہ سکی مگر سلام کیا۔ جب حضرت مصطفیٰ ﷺ کی جان تک میری روح پہنچی تو اس کو لاکھوں آتشی دریاؤں کی طرح دیکھا۔ جس میں ہزاروں نور کے حجاب تھے۔ اگر میں پہلے ہی دریا میں قدم رکھتا تو جل جاتا اور تباہ و برباد

ہو جاتا۔ چنانچہ اس خوف و دہشت سے میں اس قدر بد ہوش ہو گیا کہ میں کچھ بھی نہ رہا۔ اگرچہ میں نے بہت چاہا کہ جناب رسول خدا ﷺ کے خیمے کی رسی ہی کو دیکھ سکوں، لیکن میری جرات نہ ہو سکتی تھی۔ حالانکہ میں اللہ تعالیٰ تک پہنچ گیا تھا۔ جب تک کوئی شخص لا الہ الا اللہ کی وادی کو طے نہ کر لے گا، محمد رسول اللہ تک نہیں پہنچ سکے گا، اگرچہ یہ دونوں وادیاں ایک ہی میں۔

اطاعت مصطفیٰ: اس کے بعد بایزید نے عرض کی۔ خداوند اچھ میں نے دیکھا وہ میں ہی تھا۔ اب میں اپنا آپ لے کر تیری راہ تک نہیں پہنچ سکتا اور خودی کے باعث نہیں گزر سکتا۔ اب مجھ کو کیا کرنا چاہیے۔ فرمایا کہ ہمارے محبوب محمد ﷺ کی تابعداری کے سوا تو اپنی خودی سے نجات نہیں پاسکتا۔ اس لئے اپنی آنکھوں میں اس کی خاک قدم کو سرمہ بنا کر ڈال اور اسی کی تابعداری پر قائم رہ۔ (ایضاً ص ۱۲۱)

☆..... فرمایا کہ مجھ کو اس شخص پر تعجب آتا ہے جو باوجود معنی نہ جاننے کے اس قدر عظیم الشان صاحب نبوت کے خلاف زبان کھولتا ہے۔ لوگوں نے جب آپ سے کہا کہ قیامت کے دن ساری خلقت محمد ﷺ کے جھنڈے تلے ہوگی تو فرمایا کہ ان کی شان اس سے کہیں ارفع و اعلیٰ ہے۔ بلکہ خلقت میرے جھنڈے تلے ہوگی۔ میری صفات پر وہ غیب میں چھپی ہوئی ہیں۔ مطلب اس کا یہ ہے۔ بایزید بمصداق لی یسطق ولی یسمع ولی یبصر ہے۔ وہ خدا ہی بولتا سنتا اور دیکھتا ہے۔ اس لحاظ سے محمد ﷺ کے جھنڈے سے اللہ تعالیٰ کا جھنڈا بڑا ہے۔ جس طرح ”انی انا اللہ“ کی آواز کا ایک درخت سے نکلنا جائز ہے۔ اسی طرح لو ائی اعظم من لواء

محمد و سبحانی ما اعظم شانی بایزید کے وجود سے نکلنا جائز سمجھ لو۔

سناجات قدسیہ: ☆..... عرض کی خداوند، میرے اور تیرے درمیان کب تک

دوئی رہے گی۔ اس کو درمیان سے نکال دے تاکہ میں تو ہو جائے اور میں کچھ نہ

رہوں۔ خداوند جب تک تو میرے ساتھ ہے۔ میں سب سے بڑا ہوں اور جب تک

میں اپنے ساتھ ہوں۔ سب سے ادنیٰ ہوں۔ الہی، فقر و فاقہ نے مجھ کو تجھ تک پہنچایا

ہے۔ الہی مجھ کو زہد و عبادت درکار نہیں۔ اگر تو مجھ کو نیک بنانا چاہتا ہے تو اپنے اسرار کا

ایک ذرہ مجھ کو عنایت کر اور اپنے دوستوں کے درجے تک پہنچا۔ یہ کوئی تعجب کا مقام

نہیں کہ میں باوجود عاجز کمزور اور ضعیف بندہ ہونے کے تجھ کو دوست رکھتا ہوں۔ بلکہ

تعجب کی بات یہ ہے کہ تو مالک و خالق اور قادر و بے پروا ہونیکے مجھ سے محبت کرتا ہے۔

خداوند، جب خوف کی حالت میں تجھ سے اس قدر خوش ہوں تو بے خوف ہونے پر میں

کس قدر خوشی نہ کرونگا۔ خداوند، میں عمر بھر کی ریاضت کو فروخت نہیں کرتا۔ رات کی

نمازیں پیش نہیں کرتا۔ روزوں پر بھروسہ نہیں کرتا۔ قرآن کریم کے ختم شمار نہیں کرتا۔ تجھ کو

بخوبی معلوم ہے کہ ان باتوں پر مجھ کو ذرہ بھر بھروسہ نہیں اور جو کچھ عرض کر رہا ہوں، فخر

کے طور پر نہیں، بلکہ میرا مدعا ہے کہ جو کچھ میں نے آج تک کیا، اس پر شرمندہ

ہوں۔ جب کہ تو نے مجھ کو اس قدر شرف عطا کیا ہے۔ تیرا کام علت سے نہیں، تیری

قبولیت اطاعت پر موقوف نہیں، مجھ سے گناہ کی گرد کو جھاڑ دے، کیونکہ اطاعت کے گمان

کی گرد کو میں نے صاف کر دیا ہے۔

وصال باکمال: روایت ہے کہ شروع میں آپ اللہ اللہ بہت کیا کرتے تھے۔ حالت نزع میں بھی آپ اللہ اللہ کرتے رہے۔ اور عرض کی خداوند، میں نے تجھ کو ہرگز یاد نہیں کیا، لیکن غفلت سے۔ اب بھی جب کہ جسم سے جان رخصت ہو رہی ہے، تیری یاد سے غافل ہوں۔ نہیں معلوم، تیری حضوری کب حاصل ہوگی۔ اسی حالت میں آپ کی روح قفس جسدی سے پرواز کر گئی جس رات آپ نے انتقال فرمایا۔ اس رات ابو موسیٰ رحمۃ اللہ علیہ غائب تھے۔ وہ فرماتے ہیں کہ میں نے خواب میں دیکھا کہ میں عرش کو سر پر اٹھائے ہوئے لا رہا ہوں۔ اس خواب سے بہت حیران ہوا۔ صبح اس خیال سے کہ خواب کا ذکر شیخ صاحب سے کروں۔ آپ کی خدمت میں حاضر ہوا۔ لیکن آپ انتقال فرما چکے تھے۔ بہت سے لوگوں نے جب آپ کے جنازے کو اٹھایا، تو میں نے کوشش کی کہ کسی طرح مجھ کو ایک گوشہ جنازے کا مل جائے۔ مگر موقع نہ ملا۔ آخر میں جنازے کے نیچے ہو گیا۔ خواب مجھ کو بھول چکا تھا، اس وقت میں نے دیکھا تو شیخ صاحب نے فرمایا کہ یہ تمہارے رات کے خواب کی تعبیر ہے۔

عالم برزخ میں: نقل ہے کہ کسی مرید نے آپ کو خواب میں دیکھ کر پوچھا

کہ منکر نکیر سے آپ نے کس طرح نجات پائی۔ فرمایا کہ ان کے سوال پر کہا کہ اس سوال سے آپ کا مقصد پورا نہ ہوگا۔ تم واپس جا کر اسی سے پوچھو، جس نے تجھ کو بھیجا ہے، میں اس کا کیا ہوں۔ جو کچھ وہ کہے وہی میں ہوں گا۔ میرے کہنے سے وہ میرا رب نہ بنے گا۔ جب تک کہ وہ نہ کہے یہ میرا بندہ ہے۔

☆..... کسی بزرگ نے خواب میں آپ سے پوچھا کہ اللہ تعالیٰ نے آپ سے کیا سلوک

کیا۔ فرمایا کہ مجھ سے اس نے پوچھا۔ کیا لائے۔ میں نے کہا، ایسی کوئی چیز نہیں جو درگاہ کے لائق ہو۔ لیکن میں نے شرک نہیں کیا۔ خداوند کریم نے فرمایا کہ اس رات جو تو نے دودھ پیا، کیا وہ شرک نہ تھا۔ میں نے عرض کی۔ کس طرح سے شرک تھا، فرمایا، ایک رات تو نے دودھ پیا۔ رات کو پیٹ میں درد ہوئی، تو نے کہا کہ دودھ پینے سے پیٹ میں درد ہوئی ہے، تم نے دودھ کو میرا شریک بنایا۔

☆..... نقل ہے کہ جب آپ کو دفن کیا گیا تو احمد خضرویہ رحمۃ اللہ علیہ کی بیوی آپ کی زیارت کے لئے آئیں اور زیارت سے فارغ ہو کر پوچھا، کہ کیا تم جانتے ہو بایزید کون تھا۔ لوگوں نے کہا۔ آپ کو بہتر معلوم ہے۔ فرمایا کہ ایک رات میں خانہ کعبہ کا طواف کر رہی تھی۔ ایک گھڑی آرام کے بعد آنکھ لگ گئی تو کیا دیکھا کہ مجھ کو آسمان پر لے گئے ہیں۔ عرش کے نیچے ایک بے پایاں جنگل دیکھا۔ جس میں ہر درخت کے پتے پر بایزید ولی اللہ لکھا ہوا تھا۔

☆..... بعض بزرگوں نے آپ کو خواب میں دیکھ کر پوچھا کہ تصوف کیا ہے۔ فرمایا کہ آرام کے دروازے اپنے اوپر بند کرنا۔ جب ابو سعید ابوالخیر آپ کی زیارت کے لئے آئے، ایک دو گھڑی کے بعد جانے لگے تو فرمایا یہ ایک ایسی جگہ ہے کہ اگر کسی کی کوئی چیز کہیں گم ہو جائے تو یہاں آ کر تلاش کر لے۔ (ایضاً ص ۱۲۲)

☆.....☆.....☆



ابتدائی حالات: آپ قطب وقت، منبع اسرار، مرقع انوار، سلطان طریقت، بادشاہ

حقیقت تھے۔ انواع علوم و فنون میں کامل دستگاہ اور معاملات و ریاضت میں مفتی کامل تھے۔ کلمات لطیف اور ارشادات عالی میں سب پر سبقت رکھتے تھے۔ تمام فرقوں کے مقبول تھے، سب کا آپ کی امامت پر اتفاق ہے۔ سید الطائفہ آپ کا لقب ہے مقتدائے اہل تصوف ہیں، شریعت، طریقت اور حقیقت میں انتہا پر پہنچے ہوئے تھے۔ عشق و زہد میں بے نظیر تھے۔ اور مجتہد کا درجہ رکھتے تھے، اپنے وقت کے تمام مشائخ کے مرجع تھے۔ آپ کی تصانیف بے شمار ہیں، اشارات کا علم سب سے پہلے آپ ہی نے پھیلایا، اگرچہ بار بار دشمنوں اور حاسد لوگوں نے آپ پر کفر اور زندقہ کا فتویٰ لگایا، سری سقطی علیہ الرحمہ کے خواہر زادہ اور مرید تھے۔ آپ کا درجہ اپنے مرشد سے بھی بڑھ کر تھا، جس کا اعتراف حضرت سری سقطی رحمۃ اللہ علیہ نے بارہا فرمایا۔ آپ ہمہ تن در دو عشق تھے۔

آپ کا ابتدائی حال یہ ہے کہ بچپن ہی سے آپ کی طبیعت میں درد اور طلب تھی۔ ادب اور فراست کمال کی رکھتے تھے، ایک دن مکتب سے گھر آئے تو دیکھا کہ آپ کے والد رو رہے ہیں۔ سبب پوچھا تو معلوم ہوا کہ انہوں نے آپ کے ماموں کو زکوٰۃ کا روپیہ بھیجا تھا۔ مگر انہوں نے قبول نہ کیا، آپ نے کہا کہ وہ روپیہ مجھ کو دیں، میں ان کو دے آتا ہوں۔ چنانچہ آپ نے ماموں کے گھر جا کر کہا کہ اس خدا کے واسطے جس نے آپ کو فضل اور میرے باپ کو عدل دیا، یہ زکوٰۃ وصول کر لیں۔ پوچھا کہ مجھ کو کون سا فضل اور تمہارے باپ کو کون سا عدل دیا۔ فرمایا کہ ماموں جان، اللہ تعالیٰ نے آپ کو درویشی دی، یہ فضل ہے، میرے باپ نے زکوٰۃ کا روپیہ مستحق تک پہنچایا۔ یہ عدل

ہے۔ حضرت سری سقطی علیہ الرحمہ کو یہ بات پسند آئی۔ اور زکوٰۃ لے لی، اور آپ کو اپنے دل میں جگہ دی۔ (تذکرۃ الاولیاء ص ۱۹۸)

ابھی آپ کی عمر صرف سات سال کی تھی، کہ حضرت سری رحمۃ اللہ علیہ آپ کو حج کے لئے اپنے ہمراہ لے گئے، مسجد حرام میں کئی سو مشائخ کرام کی مجلس میں مسئلہ شکر پر بحث ہو رہی تھی۔ ہر شخص نے اپنے اپنے خیال کا اظہار کیا۔ آپ کے ماموں یعنی حضرت سری رحمۃ اللہ علیہ نے آپ کو کہا، کہ تم بھی کچھ کہو، آپ نے دو لمحے کے لئے تفکر کرنے کے بعد فرمایا۔ شکر یہ ہے کہ جو نعمت اللہ تعالیٰ نے تم کو دی ہے، اس سے اللہ تعالیٰ کی نافرمانی نہ کرو اور نعمت کو معصیت کا ذریعہ نہ بناؤ، یہ سن کر سب مشائخ کرام نے اس سے اتفاق کیا، اور اس کلام کی داد دی۔

شیشہ فروشی کی دکان: حج سے واپس آ کر آپ نے شیشہ فروشی کی دکان شروع

کی، روز دکان پر پردہ چھوڑ کر چار سو رکعت نماز ادا کرتے۔ ایک عرصہ اسی حال میں گزر گیا۔ چالیس سال کے بعد آپ نے گمان کیا کہ میں منزل مقصود پر پہنچ گیا ہوں، اسی وقت ہاتف نے آواز دی کہ تمہارے زنا رکنا راتم کو دکھانے کا وقت آ گیا ہے۔ آپ نے کہا، الہی، جنید کا گناہ۔ آواز آئی، اس سے پہلے کہ تم گناہ پوچھو..... ابھی بات ختم ہونے نہ پائی تھی کہ آپ نے ایک آہ بھر کر کہا جو وصال کا اہل نہیں، اس کی تمام نیکیاں بھی حقیقت میں گناہ ہیں۔

خلیفہ نے آزمایا: پھر بدستور اسی جگہ پر بیٹھ کر ریاضت کرنے لگے۔

مخالف لوگوں نے آپ کے خلاف زبان دراز کی اور خلیفہ تک شکایت پہنچی۔ خلیفہ نے کہا

کہ جب تک حجت قائم نہ ہو، سزا کیسے دی جاسکتی ہے۔ لوگوں نے کہا کہ اس کی باتوں سے لوگوں میں فتنہ پیدا ہونے کا احتمال ہے۔ چنانچہ حجت قائم کرنے کے لئے خلیفہ نے اپنی حسین و جمیل معشوقہ کو آراستہ و پیراستہ کر کے کہا، تم جنید کے پاس جا کر نقاب کو اٹھا دینا، اور کہنا کہ میں بہت مال دار ہوں۔ اور میرا جی دنیا سے بیزار ہو گیا ہے، میں آپ کی صحبت میں رہنے کیلئے آپ کی خدمت میں حاضر ہوئی ہوں اور اپنے آپ کو پیش کرتی ہوں جس قدر ہو سکے چاہوسی اور خوش آمد کرنا۔ ساتھ ہی ایک خادم کو پیچھے بھیج دیا کہ وہ حالت دیکھے، چنانچہ کنیر نے ایسا ہی کیا جب آپ کی نظر کنیر پر پڑی، تو فوراً نیچا سر کر لیا، کنیر نے جو کچھ اس کو سکھایا گیا تھا، بیان کیا۔ منت سماجت کر کے اپنے آپ کو پیش کیا، آپ نے کچھ خیال نہ کیا، اور آسمان کی طرف منہ کر کے آہ آہ کہہ کر کنیر پر پھونک ماری۔ چنانچہ معاً کنیر مر گئی، جب خلیفہ آپ کے پاس گیا، اور کہا، یا شیخ آپ کے دل نے کس طرح کنیر ایسی حسین و جمیل محبوبہ کو ایسی سخت سزا بے گناہ دے دی، آپ نے فرمایا کہ امیر المؤمنین، آپ کو مسلمانوں پر ایسی ہی شفقت کرنی چاہئے تھی کہ مجھ غریب کی چالیس سال کی کمائی کو برباد کرنے کے درپے ہوئے۔

ارشادات عالیہ: فرماتے ہیں کہ جب تک تمیں ابدال نے مجھے حکم نہ دیا

کہ تم لوگوں کو ہدایت کی طرف بلاؤ، میں نے کسی سے کلام نہ کیا۔

☆..... فرماتے ہیں کہ میں نے بہت سے پیروں کی خدمت کی، مگر ان میں سے صرف

سات شخصوں کو اقتدا کے لائق پایا۔

☆..... فرماتے ہیں کہ جب تک ایک ہاتھ میں کتاب خدا اور دوسرے ہاتھ میں سنت

مصطفیٰ ﷺ کو نہ پکڑ لو، اس راستہ پر نہ چلو تاکہ نہ شبہات کے گڑھوں میں گرو اور نہ بدعت کی تاریکی میں مبتلا ہو سکو۔

☆..... فرماتے ہیں کہ قیل وقال اور جنگ و پیکار سے یہ درجہ مجھ کو نہیں ملا۔ بلکہ بھوک، پیاس، نیند سے اور ترک دنیا سے ملا ہے۔

☆..... آپ سے پوچھا کہ آپ نے خدا کو کیسے پہچانا، تو فرمایا کہ اس نے مجھ کو اپنا شناسا کیا۔ اس کی مانند کوئی اور نہیں ہے۔ کسی مخلوق پر اس کا قیاس نہیں کیا جاسکتا۔

☆..... فرماتے ہیں کہ ایک زمانہ تک میں ایسا رہا، کہ تمام آسمان اور زمین والے مجھ پر روتے رہے۔ پھر میں ان کی حالت پر رونے لگا۔ اور اب یہ حال ہے، کہ نہ مجھ کو اپنی خبر ہے اور نہ ان کی۔

☆..... فرماتے ہیں کہ دس سال تک میں اپنے دل کی نگہبانی کرتا رہا۔ پھر دس سال تک دل نے میری نگہبانی کی۔ اب بیس ۲۰ سال سے نہ دل کو میری خبر ہے اور نہ مجھ کو دل کی

☆..... فرماتے ہیں کہ خوف مجھ کو متفیض کر دیتا ہے۔ اور رجا سے انبساط ہوتا ہے۔ جب خوف طاری ہوتا ہے۔ تو ”میں کو“ مجھ سے فنا کر دیتے ہیں۔ اور جب انبساط کا غلبہ ہوتا ہے۔ تو مجھ کو میری طرف واپس کر دیتے ہیں۔

☆..... فرماتے ہیں کہ کل اگر خداوند کریم مجھ کو کہے کہ میری طرف دیکھو تو میں ہرگز نہ دیکھوں گا۔ کیونکہ دوستی میں آنکھ غیر اور بیگانہ ہے۔ اور غیر کی غیریت مجھے دیدار سے منع کرتی ہے۔ دنیا میں تو میں اس کو آنکھ کے واسطے کے بغیر دیکھتا تھا۔ (تذکرۃ الاولیاء ص ۲۰۰)

جمال نبوت کی زیارت: آپ ہمیشہ روزہ رکھتے تھے۔ لیکن جب آپ

کے ہم صحبت لوگ آجاتے تو روزہ نہ رکھتے۔ جب آپ کی حالت ترقی پر ہو گئی تو حضرت سری رحمۃ اللہ علیہ نے فرمایا کہ جنید، اب تم کو وعظ کرنا چاہیے۔ مگر آپ نے نہ مانا۔ اور خلاف ادب سمجھا۔ آخر ایک دن جمال نبوی ﷺ سے مشرف ہوئے۔ اور خواب میں آپ کو کہا گیا کہ خلقت کو ہدایت کرو۔ صبح کو اٹھ کر شیخ کی طرف چلے تاکہ ان کو خواب سنائیں۔ لیکن جب گھر سے باہر نکلے تو شیخ سری رحمۃ اللہ علیہ کو دروازے پر کھڑا پایا۔ انہوں نے کہا کہ جنید، اب تم کو خلقت کی نجات کا موجب بنایا گیا ہے۔ تم کو ضرور ہدایت کرنی چاہیے۔ اگر تم مشائخ بغداد اور میری سفارش کو نہیں مانتے تو رسول خدا ﷺ کے ارشاد کی تعمیل میں وعظ کرنا شروع کرو۔

آپ نے شیخ سے پوچھا کہ آپ کو کیسے معلوم ہوا کہ جناب رسول خدا ﷺ نے ارشاد فرمایا۔ فرمایا کہ میں نے خودوند تعالیٰ کو خواب میں دیکھا۔ انہوں نے فرمایا کہ ہم نے اپنے رسول کو جنید رحمۃ اللہ علیہ کے پاس بھیجا ہے۔ چنانچہ آپ نے قبول کر لیا۔ اور وعظ شروع کر دیا۔ چنانچہ آپ کے وعظ کے اثر سے کئی ہزار آدمیوں نے اسلام قبول کیا۔ کچھ عرصے کے بعد آپ نے خود بخود خاموشی اختیار کر لی۔ اور وعظ بند کر دیا۔ اگرچہ لوگوں نے بار بار التجا کی۔ مگر آپ نے کوئی توجہ نہ دی۔ آخر تقریباً دو سال کے بعد بغیر کسی کی التجا کے خود بخود پھر وعظ فرمانا شروع کیا۔ لوگوں نے اس کا سبب پوچھا تو فرمایا میں نے ایک حدیث پڑھی ہے۔ جس میں جناب رسالت مآب ﷺ فرماتے ہیں کہ زمانہ آخر میں مخلوق کا نیک گمان اس شخص کے متعلق ہوگا۔ جو سب سے بدتر ہوگا اور وعظ

کرے گا۔ چنانچہ میں نے اپنے آپ کو سب سے بدترین دیکھا۔ اس لئے آنحضرت ﷺ کا ارشاد سچا ہونے کی وجہ سے وعظ کرتا ہوں۔ (ایضاً ص ۲۰۰)

تم ہمارے ساتھ ہو: فرماتے ہیں، ایک دفعہ میرا دل گم ہو گیا۔ میں

نے خدا سے درخواست کی کہ میرا دل مجھ کو مل جائے۔ آواز آئی کہ اے جنید ہم نے تمہارا دل اس لئے لے لیا ہے کہ تم غیر کی طرف التفات کرنا چاہتے ہو مگر ہم چاہتے ہیں کہ تم ہمارے ساتھ رہو۔

حضرت شبلی رحمۃ اللہ علیہ نے فرمایا۔ اگر قیامت کے دن اللہ تعالیٰ جنت و دوزخ کو میرے اختیار میں دیدے تو میں دوزخ کو پسند کروں۔ کیونکہ بہشت میری پسند ہے اور دوزخ دوست کی پسند۔ جو کوئی اپنی پسند کو ترجیح دیتا ہے۔ وہ محب نہیں کہلا سکتا۔ جب آپ کو اس بات کی خبر ملی تو فرمایا کہ شبلی بچپن کی سی باتیں کرتے ہیں۔ اگر مجھے اختیار دیا جائے تو میں جنت و دوزخ کسی کو بھی قبول نہ کروں اور کہوں بندے کو اختیار سے کیا کام، جو تیری رضا و میری رضا اور جہاں تو چاہے رکھ۔

(ایضاً ص ۲۰۰)

شان محبوبیت: ایک بزرگ بیان فرماتے ہیں کہ میں نے خواب میں جمال آرا

سرور عالم ﷺ کو دیکھا۔ جنید رحمۃ اللہ علیہ بھی موجود تھے۔ اتنے میں کوئی شخص ایک فتویٰ لایا۔ آنحضرت ﷺ نے فرمایا۔ کہ جنید رحمۃ اللہ علیہ کو دکھاؤ۔ لیکن جنید رحمۃ اللہ علیہ نے کہا کہ یا رسول اللہ ﷺ۔ جب آپ موجود ہوں تو میری کیا مجال۔ مگر آنحضرت ﷺ نے فرمایا کہ جس قدر انبیاء علیہم الصلوٰۃ والسلام کو تمام امت پر فخر ہوگا۔ مجھ کو جنید پر فخر ہے۔

ایک دفعہ آپ بیمار ہو گئے۔ تو آپ نے دعا کی کہ خدایا مجھ کو شفا دے۔ اسی وقت آواز آئی۔ کہ جنید! خدا اور بندے میں تم کون ہو جو درمیان آؤ۔ حکم میں مامور ہو۔ جس بات میں تمہیں مبتلا کیا گیا ہے۔ اس پر صبر کرو۔

ایک بار آپ کا پاؤں دکھتا تھا۔ آپ نے فاتحہ پڑھ کر پھونک ماری تو آواز آئی کیا تم کو شرم نہیں آتی کہ میرے کلام کو اپنے نفس پر صرف کرتے ہو۔ (ایضاً ص ۲۰۱)

تیری رضا کیا ہے: ایک دفعہ آپ کی آنکھ بیمار ہوئی۔ ایک آتش پرست طبیب نے کہا کہ اگر آنکھ کی صحت درکار ہے تو آنکھ پر پانی نہ ڈالو آپ نے کہا کہ وضو کیسے کروں۔ طبیب نے پھر وہی کہا اور چلا گیا۔ جب نماز کا وقت آیا تو آپ نے وضو کیا۔ نماز سے فارغ ہوئے تو آنکھ اچھی ہو گئی تھی۔ اسی وقت آواز آئی۔ جنید تم نے میری رضا کے لئے آنکھ کا نقصان گوارا کیا۔ اگر اس کے اجر میں تمام اہل دوزخ کی بخشش چاہتے ہو تو ہم تیار ہیں۔ جب دوسری دفعہ طبیب آیا تو آنکھ کو تندرست پایا۔ دیکھ کر قصہ پوچھا تو آپ نے سب کچھ بیان کر دیا۔ وہ طبیب اسی وقت مسلمان ہو گیا۔ اور کہا، یہاں انسان کا کیا کام۔ یہ خالق کا علاج ہے۔

شیطان بھاگ گیا: ایک بزرگ بیان کرتے ہیں کہ ایک دن میں

آپ کی خدمت میں حاضر ہوا۔ دیکھا کہ ابلیس لعین بھاگا ہوا جا رہا ہے اور آپ نہایت غصہ کی حالت میں ہیں۔ میں نے عرض کیا کہ یا شیخ، اللہ تعالیٰ فرماتا ہے کہ غصے کی حالت میں ابلیس انسان پر زیادہ دسترس رکھتا ہے۔ مگر یہاں معاملہ کیوں برعکس ہے۔ آپ غصے میں ہیں اور شیطان بھاگا جا رہا ہے۔ فرمایا اگر اس کے خلاف ہوتا تو تعجب تھا۔ ہم لوگ

محض حق کی خاطر غصہ میں ہوتے ہیں۔ اس لئے ابلیس ہم لوگوں سے اسی وقت بھاگتا ہے، جب کہ ہم غصہ میں ہوتے ہیں۔ برخلاف عام لوگوں کے کہ وہ اپنے نفس کی وجہ سے غصہ کرتے ہیں۔ اس لئے شیطان ان پر دسترس رکھتا ہے۔

فرماتے ہیں کہ ایک دن میں نے ابلیس کو دیکھنے کی خواہش کی۔ اس وقت میں نے دیکھا کہ ایک بوڑھا میری طرف آرہا ہے۔ جب میرے نزدیک پہنچا تو میں نے پوچھا کہ تم کون ہو۔ کہا کہ جس کی تم خواہش کرتے تھے۔ میں نے اس سے پوچھا کہ ملعون تو نے آدم علیہ السلام کو سجدہ کیوں نہ کیا۔ ابلیس نے جواب دیا۔ کہ اے جنید، کیا تم پسند کرتے ہو کہ میں سوائے اس (خدا) کے غیر کو سجدہ کرتا۔ میں اس بات سے بہت حیران ہوا۔ اسی وقت میرے دل میں آواز آئی کہ اس ملعون سے کہہ دو کہ تو جھوٹ بکتا ہے۔ اگر تو بندہ ہوتا تو اس کے حکم سے سرتابی نہ کرتا۔ جب میں نے یہ الفاظ ابلیس کو کہے۔ تو وہ یہ کہہ کر غائب ہو گیا کہ تم نے مجھ کو جلا ڈالا ہے۔

حکمت افروز باتیں: ایک دفعہ ایک شخص نے آپ کے سامنے کہا

کہ آج کل برادران دین نایاب ہیں۔ آپ نے فرمایا کہ اگر تو ایسا بھائی چاہتا ہے۔ جو تمہارا بوجھ اٹھائے تو واقعی نایاب ہے۔ لیکن اگر ایسا چاہتا ہے کہ جس کا بوجھ تو اٹھائے تو ایسے آدمی میرے پاس بہت ہیں۔

☆..... ایک رات کسی مرید کے ہمراہ جا رہے تھے کہ ایک طرف سے کتے کی آواز آئی۔ آپ نے فرمایا۔ لہیک لہیک۔ مرید نے دریافت کیا تو فرمایا کہ اس کی قوت، حق تعالیٰ کے قہر سے میں نے دیکھی۔ اور کتے کو درمیان نہ دیکھا۔

☆..... ایک دن آپ زاروزار رو رہے تھے۔ لوگوں نے وجہ پوچھی تو فرمایا کہ اگر بلا ایک اڑدہا ہو تو سب سے پہلے میں اس کو لقمہ بناؤں۔ اس قدر عمر میں نے طلب بلا میں گزاری۔ مگر ابھی تک یہی جواب ملتا تھا کہ تمہاری ابھی عبادت ہماری بلا کے قابل نہیں ہوئی۔

☆..... فرماتے ہیں کہ ایک رات میں نے خواب دیکھا کہ دربار الہی میں کھڑا ہوں۔ اور اللہ تعالیٰ فرماتا ہے کہ یہ باتیں تم کہاں سے کہتے ہو۔ میں نے عرض کیا کہ جو کچھ کہتا ہوں حق سے کہتا ہوں۔ جواب ملا ٹھیک کہتے ہو۔

☆..... ابن شریح فرماتے ہیں کہ لوگوں نے آپ کے کلام کے متعلق مجھ سے پوچھا۔ میں نے لوگوں کو جواب دیا کہ ان کے کلام میں ایک عظمت اور صورت پائی جاتی ہے۔ پھر مجھ سے پوچھا کہ کیا جو کچھ وہ کہتے ہیں علم سے کہتے ہیں؟ میں نے جواب دیا۔ یہ میں نہیں جانتا۔ مگر اتنا کہہ سکتا ہوں کہ مجھے ایسا معلوم ہوتا ہے کہ حق تعالیٰ ان کی زبان پر کلام فرما رہا ہے۔

☆..... روایت ہے کہ آپ کبھی توحید کے متعلق کچھ فرماتے تو ہر بار نئی عبارت سے شروع فرماتے، ایک دن شبلی رحمۃ اللہ علیہ نے آپ کے سامنے ”اللہ جل جلالہ“ کہا۔ آپ نے فرمایا۔ اے شبلی اگر اللہ غائب ہے تو غائب کا ذکر غیبت میں داخل ہے۔ اگر حاضر ہے تو حاضر کے سامنے اس کا نام لینا بے ادبی ہے۔

☆..... ایک دن کچھ ذکر فرما رہے تھے۔ ایک شخص نے عرض کیا کہ میری سمجھ میں آپ کی بات نہیں آئی۔ فرمایا، ستر سال کی عبادت قدم کے نیچے رکھو تب سمجھ میں آئے۔ اس نے عرض کیا کہ میں نے ایسا ہی کیا۔ مگر پھر بھی نہ سمجھ سکا۔ فرمایا، تب سر کو پاؤں کے نیچے

رکھو۔ اگر پھر بھی سمجھ میں نہ آئے تب میرا قصور ہوگا۔

☆..... کسی شخص نے پوچھا کہ دل کس وقت خوش ہوتا ہے۔ فرمایا، جس وقت وہ دل

میں ہو۔

☆..... ایک شخص ایک دفعہ پانچ سو دینار لے کر آیا۔ پوچھا اس کے سوا تمہارے

پاس کچھ اور بھی ہے۔ کہا کہ بہت ہے۔ فرمایا کچھ اور چاہتا ہے۔ کہا ہاں۔ فرمایا، یہ اٹھا

لے۔ اس کا مستحق تو ہی ہے۔ کیونکہ میں باوجود کچھ بھی نہ رکھنے کے کچھ نہیں

چاہتا۔ (ایضاً ص ۲۰۲)

غیبت کیا ہے: فرماتے ہیں کہ ایک شخص نے ایک دفعہ مسجد میں سوال کیا۔ میں نے

خیال کیا کہ یہ شخص ہٹا کٹا اور مضبوط ہے، یہ سوال کرنے کی ذلت کیوں گوارا کرتا ہے اور

مزدوری کیوں نہیں کرتا۔ رات کو خواب میں دیکھا کہ میرے سامنے دسترخوان لایا گیا۔

جب میں نے سر پوش اٹھایا تو دیکھا کہ ایک آدمی کی نعش رکھی ہے۔ میں نے کہا۔

خداوند! میں مردم خور نہیں ہوں۔ ارشاد ہوا۔ اگر ایسا نہیں تو مسجد میں اس کو کیوں کھاتے

تھے۔ میں فوراً سمجھ گیا کہ غیبت کی ہے۔ اور میرے دل کے اس خطرے پر مواخذہ کیا

گیا۔ فوراً خواب سے بیدار ہوا۔ وضو کر کے دو رکعت نماز ادا کی اور اس درویش کی

تلاش میں نکلا۔ تھوڑی دیر کے بعد جلہ کے کنارے اس کو دیکھا۔ اس نے گردن پھیر کر

مجھ کو دیکھا اور کہا، کیا تم نے اس بات سے توبہ کر لی۔ میں نے کہا ہاں۔ تب اس نے کہا

جاو وهو الذی یقبل التوبۃ عن عبادہ آئندہ خیال کی بھی حفاظت

کرنا۔ (ایضاً ص ۲۰۲)

اخلاص کیا ہے: فرماتے ہیں کہ اخلاص میں نے حجام سے سیکھا۔ مکہ میں ایک حجام ایک شخص کے بال درست کر رہا تھا۔ میں نے کہا خدا کی راہ پر میرے بال بھی درست کر دو۔ حجام نے اس آدمی کو جس کی حجامت بنا رہا تھا۔ کہا کہ تم ذرا علیحدہ ہو جاؤ۔ جب خدا کا نام آگیا تو پھر سب سے پہلے خدا کا کام کرنا چاہیے۔ پھر مجھ کو بٹھا کر پہلے میرے سر کو بوسہ دیا۔ پھر میری حجامت کر کے ایک کاغذ دیا۔ جس میں چاندی کے ٹکڑے تھے اور کہا کہ اس کو اپنی حاجتوں میں صرف کرو۔ میں نے اس دن سے عہد کر لیا کہ اول فتوح جو مجھ کو ہوگی تو اس کے ساتھ مروت کروں گا۔ چنانچہ کچھ عرصہ کے بعد بصرہ سے اشرفیوں کی ایک تھیلی میرے پاس آئی۔ میں اس حجام کے پاس لے گیا۔ اس نے پوچھا یہ کیا ہے۔ میں نے اپنی نیت اور عہد کرنے کا ذکر کیا۔ اس نے کہا۔ مرد خدا، تم کو شرم نہیں آتی۔ خدا کے نام پر کام کرنے کے عوض مجھ کو دیتے ہو۔ (تذکرۃ الاولیاء ص ۲۰۳)

جنید اور ایک اجنبی: فرماتے ہیں کہ ایک رات میں نماز میں

تھا۔ ہر چند میں نے کوشش کی لیکن نفس نے ایک سجدہ میں بھی میری موافقت نہ کی۔ آخر دل تنگ ہو کر میں نے گھر سے نکل جانا چاہا۔ جب دروازہ کھولا تو دیکھا کہ ایک نوجوان کمرے میں بیٹھا ہوا ہے۔ مجھ کو دیکھ کر کہنے لگا، میں اتنی دیر سے آپ کا انتظار کر رہا تھا۔ میں نے پوچھا کہ تم نے ساری رات مجھ کو بیقرار رکھا؟ کہا ہاں۔ میرے ایک سوال کا جواب دیں کہ کبھی نفس کا درد اس کی دوا ہو سکتا ہے یا نہیں۔ میں نے کہا ہاں، اس کی مخالفت کرو گے تو اس کا درد ہی اس کی دوا بن جائے گا۔ یہ لفظ سن کر اس نے گریبان میں منہ ڈال کر کہا کہ اے نفس، اتنی مرتبہ تو نے مجھ سے بھی جواب سنا۔ اب جنید کی زبان

سے بھی سن لے۔ یہ کہا اور اٹھ کر چلا گیا۔ نہیں معلوم وہ کدھر سے آیا تھا۔ اور کدھر کو چلا گیا۔ (ایضاً ص ۲۰۳)

دعا کی تاثیر: ایک دفعہ ایک بوڑھی عورت نے آپ کو کہا کہ میرا لڑکا غائب ہو گیا ہے۔ دعا کریں کہ لوٹ آئے۔ آپ نے فرمایا صبر کرو۔ تھوڑی دیر کے بعد وہ پھر آئی۔ لیکن آپ نے اب بھی یہی جواب دیا کہ صبر کرو۔ عورت نے کہا۔ میں صبر کی طاقت نہیں رکھتی۔ خدا کے لئے کچھ تدبیر کریں۔ فرمایا اگر تو سچ کہتی ہے تو تیرا لڑکا آجائے گا۔ کیونکہ اللہ تعالیٰ فرماتا ہے۔ ام من یجیب المضطر اذا دعاه و یکشف السوء عیہ کہا اور دعا کر دی۔ جب وہ عورت گھر پہنچی تو لڑکا گھر پر موجود تھا۔

☆..... ایک رات آپ کے گھر ایک چور آیا۔ مگر ایک کرتے کے سوا کچھ نہ ملا۔ دوسرے دن آپ نے اپنا کرتہ بازار میں دلال کے پاس دیکھا۔ خریدار کہہ رہا تھا کہ اگر کوئی یہ گواہی دے کہ یہ کرتہ تیرا ہی ہے تو میں خرید لوں گا۔ آپ نے کہا کہ ہاں میں گواہی دیتا ہوں کہ یہ کرتہ اسی کا ہے۔ تب اس شخص نے خرید لیا۔

☆..... کسی شخص نے مفلسی کی شکایت کی۔ آپ نے فرمایا جا اور اطمینان رکھ۔ خداوند تعالیٰ اس شخص کو بھوکا اور مفلس نہیں کرتا جو شکوہ منہ کرے۔ (ایضاً ص ۲۰۳)

کچھ واقعات: ایک دن آپ اپنے مریدوں میں بیٹھے تھے کہ ایک آدمی آیا اور ایک درویش کو ہمراہ لے گیا۔ تھوڑی دیر کے بعد وہ درویش سر پر طرح طرح کے کھانے اٹھائے ہوئے آیا۔ وہ شخص بھی پیچھے پیچھے تھا۔ آپ کو یہ حال دیکھ کر غیرت آئی اور فرمایا کہ یہ سب چیزیں اس شخص کے منہ پر پٹخ دو کہ درویش اس کی جمالی کرے۔ پھر فرمایا، اگر

درویشوں کے پاس نعمت نہیں تو کیا ہوا۔ ہمت تو ہے۔ دنیا نہیں، آخرت تو ہے۔

☆..... ایک دفعہ آپ کے ایک مرید نے خیال کیا کہ میں مرتبہ کمال پر پہنچ گیا ہوں۔ اب صحبت کی نسبت تنہائی میرے لئے بہتر ہے۔ یہ سوچ کر وہ علیحدہ بیٹھ گیا۔ ہر روز رات کے وقت کوئی اس کے پاس آتا اور کہتا۔ کہ آؤ میں تمہیں اونٹ پر بٹھا کر بہشت میں لے چلوں۔ چنانچہ وہ اس پر بیٹھ جاتا اور ایک پر فضا مقام میں پہنچ جاتا۔ جو ہو ہو بہو بہشت کی مانند ہوا کرتا تھا۔ وہاں جا کر سو جاتا اور صبح اپنے آپ کو پھر اپنے عبادت خانہ میں پاتا۔ اس طرح سے اس کے دل میں غرور پیدا ہو گیا۔ جب یہ بات آپ کے کانوں تک پہنچی تو فرمایا کہ جب آج تم اس جگہ پہنچو تو ایک دفعہ لاجول پڑھنا۔ چنانچہ حسب معمول جب مرید بہشت میں پہنچا تو شیخ کے ارشاد کی تعمیل کے خیال سے نہیں بلکہ آزمائش کے طور پر لاجول پڑھا۔ چنانچہ اسی وقت سب لوگ چیختے ہوئے بھاگ گئے۔ اور اس کو تنہا چھوڑ گئے۔ اور اس نے اپنے آپ کو ایک گندی جگہ پڑا ہوا پایا۔ اسی وقت اپنی خطا پر نادم ہوا اور توبہ کر کے شیخ کی خدمت میں آ گیا۔ (ایضاً ص ۲۰۴)

☆..... بصرہ میں آپ کا ایک مرید خلوت میں بیٹھا تھا۔ کسی دن اس کے دل میں ایک گناہ کا خیال آ گیا۔ جب اس نے شیشے میں اپنا منہ دیکھا تو سیاہ نظر آیا۔ تین دنوں کے بعد وہ سیاہی سفیدی میں تبدیل ہونے لگی۔ یہاں تک کہ سارا چہرہ سفید ہو گیا۔ ناگاہ کسی نے دروازے پر دستک کی۔ پوچھا کون ہے۔ کہا کہ شیخ کا قاصد۔ مرید نے خط لے کر پڑھا۔ تو اس میں لکھا تھا۔ تم دربار عزت میں ادب کے ساتھ مقام عبودیت پر کیوں نہیں رہتے ہو۔ آج تین دن رات سے مجھ کو دھوبی بنا پڑا ہے تاکہ تمہارے چہرے کی سیاہی کو سفیدی میں تبدیل کروں۔ (ایضاً ص ۲۰۴)

☆..... ایک مرید پر آپ ہمیشہ زیادہ شفقت فرمایا کرتے تھے۔ دوسرے مریدوں نے شکایت کی، تو فرمایا تمہاری نسبت اس کی فہم و فراست زیادہ ہے۔ چنانچہ امتحان کے طور پر آپ نے ہر ایک مرید کو ایک ایک جانور اور چھری دے کر فرمایا کہ ان کو ایسی جگہ جا کر ذبح کرو۔ جہاں کوئی نہ دیکھے۔ چنانچہ سب مرید ذبح کر کے لے آئے۔ مگر وہ مرید جانور کو زندہ واپس لے آیا۔ پوچھا تم نے کیوں ذبح نہ کیا عرض کیا جہاں جاتا ہوں، وہ خدا حاضر و ناظر ہے، یہ سن کر آپ نے دوسرے مریدوں کی طرف دیکھا اور فرمایا کہ اس کی فراست کو دیکھو۔ یہ سن کر سب نے توبہ کی۔ (ایضاً ص ۲۰۴)

☆..... نقل ہے کہ ایک دفعہ آپ نے جہاد کا ارادہ کیا اور اپنے خاص آٹھ مریدوں کو ہمراہ لے کر روم چلے گئے اور جہاد میں شامل ہو گئے۔ آپ کے آٹھوں مرید شہید ہو گئے۔ فرماتے ہیں کہ میں نے ہوا میں نو ہودج معلق دیکھے، میرا جو مرید شہید ہوتا تھا۔ اس کی روح ایک ہودج میں ڈال کر آسمان پر لے جاتے تھے۔ جب آٹھ ہودج چلے گئے اور صرف ایک ہی باقی رہ گیا تو میں نے خیال کیا کہ یہ ہودج میرے لئے ہے۔ مگر اسی وقت ایک کافر شخص آیا اور کہنے لگا کہ جنید، آپ بغداد میں جا کر لوگوں کو راہ راست پر لائیں۔ یہ نواں ہودج میرے لئے ہے۔ یہ کہا اور میرے ہاتھ پر مسلمان ہوا، پھر اپنی فوج کی طرف الٹا اور آٹھ کافروں کو قتل کر کے شہید ہو گیا۔ اس کی روح اس ہودج میں رکھ دی گئی۔ (ایضاً ص ۲۰۴)

☆..... نقل ہے کہ ایک دفعہ ایک سید صاحب نے جن کو ناصری کہا کرتے تھے حج کا ارادہ کیا۔ جب بغداد پہنچا تو آپ کی زیارت کے لئے آیا۔ آپ نے پوچھا تم کون ہو۔ کس کی اولاد ہو۔ اور کہاں کے رہنے والے ہو۔ اس نے جواب دیا۔ سید ہوں۔

گیلان کا رہنے والا ہوں۔ آپ نے فرمایا تمہارے دادا حضرت علی کرم اللہ وجہہ دو تلواریں چلایا کرتے تھے۔ ایک کفر پر اور دوسری اپنے نفس پر۔ تم ان کی اولاد ہو، کونسی تلواریں چلاتے ہو۔ یہ سن کر وہ بچارا بے تاب ہو کر گر پڑا۔ اور رو کر کہنے لگا کہ میرا حج نہیں ہوگا۔ مجھ کو خدا کی راہ بتائیں۔ آپ نے فرمایا کہ تمہارا سینہ خدا تعالیٰ کا حرم خاص ہے۔ اس میں اس کے غیر کو جگہ نہ دو۔ (ایضاً ص ۲۰۵)

کلمات طیبہ: فرماتے ہیں کہ جو شخص اپنے نفس کو پہچان لے، اس پر عبودیت

آسان ہو جاتی ہے۔ اور جس نے خدا کو نہ پہچانا وہ کبھی خوش نہ ہوگا۔

☆..... فرماتے ہیں کہ جو شخص چاہے کہ اس کا دین سلامت رہے۔ اور بدن آرام سے اور دل عافیت میں رہے۔ اس کو لازم ہے کہ وہ لوگوں سے علیحدہ رہے۔ کیونکہ عقلمند وہی ہے، جو تنہائی اختیار کرے۔

☆..... فرماتے ہیں کہ اگر تمام دنیا کسی شخص کے پاس ہو تو اس کو کوئی نقصان نہیں۔ لیکن اگر اس کے دل میں ذرہ بھر بھی حرص ہوگی تو نقصان ہوگا۔

☆..... فرماتے ہیں کہ بندہ وہ ہے۔ جو کسی سے شکایت نہ کرے اور نہ ہی مذمت کرنے میں کوتاہی کرے۔

☆..... فرماتے ہیں کہ عالم لوگوں کا علم دو حرفوں میں ہے۔ تصحیح ملت اور تجرید خدمت

☆..... فرماتے ہیں کہ جس کی زندگی نفس سے ہے۔ اس کی موت جان نکلنے سے ہوتی ہے۔ مگر جس کی زندگی خدا تعالیٰ سے ہے۔ وہ طبعی زندگی سے اصلی زندگی کی طرف انتقال کرتا ہے۔

☆..... فرماتے ہیں کہ جو آنکھ حق تعالیٰ کی قدرت اور حکمت کو نہ دیکھے، اس کا اندھا ہونا بہتر ہے۔ اور جو زبان ذکر حق میں مصروف نہ ہو، اس کا گونگا ہونا اچھا ہے۔ اور جو کان حق بات نہ سنے، اس کا بہرہ ہونا اچھا ہے اور جو بدن اس کی خدمت نہ کرے، اس کا مرجانا بہتر ہے۔

☆..... فرماتے ہیں کہ جس شخص نے اپنے عمل پر اعتبار کیا، اس کا پاؤں ڈگمگا جاتا ہے۔ جس نے اپنے مال پر بھروسہ کیا وہ نقصان میں پڑ گیا۔ جس نے خدا پر بھروسہ کیا وہ عزت اور بزرگی والا بن گیا۔

☆..... فرماتے ہیں کہ صوفی وہ ہے۔ جس کا دل حضرت ابراہیم علیہ السلام کی طرح دنیا کی دوستی سے سلامت اور فرمان الہی کو ماننے والا ہو۔ اور تسلیم حضرت اسمعیل علیہ السلام کی طرح ہوشوق حضرت موسیٰ علیہ السلام کی مانند اور اخلاص جناب رسول خدا ﷺ کی مانند ہو۔

☆..... فرماتے ہیں کہ تصوف ایک نعمت ہے۔ جس میں بندے کی اقامت ہے اور تصوف یہ ہے کہ بغیر علاقہ کے خدا کے ساتھ ہو اور تصوف یہ ہے کہ تجھ کو تجھ سے مار دیا جائے اور آپ زندہ کرے۔

☆..... پھر فرمایا کہ تصوف ذکر ہے پھر وجد ہے پھر نہ یہ ہے نہ وہ ہے اور کچھ باقی نہیں رہتا ہے۔

☆..... ذات تصوف کے متعلق آپ سے پوچھا گیا تو فرمایا کہ تم اس کا ظاہر ہی لئے رہو۔ ذات کی بابت کچھ نہ پوچھو۔ کیونکہ صوفی وہ لوگ ہیں۔ جن کا قیام اللہ تعالیٰ کے ساتھ ہے۔ اور وہی جانتا ہے۔ (ایضاً ص ۲۰۰۰)

عمدہ جانور: نقل ہے کہ ایک شخص ایک دفعہ آپ کے مریدوں میں

داخل ہوا۔ چند روز تک رہا۔ نماز کے سوا کسی وقت سر نہ اٹھایا۔ پھر اٹھ کر چلا گیا۔ آپ نے ایک مرید کو اس کے پیچھے پیچھے جانے کا اشارہ کیا اور کہا کہ اس سے پوچھو کہ صوفی جو صفا سے موصوف ہے۔ اس کو کس طرح پاتا ہے جس کا وصف نہیں۔ جب مرید نے حسب الارشاد جا کر اس سے دریافت کیا تو اس نے کہا کہ بے وصف ہو جاؤ تاکہ بے وصف کو پاؤ۔ یہ سن کر آپ اس کی عظمت میں محو ہو گئے اور فرمایا کہ نہایت عمدہ جانور تھا۔ مگر ہم نے اس کی قدر نہ پہچانی۔ (تذکرۃ الاولیاء ص ۲۰۵)

ملفوظات مبارکہ: فرماتے ہیں کہ عارف وہ ہے جس کے دل سے حق

تعالیٰ کلام کرے۔ مگر عارف خاموش رہے۔ پھر فرمایا کہ عارف وہ ہے، جو درجات میں اس طرح پھرے کہ کوئی چیز اس کی حجاب نہ ہو۔

☆..... فرماتے ہیں کہ معرفت دو قسم کی ہوتی ہے۔ اول، معرفت تعرف اور دوم، معرفت تعریف۔ چنانچہ معرفت تعرف وہ ہے کہ جس میں اپنے آپ کو ان کا آشنا کرے۔ اور معرفت تعریف یہ ہے کہ ان کو اپنا آشنا کرے۔

☆..... معرفت، خدا کی طرف مشغول ہونے کو کہتے ہیں اور معرفت ایک قسم کا امتحان ہے۔ یعنی جو شخص یہ سمجھتا ہے کہ وہ عارف ہے۔ وہ دھوکہ میں ہوتا ہے۔

☆..... پھر فرمایا کہ عارف و معروف وہی ہے۔

☆..... فرمایا کہ علم ایک محیط چیز ہے اور معرفت بھی محیط ہے۔ پھر خدا کہاں اور بندہ کہاں۔ یعنی علم خدا کو ہے اور معرفت بندے کو اور دونوں ہی محیط۔ اس کی وجہ یہ ہے کہ

ایک چیز دوسری کا عکس ہے۔ جب ایک محیط دوسرے محیط میں محو ہو جاتا ہے تو شرک نہیں رہتا اور جب تک خدا اور بندہ کہا جاتا ہے شرک ہوتا ہے، پس عارف و معروف ایک ہی ہے۔

☆..... فرماتے ہیں کہ ابتدا سے لوگ توحید کو لکھ رہے ہیں۔ لیکن ابھی تک کنارہ ہی کی باتیں بیان کرتے ہیں اور کہ توحید خدا کو جاننا اور اس کی قدامت کو حدوث سے تمیز دینا ہے اور غایت توحید انکار توحید ہے۔ مطلب یہ کہ جو شخص توحید کو سمجھے گا۔ وہ خدا کا انکار کر دے گا اور یہ توحید نہیں۔

☆..... فرماتے ہیں کہ محبت خدا کی امانت ہے۔ جو محنت عوض سے ہوگی وہ عوض کے بعد جاتی رہے گی۔ محبت صرف دو ہی چیزوں میں ہو سکتی ہے۔ مگر چیزیں ایسی ہونی چاہئیں جو ایک دوسری کو اپنا دین سمجھیں اور جب محبت ٹھیک ہو جائے گی تو شرط بھی اٹھ جائے گی۔

☆..... فرماتے ہیں کہ حق تعالیٰ نے صاحب علاق کی محبت کو حرام کر دیا ہے اور خدا کی محبت یہ ہے کہ حق تعالیٰ کی طرف رغبت حد سے بڑھ جائے۔ یہاں تک کہ اپنا آپ فنا ہو جائے۔

☆..... فرماتے ہیں کہ مشاہدہ غرق کا نام ہے اور وجد ہلاکت کا۔ لیکن مشاہدہ سب کو مار ڈالتا ہے اور وجد سب کو زندہ کر دیتا ہے۔ مشاہدہ الوہیت کے قیام اور عبودیت کے زوال کا نام ہے۔ بشرطیکہ تم اپنے آپ کو درمیان میں کچھ نہ سمجھو۔ کسی چیز کا معائنہ اس کی ذات کو پالینے کے ساتھ مشاہدہ ہے اور ہلاکت وجد ہے اور وجد ظہور ذات میں اوصاف کے انقطاع کا نام ہے۔

☆..... فرمایا کہ قرب و جد میں شامل ہے۔

☆..... فرماتے ہیں کہ مراقبہ یہ ہے کہ قضا پر ڈرتا رہے۔

☆..... لوگوں نے سوال کیا کہ مراقبہ اور حیا میں کیا فرق ہے۔ فرمایا کہ مراقبہ غائب کا

انتظار ہے اور حیا حاضر سے ندامت کا نام ہے۔

☆..... فرماتے ہیں کہ عبودیت کی دو خصلتیں ہیں۔ ظاہر و باطن میں ہر طرح خدا کی

رضا پر راضی رہنا اور رسول کریم ﷺ کی پوری محبت کے ساتھ اقتدا کرنا۔

☆..... عبودیت کے معنی تمام اشغال کو ترک کر کے ایسے کام میں مشغول ہونے کا نام

ہے جو اصل فراغت ہے اور لذت میں سکون اور حرکت اور اعتماد کے ترک کر دینے کا

نام عبودیت ہے۔ جب یہ دونوں باتیں تم ترک کر دو گے تو حق عبودیت ادا ہو جائے گا

☆..... فرماتے ہیں کہ شکر یہ ہے کہ اپنے نفس کو صاحب نعمت نہ سمجھا جائے۔ پھر فرمایا کہ

شکر کی ایک علت یہ ہے کہ اس سے اپنے نفس کی ترقی چاہی جائے اور حظ نفس میں خدا

کے ساتھ ٹھہرا رہے۔

☆..... فرماتے ہیں کہ زہد کی حد مفلس ہونا ہے۔

☆..... پھر فرمایا کہ صدق کی حقیقت یہ ہے کہ ایسے کام میں بھی ہمیشہ سچ کہے، جس میں

جھوٹ کے بغیر مخلصی کی کوئی راہ نہ ہو۔ مگر ایسا کوئی نہیں جو صدق طلب کرے، مگر نہ

پائے۔ اگر مکمل صدق حاصل نہ ہوگا۔ تو کچھ کچھ تو پا ہی لے گا۔

☆..... فرماتے ہیں کہ صادق ایک دن میں چالیس مرتبہ ایک حالت سے دوسری حالت

میں ہو جاتا ہے مگر ریاکار چالیس سال میں بھی ایک ہی حالت پر رہتا ہے۔

☆..... فرماتے ہیں کہ صادق لوگوں کی یہ علامت ہے کہ وہ سوال اور جھگڑا نہیں

کرتے۔ اگر کوئی ان سے جھگڑا کرے تو وہ خاموش ہو جاتے ہیں۔

☆..... فرماتے ہیں کہ تصدیق زیادہ ہوتی ہے، کم نہیں ہوا کرتی۔ مگر زبان کا اقرار نہ کم ہوتا ہے، نہ زیادہ اور عمل ارکان کم بھی ہو سکتا ہے اور زیادہ بھی۔

☆..... فرماتے ہیں کہ غایت صبر، توکل ہے۔ اور اللہ تعالیٰ کا ارشاد ہے۔ الذین صبروا و علی ربہم یتوکلون اور صبر نفس کو خدا کے ساتھ رکھتا ہے۔ فرماتے ہیں کہ صبر کے معنی یہ ہیں کہ کڑوی چیزوں کو کھا کر منہ نہ بگاڑیں اور توکل بغیر کھانے کے کھانے کا نام ہے اور توکل یہ ہے کہ خدا کے ہو جاؤ۔ جس طرح کہ پیدا ہونے سے پہلے تھے۔ پھر آپ نے فرمایا کہ اس سے پہلے توکل حقیقت تھا، اب علم ہے۔ اور توکل نہ کسب کرنے کا نام ہے نہ ترک کسب کا۔ بلکہ اللہ تعالیٰ کے وعدہ پر دل کو مطمئن رکھنے کا نام ہے۔

☆..... فرماتے ہیں کہ یقین کے معنی دل میں ایسے علم کا اقرار پکڑنا ہے جو کسی حال میں بھی دل سے علیحدہ نہ ہو۔ اور اصل یقین یہ ہے کہ نہ رزق کا قصد کرو نہ اس کا غم کرو۔ بلکہ جو کچھ تمہارے ذمہ کیا گیا ہے اس میں مشغول رہو۔ وہ یقیناً تمہارا رزق تم کو بھیج دے گا۔

☆..... فرماتے ہیں کہ فتوت یہ ہے کہ درویشوں کا امتحان نہ لیا جائے۔ اور امیروں سے جھگڑا نہ کیا جائے۔

☆..... جو ان مردی یہ ہے کہ اپنا بوجھ دوسرے پر نہ رکھو۔ اور جو کچھ پاس ہو۔ اس کو خرچ کر دو۔

☆..... تو واضح یہ ہے کہ دونوں جہان والوں پر تکبر نہ کرو اور حق تعالیٰ پر مطمئن رہ کر سب سے مستغنی ہو جاؤ۔

☆..... فرماتے ہیں کہ خلق چار چیزوں کا نام ہے۔ سخاوت، الفت، نصیحت اور شفقت

- ☆..... فرماتے ہیں کہ نیک عادت فاسق کی صحبت، بد خو عالم کی صحبت سے اچھی ہے۔
- ☆..... فرماتے ہیں کہ حیا کے معنی خدا اور دینی تقصیر کو دیکھنے کا نام ہے۔ ان دونوں کو مد نظر رکھنے سے جو حالت ہوتی ہے۔ اس کو حیا کہتے ہیں۔
- ☆..... فرماتے ہیں کہ رضا کے معنی اختیار کو اٹھا دینے کے ہیں اور رضا یہ ہے کہ بلا کو نعمت سمجھو۔

- ☆..... فرماتے ہیں کہ روزہ نصف طریقت ہے۔
- ☆..... فرمایا کہ توبہ کے تین معنی ہیں۔ اول ندامت۔ دوم عادت کو ترک کرنے کا پکا ارادہ اور سوم اپنے کو مظالم اور خصومت سے پاک کرنا۔
- ☆..... فرمایا کہ ذکر کی حقیقت یہ ہے کہ ذکر ذکر میں اور ذکر مذکور میں فنا ہو جائے۔
- ☆..... فرمایا کہ مکر یہ ہے کہ اگر ایک شخص پانی پر چلتا ہو، ہوا میں اڑتا ہو اور سب لوگ اس کی تصدیق کرتے ہوں، یہ باتیں اس کے لئے مکر ہیں۔
- ☆..... فرماتے ہیں کہ مرید کا مکر سے بے خوف ہونا اس کے لئے گناہ کبیرہ ہے۔ واصل کا بے خوف ہونا کفر ہے۔

☆..... لوگوں نے پوچھا کہ آدمی کو سماع سے اضطراب کیوں ہو جاتا ہے۔ فرمایا کہ جب اللہ تعالیٰ نے اولاد آدم سے ازل کے دن الست بربکم کا خطاب فرمایا تو تمام ارواح لذت خطاب میں مستغرق ہو گئی تھیں۔ جب آدمی سماع سنتا ہے تو وہی خیال ان کے دل میں آ جاتا ہے۔ اور اضطراب کا موجب بنتا ہے۔

☆..... آپ سے تصوف کے معنی پوچھے گئے تو فرمایا کہ دل کو رجوع خلق سے صاف کرنا اور صفات بشریت کو دل سے محو کرنا۔ خواہشات نفسانی کو ترک کرنا اور صفات

روحانی پر پہنچ جانا۔ تمام امرت کو نصیحت کرنا اور شریعت میں جناب رسالت مآب ﷺ کی پوری اور سچی متابعت کرنا۔

☆..... پھر فرمایا کہ تصوف ایک غیرت ہے، جس میں کسی کی گنجائش نہیں۔ کسی نے پوچھا کہ صوفی کے لیے سب سے بڑی برائی کونسی ہے تو فرمایا کہ بخل۔

☆..... توحید کے معنی دریافت کرنے پر فرمایا کہ اس میں ناچیز ہو جانا اور علوم کا اس میں ناامید ہو جانا، جس طرح کہ خدا تعالیٰ ہمیشہ تھا، وہی رہے۔ پھر فرمایا کہ بندگی کی صفات، ذلت، عجز اور ضعف ہیں۔ مگر اللہ تعالیٰ کی صفات، عزت اور قدرت ہیں۔ جو شخص صفات میں گم ہو جائے یا ان کو جدا کر دے وہ موحد ہے۔ پھر فرمایا کہ یقین کا نام توحید ہے۔

☆..... تجرید کے متعلق سوال کیا تو فرمایا کہ ظاہر خرابیوں سے باطن پاک و صاف ہو۔

☆..... محبت کے متعلق فرمایا کہ صفات محبت کی صفات محبوب ہو جائیں۔

☆..... تفکر کے معنی پوچھے تو فرمایا کہ تفکر چند قسموں کا ہوتا ہے۔

اول۔ آیات خدا میں تفکر کرنا، اس سے معرفت الہی حاصل ہوتی ہے۔

دوم۔ نعمائے الہی میں تفکر کرنا، جس سے محبت الہی پیدا ہوتی ہے۔

سوم۔ حق تعالیٰ کے وعدے میں تفکر کرنا، جس سے اللہ تعالیٰ کی ہیبت ظاہر ہوتی ہے۔

چہارم۔ صفات نفس اور نفس کے ساتھ احسان الہی کے بارہ میں تفکر کرنا، جن میں حق

تعالیٰ سے حیا پیدا ہوتی ہے۔

☆..... آپ سے حقیقت مراقبت کے متعلق پوچھا گیا تو فرمایا کہ وہ حالت ہے کہ مراقبہ کا

انتظار کرے اور اس کے وقوع سے نہ ڈرے۔

☆..... لوگوں نے صادق۔ صدیق اور صدق کے متعلق پوچھا تو فرمایا کہ صدق صادق کی صفت ہے۔ اور صادق وہ ہے کہ جب تم اس کو دیکھو تو اس کو ویسا ہی پاؤ جیسا کہ تم نے سنا اور ہمیشہ اس کو ویسا ہی پاؤ

☆..... صدیق وہ ہے جو کہ افعال، اقوال اور احوال میں ہمیشہ صدق رکھے۔

☆..... اخلاص کے متعلق پوچھا، تو فرمایا کہ اخلاص فرض میں فرض، نفل میں نفل ہے۔ اپنے فعل کو بالکل فنا کر دینا۔ اور سب کچھ اسی کی طرف سے سمجھنا۔ اور خلق کو خدا اور نفس کے معاملہ میں بالکل الگ کر دینا۔

☆..... خوف کے معنی آپ سے پوچھے، تو فرمایا کہ ہر وقت عذاب و عقوبت کا منتظر رہنا۔ شفقت کے معنی پوچھے تو فرمایا کہ یہ ایک خوشی ہے۔ جو لوگ اس کو طلب کریں۔ ان کو دو۔ اور ایسا بوجھ ان پر نہ ڈالو، جس کو وہ نہ اٹھا سکیں۔ نہ ہی ایسی بات ان سے کہو، جس کو وہ نہ سمجھ سکیں۔

☆..... پوچھا کہ تنہائی کب ٹھیک ہے۔ فرمایا کہ جب تم اپنے نفس سے تنہائی اختیار کر لو۔
☆..... پوچھا گیا کہ ہم کس کی صحبت میں رہیں تو فرمایا کہ اس کی صحبت میں رہو۔ جو تمہارے ساتھ نیکی کر کے بھول جائے اور اگر تم اس کے ساتھ برائی کرو تو معاف کر دے۔

☆..... پوچھا کہ بندہ کون ہے۔ فرمایا کہ وہ جو دوسروں کی بندگی سے آزاد ہو۔

☆..... پوچھا کہ تواضع کیا ہے۔ فرمایا کہ سر اور پہلو نیچے رکھنا۔

☆..... پوچھا گیا کہ حجاب کتنے ہیں۔ فرمایا کہ تین حجاب یعنی نفس۔ خلق۔ اور دنیا عام

حجاب ہیں۔ اور خاص حجاب بھی تین ہیں۔ طاقت۔ ثواب اور کرامت کا خیال۔

☆..... پوچھا کہ مومن اور منافق کے دل میں کیا فرق ہے۔ فرمایا کہ ایک ساعت میں مومن کا دل ستر۰ درجے طے کر لیتا ہے۔ مگر منافق کا دل ستر۰ سال میں بھی ایک درجہ طے نہیں کر سکتا۔ (ایضاً ص ۲۰۹)

کمالِ وصال: آپ کی وفات کا وقت قریب آیا تو فرمایا کہ مجھے وضو کرادو۔ چنانچہ ایسا ہی کیا گیا۔ لیکن وضو میں انگلیوں کا خلال کرانا بھول گئے۔ آپ کی یاد دہانی پر خلال کرایا گیا۔ پھر آپ سجدہ میں پڑ کر رونے لگے۔ لوگوں نے آپ کی بزرگی اور اطاعت کا ذکر کرتے ہوئے رونے کی وجہ پوچھی۔ تو فرمایا کہ جنیدؒ اس وقت سے زیادہ کسی وقت محتاج نہ تھا۔ پھر قرآن کی تلاوت شروع کی۔ ایک مرید نے پوچھا تو فرمایا کہ اس سے بہتر میرے لئے کیا ہوگا۔ جب کہ میرا نامہ اعمال ختم کیا جا رہا ہے۔

(تذکرۃ الاولیاء ص ۲۰۹)

جب آپ کی نزع کا وقت آیا۔ تو لوگوں نے کہا کہ اللہ اللہ کہیں فرمایا کہ میں بھولا نہیں ہوں کہ تم یاد کراتے ہو۔ پھر تسبیح پڑھنا شروع کی اور آخر بسم اللہ الرحمن الرحیم کہہ کر جاں بحق تسلیم ہو گئے۔ ﴿انا لله وانا الیہ راجعون﴾

ہاتف کی آواز: آپ کے غسل دینے کے وقت جب غسل نے آپ کی آنکھوں میں پانی پہنچانا چاہا تو ہاتف نے آواز دی کہ ہمارے دوست کی آنکھ سے ہاتھ اٹھا لے۔ کیونکہ جو آنکھ ہمارے ذکر میں بند ہوتی ہے۔ وہ ہمارے دیدار کے لئے کھلی رہے گی۔ جب آپ کا جنازہ اٹھایا گیا تو ایک سفید کبوتر کو دیکھا۔ جو آپ کے جنازے کے ایک گوشہ پر بیٹھ گیا۔ لوگوں نے کبوتر کو اڑانے کی بہت کوشش کی۔ مگر بے سود۔ آخر کبوتر

نے آواز دی کہ تم لوگ شور و غوغا نہ کرو۔ آج جنید رحمۃ اللہ علیہ کا جسم فرشتوں کے نصیب میں ہے۔ اگر تم لوگ نہ ہوتے تو ان کا جسم سفید باز کی طرح ہوا میں اڑ گیا ہوتا۔ (ایضاً ص ۲۱۰)

عالم برزخ میں: ایک شخص نے آپ کو خواب میں دیکھا اور پوچھا کہ

نکیرین کے سوال کا جواب آپ نے کیوں کر دیا۔ فرمایا جب انہوں نے ”من ربک“ کا سوال کیا تو میں ہنسا اور کہا۔ جس نے بادشاہ کو ”الست برکم“ کے جواب میں ”بلی“ کہا ہو۔ وہ تمہاری ہیبت سے نہیں ڈرتا۔ اب تم پوچھنے آئے ہو کہ تیرا خدا کون ہے۔

☆..... کسی اور بزرگ نے آپ کو خواب میں دیکھ کر پوچھا کہ اللہ تعالیٰ نے تمہارے ساتھ کیا سلوک کیا۔ فرمایا کہ اس نے محض رحمت کی۔ میری تمام اطاعات کو بیکار کر دیا۔

☆..... ایک اور بزرگ فرماتے ہیں کہ میں نے آپ کو خواب میں دیکھ کر پوچھا تو فرمایا کہ سوائے ان دو رکعتوں کے جو میں آدھی رات کو اٹھ کر پڑھا کرتا تھا کسی طاعت نے فائدہ نہ دیا۔

☆..... حضرت شبلی رحمۃ اللہ علیہ سے ایک دفعہ کسی نے اس وقت کوئی مسئلہ پوچھا جب حضرت شبلی رحمۃ اللہ علیہ آپ کی قبر کے پاس کھڑے تھے۔ چنانچہ حضرت شبلی رحمۃ اللہ علیہ نے فرمایا کہ بزرگوں کی حالت حیات و وفات میں یکساں ہوتی ہے۔ مجھے ان کی قبر کے سامنے جواب دیتے ہوئے شرم آتی ہے۔ کیونکہ میں ان کی حالت حیات میں ان سے شرم کرتا تھا۔ (ایضاً ص ۲۱۰)

☆.....☆.....☆



ابتدائی حالات: آپ کی ذات بابرکات مجمع الصفات تھی۔ آپ سلطان

المشاخ اور قطب وقت تھے۔ معرفت توحید اور تحقیق میں کامل تھے۔ ہر وقت آپ مشاہدہ الہی میں رہا کرتے تھے۔ نہایت عالی ہمت اور بلند پایہ بزرگ تھے۔ درگاہ باری تعالیٰ کے نہایت ناز پروردہ تھے۔ آپ کا اصلی نام علی اور کنیت ابو الحسن تھی۔

شیخ بایزید بسطامی رحمۃ اللہ علیہ ہر سال دھنسان میں تشریف لے جاتے۔ کیونکہ وہاں شہید لوگوں کے مزار تھے۔ جب خرقان پہنچتے تو کھڑے ہو کر سانس بھرتے۔ مریدوں نے عرض کیا کہ یہ کیا ماجرا ہے۔ فرمایا کہ میں اس جگہ میں ایک مرد خدا کی خوشبو پاتا ہوں۔ جو تین درجہ مجھ سے آگے ہوگا۔ وہ عیال کا بار اٹھائے گا اور کھیتی باڑی کرے گا۔ ابتدا میں آپ بارہ سال تک ہر روز خرقان میں عشاء کی نماز باجماعت پڑھ کر حضرت بایزید رحمۃ اللہ علیہ کی زیارت کو تشریف لے جاتے۔ وہاں پہنچ کر فرماتے کہ خداوند! اس نعمت میں سے ابو الحسن کو بھی حصہ عطا فرما جو تو نے بایزید رحمۃ اللہ علیہ کو بخشی ہے، پھر وہاں سے لوٹ کر آتے اور صبح کی نماز خرقان میں جماعت کے ساتھ ادا کرتے۔ واپسی کے وقت پچھلے قدموں پر آتے تاکہ حضرت بایزید رحمۃ اللہ علیہ کے مزار کی طرف پشت نہ ہو۔ بارہ سال کے بعد حضرت بایزید رحمۃ اللہ علیہ کے مزار مبارک سے آواز آئی کہ ابو الحسن تمہارے بیٹھنے کا وقت آ گیا ہے۔ آپ نے جواب دیا کہ میں امی ہوں۔ آپ ہمت کریں۔ میں رموز شریعت زیادہ نہیں جانتا۔ جواب ملا کہ ابو الحسن جو کچھ مجھ کو ملا وہ تمہاری برکت سے عطا ہوا ہے۔ آپ نے جواب دیا کہ یہ کیسے، جب کہ آپ مجھ سے تقریباً چالیس سال پہلے ہوئے ہیں۔ جواب ملا کہ مجھ کو خرقان میں ایک نور نظر آیا کرتا تھا۔ جو

آسمان تک پہنچتا تھا۔ میں تیس سال تک ایک حاجت لے کر درگاہ الہی میں کھڑا رہا۔ آخر آواز آئی کہ اس نور کو شفیع لاؤ تاکہ تمہاری حاجت پوری کی جائے۔

نقل ہے کہ ایک دفعہ آپ کا ایک باغ دریا کے سیلاب سے بہہ گیا۔ لیکن جب دریا کا سیلاب کم ہوا تو وہ سب چاندی ہی چاندی کا بنا ہوا تھا۔ آپ نے توجہ نہ کی۔ دوسرے سال پھر ایسا ہی ہوا اور اب کی دفعہ سیلاب میں سب کچھ سونا نظر آیا۔ مگر پروانہ کی۔ تیسرے سال پھر ایسا ہی ظہور میں آیا۔ مگر اب کی دفعہ لعل و جواہر پائے۔ آپ نے دیکھ کر کہا کہ خداوند، ابوالحسن ان چیزوں پر فریفتہ نہ ہوگا۔ (تذکرۃ الاولیاء ص ۲۶۹)

کرامت دست مبارک: ایک دن شیخ المشائخ آپ کے پاس آئے۔

پانی کا بھرا ہوا طاس آپ کے سامنے رکھا ہوا تھا۔ شیخ المشائخ نے اس طاس میں ہاتھ ڈال کر ایک زندہ مچھلی باہر نکالی۔ اور آپ کے سامنے رکھ دی۔ آپ نے اس مچھلی کو اٹھا کر ایک گرم تنور میں مع اپنے ہاتھ کے ڈال دیا اور کچھ دیر کے بعد مچھلی کو زندہ نکال لیا۔ آپ کے ہاتھ کو ذرا بھی آنچ نہ آئی۔ پھر فرمایا کہ پانی سے زندہ مچھلی نکالنا آسان ہے یا تنور سے۔ اس کے بعد شیخ المشائخ سے کہا کہ آؤ۔ اس گرم تنور میں کود پڑیں اور دیکھیں کہ کون زندہ نکلتا ہے۔ آخر شیخ المشائخ چپ ہو گئے۔ (ایضاً ص ۲۶۹)

ابوالحسن کا نام لے لینا: ایک بار کچھ لوگ سفر کو چلے تو انہوں نے عرض کیا کہ

حضرت ہم سفر پر جاتے ہیں۔ کوئی ایسی دعا بتادیں کہ پیش آنے والی بلا سے محفوظ رہیں۔ آپ نے فرمایا کہ ایسی بلا کے موقع پر ابوالحسن کا نام لے لینا۔ مگر ان لوگوں کو یہ بات پسند نہ آئی اور چلے گئے۔ اتفاقاً راہ میں ڈاکوؤں سے مقابلہ ہو گیا۔ سب لوگ خدا کا

نام لینے اور بچاؤ کی دعا مانگنے لگے۔ صرف ایک شخص نے آپ کا نام لیا۔ خداوند کریم نے چوروں کی نظر سے اس کو چھپا دیا اور اس کا تمام سامان بھی محفوظ رہا اور دوسرے لوگ لڑے گئے۔ چوروں کے چلے جانے کے بعد ان لوگوں نے افسوس کیا کہ ہم نے کیوں ابو الحسن رحمۃ اللہ علیہ کا نام نہ لیا۔ سفر سے آ کر آپ سے وجہ پوچھی کہ باوجود اللہ کا نام لینے کے ہمیں نجات کیوں نہ ملی۔ مگر آپ کا نام لینے والا محفوظ رہا۔ فرمایا کہ تم لوگ اللہ تعالیٰ کو مجازاً پکارتے ہو۔ مگر ابو الحسن کو حقیقی طور پر یاد کیا گیا تھا۔ (ایضاً ص ۲۷۰)

قطب عالم کی زیارت: نقل ہے کہ آپ کے ایک مرید نے آپ سے اجازت

چاہی کہ میں کوہ لبنان میں جا کر قطب عالم کی زیارت کا شرف حاصل کروں۔ آپ نے اجازت دیدی۔ جب وہ شخص منزل مقصود پر پہنچا تو دیکھا کہ کچھ لوگ قبلہ کی طرف منہ کئے بیٹھے ہیں۔ سامنے ایک جنازہ رکھا ہے۔ اس نے پوچھا کہ جنازہ کیوں نہیں پڑھتے۔ ان لوگوں نے کہا کہ قطب عالم کا انتظار ہے۔ مرید خوش ہو گیا۔ تھوڑی دیر کے بعد مرید نے دیکھا کہ اس کے شیخ یعنی ابو الحسن خرقانی تشریف لارہے ہیں۔ جن کو دیکھتے ہی اس پر دہشت طاری ہو گئی اور اس وقت تک بے ہوش رہا۔ جب تک کہ میت کو دفن کرنے کے بعد شیخ چلے نہ گئے۔ ہوش آنے پر اس نے پوچھا کہ یہ کون شخص تھا۔ لوگوں نے کہا کہ شیخ ابو الحسن خرقانی تھے۔ پوچھا کہ پھر آئیں گے۔ انہوں نے کہا کہ پانچوں وقت کی نماز جماعت کے ساتھ یہیں ادا کرتے ہیں۔ چنانچہ اس نے کہا کہ میں ان کا مرید ہوں۔ مجھ سے قطب عالم کی زیارت کی اجازت طلب کرنے کا گناہ ہو گیا ہے۔ جب شیخ آئیں تو میری سفارش کرنا کہ مجھ کو خرقان میں لے جائیں، چنانچہ نماز کے

وقت پر شیخ تشریف لائے۔ نماز کے بعد میں نے ان کا دامن پکڑ لیا۔ اور معذرت طلب کی، فرمایا۔ شرط یہ ہے کہ جو کچھ تو نے دیکھا، اس کا اظہار نہ کرنا۔ (ایضاً ص ۲۷۰)

حدیث کی پہچان: فرماتے ہیں کہ جب کوئی شخص حدیث بیان کرتا ہے تو

میری آنکھیں اس وقت آنحضرت ﷺ کے ابرو مبارک پر لگی رہتی ہیں۔ جس حدیث پر آپ ابرو کھینچ لیتے ہیں۔ میں سمجھتا ہوں کہ وہ حدیث صحیح نہیں ہے۔ (ایضاً ص ۲۷۰)

آپ کبھی سماع نہ سنا کرتے تھے۔ ایک دفعہ شیخ ابوسعید ابوالخیر رحمۃ اللہ علیہ کی مجلس میں تشریف فرما تھے کہ ابوسعید رحمۃ اللہ علیہ نے کہا۔ اگر اجازت ہو تو کچھ پڑھیں۔ آپ نے فرمایا کہ اگرچہ میں سماع نہیں سنتا۔ لیکن خیر تمہاری مرضی ہے تو ایسے ہی سہی۔ غرض قوال نے ایک شعر پڑھا۔ شیخ ابوسعید رحمۃ اللہ علیہ نے کہا کہ اٹھنے کا وقت ہے۔ آپ فوراً کھڑے ہوئے۔ تین بار آستین کو ہلایا اور زمین پر پاؤں مارا۔ اسی وقت تمام درود یوار اور مکان رقص میں آگئے۔ شیخ ابوسعید نے کہا کہ بس کیجیے۔ ورنہ تمام بنیاد خراب ہو جائے گی۔ اور پھر کہا کہ خدا کی قسم بس کیجیے۔ آسمان و زمین آپ کے ساتھ رقص کرنے لگیں گے۔ شیخ نے فرمایا کہ سماع اسی کے لئے درست ہے۔ جو اوپر کی طرف عرش تک اور نیچے تخت العریٰ تک جگہ کشادہ دیکھے۔

بوعلی سینا سے ملاقات: شیخ بوعلی سینا آپ کا شہرہ سن کر خرقان پہنچے۔ مگر آپ کہیں

باہر تشریف لے گئے ہوئے تھے۔ آپ کی بیوی سے پوچھا کہ شیخ کہاں ہیں۔ اس نے کہا کہ اس طرح و زندقہ کا کیا پوچھتے ہو۔ ان الفاظ سے بوعلی سینا کا اعتقاد کچھ سست ہو گیا۔ کہ جب بیوی ہی ان کی منکر ہے تو اوروں کا کیا ذکر۔ غرض باہر چلے گئے۔ دیکھا

کہ جنگل میں ایک شیر پر سوار اور کچھ بوجھ رکھے ہوئے تشریف لارہے ہیں۔ بوعلی سینا نے پوچھا کہ یہ کیا حالت ہے۔ فرمایا کہ اگر ہم عورت کا بار نہ اٹھائیں تو شیر ہمارا بوجھ کب اٹھا سکتے ہیں۔ اس قول کو سن کر آپ کا اعتقاد پھر بحال ہو گیا۔ (تذکرۃ الاولیاء ص ۲۷۱)

ایمان افروز واقعات: نقل ہے کہ وزیر بغداد عضد الدولہ کے پیٹ میں سخت

درد پیدا ہوا۔ ہر چند علاج کیا مگر کوئی فائدہ نہ ہوا۔ آخر کار آپ کی جوتیوں سے اس کے پیٹ کو دبایا گیا تو آرام ہو گیا۔

☆..... نقل ہے کہ محمود غزنوی شیخ کی زیارت کے لئے خرقان پہنچا اور شہر کے باہر سے شیخ کی طرف پیغام بھیجا کہ سلطان، غزنی سے یہاں تک پہنچ گیا ہے۔ تم گھر سے نکل کر اس کا استقبال کرو۔ اور اگر وہ انکار کریں تو اطیعو اللہ و اطیعو الرسول و اولی الامر پڑھنا۔ چنانچہ قاصد نے ایسا ہی کیا۔ مگر آپ نے پھر بھی انکار کیا۔ اور کہا کہ اطیعو اللہ میں ہی اس قدر گم ہوں کہ اطیعو الرسول تک نہیں پہنچ سکا۔

اندریں حالات اولی الامر کا کیا ذکر۔ یہ بات سنکر محمود غزنوی نے کہا کہ خدا کی قسم یہ شخص ان لوگوں میں سے ہرگز نہیں۔ جن کا ہم گمان کرتے تھے۔ پھر اپنا لباس اور سواری ایاز کو دے دی اور ایاز کا لباس خود پہن کر اپنے آپ کو جناب شیخ کے در دولت پر پہنچایا اور سلام کیا۔ شیخ نے جواب دیا۔ مگر تعظیم کو کھڑے نہ ہوئے۔ اور نہ اس سے کلام کیا۔ پوچھا، کیا وجہ ہے۔ فرمایا یہ سب تمہارا جال ہے۔ اور میں اس میں نہیں پھنس سکتا۔ پھر محمود کا ہاتھ پکڑ کر بٹھایا۔ اور باقی سب کو باہر نکال دیا۔ محمود نے کہا کہ حضرت خواجہ بایزید رحمۃ اللہ علیہ کی نسبت کچھ فرمائیں۔ آپ نے فرمایا کہ حضرت خواجہ بایزید نے فرمایا

ہے کہ جس نے مجھ کو دیکھا وہ شفاعت سے بے خوف ہو گیا۔ محمود نے کہا کہ کیا حضرت خواجہ بایزید، پیغمبر خدا ﷺ سے بھی بڑھ کر ہیں۔ ابو جہل اور ابولہب نے ان کو دیکھا۔ مگر انکی شفاعت نہ کی گئی۔ فرمایا کہ ادب کرو۔ پیغمبر خدا ﷺ کو سوائے ان کے صحابہ کرام کے اور کسی نے نہ دیکھا۔ اس کی دلیل یہ ہے کہ اللہ تعالیٰ فرماتا ہے۔ تراہم ینظرون الیک وہم لا یبصرون محمود کو یہ بات پسند آئی اور عرض کیا کہ مجھ کو کچھ نصیحت فرمائیں۔ فرمایا کہ چار باتوں کا خیال رکھو۔ ممنوعات سے پرہیز کرو۔ جماعت کے ساتھ نماز پڑھو۔ سخاوت کو شیوہ بناؤ۔ اور خلق خدا پر شفقت رکھو۔ پھر فرمایا کہ اللہ تعالیٰ تمہاری عاقبت کو محمود کرے۔ اس کے بعد محمود نے اشرفیوں کی تھیلی نذر کی اور کہا کہ قبول کریں۔ آپ نے فوراً جو کی روٹی جو خشک تھی سامنے رکھ دی اور کھانے کا حکم دیا۔ محمود جب کھانے لگا تو روٹی حلق میں اٹکنے لگی۔ آپ نے فرمایا کہ روٹی حلق میں اٹکتی ہے؟ محمود نے کہا کہ ہاں۔ فرمایا کہ تم چاہتے ہو کہ تمہاری طرح یہ اشرفیوں کی تھیلی ہمارے حلق میں اٹکتی رہے؟ بس ان کو اٹھا لو۔ ہم اس کے خواہشمند نہیں ہیں۔ پھر محمود نے کہا کہ مجھ کو اپنی کوئی یادگار عنایت فرمائیں، آپ نے ایک پیرا ہن دے دیا۔ پھر رخصت کے وقت شیخ نے اٹھ کر تعظیم دی۔ محمود نے پوچھا کہ میرے آنے کے وقت آپ نے تعظیم نہیں کی۔ اب کیا سبب ہے۔ فرمایا کہ اس وقت تم غرور شاہی کے ساتھ آئے تھے۔ مگر اب انکسار اور درویشی کے ساتھ جاتے ہو۔ جس کی تعظیم میرے لئے ضروری ہے۔

(ایضاً ص ۲۷۱)

☆..... کہتے ہیں کہ جب محمود نے سومنات کے میدان میں اپنی افواج کو بزدل دیکھا اور اسے خوف ہوا کہ شاید شکست نہ ہو جائے تو زمین پر سر بسجود گر پڑا۔ اور وہی

پیراہن جو ہر وقت ساتھ رکھتا تھا۔ نکال کر رکھ لیا۔ اور دعا کی خداوند، اسی پیراہن والے کے طفیل فتح و نصرت عطا کر۔ چنانچہ تاریخ شاہد ہے کہ دعا کے بعد محمود اٹھا تو اس کی فوج کی حالت کچھ سے کچھ ہو چکی تھی۔ دفعۃً حملہ کیا اور میدان کو فتح کر لیا۔ رات کو خواب میں دیکھا کہ شیخ فرما رہے ہیں۔ محمود، تم نے ہمارے پیراہن کی آبرو درگاہ الہی میں کھودی۔ اگر تم چاہتے تو تمام کافر اس کی بدولت مسلمان ہو جاتے۔ (ایضاً ص ۲۷۲)

☆..... ایک رات آپ نماز پڑھ رہے تھے۔ آواز سنی کہ اے ابوالحسن، تمہارا جو حال ہے وہ ہم خوب جانتے ہیں۔ ہم وہ خلق کو کہہ دیں گے۔ آپ نے جواب دیا۔ خداوند، تیری مرضی ایسی ہے تو ایسی ہی سہی۔ میں بھی تیرے کرم اور تیری رحمت کے متعلق جو کچھ جانتا ہوں، خلقت کو کہہ دوں گا۔ تاکہ تجھ کو کوئی سجدہ ہی نہ کرے۔ آواز آئی کہ نہ تم ہمارا راز کہو۔ اور نہ ہم تمہارا راز بیان کریں گے۔ فرماتے ہیں کہ اگر وہ حالت جو میری اس کے ساتھ ہے خلقت سے بیان کر دوں تو وہ عمل سے ہاتھ اٹھالیں اور اگر وہ حالت بیان کروں۔ جو اس کی میرے ساتھ ہے تو اس کی مثل ایسی ہوگی، جیسے کہ روئی کے ڈھیر میں آگ کی چنگاری۔ مگر میں پسند نہیں کرتا کہ اپنے آپ میں ہو کر اس کی بات کو زبان سے کہوں اور شرم آتی ہے کہ اس کے سامنے کھڑا ہو کر اس کی بات بیان کروں۔ میں اس قافلے میں سے نہیں ہوں، جس کے سردار سرور کائنات ﷺ نہیں ہیں۔ (ایضاً ص ۲۷۳)

ناز و نیاز: فرماتے ہیں کہ میرے دل میں ندا آئی کہ اے ابوالحسن، خداوندی

کے سوا باقی سب کچھ تجھ کو دید و نگا، میں نے عرض کیا کہ الہی اس لینے دینے کے جھگڑے میں بیگانوں کی باتیں ہیں۔ درمیان سے اڑا دے۔ فرمایا کہ لوگ وہ حال بیان کرتے

ہیں جو ان کو حق تعالیٰ کے ساتھ ہوتا ہے۔ مگر ابوالحسن وہ باتیں بیان کرتا ہے جو حق تعالیٰ کی اسکے ساتھ ہیں۔ تیس سال ہوئے لوگ سمجھتے ہیں کہ میں ان سے باتیں کر رہا ہوں۔ حالانکہ میں نے ان سے کوئی بات نہیں کی۔ بلکہ باطن میں حق تعالیٰ سے متوجہ تھا۔ فرماتے ہیں کہ چت لیٹا ہوا تھا کہ میرے منہ میں کوئی چیز قطرہ قطرہ ٹپکنے لگی اور اس کی حلاوت میرے باطن میں ظاہر ہوئی۔ فرماتے ہیں کہ میرا مواخذہ حق تعالیٰ کے مواخذہ سے زیادہ سخت ہے۔ وہ عالم کو پکڑتا ہے، لیکن میں اس کے دامن کبریائی کو پکڑتا ہوں۔ فرماتے ہیں کہ میرے دل پر عشق کا ایک ایسا نشان ہے کہ میں جہان میں کوئی ایسا محرم نہیں پاتا ہوں، جس سے بیان کروں۔ فرماتے ہیں کہ اللہ تعالیٰ قیامت میں فرمائے گا کہ ابوالحسن، میرے پاس جو کچھ چاہو مانگو۔ میں کہوں گا کہ خداوند، تو اعلم ہے۔ پھر کہے گا کہ ہم نے تمہاری ہمت تم کو دے دی۔ پس جو چاہو مانگو۔ میں کہوں گا کہ الہی ان لوگوں کو جو میرے وقت میں تھے اور میرے بعد قیامت تک میری زیارت کو آئے۔ یا انہوں نے میرا نام سن لیا۔ میں ان لوگوں کو چاہتا ہوں۔ حق تعالیٰ فرمائے گا کہ تم نے دنیا میں وہ کیا، اس لئے اب ہم بھی وہی کریں گے۔ پس حق تعالیٰ میری خواہش کے مطابق سب کو میرے سامنے کرے گا۔ اور جناب سرور کائنات ﷺ فرمائیں گے کہ آگے جاؤ۔ مگر میں عرض کروں گا کہ یا رسول اللہ ﷺ، میں دنیا میں آپ کے تابع فرمان تھا۔ اب بھی تابع فرمان ہوں۔ آپ کے درجے کی انتہا کسی نے نہیں دیکھی۔ پھر نورانی فرش بچھا دیا جائے گا۔ جس پر وہ سب لوگ جن کو میں نے چاہا، بیٹھیں گے۔ (ایضاً ص ۲۷۳)

☆..... فرماتے ہیں کہ حق تعالیٰ قیامت کے دن ندا کرے گا کہ ابوالحسن، ہمارا مہمان عزیز ہے۔ اور پھر فرمایا کہ جس کسی نے میرے حوض کا پانی پی لیا۔ یا میری زیارت زندگی

میں کی جس نے میری باتیں سنیں، اس کا ادنیٰ درجہ یہ ہے کہ قیامت میں اس سے حساب کتاب نہیں لیا جائے گا۔ فرماتے ہیں کہ خداوند، تو نے مجھ کو اپنے لئے پیدا کیا۔ اور میں بھی تیرے لئے پیدا ہوا۔ پس تو مجھ کو کسی مخلوق کا شکار نہ کر۔ تیرے بعض بندے نماز اور اطاعت کو دوست رکھتے ہیں۔ بعض حج اور جہاد کو بعض علم اور سجادہ کو۔ مگر مجھ کو صرف یہ عطا کر کہ میری زندگی اور دوستی محض تیرے ہی لئے ہو۔

مردان حق کا مقام: فرماتے ہیں کہ حق تعالیٰ نے جو ان مردوں کے دل پر

ایک ایسا بوجھ رکھ دیا ہے کہ اگر اس کا ایک ذرہ تمام مخلوق پر ڈال دیا جائے۔ تو تمام خلقت اسی بوجھ کے نیچے فنا ہو جائے۔ اور زمین پر اللہ تعالیٰ کے ایسے بندے بھی ہیں کہ وہ اس کو یاد کرتے ہیں تو کائنات میں ایک تہلکہ برپا ہو جاتا ہے۔ فرماتے ہیں کہ علم کی صورتیں دو ہیں۔ ایک علم ظاہر اور دوسرا علم باطن۔ علمائے باطن کا حق تعالیٰ کے ساتھ ایک راز ہے۔ جہاں تک خلق کی رسائی نہیں ہوتی۔ جب تک کہ علم ظاہر کو ترک کر کے علم باطن کو اختیار نہ کیا جائے۔ فرماتے ہیں کہ فقیر وہ ہے جس کی رغبت دنیا و آخرت کسی طرف بھی نہ ہو۔ کیونکہ یہ دونوں فقر سے کم تر درجہ کی ہیں۔ دل کو ان سے کوئی تعلق اور واسطہ نہیں ہوتا ہے۔ فرماتے ہیں کہ جو امر دی ایک دریا کی مانند ہے۔ جس سے تین چشمے ہر وقت جاری رہتے ہیں۔ اول سخاوت۔ دوم خلق اللہ پر شفقت۔ اور سوم خلقت سے بے نیازی اور خدا کی طرف نیاز مندی۔ جناب سرور کائنات ﷺ فقیر تھے۔ فقر کو اپنے اوپر لازم کر لیا تھا۔ ہم نے بھی فقر ہی کو لازم کیا ہے۔ عالم لوگوں کا یہ کہنا کہ ہم نائب رسول اللہ ﷺ ہیں۔ بالکل غلط ہے۔ بلکہ رسول اللہ ﷺ کے نائب ہم ہیں۔ آپ نہایت سخی۔ نیک

خلق۔ بے خیانت اور بے طمع، بجائے خلق تھے۔ خیر و شر کو حق تعالیٰ کی طرف سے سمجھتے تھے۔ اپنے وقت کے اسیر نہ تھے۔ جس بات سے خلقت ڈرتی تھی اس سے نہ ڈرتے تھے۔ جس بات کی خلقت امید رکھتی ہے۔ اس کی بھی امید نہ رکھتے تھے۔ اور نہ کسی بات پر غرہ کرتے تھے۔ یہی صفات جو ان مردوں کی ہیں۔ (تذکرہ الاولیاء ص ۲۷۴)

مبارک قافلہ: پھر فرمایا کہ جناب رسالت مآب ﷺ ایک دریائے بے نہایت ہیں۔ اگر اس دریا کا ایک قطرہ بھی باہر نکل آئے تو عالم غرق ہو جائے۔ فرماتے ہیں کہ جس قافلے میں ہم ہیں۔ اس قافلے کے آگے خود ذات باری تعالیٰ ہے اور آخر میں جناب رسالت مآب ﷺ۔ اور درمیان میں کتاب و سنت۔ پس نہایت مبارک ہیں وہ لوگ جو اس قافلے میں ہیں۔ (ایضاً ص ۲۷۴)

غربی اور نیستی: فرماتے ہیں کہ خلق کہتی ہے کہ یہاں سے عاقبت میں وہ چیز لے جاؤ جو وہاں کے لائق ہو۔ اور حال یہ ہے کہ کوئی چیز ایسی نہیں جو وہاں لے جانی جاسکتی ہو۔ یہاں سے صرف غربی اور نیستی ہی لے جانی جاسکتی ہے۔ اہل آسمان و زمین کی اطاعت سے وہاں کیا زیادتی ہوگئی ہے۔ جو تمہاری اطاعت سے ہو جائے گی۔ پس کس لئے اپنی اطاعت کی گردن بلند کرتے ہو۔ تم کو صرف اس قدر معاملہ درکار ہے کہ شریعت تمہاری دامن گیر نہ ہو۔ اور صرف اس قدر علم درکار ہے کہ امر و نہی کو پہچان لو۔ یقیناً صرف اس قدر درکار ہے کہ سمجھ لو کہ تمہاری روزی تم تک بہر حال پہنچ جائے گی۔ زہد صرف اس قدر کافی ہے کہ سمجھ لو جس قدر میں کھاتا ہوں، یہی میری روزی ہے۔ اگر تم چاہو کہ زمین و آسمان اور اس کے رہنے والوں کو جان کر خدا کو جانو۔ تو راستہ بہت لمبا

ہو جائے گا۔ جس کا طے کرنا تم پر دشوار ہو جائے گا۔ اس لئے نور یقین کو رہبر بناؤ۔ تاکہ راستہ چھوٹا ہو جائے۔ فرماتے ہیں کہ صوفی کے لیے ننانوے عالم ہیں۔ ان میں سے ایک عالم عرش سے لے کر تحت الثریٰ تک ہے۔ اور مشرق سے لے کر مغرب تک ہے۔ پس باقی اٹھانوے عالموں کا کیا ذکر ہو سکتا ہے۔ پھر فرمایا کہ صوفی بمنزلہ دن کے ہیں۔ جن کو آفتاب کی ضرورت نہیں۔ چاندنی رات کی مانند ہیں مگر چاند اور ستاروں سے بے نیاز ہیں۔ فرماتے ہیں کہ راستے دو ہیں۔ ایک گمراہی کا اور دوسرا ہدایت کا۔ گمراہی کا راستہ بندے سے لے کر خدا تک ہے۔ اور ہدایت کا راستہ خدا سے لے کر بندے تک ہے۔ جو شخص کہتا ہے کہ میں اس تک پہنچ گیا، وہ نہیں پہنچا اور گمراہ ہے۔ لیکن جو یہ کہتا ہے کہ میں وہاں تک پہنچایا گیا ہوں۔ وہ ہدایت پر ہے۔ اور ممکن ہے کہ وہ پہنچ گیا ہو۔

(ایضاً ص ۲۷۲)

فتنے کے دو ماخذ:

فرماتے ہیں کہ جس نے اس کو پالیا وہ نیست ہو گیا۔ مگر نہیں مرا۔ فرماتے ہیں کہ عشق کا ایک ذرہ عالم غیب سے آیا۔ اور تمام اہل محبت کے سینوں میں دوڑا۔ مگر کسی کو محرم نہ پایا تو پھر غیب کی طرف واپس چلا گیا۔ فرماتے ہیں کہ ہر سو سو سال کے بعد ایک بندہ رحم مادر سے نکلتا ہے۔ جو حق تعالیٰ کی یگانگت پہچانتا ہے۔ فرماتے ہیں کہ اگر کسی کے دل میں ماسوی اللہ کے کوئی اور چیز ہے، اگر وہ سراپا اطاعت ہو، پھر بھی مردہ دل ہے۔ فرماتے ہیں کہ دین میں شیطان سے اتنا فتنہ پیدا نہیں ہوتا ہے جتنا کہ دو شخصوں سے۔ اول، عالم حریص سے، اور دوم، زاہد بے علم سے۔ لوگوں نے پوچھا کہ آپ نے خدا تعالیٰ کو کہاں دیکھا۔ فرمایا کہ جہاں میں نے اپنے آپ کو نہ

دیکھا۔ فرمایا کہ معرفت تین قسم کی ہوتی ہے۔ اول معرفت، شریعت آمینختہ۔ دوسری معرفت، برابر شریعت۔ اور تیسری معرفت، شریعت سے بلند تر، پس مرد عارف ایسا ہونا چاہیے جس نے تینوں قسم کی شریعت کی راہیں دیکھی ہوں تاکہ ہر شخص کو خاطر خواہ جواب دے سکے۔ (تذکرۃ الاولیاء ص ۲۷۵)

کلمات طیبہ: فرماتے ہیں کہ روؤ زیادہ، ہنسو کم۔ خاموش زیادہ رہو۔ بات کم کرو۔ فرماتے ہیں کہ کوشش کرو، تاکہ اس جہان سے کوچ کرنے کے وقت اپنے اوپر تین حالتیں دیکھو۔ اول، محبت الہی میں اپنے آنسو خون کی مانند دیکھو۔ دوم، اس کی ہیبت سے اپنے پیشاب کو خون کی مانند دیکھو۔ سوم، یہ کہ اس کی اطاعت میں تمہاری ہڈیاں اور جسم بالکل گداختہ ہو جائیں۔ اور اس طرح اس کو یاد کرو کہ دوبارہ یاد نہ کرنا پڑے۔ مطلب یہ کہ کسی وقت بھی فراموش نہ کرو تاکہ استغفار سے کام لینا پڑے۔ فرماتے ہیں کہ مریدوں کی غایت کمال تین باتیں ہیں۔ اول، یہ کہ اپنے آپ کو ایسا سمجھے کہ حق تعالیٰ اس کو جانتا ہے اور کسی کو ایسا نہ سمجھے، جیسے کہ وہ اپنے آپ کو جانتا ہے۔ دوم، یہ کہ تم حق تعالیٰ کے ساتھ ہو اور وہ تمہارے ساتھ ہو۔ سوم، یہ کہ تم کچھ نہ ہو۔ سب کچھ وہی ہو۔ اور کوئی بات منہ سے نہ کہو۔ جب تک کہ مخاطب اللہ تعالیٰ کو نہ سمجھو اور کوئی بات نہ سناؤ۔ جب تک کہ کہنے والا خدا کو نہ دیکھے۔ فرماتے ہیں کہ اگر تمہارا دل خدا کی طرف متوجہ ہے اور تمام دنیا تمہارے پاس ہو تو کچھ حرج واقع نہ ہو، اس طرح متوجہ ہو۔ فرماتے ہیں کہ جب اپنے آپ کو خدا کے پاس دیکھو تو یہ وفا ہے۔ اگر خدا کو اپنے پاس رکھو تو یہ فنا ہے۔ اور جب خدا ہی خدا کو دیکھو۔ اپنا آپ نظر نہ آئے تو یہ بقا ہے۔

فرماتے ہیں کہ حق تعالیٰ نے خلقت کو اپنے فعل سے آگاہ کیا۔ اگر اپنی ذات سے واقف کر دیتا تو لا الہ الا اللہ کہنے والا کوئی نہ رہتا۔ سب کی سب خلقت حیرت و ہبیت میں غرق ہو جاتی۔ (ایضاً ص ۲۷۵)

☆..... فرماتے ہیں کہ درویش وہ ہے، جس کے دل میں اندیشہ ہو۔ مگر گفتار نہ ہو۔ سنے، مگر شناسائی نہ ہو۔ کھائے مگر کھانے میں مزہ نہ ہو۔ حرکت و سکون، غم و شادی اس کو لائق نہ ہو۔ فرمایا کہ لوگ رات دن اس کی عبادت میں مصروف رہیں اور کہتے رہیں کہ اس کو ڈھونڈتے ہیں، مگر ڈھونڈنے والا وہ ہے جس کو وہ ڈھونڈے، وہی اس کی عبادت میں ہے

☆..... فرمایا کہ منہ پر خاموشی کی مہر لگاؤ۔ خدا کے سوا کسی کی بات نہ کرو۔ اسی طرح دل پر مہر لگاؤ۔ اس کے خیال کے بغیر اور کوئی خیال دل میں نہ آئے۔ اسی طرح تمام اعضاء پر مہر لگاؤ تاکہ تمہارے اعمال اخلاص سے ہوں۔ فرماتے ہیں کہ صوفی وہ ہے جس کا دل اس سے چھین لیا گیا ہے۔ اس کا تن ایسا ہے۔ جو اس سے لے لیا گیا ہے۔ اور سوختہ جاں رکھتا ہے۔ فرمایا کہ جو کچھ خدا کے لئے کرو گے وہ اخلاص ہے۔ جو خلقت کے لئے کرو گے وہ ریا ہے۔ فرماتے ہیں کہ عمل ایک شیر ہے۔ جب اس کی گردن پر پاؤں رکھ دو گے۔ تو لومڑی کی مانند ہو جائے گا۔ فرمایا کہ رسول خدا ﷺ فرماتے ہیں کہ اطلبو العلم ولو کان بالصین مگر یہ نہ فرمایا کہ ایک جگہ سے دوسری جگہ جا کر طلب خدا کرو۔ فرماتے ہیں کہ تین شخصوں کو اللہ تعالیٰ تک راہ ہے۔ صاحب علم و قلم۔ صاحب خرقہ و سجادہ۔ صاحب کسب۔ فرماتے ہیں کہ سستی آدمی کو تباہ کر دیتی ہے، فرمایا کہ خرقہ اور کبیل پہننے والے تو بہت ہیں۔ مگر دل کا ٹھیک ہونا۔ عمل میں اخلاص ہونا کارے دارد کا مصداق ہے۔ فرماتے ہیں، کہ خرقہ پہننے اور جو کی روٹی کھانے سے مرد بن جاتے تو تمام حیوان

مرد ہوتے۔ کیونکہ ان کو بوری پہنائی جاتی ہے اور جو کھلائے جاتے ہیں۔
 ☆..... فرماتے ہیں کہ خلقت کی اطاعت تین چیزوں سے ہوتی ہے۔ نفس۔ دل۔
 زبان۔ اس لئے ان تینوں کو ہمیشہ خدا کی طرف مشغول رکھو۔ فرماتے ہیں کہ بہت سے
 لوگ ایسے ہیں۔ جو زمین پر چلتے پھرتے ہیں، مگر مردہ ہیں اور بہت سے لوگ ایسے
 ہیں، جو اگرچہ قبر میں دفن ہیں مگر زندہ ہیں۔ فرماتے ہیں کہ جو عاشق ہوا۔ اس نے خدا کو
 پالیا اور اپنے آپ کو فراموش کر دیا۔ اور جو کچھ لوح محفوظ میں ہے وہ خلایق کا نصیب
 ہے۔ جو ان مردوں کا نصیب وہ نہیں ہے جو لوح محفوظ میں ہے۔ بلکہ حق تعالیٰ ان سے
 ایسی باتیں بیان کرتا ہے، جو لوح محفوظ میں نہیں ہیں۔

☆..... فرماتے ہیں کہ بعض لوگ قرآن کی تفسیر میں محو ہیں۔ لیکن جو ان مرد اپنی تفسیر میں
 محو ہوتے ہیں۔ اور عالم وہ ہے جو اپنا عالم ہو۔ نہ کہ علم کا۔ لوگوں نے مکر کے معنی پوچھے،
 فرمایا کہ مکر اس کا لطف ہے۔ کیونکہ حق تعالیٰ کا فعل اپنے دوستوں کے ساتھ مکر نہیں ہوتا
 ہے۔ فرماتے ہیں کہ جو ان مرد وہ ہے کہ اگر اللہ تعالیٰ اس کے بھائی کو ہزار نعمت عطا کرے
 اور دوسرے کو ایک نعمت دے۔ تو وہ اس ایک نعمت کو بھی اپنے بھائی پر نثار کر
 دے۔ لوگوں نے پوچھا کہ آپ کو موت کا خوف ہے۔ فرمایا کہ مردہ کو موت سے
 کیا خوف ہو سکتا ہے۔ مریدوں سے فرمایا کہ اگر لوگ تم سے سوال کریں کہ ابو الحسن کی
 صحبت سے تم کس بات کے خواہشمند ہو تو کیا جواب دو گے۔ سب مریدوں نے اپنی
 اپنی دانست کے مطابق جواب دیا۔ آخر آپ نے فرمایا کہ اگر کوئی مجھ سے پوچھے کہ
 جو ان مرد لوگوں کی صحبت سے تم کیا چاہتے ہو۔ تو میں کہوں گا کہ میں انہی جو ان مردوں کو چاہتا
 ہوں۔ آپ نے کسی سے پوچھا کہ تم خدا کو دوست رکھتے ہو یا خدا تم کو دوست رکھتا

ہے۔ جواب دیا کہ میں دوست رکھتا ہوں۔ فرمایا اگر دوست ہے تو جا کر اس کے گرد طواف کرو۔ کیونکہ جو شخص کسی کو دوست رکھتا ہے۔ وہ ہر وقت اسی کے در پر رہتا ہے۔

☆..... فرماتے ہیں کہ سب سے بہتر دل وہ ہے، جس میں کوئی بدی نہ ہو۔ لوگوں نے پوچھا کہ معراج میں حق تعالیٰ نے آنحضرت ﷺ سے کیا باتیں کہیں۔ فرمایا کہ اللہ تعالیٰ نے کہا۔ اے محمد (ﷺ) میں اس سے برتر ہوں کہ میں نے تم سے کہا کہ مجھ کو پہچانو۔ اور تم اس سے برتر ہو کہ میں نے کہا خلقت کو میری طرف دعوت دو۔

☆..... لوگوں نے پوچھا کہ اس کا نام کیسے لیتے ہو۔ فرمایا بعض لوگ فرمانبرداری سے نام لیتے ہیں۔ بعض نفس سے، بعض دوستی سے، بعض خوف ورجا سے۔ کیونکہ وہ سلطان ہے۔ لوگوں نے پوچھا کہ بندگی کیا ہے۔ فرمایا، عین ناکامی میں زندگی بسر کرنا۔ پوچھا کہ بندگی کی علامت کیا ہے۔ فرمایا کہ جہاں میں ہوں۔ خداوندی کا نشان ہے، بندگی کا کوئی پتہ نہیں۔ پوچھا، فقر کی علامت کیا ہے۔ فرمایا کہ دل سیاہ ہو۔ کیونکہ سیاہی کے اوپر کوئی دوسرا رنگ نہیں چڑھ سکتا۔

☆..... توکل کے متعلق پوچھا تو فرمایا کہ شیر و اژدہا، آتش و دریا اور تکیہ پانچوں چیزیں یکساں نہ ہوں۔ کیونکہ عالم توحید میں سب ایک ہیں۔ حتی الامکان توحید میں کوشش کرو۔ فرماتے ہیں کہ چالیس سال سے میں نے اپنے لئے کھانا تیار نہیں کیا، ہمیشہ مہمانوں کے لئے تیار کرتا ہوں۔ اور اپنے آپ کو ان کا طفیلی سمجھتا ہوں۔ کیونکہ اگر تمام جہان کی نعمت کا لقمہ بنا کر مہمان کے منہ میں رکھ دیں تو بھی اس کے حق سے کم ہے۔ نقل ہے کہ آپ کو بارنجاں کھانے کی بہت خواہش تھی۔ مگر نہ کھاتے تھے۔ آخر ایک دن والد کے اصرار کرنے پر کھالی۔ اس دن آپ کے صاحبزادے کو کسی نے قتل کر دیا۔ اور اس کا

سر آستانہ پر لٹکا دیا۔ جب آپ نے یہ حال دیکھا تو بلند آواز میں فرمایا کہ ہاں ہم نے جو دیگ رکھی ہے اس میں اس سر کی بھی ضرورت ہے۔ پھر والد کی طرف مخاطب ہو کر فرمایا۔ کیوں، میں نہ کہتا تھا کہ میرا معاملہ خدا کے ساتھ ایسا آسان نہیں ہے۔ اور آپ کہتے ہو کہ بارنجاں کھا لو۔ لوگوں نے پوچھا کہ آپ کی مسجد اور دوسری مسجدوں میں کیا فرق ہے۔ فرمایا، بروئے شریعت سب یکساں ہیں۔ مگر بروئے معرفت اس مسجد کی حالت بہت طول ہے۔ میں دیکھتا ہوں کہ دوسری مسجدوں میں سے ایک نور نکل کر آسمان کی طرف جاتا ہے۔ مگر اس مسجد پر ایک نور کا قبہ بنا ہوا ہے۔ اور آسمان سے نور الہی اس طرف آتا ہے۔

☆..... فرماتے ہیں کہ ایک روز ندا سنی کہ حق تعالیٰ فرماتا ہے۔ جو شخص تمہاری مسجد میں آئے گا۔ اس پر دوزخ کو حرام کر دیا جائے گا۔ (ایضاً ص ۲۷۷)

وصال با کمال: جب آپ کی وفات کا وقت قریب آیا تو کہنے لگے۔ کاش میرا یہ خون دل لوگوں کو چیر کر دکھا دیا جاتا، تاکہ وہ جان لیتے کہ اللہ کے ساتھ بت پرستی ٹھیک نہیں ہے۔ رحلت کے وقت وصیت فرمائی کہ میری قبر میں گزنیچے کھودنا، کیونکہ یہ زمین بسطام کی زمین سے اونچی ہے تاکہ حضرت خواجہ بایزید رحمۃ اللہ علیہ کی قبر سے میری قبر اونچی نہ ہو۔ اور بے ادبی نہ سمجھی جائے۔

☆..... بعض لوگوں نے حضرت شیخ کو خواب میں دیکھ کر پوچھا کہ حق تعالیٰ نے آپ کے ساتھ کیا سلوک کیا۔ فرمایا کہ میرا اعمال نامہ میرے ہاتھ میں دیدیا۔ میں نے کہا کہ خداوند! مجھ کو اعمال نامہ میں مشغول کرتا ہے۔ حالانکہ عمل سے پیشتر تو جانتا ہے کہ میں کیا کروں

گا۔ میرا اعمالنامہ کراما کاتبین کو دیدے۔ وہ پڑھیں اور مجھ کو چھوڑ دیں۔ تاکہ تیرے ساتھ عیش کروں۔

☆..... محمد بن الحسین فرماتے ہیں کہ میں بہت اندوہکین ہوا تو آپ نے فرمایا کہ بالکل نہ ڈرو۔ اگر میں تم سے پہلے مر جاؤنگا تو تمہارے مرنے کے وقت تمہارے پاس آؤں گا۔ چنانچہ محمد بن الحسین علیہ الرحمہ کے صاحبزادے فرماتے ہیں کہ ہمارے والد نے وفات کے وقت وعلیکم السلام کہا۔ ہم نے پوچھا، کس سے کلام کرتے ہو تو کہا کہ شیخ ابوالحسن خرقانی اپنے وعدہ کے مطابق تشریف لائے ہیں اور چند جوانمردوں کے ہمراہ ہیں۔ یہ کہہ کر رحلت فرمائی۔ انا لله وانا الیہ راجعون (ایضاً ص ۲۷۷)

☆.....☆.....☆



نام و نسب: حضرت کا اسم گرامی علی ہے اور آپ کی کنیت ابو الحسن ہے۔ آپ کی

واہدت با سعادت افغانستان کے ایک مردم خیز خطہ غزنی میں ہوئی جو غازی سلطان محمود بت شکن کا وطن ہے۔ غزنی کے دو محلے تھے۔ ایک کا نام جلاب اور دوسرے کا نام ہجویر تھا۔ کہتے ہیں کہ ایک محلہ میں آپ کے دودھال اور دوسرے محلہ میں آپ کے ننھال سکونت پذیر تھے۔ آپ کی ابتدائی زندگی کا کچھ عرصہ محلہ جلاب میں بسر ہوا اور کچھ عرصہ محلہ ہجویر میں سکونت رہی۔ اسی لئے آپ کے اسم گرامی کے ساتھ یہ دونوں نسبتیں مذکور ہوتی ہیں۔ کشف المحجوب میں آپ نے خود اپنا اسم مبارک یوں رقم فرمایا ہے: علی بن عثمان بن علی الجلابی الغزنوی ثم الہجویری۔

آپ کے سوانح نگاروں نے آپ کا سلسلہ نسب یوں بیان کیا ہے: حضرت علی ہجویری بن عثمان بن علی بن عبد الرحمن بن شجاع بن ابوالحسن علی بن حسن اصغر بن زید بن حضرت امام حسن بن امام الاولیاء والاصفیاء سیدنا علی المرتضیٰ کرم اللہ وجہہ الکریم ورضی اللہ تعالیٰ عنہ عن آلہ الکریم۔ اس سے معلوم ہوا آپ ہاشمی سید ہیں اور حسنی ہیں۔
(مقدمہ کشف المحجوب ص ۳۳ از پیر محمد کرم شاہ الازہری)

آپ کا خاندان: غزنی میں آپ کا خاندان وہاں کے عوام و خواص کی

عقیدت کا مرکز تھا۔ آپ کی والدہ ماجدہ بڑی عابدہ، زاہدہ، خدارسیدہ خاتون تھیں۔ آپ حسینی سادات سے تھیں۔ گویا حسنی جمال اور حسینی جلال کی جملہ رعنائیاں اور دلفریبیاں سمٹ کر آپ کی ذات بابرکات میں مجتمع ہو گئی تھیں۔ آپ کے ماموں تاج الاولیاء کے معزز لقب سے مشہور تھے۔ داراشکوہ جب اپنے والد شاہ جہان کے ہمراہ افغانستان کی

سیر کے لئے گیا تو اس نے تاج الاولیاء کے مزار پر انوار پر بھی حاضری دی اور روحانی فیوض و برکات سے اپنا دامن معمور کیا۔ حضرت تاج الاولیاء کے مزار پر انوار کے ساتھ ہی ان کی ہمشیرہ یعنی حضرت داتا گنج بخش رحمۃ اللہ علیہ کی والدہ ماجدہ کی مرقد مبارک بھی ہے۔ تذکرہ نگاروں نے آپ کے ذاتی اور خاندانی حالات کے بارے میں بڑے اختصار سے کام لیا ہے۔ اس لئے تفصیلات کی جستجو کرنے والوں کی تشنگی برقرار رہتی ہے۔ یہاں تک کہ آپ کے سال ولادت کے بارے میں بھی آپ کے تذکرہ نگاروں میں اتفاق رائے نہیں۔ اندازہ کے طور پر ہی کہا جاسکتا ہے کہ آپ کا سال ولادت ۴۰۰ ہجری ہے۔ یہ دور سلطنت غزنی کے عروج کا دور تھا۔ سلطان محمود غزنوی کی حکومت کے آخری ایام تھے یا سلطان مسعود غزنوی کے عہد حکومت کا ابتدائی زمانہ تھا۔ حضرت داتا صاحب رحمۃ اللہ علیہ نے بھی اپنی تاریخ ولادت کے بارے میں کچھ نہیں لکھا۔ آپ تحریر فرمادیتے تو پھر بحث و تکرار کی گنجائش نہ رہتی۔ عجز و انکسار اولیاء اللہ کا شعار ہے۔ آپ نے بھی شاید ازراہ تواضع اپنی تاریخ پیدائش کو کوئی اہم تاریخی واقعہ قرار نہ دیتے ہوئے اس کی تصریح کی ضرورت نہیں سمجھی۔ (ایضاً ص ۳۴)

حالات زندگی: ہمارے نزدیک آپ کے حالات زندگی کا سب سے باوثوق مرجع آپ کی تصنیف کشف المحجوب ہے۔ اسی کے مطالعہ سے آپ کے حالات زندگی پر روشنی پڑتی ہے۔ اس میں آپ نے جگہ جگہ اشارے کئے ہیں کہ آپ کو بچپن سے ہی حصول علم کا شوق بے چین رکھتا تھا اور آپ نے اپنے زمانہ کے جلیل القدر علماء کی خدمت میں حاضر ہو کر ان سے اکتساب فیض کیا۔ آپ نے صرف اپنے علاقہ کے علماء

ہی سے تحصیل پر اکتفا نہیں کیا، بلکہ شام، عراق، بغداد، مدائن، فارس، کوہستان آذر بائجان، طبرستان، خورسان اور ماوراء النہر کے اسلامی صوبوں میں مشہور علماء و فضلاء سے شرف تلمذ حاصل کیا۔ حصول علم کے لئے سفر کی صعوبتیں بڑی خندہ پیشانی سے برداشت کیں۔ علوم و معارف کے سمندر پی جانے کے باوجود شوق علم کی بے تابیاں کم نہ ہوئیں۔ آپ خود تحریر فرماتے ہیں: ”فقط خراسان میں تین سو مشائخ کی خدمت میں حاضری دی اور ان کے علم و حکمت کے پر بہار گلستانوں سے گل چینی کر کے اپنا دامن بھرتے رہے۔ آپ کے بیٹا اساتذہ میں سے دو اساتذہ کا ذکر آپ نے کشف المحجوب میں انتہائی ادب و احترام سے کیا ہے۔ ایک کا اسم گرامی شیخ ابوالعباس احمد بن محمد الاشقانی، دوسرے کا نام نامی شیخ ابوالقاسم علی گرگانی رحمۃ اللہ علیہما ہے۔ پروفیسر نکلسن جو کیمبرج یونیورسٹی میں عربی اور فارسی کے استاد رہے ہیں اور جنہیں کشف المحجوب کا انگریزی ترجمہ کرنے کا شرف حاصل ہوا ہے، وہ آپ کے شوق علم کے بارے میں لکھتے ہیں:

آپ نے اسلامی مملکت کے دور دراز علاقوں میں سفر اختیار کیا۔ شام سے ترکستان تک، سندھ سے بحر کیسپین تک کا علاقہ چھان مارا (مقدمہ انگریزی ترجمہ کشف المحجوب)

تحصیل علم کے بعد مرشد کامل کی تلاش میں آپ نے بڑے طویل سفر کئے۔ آپ کی طلب صادق پر اللہ تعالیٰ نے رحم فرمایا اور آپ کی رسائی اس شیخ کامل تک ہوئی۔ جن کے حسن تربیت اور فیض نظر کے باعث آپ سپہر معرفت پر آفتاب عالم تاب بن کر طلوع ہوئے اور اب تک دنیا ان کی ضوفشانیوں سے فیض یاب ہو رہی ہے۔

ہم جب اولیاء کاملین کی سیرتوں کا مطالعہ کرتے ہیں، تو ایک قدر مشترک ہمیں ہر جگہ نظر آتی ہے کہ یہ نفوس قدسیہ پہلے ظاہری علوم میں مہارت و کمال حاصل کرتے اور

اس کے بعد جادہ عشق و محبت الہی پر قدم رکھتے اور اس وقت تک مصروف جہاد رہتے جب تک شاہد حقیقی ان کے شوق کی بے تابیوں پر رحم فرماتے ہوئے حریم ذات کے دروازے ان کے لئے نہ کھول دیتا۔ (ایضاً ص ۳۵)

یا جاں رسد بجاناں یا جاں زتن برآید

شیخ کامل: آپ کے شیخ کامل کا اسم گرامی شیخ ابوالفضل بن حسن ختلی رحمۃ اللہ علیہ

ہے جو سلسلہ جنید یہ کے شیخ کامل تھے۔ سلسلہ بیعت یوں ہے: حضرت شیخ ابوالفضل بن حسن ختلی، ان کے شیخ کا اسم گرامی شیخ ابوالحسن حصری ہے، ان کے شیخ کا اسم گرامی شیخ ابوبکر شبلی ہے جو مرید تھے حضرت جنید بغدادی کے وہ مرید تھے حضرت شیخ سری سقطی کے۔ ان کی بیعت حضرت معروف کرخی سے تھی وہ حضرت داؤد طائی کے مرید اور خلیفہ مجاز تھے۔ حضرت داؤد طائی کی بیعت حضرت حبیب عجمی سے تھی اور وہ مرید تھے حضرت خواجہ حسن بصری کے رحمۃ اللہ علیہم اجمعین۔ جنہیں فیضان طریقت ارزانی ہوا تھا، حضرت امیر المؤمنین علی مرتضیٰ کرم اللہ وجہہ سے جن کی پرورش آغوش نبوت میں ہوئی اور جو فیضان رسالت سے فیضیاب ہوئے۔

شیخ ابوالفضل ختلی رحمۃ اللہ علیہ کے علاوہ جن بزرگوں سے آپ نے فیضان حاصل کیا۔ ان میں سے حضرت ابوسعید ابوالخیر رحمۃ اللہ علیہ اور رسالہ قشیریہ کے منصف امام ابولقاسم قشیری رحمۃ اللہ علیہ خاص طور پر قابل ذکر ہیں۔ اپنے شیخ ختلی کے بارے میں حضرت داتا صاحب قدس سرہ لکھتے ہیں: ”وہ صوفیاء متاخرین میں زینت اوتاد اور شیخ عباد ہیں۔ طریقت میں میری بیعت انہیں سے ہے، تصوف میں حضرت جنید کا مذہب رکھتے

ہیں اور حضرت شیخ حصری کے رازدار مرید تھے۔“

آپ سال ہا سال مرشد کامل کی خدمت میں شب و روز مصروف رہے، حتیٰ کہ حضرت ابو الفضل ختلی رحمۃ اللہ علیہ کا وصال ہوا تو ان کا سر مبارک حضرت علی ہجویری قدس سرہ کی گود میں تھا۔ اس سے قرب اور محبت کا پتہ چلتا ہے جو مرشد کامل کو اپنے نور نظر اور روحانی شاگرد سے تھی۔ (ایضاً ص ۳۶)

فقہی مذہب: حضرت داتا گنج بخش علی ہجویری رحمۃ اللہ علیہ، حضرت امام اعظم ابوحنیفہ رحمۃ اللہ علیہ کے مقلد تھے اور ان سے بے پناہ عقیدت رکھتے تھے۔ کشف المحجوب میں جہاں بھی حضرت امام اعظم کا ذکر خیر آیا ہے۔ آپ نے بڑے معزز القاب سے ان کا ذکر کیا ہے، جس سے اس احترام و عقیدت کا پتہ چلتا ہے جو حضرت امام ابوحنیفہ کے بارے میں آپ کے دل میں تھا۔ کہیں ان کو امام اماں، مقتدائے سنیاں کہا ہے اور کہیں اشرف فقہاء اور اعز علماء کے الفاظ سے خراج عقیدت پیش کیا ہے۔

آپ کی ازدواجی زندگی: آپ کی ازدواجی زندگی کے بارے میں بھی

کسی تذکرہ میں تفصیلات دستیاب نہیں، البتہ کشف المحجوب کے ایک حوالہ سے اس قدر پتہ چلتا ہے کہ آپ نے شادی کی لیکن کچھ مدت کے بعد مفارقت ہو گئی۔ پھر آپ نے تازیت دوسری شادی نہیں کی۔ (ایضاً ص ۳۷)

لاہور میں ورود مسعود: اپنے مرشد کامل کے وصال کے بعد آپ نے اپنے

وطن غزنی کو خیر باد کہا اور تبلیغ اسلام کا شوق آپ کو کشاں کشاں بت کدہ ہند میں لے آیا۔

آپ کے ہمراہ آپ کے دو دوست شیخ احمد سرحسی رحمۃ اللہ علیہ اور شیخ ابوسعید ہجویری رحمۃ اللہ علیہ بھی تھے۔ اسلام کے یہ پر جوش مبلغ اگرچہ تعداد میں قلیل تھے۔ لیکن ماحول کی اجنبیت ساز و سامان کے فقدان اور مخالفین کے تشدد و تعصب کو خاطر میں نہ لاتے ہوئے تبلیغ اسلام کا فریضہ ادا کرنے کے لئے لاہور کی طرف روانہ ہوئے۔ اور یہ راستہ میں جہاں جہاں ٹھہرے کفر و ظلمت کے اندھیروں میں توحید کی شمعیں فروزاں کرتے آئے۔ جب سرزمین لاہور ان نفوس قدسیہ کی قدم بوسی سے مشرف ہوئی، اس وقت لاہور میں سلطان محمود غزنوی کا لڑکا سلطان مسعود غزنوی سریر آرائے مملکت تھا۔ (ایضاً ص ۳۷)

اس کا عہد حکومت ۴۲۱ھ تا ۴۳۲ھ ہجری ہے۔ لیکن لاہور میں آپ کی آمد کے سال کا تعین مشکل ہے۔ اگر آپ کا سال وصال ۴۶۵ھ تسلیم کیا جائے، تو لاہور میں آپ کے قیام کی مدت ۳۰ سال سے زائد بنتی ہے۔ اس عرصہ میں آپ شب و روز اسلام کی تبلیغ میں مصروف رہے۔ آپ کی بے داغ اور دلکش سیرت، پر نور شخصیت، آپ کے پر خلوص دل سے نکلے ہوئے اور دلوں میں اتر جانے والے مواعظِ حسنہ لوگوں کو کفر و ضلالت کی دلدل سے نکال کر صراطِ مستقیم پر گامزن کرتے رہے۔

جن خوش نصیب لوگوں نے آپ کے دستِ ہدایت پر اسلام کی بیعت کی اور آپ کے فیضِ نگاہ کی برکت سے ان کے لوحِ قلب پر کلمہ توحید یوں نقش ہوا کہ صرف وہی تادم واپس اس کی لذت سے سرشار نہیں رہے بلکہ ساڑھے نو صدیاں گزرنے کے باوجود ان کی نسلیں بھی اسی ذوق و شوق کے ساتھ اسی کلمہ توحید کا ورد کر رہی ہیں۔ اور جب بھی وقت آتا ہے تو پرچم توحید کو بلند کرنے کے لئے بلا تامل بصد مسرت اپنے سروں کے نذرانے پیش کر دیتی ہیں۔ اللہ تعالیٰ کے بندوں کی یہی خصوصیت ہے کہ ان کا پڑھایا

ہوا سبق فراموش نہیں ہوتا بلکہ گردش لیل و نہار اور حوادث دہر کے باوجود اس کی سر مستیاں بڑھتی رہتی ہیں، اس کی آب و تاب میں اضافہ ہی ہوتا رہتا ہے۔ ایک درویش جس کے پاس نہ خزانہ ہے، نہ لشکر۔ اور دنیوی وسائل ہیں اور نہ جاہ و حشمت، اپنے مصلے پر بیٹھا ہے۔ اپنے معبود برحق کی یاد میں ہمہ وقت مصروف ہے۔ اللہ تعالیٰ کے انوار و تجلیات کے نزول کے باعث اسے وہ شان دلربائی عطا کر دی جاتی ہے کہ لوگ اس کے رخ زیبا کو دیکھتے ہی اپنے زنا رتوڑ دیتے ہیں۔ اپنے آبائی عقیدوں کو ہمیشہ ہمیشہ کے لئے ترک کر دیتے ہیں۔ کل تک جن بتوں کی وہ پرستش کر رہے تھے، آج اپنے ہاتھوں سے انہیں ٹکڑے ٹکڑے کر دیتے ہیں۔ اور اس خداوند قدوس کی بارگاہ بیکس پناہ میں سجدہ ریز ہو جاتے ہیں اور ان سجدہ ریزیوں میں انہیں جو لطف، جو سرور، جو کیف میسر ہوتا ہے اس پر وہ اپنا سب کچھ نثار کرنے کے لئے تیار ہو جاتے ہیں۔

غزنوی خاندان کے باہمت فاتحین نے ممالک فتح کئے، قلعے سر کئے اور شاہی محلات پر اپنے پرچم لہرائے، لیکن ہجویر سے آئے ہوئے غریب الدیاردرویش نے قلوب کی اقا لیم کو مسخر کیا اور تعصب اور ہٹ دھرمی کے قلعوں کو پیوند خاک کیا اور جہالت و گمراہی کے پردوں کو سرکا کر حقیقت کے رخ زیبا کو یوں بے نقاب کیا کہ ہر صاحب قلب سلیم دیوانہ وار اس پر سوجان سے نثار ہونے لگا۔ (ایضاً ص ۳۸)

آپ کا وصال: آپ کی تاریخ وصال کے بارے میں متعدد اقوال

ہیں۔ پروفیسر نکلسن نے آپ کے وصال کے بارے میں لکھا ہے کہ ۲۵۶ تا ۲۶۵ھ کا کوئی درمیانی سال آپ کا سال وفات ہے لیکن جامی لاہوری کا جو کتبہ پہلے آستانہ عالیہ

کے دروازہ پر نصب تھا اس میں وفات کی تاریخ لفظ ”سردار“ سے نکالی گئی ہے، اس طرح سال وصال ۴۶۵ھ بنتا ہے۔ (ایضاً ص ۳۹)

خانقاہ	علی	ہجویری	ست
خاک	جا	روب	از
طو	طیا	کن	بدیدہ
تا	شوی	واقف	در
چونکہ	سر	دار	ملک
سال	وصلش	بر	آید
		از	سردار

آپ کی تصانیف: آپ ایک بلند پایہ عالم، بالغ نظر محقق اور معقول و منقول

کے جامع تھے اور اس کے ساتھ آپ کا باطن نور عرفان سے جگمگا رہا تھا۔ آپ نے مختلف اہم موضوعات پر متعدد کتب تصنیف کیں جن کے نام یہ ہیں:

۱..... دیوان (جو آپ کے اشعار کا مجموعہ تھا)

۲..... کتاب فنا و بقا

۳..... اسرار الخلق والمؤمنات

۴..... کتاب البیان لاہل العیان

۵..... بحر القلوب

۶..... الرعایہ لحقوق اللہ

۷..... منہاج الدین

۸..... شرح کلام منصور الحلاج

لیکن بصد افسوس یہ کہنا پڑتا ہے کہ ان گراں مایہ تصنیفات میں سے کوئی کتاب بھی اس وقت موجود نہیں۔ بعض کتابیں لوگوں نے سرقہ کر لیں اور انہیں اپنی طرف منسوب کر دیا۔ اس کا ذکر حضرت داتا گنج بخش رحمۃ اللہ علیہ نے بڑی حسرت و تاسف کے ساتھ کشف المحجوب میں کیا ہے اور دوسری کتب ویسے ناپید ہو گئیں۔ اس وقت آپ کی تصنیفات میں سے صرف ایک نادر روزگار کتاب موجود ہے جس کا نام ”کشف المحجوب“ ہے۔ (ایضاً ص ۳۹)

اب کچھ کشف المحجوب کے بارے میں: یہ ایک مسلمہ حقیقت ہے کہ

تصنیف کی قدر و قیمت کا اندازہ اس کے مصنف سے لگایا جاتا ہے۔ جس کتاب کا مصنف اللہ تعالیٰ کا برگزیدہ بندہ، عارف کامل، عالم ربانی حضرت ابوالحسن علی بن عثمان جویری الجلابی رحمۃ اللہ علیہ جیسی فقید المثل ہستی ہو، اس کتاب کے بارے میں کچھ کہنا سورج کو چراغ دکھانے کے مترادف ہے۔ ہر زمانہ کے اہل علم اور ارباب طریقت و حقیقت نے اس کتاب کی عظمت اور افادیت کا اعتراف کیا ہے، انہیں میں سے چند ایک کے ذکر پر اکتفا کرتا ہوں۔

..... حضرت مولانا جامی قدس سرہ اپنی مشہور عالم کتاب ”نجات الانس“ میں حضرت داتا گنج بخش رحمۃ اللہ علیہ کے بارے میں رقم طراز ہیں۔

”عالم و عارف بود و صحبت بسیارے از مشائخ دیگر رسیده است،

صاحب کتاب کشف المحجوب است کہ از کتب معتبرہ مشہورہ دریں

فن است و لطائف و حقائق بسیار در آں کتاب جمع کرده است“
 ترجمہ: ”یعنی آپ عالم بھی تھے اور رموز و حقائق کے عارف بھی
 تھے۔ کثیر التعداد مشائخ کی صحبت سے فیض یاب ہوئے اور آپ
 کشف المحجوب کے مصنف ہیں اور یہ کتاب فن تصوف کی معتبر اور
 مشہور کتب میں سے ہے۔ آپ نے اس کتاب میں بے شمار
 لطائف و حقائق کو جمع کر دیا ہے۔“

۲..... مفتی غلام سرور لاہوری رحمۃ اللہ علیہ جو ایک بلند پایہ مصنف ہیں اور اپنے عصر میں
 ان کا شمار محققین میں ہوتا تھا، تصوف اور صوفیاء کے بارے میں ان کی ذات ایک گراں
 قدر منبع و ماخذ تھی۔ آپ ”خزینۃ الاصفیاء“ میں لکھتے ہیں۔

” شیخ علی ہجویری را تصانیف بسیار است۔ اما کشف المحجوب از
 مشہور معروف ترین کتب وے است و ہچ کس را بروئے سخن نے
 بلکہ پیش ازیں کتب تصوف، ہچ کتابے بزبان فارسی تصنیف شدہ
 بود۔“

ترجمہ: حضرت شیخ علی ہجویری رحمۃ اللہ علیہ کی کلامی تصانیف
 ہیں اور ان میں سب سے زیادہ مشہور و معروف کتاب کشف
 المحجوب ہے۔ اور کسی کی مجال نہیں کہ اس پر کوئی اعتراض کر سکے۔
 علم تصوف میں یہ پہلی تصنیف ہے جو فارسی زبان میں لکھی گئی ہے۔

۳..... سب سے زیادہ گرانقدر اور صحیح رائے وہ ہے جو سلطان المشائخ نظام الحق والدین
 حضرت محبوب الہی رحمۃ اللہ علیہ نے اس کتاب کے بارے میں ارشاد فرمائی ہے۔ فوائد

الفواد میں لکھا ہے۔ آپ نے فرمایا:

”جس کا کوئی مرشد نہ ہو اسے اس کتاب کے مطالعہ کی برکت سے مرشد مل جائے گا۔“ کشف المحجوب کے زندہ جاوید ہونے کی ایک بڑی دلیل یہ ہے کہ اس زمانہ میں جبکہ لوگوں کا زحمان مادہ پرستی کی طرف ہے، اپنے اور بیگانے آج بھی اس کتاب کی تحقیق اور اس کی معیاری طباعت میں ایک دوسرے پر سبقت لے جانے میں کوشاں ہیں۔ مسلمانوں کے علاوہ غیر مسلم مستشرقین اس کا ترجمہ دوسری زبانوں میں کر رہے ہیں۔ انگریز مستشرقین میں سے پروفیسر نکلسن جو کیمبرج یونیورسٹی میں عربی اور فارسی کے پروفیسر تھے، نے اس کا ترجمہ انگریزی زبان میں کیا ہے اور ترجمہ کرنے کا حق ادا کر دیا ہے۔ اسی طرح اشتراکی روس کے مستشرق پروفیسر ”زوگوفسکی“ نے اس کتاب کی اہمیت اور افادیت کو تسلیم کرتے ہوئے کشف المحجوب کے ایک قدیم نسخہ کی تصحیح کے لئے اپنی زندگی کے کئی قیمتی سال صرف کئے۔ اور فارسی زبان میں ایک محققانہ مقدمہ لکھ کر اسے لینن گراڈ سے شائع کیا۔ وہ خطہ جو خدا کے وجود کا ہی منکر ہے دین اور روحانیت کو لغو اور فضول سمجھتا ہے، اس کے ایک فاضل نے بھی اس کتاب کی تحقیق تصحیح اور تشریح میں اپنا قیمتی وقت صرف کیا اور ایک محققانہ مقدمہ کا اضافہ کر کے اس کتاب کی افادیت اور اہمیت کو خراج عقیدت پیش کرنے پر مجبور

ہوا۔ (ایضاً ص ۴۱)

گنج بخش کا لقب: حضرت کی ذات والا صفات اپنے نام سے زیادہ اس معزز

لقب سے اکناف عالم میں مشہور و معروف ہے، اہل تحقیق نے اس لقب کی وجہ یہ بیان کی ہے کہ حضرت سلطان الہند خواجہ خواجگان معین الحق والدین اجمیری قدس سرہ العزیز آنجناب کے مزار پر انوار پر حاضر ہوئے اور ایک حجرہ میں چالیس دن تک مصروف عبادت و ریاضت رہے۔ اس عرصہ میں حضرت علی ہجویری رحمۃ اللہ علیہ نے آپ پر اپنے لطف و عنایت کی وہ بارش کی جس کا اندازہ حضرت غریب نواز ہی لگا سکتے ہیں۔ آپ نے جب آستانہ عالیہ سے رخصت ہونے کا ارادہ فرمایا تو بے ساختہ آپ کی زبان پر حضرت علی ہجویری علیہ الرحمہ کی مدح میں یہ شعر جاری ہو گیا۔

گنج بخش فیض عالم مظہر نور خدا

ناقصاں را پیر کامل کاملاں را رہنما

مرد خدا کی زبان سے نکلا ہوا یہ شعر زبان زد خاص و عام ہو گیا۔ یوں آپ گنج

بخش کے معزز لقب سے معروف ہوئے۔ (ایضاً ص ۴۲)

فیضان کرم: آپ کے بعد ہر زمانہ میں اولیاء کاملین اور علماء ربانین آپ کے در

اقدس پر حاضر ہوتے رہے اور آپ کے دسترخوان جو دو کرم سے جھولیاں بھر بھر کر لے

جاتے رہے۔ اس زمانہ میں بھی جبکہ اولیاء کرام کے مزارات مقدسہ پر حاضری کو بدعت

و شرک ثابت کرنے کی ایک تند و تیز مہم جاری ہے، حضرت داتا گنج بخش رحمۃ اللہ علیہ کی

ذات انور کی دلکشی کا یہ عالم ہے کہ رات دن طالبان حق کا تانتا بندھا رہتا ہے۔ گرمی ہو یا

سردی، بارش ہو یا دھوپ، دن ہو یا رات کوئی لمحہ ایسا نہیں، جبکہ بندگان خدا کا ہجوم اللہ تعالیٰ کے اس محبوب اور برگزیدہ بندے کے آستانہ عالیہ پر حاضری کا شرف حاصل نہ کر رہا ہو۔ وہاں پہنچ کر ہی اس آیت کریمہ کا صحیح مفہوم سمجھ میں آتا ہے۔

﴿فَاذْكُرُونِي اِذْ كَرَّمْتُمْ وَاشْكُرُوا لِي وَلَا تَكْفُرُون﴾

ترجمہ: اے میرے بندو! تم مجھے یاد کرو میں تمہیں یاد کروں گا، تم میری نعمتوں اور احسانوں کا شکریہ ادا کرتے رہو اور ناشکری کا انداز مت اختیار کرو۔ (ایضاً ص ۴۳)

حضرت داتا صاحب رحمۃ اللہ علیہ نے اپنی حیات مستعار میں اپنے رب کو یاد رکھا اور اب اللہ تعالیٰ تا ابد اپنے اس بندے کی یاد کو تازہ رکھے گا۔ کیونکہ اللہ تعالیٰ جو وعدہ فرماتا ہے وہ پورا کرتا ہے۔ ان اللہ لا یتخلف المیعاد۔

سید ہجویر مخدوم ام
مرقد او پیر سنجر را - حرم
بند ہائے کو ہزار آساں گسخت
در زمین ہند تخم سجدہ ریخت
عہد فاروق از جمالش تازہ شد
حق زحرف او بلند آوازہ شد
پاسبان عزت ام الکتاب
از نگاہش خانہ باطل خراب
خاک پنجاب از دم او زندہ گشت
صبح ما از مہر او تا بندہ گشت
عاشق و ہم قاصد طیار عشق
از جنیش آسکار اسرار عشق



نام و نسب: آپ طریقت میں شیخ المشائخ اور شریعت میں امام الائمہ ہیں، محبوب سبحانی اور قطب ربانی آپ کے القاب اور ابو محمد کنیت ہے۔ شیخ کامل، مرشد دوراں، سرگروہ عارفان، فخر زہدان و عابداں، قطب ربانی اور محبوب سبحانی کا اسم گرامی عبدالقادر رحمۃ اللہ علیہ ہے۔ آپ کا سلسلہ نسب یہ ہے: ابن ابی صالح سنوسی حنبلی دوست بن ابی عبداللہ بن یحییٰ زاہد بن محمد بن داؤد بن موسیٰ الجون بن عبداللہ محض بن حسن ثنی بن حسن بن علی مرتضیٰ رضی اللہ عنہم، آپ کو حسنی حسینی اس لئے کہا جاتا ہے کہ عبداللہ محض کے والد ماجد حسن ثنی بن حسن بن علی مرتضیٰ ہیں اور عبداللہ محض کی والدہ ماجدہ فاطمہ بنت حسین بن علی مرتضیٰ ہیں اور دوسرے یہ کہ آپ کی والدہ ماجدہ بھی حسینی ہیں۔

(سفینۃ الاولیاء ص ۶۰)

لقب کا سبب: محی الدین آپ کا لقب ہے۔ اس لقب سے ملقب ہونے کا سبب آپ نے خود بیان فرمایا ہے کہ میں کسی سفر سے بغداد پہنچا، اثنائے راہ میں، میں نے ایک نحیف الجشہ بیمار کو دیکھا جس کا رنگ بھی تبدیل ہو چکا تھا۔ اس مریض نے مجھے دیکھتے ہی کہا السلام علیک یا عبدالقادر۔ میں نے سلام کا جواب دیا، اس نے پھر یہ کہا کہ آپ پاس تشریف لائیں، میں اس مریض کے قریب پہنچا اس نے کہا مجھے بٹھائیے، میں نے اسے سہارا دے کر بٹھا دیا، کیا دیکھتا ہوں کہ بیٹھتے ہی اس کے جسم میں تروتازگی آگئی اور تندرستی کے آثار ہو پیدا ہونے لگے، اس کا رنگ بھی نکھر گیا، یہ دیکھ کر مجھ پر خوف طاری ہو گیا، اس نے کہا اے عبدالقادر آپ مجھے شناخت کرتے ہیں، میں نے جواب میں کہا، نہیں! اس نے کہا میں آپ کے جد امجد کا دین ہوں میں کمزور اور دبلا ہو گیا

تھا جیسا کہ خود آپ نے بھی مشاہدہ فرمایا خداوند تعالیٰ نے آپ کی برکت سے مجھے پھر زندگی عطا فرمائی ہے، آپ محی الدین ہیں، میں اس سے جدا ہو کر جامع مسجد پہنچا ایک شخص نے میرے جوتے میرے پاس سیدھے کر کے رکھے اور کہا اے محی الدین! جب میں نماز سے فارغ ہوا لوگ چاروں طرف سے جوق در جوق جمع ہونے لگے، میری قدم بوسی کرتے اور کہتے تھے اے محی الدین آپ کا لقب آسمانوں پر باز اشہب ہے جس کی جانب آپ نے قصیدہ میں اشارہ کیا ہے۔ (سفینۃ الاولیاء ص ۶۱)

جن وانس و ملائکہ کا شیخ: غوث الثقلین نے ارشاد فرمایا ہے کہ جن

وانس میرے تصرف میں ہیں، لوگ جوق در جوق آپ کی محفل میں آتے اور اسلام کی دولت سے مالا مال ہوتے تھے اور اپنے گناہوں سے توبہ کر کے واپس لوٹتے تھے، مخلوق آپ کی صحبت سے فیض یاب ہوتی تھی جنات بھی صفیں باندھے ہوئے آپ کی خدمت میں آتے اور مشرف بہ اسلام ہوتے تھے۔ اور آپ کی صحبت سے مستفیض ہوتے۔ آپ نے ارشاد فرمایا کہ انسانوں میں بھی مشائخ ہوتے ہیں اور جنات و ملائکہ میں بھی، میں جن وانس اور ملائکہ کا واحد شیخ ہوں، شیخ ابوسعید عبداللہ بغدادی رحمۃ اللہ علیہ فرماتے ہیں کہ میری ایک لڑکی کا نام فاطمہ تھا اس کی عمر سولہ ۱۶ سال کی تھی ناگہاں وہ چھت پر چڑھی اور وہاں سے غائب ہو گئی۔ غوث الثقلین کی بارگاہ اقدس میں پہنچ کر میں نے یہ عرض کی، فرمایا کہ آج رات تم بغداد کے محلہ خرابہ کرخ میں پہنچ کر زمین پر ایک دائرہ کھینچو اور بسم اللہ علی بنت عبدالقادر زبان سے پڑھتے جانا اور پھر اس دائرہ میں سمٹ کر بیٹھ جانا جب کافی رات گزر جائے گی تو جنات کے ایک گروہ کا اُس طرف سے گزر ہوگا ان کی صورتیں ایک

دوسرے سے مختلف ہوں گی تم ان سے خوف زدہ نہ ہونا۔ صبح کے قریب جنات کا بادشاہ اپنے لشکر سمیت گزرے گا وہ تجھ سے پوچھے گا، بتا کیا کام ہے، تو یہ کہنا کہ شیخ عبدالقادر جیلانی نے مجھے آپ کی خدمت میں بھیجا ہے اپنی لڑکی کا واقعہ اسے سنا دینا، راوی کا بیان ہے کہ میں نے آپ کے حکم کی تعمیل میں سر مو فرق نہیں آنے دیا۔ جنات کے غول کے غول مختلف صورتوں اور شکلوں میں میرے سامنے سے گزرتے تھے لیکن اس دائرے کے قریب جس میں، میں بیٹھا ہوا تھا کسی کی مجال نہ تھی کہ آسکتا، حتیٰ کہ ان کا بادشاہ ایک گھوڑے پر سوار جنات کی ایک بہت بڑی جماعت ساتھ لئے ہوئے ظاہر ہوا اور دائرہ کے مقابل آ کر کھڑا ہو گیا، اس نے مجھ سے پوچھا، تیرا کیا کام ہے؟ میں نے کہا کہ شیخ عبدالقادر جیلانی نے مجھے تیرے پاس بھیجا ہے یہ سنتے ہی وہ گھوڑے سے نیچے اترا، زمین چومی اور دائرہ کے باہر بیٹھ گیا، کہنے لگا، کس غرض کے لئے بھیجا ہے؟ میں نے اپنی لڑکی کے غائب ہونے کی روداد اسے سنائی۔ اس نے فوراً حکم دیا کہ جو جن اس لڑکی کو اٹھا کر لے گیا فوراً حاضر کیا جائے، تھوڑی ہی دیر میں وہ جن لڑکی کو ساتھ لئے ہوئے حاضر کیا گیا اور کہا کہ یہ چین کے جنات میں سے ہے، بادشاہ نے اس سے پوچھا، تو نے اس لڑکی کو حضرت غوث اعظم رحمۃ اللہ علیہ کے حلقے سے کیوں اٹھایا، اس نے جواب دیا کہ یہ مجھے پسند آگئی تھی اور اس کی محبت میرے دل میں گھر کر گئی تھی۔ بادشاہ نے حکم دیا کہ اس کا سر قلم کر دیا جائے، چنانچہ لڑکی میرے حوالے کر دی گئی۔ (سفینۃ الاولیاء ص ۶۲)

میں نے جنات کے بادشاہ سے کہا، میں نے آپ کو غوث الثقلین کا بڑا تابعدار اور معتقد پایا ہے آخر اس کا سبب کیا ہے؟ شاہ جنات نے جواب دیا، ہم ان کے تابعدار اور فرمانبردار کیسے نہ ہوں وہ جب اپنے گھر بیٹھے بیٹھے دنیا کے جنات پر نظر کا پرتو

ڈالتے ہیں تو رعب و ہیبت سے جنات کا شیرازہ منتشر ہو جاتا ہے۔ اللہ تعالیٰ جب کسی کو قطبیت اور غوثیت سے نوازتا ہے تو اسے تمام انس و جن پر حاکم و متصرف کر دیتا ہے۔

(ایضاً ص ۶۲)

وطن مالوف: آپ جیلی اس لئے مشہور ہیں کہ آپ کا وطن مالوف یہی ہے، آپ کی ولادت بھی جیل میں ہوئی تھی، جیل طبرستان کی پشت کی جانب ایک ملک کا نام ہے، جسے جیلان، گیلان اور گیل بھی کہتے ہیں۔

بعض مورخین ایسے بھی ہیں جن کا خیال ہے کہ جیل دریائے دجلہ کے کنارے ایک موضع کا نام ہے، بغداد سے واسطہ کی طرف جاتے ہوئے ایک دن کی مسافت پر یہ مقام واقع ہے، ایک روایت یہ بھی ہے کہ مدائن کے نزدیک ایک موضع کا نام جیل ہے ان دو موضوعوں کی نسبت اور تعلق سے آپ کو جیلانی اور گیلانی کہا جاتا ہے۔

صاحب روضۃ النواظر نے جو اپنے وقت کے بہت بڑے شیخ تھے اور جن کا قول سند رکھتا ہے وہ ان دو مقامات سے آپ کی نسبت کو غلط قرار دیتے ہیں، وہ فرماتے ہیں کہ یہ تو ممکن ہے کہ حضرت غوث اعظم رحمۃ اللہ علیہ نے کچھ دنوں ان مقامات میں سکونت فرمائی ہو چنانچہ برج عجمی میں آپ کا وطنی تعلق گیلان سے ظاہر کیا گیا ہے۔ صاحب معجم البلدان نے آپ کا وطن مقام شتینہ کو قرار دیا ہے جو گیلان کے مضافات میں ہے۔ (ایضاً ص ۶۲)

روحانی نسبت: آپ کی روحانی نسبت براہ راست آنحضرت ﷺ سے ہے،

سلسلہ طریقت میں آپ نے شیخ ابوسعید مخزومی، شیخ ابوسعید سامی اور دیگر مشائخ عظام

سے خرقہ حاصل کیا ہے آخر میں آپ کی نسبت خرقہ حضرت معروف کرخی رحمۃ اللہ علیہ سے ہوتی ہوئی امام رضا رضی اللہ تعالیٰ عنہ تک پہنچتی ہے۔ آپ کے پیر صحبت شیخ حماد دباس ہیں آپ اکثر حضرت خضر علیہ السلام سے ربط و ضبط رکھتے تھے، فقہی مذہب میں آپ امام احمد بن حنبل رحمۃ اللہ علیہ کے پیرو ہیں، امام شافعی رحمۃ اللہ علیہ اور امام احمد بن حنبل رحمۃ اللہ علیہ کے مذہب پر آپ فتویٰ دیا کرتے تھے۔

شیخ بقا بن بطور رحمۃ اللہ علیہ سے روایت ہے کہ ایک دن غوث الثقلین، حضرت امام احمد بن حنبل رحمۃ اللہ علیہ کے مزار پر حاضری کے لئے گئے۔ میں نے دیکھا کہ امام احمد بن حنبل علیہ الرحمۃ اپنے مزار سے باہر تشریف لے آئے ہیں اور غوث اعظم سے بغل گیر ہو رہے ہیں اور فرماتے ہیں کہ اے عبدالقادر! میں علم شریعت، علم حقیقت اور علم طریقت میں تیرا دست نگر ہوں۔ (ایضاً ص ۶۳)

والدہ ماجدہ: آپ کی والدہ ماجدہ کی کنیت ام الخیر ہے اور نام ولقب امۃ الجبار فاطمہ بنت شیخ عبداللہ صومعی ہے، جو گیلان میں اپنے وقت کے شیخ، مقتدا اور مستجاب الدعوات بزرگ گزرے ہیں، مولانا عبدالرحمن جامی رحمۃ اللہ علیہ رقمطراز ہیں کہ شیخ عبداللہ صومعی اپنے زمانے کے سرگروہ زہاد تھے اور خداوند تعالیٰ نے آپ کو کمالات و فضائل عطا فرمائے تھے، اگر آپ کسی سے برہم ہوتے تو اللہ تعالیٰ آپ کی جانب سے فوراً انتقام لے لیتا۔ جیسی آپ کی خواہش ہوتی، پروردگار کے حکم سے پوری ہوتی۔ آپ جس واقعہ کے ظہور کے بارے میں پیش گوئی فرمادیتے وہ ضرور وقوع میں آتا۔ غوث اعظم رحمۃ اللہ علیہ کی والدہ ماجدہ خدارسیدہ خاتون تھیں، ان پر خداوند قدوس کی بڑی

عنایات تھیں۔ غوث اعظم رحمۃ اللہ علیہ کے صاحبزادے شیخ عبدالرزاق رحمۃ اللہ علیہ کا بیان ہے کہ جس وقت غوث صمدانی اپنے والد ماجد کے صلب سے اپنی مادر محترمہ و مشفقہ کے رحم میں منتقل ہوئے، موخر الذکر کی عمر ۶۰ سال کی تھی، جس عمر میں اولاد کی امید نہیں ہوتی اسے بھی غوث صمدانی کی کرامات ہی پر محمول کیا جاسکتا ہے، آپ کی والدہ ماجدہ بڑی پاک نفس، صالحہ اور کمالات باطنی کی حامل تھیں۔ (ایضاً ص ۶۳)

مادر زادوی: ماہ رمضان کی پہلی شب ۲۷ھ یا ۲۸ھ میں آپ کی ولادت بمقام جیلان ہوئی۔ آپ کی والدہ ماجدہ کا بیان ہے کہ جب میرالٹر کا عبدالقادر متولد ہوا تو پاپاس احترام پورے رمضان میں دن بھر کبھی میرے دودھ کو منہ نہیں لگایا۔ ایک مرتبہ کا واقعہ ہے کہ مطلع ابر آلود تھا اور چاند نظر نہیں آسکا تھا لوگوں نے مجھ سے صورت حال دریافت کی تو میں نے کہا، آج میرے لڑکے عبدالقادر نے دودھ نہیں پیا ہے، بعد میں معلوم ہوا کہ اس روز رمضان المبارک کی پہلی تاریخ تھی۔ (ایضاً ص ۶۳)

عالم شباب: آپ فرماتے تھے کہ ابتدائے جوانی میں جب کبھی مجھ پر نیند غالب آتی تو میرے کانوں میں آواز آتی عبدالقادر! ہم نے تجھے سونے اور نیند لینے کے لئے پیدا نہیں کیا، جب میں مکتب کا رخ کرتا تو فرشتوں کی آوازیں میرے گوش گزار ہوتیں، وہ کہتے کہ ہٹو اور ولی اللہ کے لئے راستہ چھوڑو۔

آپ اٹھارہ سال کے تھے کہ جیلان سے عازم بغداد ہوئے اور ۲۸۸ھ میں بمقام بغداد حصول علم میں مشغول ہو گئے آپ نے سب سے پہلے قرآن حکیم حفظ کیا پھر فقہ و حدیث اور دیگر دینی علوم سے فراغت حاصل کی کچھ ہی دنوں میں آپ اپنے

دوسرے معاصرین سے گویا سبقت لے گئے اور ان سب پر آپ کو فضیلت حاصل ہو گئی اس پہلے سفر میں ساٹھ بڑے بڑے ڈاکوؤں نے آپ کے دست حق پر توبہ کی اور حلقہ مریدین میں شامل ہوئے ۱۵۲ھ میں آنحضرت ﷺ اور حضرت علی کرم اللہ وجہہ کے ارشاد کے بموجب آنحضرت ﷺ کا لعاب دہن آپ کے منہ میں ڈالا گیا، اس کے بعد آپ نے منبر رسول پر وعظ و تلقین اور دعوت و تبلیغ کا سلسلہ شروع کر دیا آپ کی نظر تمام علوم پر تھی اور ہر علم سے متعلق آپ کلام فرماتے تھے۔ وعظ کے دوران آپ فرمایا کرتے تھے، اے اہل آسمان وزمین آؤ اور میری بات دھیان سے سنو اور مجھ سے کچھ سبق لو میں اس روئے زمین پر آنحضرت ﷺ کا وارث ہوں آؤ میری مجلس وہ مجلس ہے جہاں خلعتیں بخشی جاتی ہیں اور خداوند قدوس میرے قلب پر اپنی تجلی کا پرتو ڈالتا ہے آپ کی مجلس وعظ میں ستر ستر ہزار کی تعداد میں سامعین شریک ہوتے تھے اور چار چار سو اشخاص آپ کا کلام نقل کرتے جاتے تھے، جب مجلس اختتام کو پہنچتی تو شدت تاثر اور وجد و ذوق کے عالم میں دو تین اشخاص جان بحق تسلیم ہو جاتے تھے۔ آپ کا کلام حقائق و معارف سے لبریز ہوتا تھا۔ (سفینۃ الاولیاء ص ۶۴)

مجلس وعظ: شیخ ابوسعید قیلوی رحمۃ اللہ علیہ کا بیان ہے کہ میں نے آپ کی مجلس وعظ میں آنحضرت ﷺ، انبیاء کرام علیہم السلام اور جن و ملائکہ کو قطار در قطار اور صف بہ صف مشاہدہ کیا ہے۔

حلیہ مبارک: آپ کی تصانیف میں غنیۃ الطالبین، فتوح الغیب کو شہرت دوام حاصل ہے۔ معتبر و مستند کتب میں آپ کا حلیہ مبارک کچھ اس طرح تحریر کیا گیا

ہے۔ نحیف الجسم، میانہ قد، کشادہ سینہ، بلند پیشانی، گندمی رنگ، دونوں بھوس ملی ہوئی۔ آپ کی آواز بھاری اور بلند تھی، عالمانہ پوشاک زیب تن فرمایا کرتے، کبھی اطلس کا لباس ہوتا اور کبھی ایسی پوشاک ہوتی جو ایک گزنی دینا کی قیمت سے حاصل ہوتی۔ اکثر و بیشتر جبہ زیب تن فرماتے تھے۔ آپ فرماتے تھے کہ میں اس وقت تک لباس نہیں پہنتا جب تک مجھے پہننے کا حکم نہ ملے، میں نہیں کھاتا جب تک وہ خود مجھے نہ کھلائیں اور جب تک وہ اذن گویائی نہ دیں میں اپنی زبان کو بھی جنبش نہیں دیتا اگر کوئی آپ کی خدمت میں نذر پیش کرتا تو اسے قبول فرمالتے تھے، لیکن امرا و سلاطین سے نہیں بلکہ عوام سے اور اسی وقت حاضرین میں یہ نذر تقسیم کر دی جاتی تھی۔ (ایضاً ص ۶۴)

حاکم دین اور حاکم دنیا: ایک دن خلیفہ بغداد مستجد باللہ نے آپ کی خدمت میں حاضری دی اور ساتھ ہی اشرافیوں کی دس تھیلیاں بھی پیش کیں آپ نے فرمایا، مجھے ان کی ضرورت نہیں ہے جب خلیفہ نے زیادہ اصرار کیا تو آپ نے ایک تھیلی کو دائیں ہاتھ میں اور ایک کو بائیں ہاتھ میں اٹھالیا، پھر جب ان کو دبایا تو ان میں سے خون ٹپکا۔ فرمایا اے ابوالمظفر! خدا سے تجھے شرم آنی چاہیے کہ تو مخلوق کا خون چوستا ہے اور اپنے اوپر ذمہ داری عاید کر لیتا ہے اور پھر میرے پاس آیا ہے، خلیفہ پر بے ہوشی طاری ہو گئی، پھر آپ نے فرمایا کہ اگر اسے سرور کونین سے نسبت نہ ہوتی تو میں ان کو اتنا نچوڑتا کہ یہ خون اس کے محل تک بہتا ہوا چلا جائے۔

حضرت غوث اعظم رحمۃ اللہ علیہ کبھی کسی خلیفہ اور امیر و کبیر کے مکان پر نہ جاتے، ان کے بستر پر کبھی نہ بیٹھتے اور نہ ان کی تعظیم اور ادب کرتے تھے، جب آپ کے پاس

کوئی عباسی خلیفہ آتا تو آپ مکان میں داخل ہو جاتے اور پھر واپس آتے، اس میں مصلحت یہ تھی کہ آپ کو خلیفہ کے لئے قیام نہ کرنا پڑے، خلیفہ سے گفتگو کے دوران آپ مبالغہ سے کام نہ لیتے۔ خلیفہ آپ کی دست بوسی کرتا اور جب تک آپ کی خدمت میں رہتا مودب بیٹھا رہتا اور یہ عرض کیا کرتا، حضرت جو ارشاد فرمائیں چشم مارو شن دل ماشاد اور جب آپ خلیفہ کے نام کوئی تحریر سپرد قلم فرماتے تو انداز یہ ہوتا کہ عبدالقادر! تجھے یہ حکم دیتا ہے اور اس کا حکم تیرے لئے واجب الاتباع ہے اور تیرا فائدہ بھی اسی کی تعمیل میں ہے۔ کل قیامت کے دن یہ حکم اور اس حکم کی تعمیل تیرے لئے حجت و برہان کا کام دے گی۔ جب خلیفہ کے پاس آپ کا فرمان پہنچتا تو اسے آنکھوں سے لگاتا اور سر پر رکھتا۔

(ایضاً ص ۶۵)

مجسمہ اخلاق: روایات میں آیا ہے کہ حضرت غوث اعظم رحمۃ اللہ علیہ سے زیادہ خوش

خلق، شریف النفس، باحیا، حلیم الطبع اور رقیق القلب آپ کے معاصرین میں اور کوئی نہ تھا۔ چنانچہ آپ کے ہم نشینوں کو اپنی اپنی جگہ یہ احساس ہوتا تھا کہ مورد التفات اور مرکز توجہ اسی کا وجود ہے، کسی سائل کو آپ کبھی محروم نہ فرماتے۔ جس مریض کے مرض کو اطبالا علاج قرار دیتے اور اس کے علاج سے عاجز آجاتے، اسے آپ کی خدمت میں لایا جاتا، ہاتھ سے چھوتے ہی اس کی صحت عود کر آتی تھی۔ (ایضاً ص ۶۵)

چور سے ابدال: ایک دفعہ کی بات ہے کہ ایک چور حضرت غوث اعظم رحمۃ اللہ علیہ

کے مکان میں گھس آیا۔ اس کی بصارت زائل ہو گئی اور مکان سے کچھ بھی نہ لے جاسکا۔ اسی اثنا میں حضرت خضر علیہ السلام آپ کی خدمت میں آئے اور فرمایا کہ اے اللہ کے

دوست! ایک ابدال کا انتقال ہو گیا ہے۔ جس کے بارے میں آپ کا اذن ہو اسے منصب پر فائز کر دیا جائے۔ فرمایا ہمارے گھر میں ایک شخص بڑی شکستہ دلی اور محرومی کے عالم میں ہے جاؤ اور اسے لے آؤ، اسے ابدال کی جگہ مقرر کرنا ہے۔ حضرت خضر علیہ السلام اسے گھر سے باہر لائے اور حضرت غوث اعظم رحمۃ اللہ علیہ کے حضور پیش کیا، آپ کی ایک ہی نظر اس پر پڑی تھی کہ وہ بیٹا ہو گیا، آپ نے اسے بکمال اعزاز ابدالیت کا منصب سونپا۔ آپ کے دولت خانہ میں متاع عرفان کے سوائے اور تھا ہی کیا جسے چور چرا کے لے جاتا، جو کچھ لینے کی نیت سے آیا تھا چنانچہ آپ نے اسے اس کی خواہش اور توقع سے زیادہ عطا فرمایا، یعنی مقام ابدالیت پر فائز کر دیا۔ (سفینۃ الاولیاء ص ۴۰۰)

بیان کیا جاتا ہے کہ اقطاب و ابدال اور اوتاد کا تقرر اور ان کی معزولی آپ کے اختیار میں تھی، جس کسی کو چاہتے اس کے عہدہ سے برطرف فرما دیتے اور اس کی جگہ دوسرے کا تقرر فرما دیتے تھے، چنانچہ ایک دفعہ ایک ابدال کا انتقال ہوا تو قسطنطنیہ سے ایک کافر کو طلب کیا اور اس کی مونچھیں ہلکی کر کے اس کا نام محمد رکھ دیا۔ اپنا عمامہ اس کے سر پر باندھا اور اسے ابدالوں کی جماعت میں شامل کر دیا۔ (ایضاً ص ۶۵)

ایک مرد غیب: ایک دفعہ کا ذکر ہے کہ رجال غیب میں سے کوئی شخص ہوا میں پرواز کر رہا تھا، جب اس کا گزر بغداد سے ہوا تو اس کے دل میں یہ خیال گزرا کہ بغداد میں ایک بھی مرد خدا نہیں ہے، حضرت غوث اعظم رحمۃ اللہ علیہ اس کے خطرہ باطنی پر مطلع ہوئے اور آپ نے اس کے کمالات سلب کر لئے۔ وہ مرد غیب ہوا سے اتر کر حضرت کی خدمت اقدس میں حاضر ہوا اور اس نے اپنے قصور کی معافی چاہی، اور خلوص دل سے توبہ کی،

آپ نے اس کے کمالات سے سوئپ دیئے اور وہ حسب سابق ہوا میں پرواز کرتا ہوا
واپس چلا گیا۔ (سفینۃ الاولیاء: ص ۶۶)

غوث اعظم رحمۃ اللہ علیہ کے تمام اشغال شریعت کے عین مطابق تھے، اگر آپ
کسی کو خلاف شرع افعال کا مرتکب پاتے تو اسکے احوال اس سے سلب کر لیتے تھے۔
آپ فرمایا کرتے کہ اے لوگو! شریعت کا لحاظ اور اس کا احترام کرو، میں تمہیں خبردار کرتا
ہوں کہ تمہارا کوئی فعل مجھ سے پوشیدہ نہیں ہے، جو کچھ تم کھاتے پیتے اور جمع کر رکھتے ہو
میری نگاہوں کے سامنے ہے، میں تمہارے ظاہر و باطن کو اپنے آئینہ تصور میں دیکھ لیتا
ہوں۔ (ایضاً ص ۶۶)

خضر کی نظر میں: کسی بزرگ نے حضرت خضر علیہ السلام سے غوث اعظم

رحمۃ اللہ علیہ کے بارے میں پوچھا تو انہوں نے جواب دیا کہ اللہ تعالیٰ نے جو بلند مقام
آپ کو مرحمت کیا ہے وہ کسی اور کو نصیب نہیں ہوا خدا نے آپ کو اپنی محبت کا ذائقہ چکھایا
ہے، انہوں نے یہ بھی کہا کہ غوث اعظم رحمۃ اللہ علیہ امتیازی خصوصیات کے مالک ہیں،
اپنے زمانے کے اغواث و اقطاب میں آپ کا مقام نہایت بلند ہے۔ (سفینۃ الاولیاء ص ۶۶)

مشائخ کی محفل: روایات میں آیا ہے کہ غوث اعظم رحمۃ اللہ علیہ نے ایک

دن اپنی خانقاہ میں ایک مجلس کے انعقاد کا اہتمام کیا اس میں تقریباً ایک سو مشائخ شریک
تھے۔ غوث الثقلین شیخ محی الدین عبدالقادر جیلانی رحمۃ اللہ علیہ منبر پر رونق افروز تھے اور
ایک فصیح و بلیغ تقریر ارشاد فرما رہے تھے، خطبہ کے دوران آپ نے ارشاد فرمایا۔ قدمی
ہذہ علی رقبۃ کل ولی اللہ۔ میرا قدم ہر ولی اللہ کی گردن پر ہے۔ شیخ علی ہتی رحمۃ

اللہ علیہ اور منبر کے قریب پہنچے، انہوں نے غوث اعظم رحمۃ اللہ علیہ کا قدم مبارک اپنی گردن پر رکھا اور آپ کے دامن کے نیچے سے ہو کر گزرے، حاضرین میں جو تمام اولیاء اللہ تھے انہوں نے اپنی گردنیں جھکا لیں۔

جس کے آگے جھکی گردن اولیاء

اس قدم کی کرامت پہ لاکھوں سلام

شیخ ابوسعید قیلوی رحمۃ اللہ علیہ کا بیان ہے کہ جب آپ کی زبان سے یہ کلمات صادر ہو رہے تھے، اللہ تعالیٰ نے آپ کے دل پر اپنے انوار و تجلیات کا پرتو ڈالا۔ آنحضرت ﷺ، جملہ ملائکہ، ارواح اور تمام اولیائے کرام کے ساتھ تشریف لائے اور غوث اعظم کو غوثیت کے خلعت سے نوازا، چاروں طرف سے ملائکہ اور رجال غیب موصوف کو اپنے جلو میں لئے ہوئے تھے، فضا میں صفیں بندھی ہوئی تھیں اور روئے زمین پر کوئی ایسا ولی یا ایسا درویش نہ تھا، جس نے اپنی گردن آپ کے آگے خم نہ کی ہو۔

(سفینۃ الاولیاء ص ۶۷)

منکر کا حال: روایات میں آیا ہے کہ ایران کے ایک بزرگ نے آپ کی عظمت کا

لوہا نہیں مانا اور نہ اس نے آپ کے حضور سر تسلیم خم کیا، اسے یہ سزا ملی کی قدرت نے اس کے کمالات پر خط تنسیخ کھینچ دیا اور اس کی ولایت ایک سادہ ورق ہو کر رہ گئی، نظر بہ ظاہر اس حقیقت میں کوئی شبہ نہیں کہ اس نوعیت کا دعویٰ اور خداوند قدوس کے حکم سے اس انداز کا اعلان فضل الہی اور عنایت ایزدی کا ثمرہ اور آنحضرت ﷺ کی تائید و توثیق کا صدقہ ہی ہو سکتا ہے، نیز یہ دلیل ہے اس امر کی، روئے زمین کے تمام اولیائے کرام رحمہم اللہ

اجمعین نے آپ کی عظمت ولایت کا صرف اعتراف ہی نہیں کیا بلکہ آپ کے ارشاد کو بھی بطیب خاطر اپنے دل میں جگہ دی۔ اس بلند ترین مقام تک کسی بڑے سے بڑے ولی کی رسائی نہیں ہو سکی۔ (ایضاً ص ۶۷)

ایں سعادت بزور بازو نیست

تا نہ بخشد خدائے بخشندہ

﴿ذالك فضل الله يوتيه من يشاء والله ذو الفضل العظيم﴾

ترجمہ: یہ اللہ تعالیٰ کا فضل ہے جسے چاہتا ہے وہ اس سے نوازتا ہے اور اللہ صاحب فضل عظیم ہے۔

مشائخ کی پیش گوئی: ابھی آپ ایام طفولیت میں تھے کہ بعض بالغ

نظر اولیاء اللہ نے یہ پیش گوئی کی تھی کہ یہ عجمی نوجوان وہ ہے جس کے قدم تمام اولیاء اللہ کی گردن پر ہوں گے۔ مشائخ کبار رحمۃ اللہ علیہم نے اس واقعہ کے ظہور سے ایک صدی قبل آپ کے مقام اور آپ کی جلالت شان کی پیش گوئی کی تھی جس میں شیخ ابو بکر بن مرار بطابچی رحمۃ اللہ علیہم سے جو غزہ کے بزرگ ترین مشائخ میں سے صاحب مقام شیخ ہوئے ہیں اور جنہوں نے خواب میں حضرت ابو بکر صدیق رضی اللہ عنہ کے دست اقدس پر بیعت کی تھی اور بلا واسطہ بارگاہ صدیقیت سے خرقہ ولایت حاصل کیا تھا، فرمایا ہے کہ میں نے اللہ تعالیٰ سے یہ عہد کر لیا تھا کہ میرے مزار کے احاطے میں جو شخص بھی داخل ہو اس پر آتش دوزخ حرام کر دے، ان کا مزار عالیہ بطانج میں ہے اور ان کی یہ مشہور کرامت ہے کہ مزار سے متصل گوشت یا مچھلی کو کتنا ہی پکانا چاہیں نہیں پکتی تھی۔ (ایضاً ص ۶۸)

سات اوتاد: منقول ہے کہ عراق کے سات اوتاد ہیں۔ معروف کرنی رحمۃ اللہ علیہ

، امام احمد بن حنبل رحمۃ اللہ علیہ، بشر حافی رحمۃ اللہ علیہ، منصور بن عمار رحمۃ اللہ علیہ، جنید بغدادی رحمۃ اللہ علیہ، سہل بن عبد اللہ تستری رحمۃ اللہ علیہ اور شیخ عبدالقادر جیلانی رحمۃ اللہ علیہ۔ ان متذکرہ بالا مشائخ سے دریافت کیا گیا کہ یہ شیخ عبدالقادر کون ہیں؟ جواب میں انہوں نے فرمایا، ایک شریف النفس عجمی ہیں جن کی ولایت بغداد میں ہوگی اور ان کا ظہور قرن پنجم میں ہوگا، شیخ محمد تھنکی رحمۃ اللہ علیہ نے جو شیخ ابوبکر بطاحی کے خاص الخاص مرید ہیں، جن کا شمار عراق کے مشائخ کبار میں ہوتا ہے۔ جو صاحب مقام بزرگ ہوئے ہیں اور جن کا مزار حدادیہ (بطانج کے مضافات میں ایک قریہ ہے) میں ہے۔ فرمایا ہے کہ شیخ عبدالقادر رحمۃ اللہ علیہ ایسے بزرگ ہوں گے کہ ان کے اقوال و افعال کی اتباع کی جائے گی اور اللہ تعالیٰ ان کے صدقے میں ہزاروں کو مقامات بلند پر سرفراز کرے گا، بروز قیامت پچھلی امتوں کے مقابلے میں پروردگار کو اگر کسی امت کے کسی شیخ پر ناز ہوگا تو وہ یہی ہیں۔

بدن کی لطافت: غوث اعظم رحمۃ اللہ علیہ نے ارشاد فرمایا ہے کہ ہر ولی اللہ کسی نہ کسی

پیغمبر کے نقش قدم پر چلتا ہے۔ میں اپنے جد امجد آنحضرت ﷺ کے نقش قدم پر چلتا ہوں، جہاں جہاں میرے جد امجد کے قدموں کے نشان ہیں، میں نے انہی مقامات پر اپنے قدم رکھے ہیں، ہاں البتہ نبوت کا مقام وہ مقام ہے جس کی راہ پر چلنا کسی غیر نبی کے بس کی بات نہیں، اس سلسلے میں، میں اپنے آپ کو معذور پاتا ہوں۔ اس سے آپ کے مقام کی رفعت نیز اتباع سنت نبوی کی شان کا کچھ نہ کچھ اندازہ کیا جاسکتا ہے۔

شیخ شریف بن خضر حسن موصلی رحمۃ اللہ علیہ سے روایت ہے کہ میں نے اپنے پدر

بزرگوار سے سنا، وہ فرماتے تھے کہ میں غوث اعظم رحمۃ اللہ علیہ کی خدمت بابرکت میں تیرہ سال تک رہا، میں نے اس عرصے میں نہ تو آپ کے جسم پر کوئی مکھی بیٹھی دیکھی اور نہ یہ دیکھا کہ آپ کوناک سکنے کی حاجت پیش آئی ہو۔ (ایضاً ص ۶۸)

مشائخ کی ارادت:

مشائخ وقت آپ کے ارادت مند تھے، امام

یافعی رحمۃ اللہ علیہ کا بیان ہے کہ یمن کے اکثر مشائخ نے غوث اعظم سے اپنی نسبت درست کی ہے خواجہ خواجگاں حضرت معین الدین چشتی رحمۃ اللہ علیہ اور شیخ شہاب الدین سہروردی رحمۃ اللہ علیہ آپ کی صحبت سے فیض باطن حاصل کرتے تھے۔

روایات میں آیا ہے کہ کسی نے شیخ عقیل رحمۃ اللہ علیہ کے حضور یہ تذکرہ کیا کہ بغداد میں ایک عجمی نوجوان ہے، جسے عبدالقادر کہتے ہیں اسے بڑی شہرت اور ہر دلعزیزی کا مقام حاصل ہے، موصوف نے فرمایا کہ زمین سے زیادہ آسمانوں پر اس کی شہرت ہے۔ شیخ ابوبغرائی رحمۃ اللہ علیہ سے، جو مغرب کے بہت بڑے شیخ تھے، ان کے کسی دوست نے عرض کیا کہ ہم بغداد کا قصد رکھتے ہیں، موصوف نے فرمایا جب بغداد پہنچو تو وہاں شیخ عبدالقادر جیلانی رحمۃ اللہ علیہ کی خدمت اقدس میں ضرور حاضر باش رہنا، خدا کی قسم! عجم میں اس بزرگ کا ثانی آج تک نہیں پیدا ہوا اور نہ عراق میں اس شان کا بزرگ دیکھنے میں آیا ہے۔ اس کی ہستی پر نہ صرف مشرق بلکہ مغرب کو بھی سوسونا زہیں۔ دوسرے اولیاء کرام سے فضائل و کمالات میں اس بزرگ کا پایہ بدرجہا بلند ہے۔ جب ان کی خدمت میں حاضری کا شرف حاصل ہو تو میری جانب سے سلام عرض کرنا نیز یہ درخواست کرنا کہ وہ مجھے اپنی دعاؤں میں نہ بھولیں۔ (ایضاً ص ۶۹)

شان مجاہدہ: آپ نے خود فرمایا ہے کہ میں نے پچیس سال تک جنگلوں کی خاک چھانی ہے۔ پورے چالیس سال تک عشا کے وضو سے نماز فجر ادا کی ہے۔ پندرہ سال عشا کے بعد ایک پاؤں پر کھڑے کھڑے نماز فجر تک ایک قرآن روزانہ ختم کیا ہے۔ ایک رات کو میرے نفس نے مجھے سو رہنے پر آمادہ کیا اور میرے دل میں یہ وسوسہ ڈالا کہ اگر رات کو تھوڑی دیر کے لئے آرام کر لیا جائے تو اس میں کیا مضائقہ ہے۔ میں نے نفس کی اس خواہش کو پامال کر ڈالا اور ایک پاؤں پر کھڑے ہو کر ختم قرآن کیا۔ نیند مجھے نٹ نئے انداز پر آتی لیکن اس وحشت ناک کی کے ساتھ اس کی گوشمالی کرتا کہ اس کے اثرات زائل ہو جاتے۔ آپ نے یہ بھی فرمایا ہے کہ چالیس چالیس روز، روزے سے رہتا، عراق کے بیابان میں، میں نے گیارہ سال ایک عجمی برج میں گزارے ہیں، اس برج کو عجمی برج صرف میری نسبت سے کہتے ہیں۔ آپ کے صاحبزادے شیخ عبدالرزاق رحمۃ اللہ علیہ کا بیان ہے کہ غوث اعظم رحمۃ اللہ علیہ نے فرمایا ہے، میرے ہاتھ میں ایک کاغذ دیا گیا، میں نے بنظر غائر دیکھا کہ میرے اصحاب اور مریدین بروز قیامت اپنے آپ کو مجھ سے منسوب کر کے اپنی اصلاح کے طلبگار ہوں گے، مجھے حکم ہوا ہے کہ میں نے ان سب کو تیرے سبب بخش دیا ہے۔ (ایضاً ص ۶۹)

مریدوں سے پیار: روایات میں آیا ہے کہ غوث اعظم رحمۃ اللہ علیہ فرمایا کرتے

تھے کہ بخدائے لایزال میں اس وقت تک اپنا سر سجدہ سے نہ اٹھاؤں گا جب تک میرے مریدوں کو میرے ساتھ جنت میں داخلے کی اجازت نہیں ملے گی۔ آپ نے فرمایا کہ اگر میرا مرید مشرق میں ہوگا اور میں مغرب میں اور اس پر برہنگی مسلط ہوگی تو میں اسے اپنے

دامن میں جگہ دوں گا۔

نقل ہے کہ شیخ عمران رحمۃ اللہ علیہ نے غوث اعظم رحمۃ اللہ علیہ سے دریافت کیا کہ اگر کوئی شخص یہ کہے کہ میں آپ کا مرید ہوں اور حقیقت میں اس نے دست اقدس پر بیعت نہ کی ہو اور نہ آپ سے خرقہ پہنا ہو تو ہم اسے آپ کے مریدین کے حلقہ میں شامل سمجھیں یا نہیں۔ آپ نے جواب دیا کہ جو شخص بھی اپنی نسبت مجھ سے ظاہر کرے گا۔ حق تعالیٰ اسے شرف قبول سے نوازے گا اور اس کی خطاؤں سے بھی درگزر کرے گا، اس کا شمار میرے مریدوں ہی میں ہوگا۔

روایات میں آیا ہے کہ شیخ عمر بزاز سے غوث اعظم رحمۃ اللہ علیہ نے عرض کیا کہ حسین بن منصور حلاج رحمۃ اللہ علیہ سے فریاد گزشت ہوئی، ان کے زمانہ میں کوئی ایسا نہ تھا جو ان کو راہ راست پر لاتا۔ اگر اس دور میں، میں ہوتا تو میں ضرور ان کی مدد کرتا، میرے مریدوں میں سے جس کسی سے بھی لغزش سرزد ہوگی، میں اس کی رہنمائی اور دستگیری کروں گا۔ غوث اعظم رحمۃ اللہ علیہ کے مریدوں کے لئے یہ خوش خبری کچھ کم نہیں ہے، ایسے مریدوں کے لئے جن کے امام، ابوحنیفہ، امام اعظم رضی اللہ تعالیٰ عنہ ہوں اور جن کے ہادی ختم المرسلین، محمد مصطفیٰ ﷺ ہوں۔ خوش بختی ہے ان کے لئے جنہیں ایسی سعادت اور ایسا فخر نصیب ہو اور جنہیں اس بارگاہِ غوثیت سے ارادت مندی اور عقیدت کی منی ہو، مجھے امید ہے کہ اس فقیر کا درگاہِ غوثیہ کے نیاز کیشوں میں شمار ہوگا اور غوث اعظم رحمۃ اللہ علیہ کی خصوصی توجہ اور خاص عنایت سے اس کو دنیا اور آخرت میں فلاح و نجات حاصل ہوگی۔ مجھے بھی حضرت کے مریدین اور درگاہِ غوثیہ کے عقیدت کیشوں میں شمولیت کا شرف حاصل ہوگا۔ (ایضاً ص ۷۰)

زیارت کا انعام: غوث الثقلین رحمۃ اللہ علیہ نے فرمایا ہے کہ جس کسی کو

میرے حلقہ درس میں شمولیت کا اتفاق ہوا ہے یا جس نے میری زیارت کی ہے قبر کے فشار اور قیامت کے عذاب میں اس کے لئے کمی کر دی جائے گی۔

روایات میں آیا ہے کہ ہمدان سے ایک مشتاق زیارت غوث اعظم رحمۃ اللہ علیہ کی

خدمت اقدس میں حاضر ہوا اور اس نے یہ عرض کیا کہ حضرت! میرے والد ماجد اس دنیا سے رخصت ہو گئے ہیں، انہیں میں نے خواب میں دیکھا تو انہوں نے مجھے یہ اطلاع دی کہ قبر میں مجھ پر عذاب ہو رہا ہے اور یہ کہ تم غوث اعظم رحمۃ اللہ علیہ کے پاس جا کر دعا کی درخواست کرو۔ آپ نے دریافت فرمایا، کیا وہ ہمارے حلقہ درس میں شامل ہوا ہے،

جواب میں اس شخص نے کہا کہ شامل تو ہوا ہے اس پر آپ نے سکوت اختیار کیا، دوسرے دن وہ شخص پھر حاضر ہوا اور عرض کیا کہ رات کے خواب میں، میں نے اپنے والد محترم کو بہت ہشاش بشاش دیکھا ہے، وہ سبز لباس پہنے ہوئے تھے اور یہ فرماتے تھے کہ عذاب قبر مجھ سے دور کر دیا گیا ہے یہ پوشاک جو میں نے پہنی ہوئی ہے، شیخ کے صدقے میں مجھے مرحمت کی گئی ہے، تجھے چاہئے کہ تو ہمیشہ شیخ کی خدمت میں حاضر باش رہا کر، وہ آنکھیں بڑی خوش نصیب ہیں جنہیں حضور کے دیدار کی سعادت حاصل ہوئی ہے، وہ کان کتنے مبارک ہیں جن میں آپ کی آواز کی بھنک پڑی ہے اور وہ شخص جس نے آپ کے حلقہ درس میں شمولیت کی وہ بھی بڑا خوش نصیب ہے۔ (ایضاً ص ۷۰)

اعلیٰ شخصیت: شیخ علی ہتیمی رحمۃ اللہ علیہ نے فرمایا ہے کہ میں نے غوث اعظم رحمۃ

اللہ علیہ کے خرقہ و طائفہ سے زیادہ بابرکت خرقہ و طائفہ اور کہیں نہیں، دیکھا اور اس روز

سے زیادہ مبارک دن اور کوئی نہیں جس دن میں نے غوث اعظم رحمۃ اللہ علیہ کی زیارت کی
 ۱۰..... اہل یمن میں سے ایک شخص کی یہ آرزو تھی کہ میں یمن کے کسی عظیم المرتبت شخص
 کے دست مبارک پر مشرف بہ اسلام ہوں گا۔ خواب میں اس شخص نے دیکھا کہ حضرت
 عیسیٰ علیہ السلام رونق افروز ہیں اور فرما رہے ہیں کہ تو بغداد جا اور غوث اعظم رحمۃ اللہ علیہ
 کے دست حق پر مشرف بہ اسلام ہو جا، کیونکہ تمام روئے زمین پر ان سے اعلیٰ وارفع
 شخصیت اور کسی کی نہیں ہے۔

۱۱۔۔۔۔ شیخ ابو عمرو بن مرزوقی رحمۃ اللہ علیہ نے فرمایا کہ شیخ محی الدین عبدالقادر جیلانی
 رحمۃ اللہ علیہ ہمارے شیخ اور ہمارے امام ہیں، جو شیخ بھی خدا کی راہ پر گامزن ہونا چاہتا ہے
 اور اس راہ میں اسے کوئی مقام حاصل ہوتا ہے وہ شیخ کی برکت سے حاصل ہوتا ہے
 اور وہی دراصل اس کے پیشوا اور مقتدا ہیں۔

۱۲۔۔۔۔ اللہ تبارک و تعالیٰ نے ہر دور کے اولیاء اللہ سے یہ عہد کیا ہے کہ وہ شیخ
 عبدالقادر جیلانی رحمۃ اللہ علیہ کے لئے ہر اس نسبت فیض کو مخصوص کر دے گا جو آنحضرت ﷺ
 کے توسط سے صحابہ کرام رضی اللہ عنہم کو حاصل ہوا اور آئندہ تمام اولیاء اللہ اس فیض سے بہ
 توسط غوث اعظم رحمۃ اللہ علیہ بہرہ یاب ہوں گے۔ آپ کی ہستی وہ ہستی ہے جسے تمام اولیاء
 اللہ کے مراتب کا علم ہے، لیکن دوسروں کو اس شیخ کے اعلیٰ کمالات کا علم نہیں ہے۔ اس
 منزل میں خدا کی خوشنودی حاصل ہوتی ہے، سنت محمدی کی اتباع کا شرف ملتا ہے۔

مخلوق کا مفاد: غوث اعظم رحمۃ اللہ علیہ نے ارشاد فرمایا، کہ میں نے یہ عہد کر لیا تھا کہ
 میری زندگی جنگلوں میں بسر ہوگی، لیکن اللہ تعالیٰ نے مخلوق کا مفاد میری ذات سے

وابستہ کر دیا۔ اس وقت تک میرے ہاتھ پر ایک لاکھ شخص نے توبہ کی ہے..... شیخ ابو محمد محلی رحمۃ اللہ علیہ سے روایت ہے کہ ایک روز میں حضرت شیخ عبدالقادر جیلانی رحمۃ اللہ علیہ کی زیارت سے مشرف ہوا، کچھ عرصے تک ان کی خدمت میں قیام پذیر رہا جب میں نے مصر واپس جانے کا ارادہ کیا تو آپ سے اجازت طلب کی، آپ نے فرمایا، کبھی کوئی چیز کسی سے نہ مانگنا، اپنی انگشت مبارک آپ نے میرے منہ میں داخل کی اور ارشاد فرمایا، کہ اسے بار بار چوسو، چنانچہ میں نے ایسا ہی کیا۔ بغداد سے مصر تک کی مسافت میں مجھے نہ بھوک محسوس ہوئی، نہ زیارت، اپنے جسم میں، میں نے پہلے سے زیادہ توانائی پائی ☆..... شیخ ابوالمنظف اسمعیل رحمۃ اللہ علیہ سے منقول ہے کہ ایک دفعہ شیخ علی ہتیمی رحمۃ اللہ علیہ کچھ علیل ہو گئے۔ غوث اعظم رحمۃ اللہ علیہ ان کی عیادت کے لئے تشریف لائے، اس جگہ کھجور کے دو درخت سوکھ گئے تھے، چار سال سے ان پر کوئی پھل نہیں آتا تھا۔ حضرت نے ان درختوں کے نیچے بیٹھ کر وضو کا اہتمام فرمایا اور دو رکعت نماز بھی ادا کی، ایک ہفتہ بھی نہ گزرا تھا کہ دونوں درخت سرسبز و شاداب ہو گئے اور ان کے پھل بھی آنے لگے۔

☆..... روایات میں آیا ہے کہ ایک مرتبہ ایک شخص آپ رحمۃ اللہ علیہ کی خدمت میں حاضر ہوا، اور عرض کیا کہ میری بیوی حمل سے ہے، میری آرزو ہے کہ میرے یہاں لڑکا متولد ہو۔ آپ نے فرمایا، انشاء اللہ لڑکا ہی ہوگا لیکن جب بچہ پیدا ہوا تو لڑکی تھی، وہ شخص اسے لئے ہوئے حاضر خدمت ہوا اور عرض کیا، حضرت! یہ لڑکی ہے، جو میرے یہاں پیدا ہوئی ہے، فرمایا گھر جاؤ اور اسے کپڑے میں لپیٹ لو، پھر دیکھنا ہے کہ غیب سے کیا ظہور میں آتا ہے، تھوڑی دیر میں کیا دیکھا کہ وہ لڑکی نہ تھی، بلکہ لڑکا تھا۔

☆..... شیخ ابوالمسنو رحمۃ اللہ علیہ سے منقول ہے کہ غوث الثقلین ارشاد فرماتے تھے کہ آفتاب و ماہتاب جب طلوع ہوتے ہیں تو مجھے ہدیہ سلام پیش کرتے ہیں۔ علی ہذا القیاس سال، مہینہ، ہفتہ اور دن بھی مجھے سلام کرتے ہیں اور ان میں جو خیر و شر مخفی ہوتا ہے، اس سے مجھے مطلع کرتے ہیں۔

☆..... غوث اعظم رحمۃ اللہ علیہ کے صاحبزادہ سیف الدین عبدالوہاب رحمۃ اللہ علیہ نے فرمایا ہے کہ ہر ماہ اپنے ظہور سے قبل میرے پدر بزرگوار کی خدمت میں حاضری دیتا اگر اس ماہ میں کچھ سختی ہوتی تو اس کا ظہور مکروہ شکل میں ہوتا، اگر اس میں خوشحالی اور خیر کا پہلو ہوتا تو اس کی جلوہ نمائی بہترین شکل میں ہوتی..... ۵۶۰ھ جمادی الآخر کے مہینے میں بروز جمعہ اولیاء و مشائخ کی ایک جماعت غوث اعظم رحمۃ اللہ علیہ کی خدمت میں حاضر تھی کہ اس اثنا میں ایک خوش شکل نوجوان آیا اور سلام مسنون عرض کیا، بایں انداز، السلام علیک یا ولی اللہ، میں مہر و مروت سے بھرپور مہینہ ہوں۔ میرے اندر کوئی شر اور کوئی سختی نہیں ہے۔ کہتے ہیں کہ آئندہ رجب المرجب میں رحمت برکت اور خیر و سعادت کے سوائے کوئی تنگی یا تلخی نہیں ہے۔ (ایضاً ص ۱۷)

مہینوں کی حاضری: رجب کے آخر میں بروز یکشنبہ ایک بد صورت و بد ہیت

شخص حاضر ہوا اور آتے ہی سلام عرض کیا..... السلام علیک یا ولی اللہ! میں شعبان کا مہینہ ہوں، آپ کی قدم بوسی کے لئے حاضر ہوا ہوں۔ میرے دامن میں اہل بغداد کی موتیں، حجاز کا قحط اور خراسان کے قتل عام کی وبا میں چھپی ہوئی ہیں، جب یہ مہینہ آیا تو جو کچھ اس نے بیان کیا تھا، ٹھیک ٹھیک اس کے مطابق ہوا۔ ماہ رمضان میں آپ صاحب

فراش ہو گئے، بروز دوشنبہ ۲۹ رمضان المبارک کو شیخ علی ہتیمی اور شیخ نجیب الدین سہروردی ایسے مشائخ کرام خدمت میں موجود تھے، اس اثنا میں ایک شخص آیا اور اس نے بعد ادب و احترام عرض کیا السلام علیک یا ولی اللہ! میں رمضان المبارک کا مہینہ ہوں، آپ سے میں اس حادثے کے سلسلے میں جو میرے اندر آپ سے متعلق وقوع پذیر ہوا چاہتا ہے، معذرت طلب کرنے کے لئے حاضر ہوا ہوں۔ میری آمد کا مقصد آپ سے رخصتی ملاقات ہے، آئندہ میں آپ سے نہ مل سکوں گا۔ ربیع الاول کے دوسرے سال آپ دنیا سے رخصت ہوئے، اور دوبارہ رمضان المبارک آپ کی زندگی میں نہ آسکا۔ آپ کے وصال کی تاریخ ۸ یا ۹ ربیع الآخر ۵۶ھ ہے۔ بروز شنبہ نماز عشاء کے بعد یہ واقعہ پیش آیا..... ایک روایت کی رو سے تاریخ وفات ۱۱ ربیع الآخر تھی، بعض ۱۳ اور ۱۷ تاریخ بھی بتاتے ہیں، لیکن راجح قول یہی ہے کہ ۹ ربیع الآخر کو آپ سدھار گئے۔ قول اول کے مطابق آپ کی عمر ۹۰ سال، سات ماہ، نو دن کی ہوتی ہے اور دوسرے قول کے بموجب ۸۹ سال، ۷ ماہ، نو دن۔

ہندوستان میں آپ کا عرس ۱۱ ربیع الآخر کو اور بعض ۱۷ کو اس ماہ میں کرتے ہیں۔ بغداد میں ۱۷ ربیع الآخر کو عرس ہوتا ہے۔ یہ احقر حضرت کا عرس ۹ ربیع الآخر کی شب میں کرتا ہے کیونکہ زیادہ صحیح تاریخ یہی ہے۔ (ایضاً ص ۷۲)

وقت وصال: روایات میں آیا ہے کہ وصال کے وقت بہت سے مشائخ موجود تھے۔ اس موقع پر آپ کے صاحبزادے شیخ عبدالوہاب نے وصیت کی درخواست کی، غوث الثقلین نے ارشاد فرمایا علیکم بتقوی اللہ و طاعتہ (اللہ سے ڈرو اور اس کی

اطاعت کرو) نیز آپ نے فرمایا ولا تخف احدا ولا ترج۔ (کسی سے نہ ڈرا اور نہ کسی سے امید رکھ)۔ آپ نے فرمایا كل الحوائج الى الله والطلبو الله۔ تمام ضرورتوں کو خدا کے سپرد کرو اور جو کچھ طلب کرنا ہے، اس سے کرو۔ ولا ستو باحد الا الله الله تعالیٰ کے سوائے کسی پر بھروسہ نہ کر خدا التوحيد التوحيد اجماع الكل، توحيد سے رابطہ پیدا کرو اور اس پر سب کا اتفاق ہے..... اس وصیت کے بعد آپ نے ارشاد فرمایا۔ (اپنی اولاد سے) اٹھو، جگہ دو اور ان کا احترام کرو، رحمت خداوندی کا مینہ برس رہا ہے، جگہ کھلی رکھو۔ بار بار آپ و علیکم السلام ورحمة الله فرماتے تھے۔ ایک رات کو آپ کی زبان پر یہ کلمات بار بار آتے تھے انالا ابالی بشی ولا بملك الموت مجھے کسی چیز کی پروا نہیں اور نہ میں ملک الموت سے خوف زدہ ہوں۔

غوث الثقلین رحمۃ اللہ علیہ کا مزار عالیہ مدرسہ باب لازخ میں واقع ہے اور یہ مدرسہ شہر بغداد میں ہے۔ شیخ ابو سعید کو آپ نے تبرکات خود مرحمت فرمائے تھے۔ اللہ تعالیٰ نے جس طرح زندگی میں آپ کو کمالات و تصرفات سے نوازا تھا، اسی طرح وفات کے بعد آپ کے مزار کو بھی مرجع فیوض و برکات بنا دیا۔ چنانچہ امام عبد اللہ یافعی رحمۃ اللہ علیہ کا بیان ہے کہ بغداد میں اگر کوئی صاحب حال آئے اور غوث اعظم محبوب سبحانی علیہ الرحمہ کی خدمت میں حاضر باش نہ ہو تو قدرت اس کی باطنی استعداد سلب کر لیتی ہے۔

کرامات: شیخ عبدالوہاب رحمۃ اللہ علیہ اور شیخ عبدالرزاق رحمۃ اللہ علیہ سے

روایت ہے کہ ایک دن ہمارے پدر بزرگوار مدرسہ باب لازخ میں تشریف فرما تھے اور دودھ پی رہے تھے، دودھ پیتے پیتے آپ نے ہاتھ کھینچ لیا اور بہت دیر تک غائب رہے

پھر تشریف لائے اور فرمایا کہ میرے قلب پر علم لدنی کے ستر دروازے کھول دیئے گئے ہیں، ان کی وسعت آسمان اور زمین کے برابر ہے، ایک دن آپ نے فرمایا، مشرق و مغرب، بحر و بر اور دشت و جبل نے میری عظمت کا لوہا مانا ہے اور ایک بھی ولی ایسا نہیں جس نے میرا مقام نہ تسلیم کیا ہو۔

☆..... شیخ بزاز رحمۃ اللہ علیہ نے فرمایا ہے کہ غوث الثقلین رحمۃ اللہ علیہ کا ارشاد ہے کہ پریشانی کے عالم میں جو کوئی مجھ سے استمداد طلب کرتا ہے، میں اس کی پریشانی دور کر دیتا ہوں اور جو سختی کے موقع پر مجھے پکارتا ہے، میں اسے نجات دیتا ہوں۔

☆..... شیخ ابو عمر و صدیقی رحمۃ اللہ علیہ اور شیخ ابو محمد عبدالحق رحمۃ اللہ علیہ نے فرمایا کہ ایک دفعہ بروز یک شنبہ ۳ صفر کو ہم حضرت کی خدمت اقدس میں حاضر باش تھے۔ پس حضرت نے وضو کا اہتمام کیا اور دو رکعت نماز ادا کی، جب نماز سے فراغت پائی تو آپ نے ایک حیدری نعرہ بلند کیا، چوبی نعلین جو آپ پہنے ہوئے تھے ان میں سے آپ نے ایک نعل مبارک ہوا میں پھینکی جو آن واحد میں نظر سے غائب ہو گئی، پھر دوسری بھی پھینکی اور وہ بھی آنکھوں سے اوجھل ہو گئی۔ کسی کو یہ حوصلہ نہ ہوا کہ وہ آپ سے اس کے بارے میں کوئی سوال کرے، ۲۳ دن کے بعد ایران سے ایک قافلہ آیا، اس نے کہا، غوث الثقلین کی خدمت اقدس میں نذر پیش کرنے کا ارادہ ہے۔ آپ نے فرمایا کہ ان سے ایک من ریشم، ریشمی کپڑے اور سونا قبول کر لو، پھر ان لوگوں نے آپ کی نعلین بھی پیش کیں۔ حضرت نے دریافت کیا کہ تم کو یہ نعلین کس مقام پر ملیں، انہوں نے عرض کیا کہ بروز یک شنبہ ۳ صفر کو ہم راستے میں تھے، ناگہاں ڈاکوؤں نے ہم پر یلغار کر دی۔ قافلہ میں لوٹ مار بھی شروع کر دی، انہوں نے بعض کو قتل کیا اور بعض کا مال و اسباب لے کر

چلتے بنے۔ کسی وادی میں پہنچ کر تقسیم مال کی غرض سے وہ اترے، ہم نے دل میں سوچا کہ اس وقت غوث الثقلین سے رجوع کرنا چاہیے، چنانچہ فوراً ہم نے آپ کی نذرمانی، کچھ دیر نہ گزری تھی کہ ہم نے فلک شگاف نعرے سنے، جن کی ہیبت سے تمام وادی گونج اٹھی، پھر ہم نے دیکھا کہ دو ڈاکو جن کے ہوش اڑے ہوئے تھے ہماری طرف بڑھے، ہم نے خیال کیا کہ کہیں ایسا نہ ہو کہ یہ دوسرا گروہ ہمیں لوٹنے کے لئے آرہا ہے۔ ہم نے آپ یہ فیصلہ کیا کہ آؤ سب مال اکٹھا کریں اور غور کریں کہ ہم پر کیا افتاد آنے کو ہے، ہم نے دیکھا کہ ان کے دوسرے سردار مرے پڑے ہیں اور یہ دونوں نعلین پانی میں بھیگی ہوئی ان کے پاس رکھی ہوئی ہیں، انہوں نے ہمارا سارا مال واپس کر دیا اور زطان سے یہ کہا کہ یہ کوئی بڑا سنگین واقعہ ہے۔

☆..... روایات میں آیا ہے کہ ایک شخص نے غوث الثقلین کی خدمت اقدس میں حاضری دی اور عرض کیا کہ میری بیوی کو مرگی کا عارضہ ہے، بہت سے علاج کرائے لیکن اسے صحت نہیں ہوئی۔ حضرت نے فرمایا، اگر اسکے بعد دورہ پڑے تو اپنی بیوی کے کان میں کہ دینا، اے حانس! شیخ عبدالقادر بغداد میں قیام پذیر ہیں اور فرماتے ہیں کہ اگر تو باز نہیں آئے گا تو وہ تجھے ہلاک کر ڈالیں گے۔ وہ شخص کہتا ہے کہ میں نے غوث الثقلین رحمۃ اللہ علیہ کی ہدایت کے بموجب عمل کیا، پھر میری بیوی کو کبھی دورہ نہیں ہوا۔ امام عبداللہ یافعی کا بیان ہے کہ اس واقعہ کے بعد پھر بغداد میں کسی کو مرگی کا عارضہ لاحق نہیں ہوا۔ آپ کے وصال کے بعد لوگ اس بیماری میں ضرور مبتلا ہوئے۔

☆..... ایک روز ایک پیرزالہ غوث الاعظم رحمۃ اللہ علیہ کی خدمت میں اپنے لڑکے کو لئے ہوئے حاضر ہوئی اور عرض کیا کہ میرے لڑکے کو حضرت سے کمالی محبت اور عقیدت ہے،

میں اسے آپ کی خدمت میں سوپتی ہوں، اور اسے آپ کے لئے وقف کرتی ہوں۔
 غوث اعظم رحمۃ اللہ علیہ نے خدا اور رسول کے لئے اس لڑکے کو قبول کر لیا اور اسے مجاہدہ
 و ریاضت کی تعلیم دی تاکہ اس کی روحانیت بیدار ہو جائے۔ کچھ دنوں بعد وہ بوڑھی
 عورت اپنے بیٹے سے ملنے کے لئے بارگاہ غوثیت میں حاضر ہوئی، اس نے دیکھا کہ جو
 کی روٹی کھا رہا ہے اور اس کا رنگ پیلا پڑ گیا ہے، کم خوابی اور بیداری کی وجہ سے اس کا
 جسم اتنا گھل گیا ہے کہ دبلا پتلا نظر آتا ہے۔ یہ نقشہ دیکھا تو وہ حضرت کی خدمت میں پہنچی،
 وہاں اس نے ایک پلیٹ میں مرغ کی ہڈیاں رکھی ہوئی دیکھیں، جس کے معنی یہ تھے کہ
 وہ ابھی ابھی طعام سے فارغ ہوئے ہیں، پیرزالہ نے جھنجھلا کر کہا۔ حضور! آپ مرغ
 اڑائیں اور میرا بیٹا جو کی روٹی کھائے۔ حضرت نے ہڈیوں پر اپنا ہاتھ رکھ کر فرمایا۔ قومی
 باذن الذی یحی العظام وہی رمیم۔ اس ذات کے حکم سے اٹھ کھڑی ہو، جو گلی سڑی
 ہڈیوں میں جان ڈالتا ہے۔ خدا کی شان! وہ مرغ کھڑا ہو گیا اور اس نے اذان بھی
 دی۔ غوث اعظم رحمۃ اللہ علیہ نے فرمایا، جب تیرا بیٹا اس قابل ہو جائے گا، تو تو چاہے گی
 وہی کچھ کھائے گا۔

اولیاء کا اظہارِ عجز: مخفی نہ رہے کہ غوث الثقلین کا مقام اور مرتبہ اتنا بلند ہے

کہ احاطہ تقریر و تحریر میں نہیں آسکتا۔ مجھ عاجز اور در ماندہ ہی پر کیا موقوف ہے، وہ
 ہزاروں تذکرہ نویس جنہوں نے اس موضوع پر قلم اٹھایا ہے، وہ بھی حق مضمون ادا کرنے
 پر قادر نہیں ہیں۔ آپ کے کمالات کے بارے میں، جو کچھ میں نے سپرد قلم کیا ہے وہ عشر
 عشیر تو کیا، ہزاروں حصے سے بھی کم ہے۔ آپ کے مجد و شرف کے سلسلے میں یہ بات کافی

ہے کہ آپ محبوبین الہی کی جماعت کے سردار ہیں۔ شیخ جمال العارفین ابو محمد بن عبد اللہ بصری رحمۃ اللہ علیہ سے روایت ہے کہ ایک دن حضرت خضر علیہ السلام سے میری ملاقات ہوئی، میں نے ان سے درخواست کی کہ اولیائے کرام سے متعلق کوئی عجیب و غریب داستان بیان کیجیے، جو کچھ آپ کی چشم دید ہو۔ فرمایا کہ ایک دفعہ میں بحر محیط سے گزر رہا تھا، وہاں کسی آدمی کا گزرنہ تھا، میں نے دیکھا کہ ایک شخص کمر کمر اوڑھے ہوئے لیٹا ہے میرے دل میں یہ خیال گزرا کہ یہ شخص ہونہ ہو ولی ہوگا۔ میں نے اس سے کہا کہ اٹھیے اور خدا کی بندگی کیجیے۔ اس شخص نے اٹھ کر مجھ سے کہا۔ اے ابوالعباس! جاؤ اور اپنے دل کو خدا کی یاد میں مشغول رکھو، میں نے اس سے پوچھا کہ آپ نے مجھے کیسے شناخت کیا؟ اس شخص نے کہا، آپ خضر ہیں کہ نہیں؟ لیکن یہ فرمائیے کہ میں کون ہوں؟ میں نے اپنے خدا سے عرض کیا، میں اولیاء اللہ کا نقیب اور پیغمبر ہوں اور پھر بھی مجھے نہیں معلوم کہ یہ شخص کون ہے؟ ندا آئی کہ اے ابوالعباس! بے شک تو اولیاء اللہ کا نقیب ہے مگر ان اولیاء اللہ تک تیری رسائی ہے جو مجھ سے محبت کرتے ہیں، لیکن یہ شخص اس گروہ سے تعلق رکھتا ہے جنہیں میں دوست رکھتا ہوں۔ اس شخص نے میری جانب رخ کیا اور کہا، ابوالعباس! سنا، میں نے اثبات میں جواب دیا اور ساتھ ہی اپنے حق میں دعا کی درخواست کی، اس شخص نے کہا میں خود آپ سے دعا کا خواہاں ہوں، میں نے کہا کہ میں اس قابل کہاں کہ آپ کے حق میں دعا کر سکوں۔ میں تو معذور ہوں۔ اس شخص نے یہ دعا کی۔ وفرك الله نصيبك منه۔ اللہ تعالیٰ نے تیرے نصیب میں جو کچھ لکھا ہے اس میں اضافہ کرے۔ میں نے کہا، اس میں کچھ اور اضافہ کیجئے، لیکن کیا دیکھتا ہوں کہ وہ شخص میری نگاہوں سے اوجھل ہو گیا، حالانکہ کوئی ولی میری نظر سے اوجھل نہیں ہو سکتا۔ میں

کچھ اور آگے بڑھا تو ریت کے ایک ٹیلے پر میں نے نور دیکھا جس سے نگاہیں خیرہ ہوئی جاتی تھیں، میں نے دیکھا کہ وہاں ایک عورت نیا کمبل اوڑھے ہوئے، سو رہی ہے اس کا کمبل بھی پہلے دیکھے ہوئے مرد کے کمبل سے ملتا جلتا تھا، میں نے چاہا کہ اس کے پاؤں چھو کر اسے بیدار کروں، غیب سے آواز آئی، ادب ملحوظ خاطر رکھو، جنہیں ہم دوست رکھتے ہیں ان کا لحاظ رکھو۔ تھوڑی دیر میں نے انتظار کیا، اتنے میں اس کی آنکھ کھلی اور اس نے کہا الحمد للہ الذی احیانی بعد ما اماتنی والیہ النشور والحمد للہ الذی انسنی واحسنی من خلقہ (خاص تعریف ہے اللہ کے لئے جس نے مجھے موت کے بعد حیات بخشی اور اسی کی طرف لوٹنا ہے اور خاص تعریف ہے اس ذات کے لئے جس نے مجھے خلق سے بے گانہ کر دیا ہے، انس و وحشت کے درجے میں) پھر اس عورت نے مجھ سے کہا، اے ابوالعباس! اگر روکنے سے پہلے آپ ادب آداب سے رہتے تو بہتر ہی ہوتا، میں نے کہا، سچ بتانا آپ اس شخص کی بیوی تو نہیں ہیں، کہا، آپ ٹھیک سمجھے ہیں۔ یہاں ابدال میں سے ایک خاتون کی رحلت ہو گئی تھی۔ خدا نے مجھے یہاں اس کی تجہیز و تکفین کے لئے بھیجا تھا، جب اسے آسمان کی طرف اٹھایا گیا اور میں فارغ ہو گئی۔ میں نے کہا کہ دعا کیجئے، اس خاتون نے کہا، اے ابوالعباس! میں خود آپ سے دعا کی طالب ہوں۔ میں نے کہا مجھے معذور سمجھئے اس عورت نے دعا کی وفرك اللہ نصیبك منه (اللہ تعالیٰ نے تیرے نصیب میں جو کچھ لکھا ہے اس میں اضافہ کرے) میں نے مزید دعا کی درخواست کی، اس خاتون نے کہا اگر میں نظر سے اوجھل ہو جاؤں تو برا بھلا نہ کہنا، یہ کہا اور نظر سے غائب ہو گئی..... راوی جمال العارفين شيخ ابو محمد بن عبد اللہ بصری رحمۃ اللہ علیہ کا بیان ہے کہ میں نے حضرت خضر علیہ السلام سے دریافت کیا، آیا

اس قسم کے محبوبین الہی کے بھی سردار ہوتے ہیں، فرمایا کہ یقیناً، پھر میں نے پوچھا کہ ہمارے زمانے میں کون سردار ہے، جواب میں ارشاد فرمایا، شیخ عبدالقادر جیلانی رحمۃ اللہ علیہ اس مضمون سے متعلق فقیر نے یہ شعر کہا ہے۔

عاشق یار خویش جملہ جہاں

اے خوش آنکس کہ یار عاشق اوست

اپنے محبوب سے تمام جہاں کو عشق ہے، وہ شخص کتنا خوش نصیب ہے کہ خود محبوب جس پر عاشق ہو۔

صاحب فتوحات رقمطراز ہیں کہ مفردان ایک ایسا گروہ ہے جو دائرہ قطب سے باہر ہے اور حضرت خضر علیہ السلام کا شمار اسی گروہ میں ہے۔ آنحضرت ﷺ کا تعلق بعثت سے قبل اسی گروہ سے تھا۔

حضور غوث الثقلین کے یہ کمالات و فضائل جو احاطہ بیان میں آئے ہیں، ان کی نسبت ہزار میں سے ایک کی بھی نہیں۔ حضرت مولانا عبدالرحمن جامی رحمۃ اللہ علیہ نے امام عبداللہ یافعی رحمۃ اللہ علیہ کی کتاب کے حوالے سے صفحات الانس میں تحریر کیا ہے کہ غوث اعظم رحمۃ اللہ علیہ کے محاسن و کمالات احاطہ تحریر میں نہیں آسکتے۔ ائمہ کرام سے مجھے اس حقیقت کا علم ہوا ہے کہ آپ کی کرامات بتواتر ہم تک پہنچی ہیں اور یہ ثابت ہو گیا ہے کہ آپ سے جن کرامات کی نسبت ہے وہ کسی اور شیخ سے منسوب نہیں کی جاسکتیں۔ آپ کی حیات میں اور آپ کے وصال کے بعد جو کرامات آپ سے ظہور میں آئیں، ان کے لئے ایک دفتر درکار ہے، اس لئے اختصار کے ساتھ صرف اتنا لکھ دینا کافی ہے کہ آپ سے جو کرامات ظہور میں آئی ہیں وہ نبی کریم ﷺ کے معجزات کا پرتو ہیں۔ مولانا

عبدالرحمن جامی رحمۃ اللہ علیہ لکھتے ہیں:-

ازولی خارقے کہ مسموع است

معجزہ آل نبی متبوع است

دارا کا بیان: پہلی رات کو جب اس سراپا تحقیر فقیر اور ایک ادنیٰ ترین مرید نے

غوث اعظم علیہ الرحمۃ کا تذکرہ سپرد تحریر کرنا شروع کیا تو فی الحقیقت کچھ ایسا محسوس کیا

کہ میں حضرت موسیٰ کاظم رضی اللہ عنہ اور حضرت شیخ عبدالقادر جیلانی رحمۃ اللہ علیہ کے

مزارات کا طواف کر رہا ہوں، یوں کہنا چاہیے کہ اس کار نمایاں کے صدقے میں یہ شرف

اس احقر کو حاصل ہوا۔ اس سے مجھے یقین ہو گیا اور میرے دل کو خوشی ہوئی کہ انشاء اللہ

میری یہ کوشش مشکور ہوگی۔ میں نے خدا کا لاکھ لاکھ شکر یہ ادا کیا۔ (سفینۃ الاولیاء ص ۷۶)





غوث پاک رحمۃ اللہ علیہ کی دعا اور ولادت: حضرت شیخ الشیوخ

شہاب الدین سہروردی اپنے عہد کے یگانہ روزگار اور فقید النظر بزرگ ہیں۔ آپ کے والد گرامی حضرت شیخ محمد قریشی کے ہاں کوئی اولاد ہی نہ ہوتی تھی۔ جب بالکل مایوس ہو گئے تو انہوں نے اپنی اہلیہ سے مشورہ کیا کہ ہم تو تمام تدابیر کر چکے اور عمر ختم ہوئی جاتی ہے، کیا کیا جائے؟ بولیں، اچھا صبر کیجئے۔ میں حضور غوث پاک رحمۃ اللہ علیہ کی خدمت میں حاضر ہو کر عرض حال کرتی ہوں، انشاء اللہ ان کی دعا سے ضرور دامن مراد گلہائے آرزو سے لبریز ہوگا کہ وہ غوث وقت اور محبوب لم یزل ہیں۔ حضرت شیخ محمد قریشی بیوی کی اس تدبیر پر بہت مسرور ہوئے اور حضرت شیخ محمد صادق شیبانی قادریؒ کی روایت کے مطابق وہ حضور غوث پاک کی خدمت میں پہنچیں اور عرض کی کہ حضور دعا کریں کہ اللہ تعالیٰ مجھے اولاد عطا کرے، حضور غوث پاک رحمۃ اللہ علیہ نے اسی وقت مراقبہ کیا اور پھر سر اٹھا کر فرمایا کہ اللہ تعالیٰ تمہیں جلد ایک فرزند جلیل عطا کرے گا۔ جو نہایت سعادت مند اور سر آمد روزگار ہوگا۔ چنانچہ قدرت خداوندی سے اسی رات خلوت کا اتفاق ہوا۔ اور وہ پیکر عفت حاملہ ہو گئیں۔ نو ماہ کے بعد بڑی امیدوں اور آرزوؤں کے بعد بچہ پیدا ہوا، دیکھا تو لڑکی تھی۔ فوراً حضور غوث پاک رحمۃ اللہ علیہ کو اطلاع دی گئی کہ گھر میں لڑکی پیدا ہوئی، لڑکی ہی سہی شکر ہے کہ اولاد تو ہوئی۔ فرمایا لڑکی نہیں، لڑکا ہے۔ گھر جو واپس جا کر دیکھتے ہیں تو واقعی پیدا شدہ بچہ لڑکی سے لڑکے کی صورت اختیار کر چکا تھا۔ بہت خوش ہوئے۔ خاندان بھر میں خوشی کے شادیاں بننے لگے۔ اور پھر اطلاع کرائی گئی کہ آپ کی دعا کی کرامت سے لڑکی، لڑکا ہو چکا ہے۔ فرمایا، اس بچہ کا نام شہاب الدین رکھنا۔ یہ بچہ بہت مبارک

بچہ ہے۔ جو بڑھ کر اپنے وقت کا شیخ الشیوخ ہوگا۔ اس سے ایک نیا سلسلہ چلے گا۔ اس کی عمر طویل ہوگی، ابروؤں کے بال اور پستان دراز ہوں گے کہ لڑکی نے لڑکے کی صورت اختیار کی یہ آفتاب بن کر عالم کو درخشاں کرے گا اور بڑا بلند مرتبہ ہوگا۔ (سیر الاخیار ص ۲۲۷)

علم کا شوق اور استغراق: چنانچہ آپ جو ان ہوئے تو آپ کی پستان

عورتوں جیسی بڑی اور دراز تھیں اور ابروؤں کے بال پلکوں پر پڑے رہتے تھے اور عمر بھی طویل ہوئی اور بلند مرتبہ ولی ہوئے، ہونہار بروا کے چکنے چکنے پات، بچپن ہی سے آپ میں وہ ذہانت و فراست موجود تھی کہ دیکھنے والے متحیر ہو جاتے تھے اور مدارس و مکاتب کے تمام معلمین و اساتذہ آپ کی ذہانت و فہم کے بے حد مداح تھے۔ یہی وجہ تھی کہ آپ نے صرف سولہ برس ہی کی عمر میں جملہ علوم و فنون میں کمال اور معقولات و منقولات دونوں میں تبحر حاصل کر کے سند فضیلت پالی۔ آپ فقہ و حدیث، قرآن و تفسیر، بیان و بلاغت، ریاضی و ہیت، فلسفہ و منطق اور علم کلام میں یدِ طولیٰ رکھتے تھے، بہت بڑے عالم و فاضل بزرگ تھے۔

پھر آپ کو علم باطنی سیکھنے کا شوق پیدا ہوا اور یہ حالت پیدا ہو گئی کہ ہمہ وقت ہی استغراق میں رہنے لگے۔ آپ کے عم محترم حضرت شیخ ضیاء الدین ابو نجیب سہروردی بہت بڑے ولی و عارف تھے۔ بچپن سے آپ انہی کی صحبت و مجلس میں رہے اور یہ اسی کا اثر تھا کہ علوم ظاہری کی تکمیل کے بعد آپ کو علوم باطنی کی تحصیل کا شوق فراواں پیدا ہو گیا۔ حالانکہ علم اور علی الخصوص وہ علم جو معقولات کے متعلق ہو، کثرت و بیشتر رہبر ہونے کے بجائے رہزن ہی ثابت ہو رہا ہے۔ شوق اور شوق کے ساتھ محنت اور محنت کے سات

عبادت کا انہماک بڑھتا رہا۔ اور آپ ہمہ تن محور بنے لگے۔ چچا نے بار بار سمجھایا کہ بیٹا ابھی تم بچے ہو، تمہاری عمر بھی ایسی نہیں ہے کہ تم علوم باطنی کی طرف توجہ کرو۔ ابھی اور پڑھو اور ترقی کرو، وقت آئے گا تو یہ کام بھی ہو جائے گا۔ مگر جب آپ نے ایک بھی نہ سنی، شب و روز اس میں غرق رہنے لگے تو وہ آپ کا ہاتھ پکڑ کر آپ کو حضور غوث اعظمؒ کی خدمت میں لے گئے اور کہا کہ یہ میرا بھتیجا ہے، اگرچہ فارغ التحصیل ہو چکا ہے، لیکن میری منشا تھی کہ یہ ابھی اور پڑھے اور ترقی کرے۔ مگر اسے علم الہی سیکھنے کا انتہائی شوق ہو گیا ہے اور یہ میرا کہنا نہیں سنتا۔ حضور غوث پاکؒ نے آپ کے سینہ پر ہاتھ پھیرا اور پوچھا، بیٹے بتاؤ کہ علم کلام میں تم نے کیا کیا پڑھا ہے؟

مگر اب وہاں کیا رکھا تھا۔ سینہ صاف اور تمام علم کلام محو ہو چکا تھا۔ حتیٰ کہ کتابوں کے نام تک بھی یاد نہ رہے۔ اس پر حضور غوث اعظمؒ علیہ الرحمہ ہنسے فرمایا۔ فکر نہ کر۔ میں نے علم کلام کو تیرے سینے میں محو کر کے، اس میں علم معرفت بھر دیا ہے۔

(سیر الاخیار ص ۲۲۸)

عرفانی کمالات: اب تک جو کچھ کیا وہ اکثر عبادات ظاہری اور ایک قلبی

خلش سے کوئی زیادہ حیثیت نہ رکھتا تھا اور سولہ برس کی عمر بھی کوئی عمر ہوتی ہے کہ کوئی کچھ سیکھ سکے اور آج کل بھی اس عمر کے بچے زیادہ سے زیادہ یہ کرتے ہیں کہ کوئی انٹرنس پاس کر لیتے ہیں اور بس، ورنہ درحقیقت تہذیب اور شائستگی اور پختگی و وقار علم پیدا نہیں ہوتا اور نہ ہونا چاہیے، مگر یہ آپ کا ہی رتبہ تھا کہ آپ نے اس کم سنی میں علوم ظاہری میں بھی سند فضیلت حاصل کر لی اور علوم باطنی کے بحرِ خار میں بھی دلیرانہ کود پڑے۔

حضور غوث اعظم کی نظر پڑتے اور ہاتھ پھرتے ہی سینہ تو تجلی گاہ انوار بن چکا تھا۔ اب تو ترقیات و مراتب کے حصول اور طے مراحل کا سوال رہ گیا تھا، تو یہ آپ نے ارب شروع کر دیا، جس کے چچا حضرت ابو نجیب سہروردی جیسے کاملین اور شفیق مرشد حضرت غوثیت مآب جیسے سردار اولیاء ہوں، اس کی ترقی کی سرعت رفتار کا کیا پوچھنا، کیا پر لگ گئے تھے جن سے بسیط فضاؤں میں اڑتے چلے جاتے تھے، مرشد کامل کی توجہ ہو تو ہزار سال کی راہ ایک آن میں طے ہو سکتی ہے، پھر آپ کو تو دو مرشد ملے ہوئے تھے اور مرشد بھی ایسے، جن کا ثانی زمانہ آج تک پیدا نہ کر سکا۔ کیا کچھ نہ دیا ہوگا اور کیا کچھ نہ پایا ہوگا، جتنا راستہ طے ہوتا جاتا تھا اتنا ہی شوق بڑھتا جاتا تھا اور جتنا شوق بڑھتا جاتا تھا اتنے ہی مجاہدات زیادہ کئے جاتے تھے، سالہا سال قطعی بیداری میں گزر گئے، برسوں رات دن عبادت الہی میں مشغول رہے، دو دو رکعت میں ایک ایک قرآن ختم کرتے رہے رات بھر اللہ کے سامنے ہاتھ باندھے کھڑے رہتے اور دن بھر روزہ رکھتے، حضرت غوث پاک آپ پر بہت مہربان تھے اور شفقت رکھتے تھے، یہاں تک کہ آپ آخر وقت کے قطب اور اپنے عہد کے اوتا دین گئے، حضرت غوث اعظم رحمۃ اللہ علیہ کے بعد روحانی فرمان روائی آپ ہی کی تھی اور تمام مشائخ نے آپ کو شیوخ تسلیم کر لیا تھا۔ حضرت ابو نجیب سہروردی رحمۃ اللہ علیہ اور حضور غوث پاک رحمۃ اللہ علیہ نے بالترتیب ۵۶۲ھ اور ۵۶۱ھ میں وصال پایا اور آپ کا سن ولادت ۲۲۲ھ ہے۔ اس سے صاف واضح ہو جاتا ہے کہ آپ نے بیس ہی برس کی عمر میں جبکہ عین عالم شباب اور نوجوانی کا دور ہوتا ہے، اتنی ترقیاں طے کر لی تھیں کہ دونوں بزرگوں نے آپ کو خرقہء خلافت عطا فرما دیا تھا۔ (ایضاً ص ۲۲۹)

آپ کی یہ حالت تھی کہ مسلمہ طور پر بغداد کے شیخ الشیوخ تھے، ہر سال حرمین شریفین کی زیارت کو والہانہ جاتے اور حضرت خضر علیہ السلام برابر آپ کے پاس آتے جاتے رہتے اس عہد میں دنیا کے اندر کوئی بزرگ آپ کا ہم پایہ اور ہم رتبہ نہ تھا۔ اور تاج قیادت آپ ہی کے سر پر جگمگاتا تھا۔

خانقاہ کی عظمت: آپ نے بڑی نادر اور معرکہ آرا کتب تصنیف کیں۔

ہجرت الابرار اور عوارف شریفہ آپ کی وہ لامثنی تصانیف ہیں، جن سے تاقیام قیامت فقراء، اولیاء اور مشائخ فیض اندوز ہوتے رہیں گے۔

آپ کی خانقاہ عالیہ میں ایک چشمہ فیض تھا جو ہمہ وقت ابلتا رہتا تھا۔ اور جس سے ایک عالم سیراب ہو رہا تھا۔ ظاہری و باطنی علوم کے لئے جداگانہ انتظام تھے، آپ کے مدرسہ میں بھی بکثرت طلباء تھے اور خانقاہ میں بھی، اس وقت آپ کی خانقاہ دنیا کی سب سے بڑی روحانی یونیورسٹی تھی۔ جس سے بڑے بڑے مشائخ کرام عملی و اعزازی اسناد لے کر نکلتے تھے، ایشیاء کے قریب قریب تمام مشہور اور کامل مشائخ نے اس وقت آپ کی قدم بوسی کی۔ آپ کی مجالس میں حاضر ہوئے۔ حضرت خواجہ غریب نواز، حضرت قطب الاقطاب، حضرت گنج شکر، حضرت شیخ سعدی، حضرت خواجہ فرید الدین عطار جیسے لوگ اسی خانقاہ میں ٹھہرے اور یہیں سے فیوض حاصل کئے۔

آپ کی مجلس پر انوار مختلف بلاد و امصار کے اولیاء و مشائخ سے کبھی خالی نہ رہتی تھی۔ ایک کثیر تعداد ہمیشہ موجود رہتی تھی۔ جن کے قیام و طعام کا پورا اہتمام کیا جاتا تھا۔ بڑی بابرکت مجالس ہوتی تھیں، جن میں عرفان و معرفت کے خم لندھائے جاتے

تھے۔ آپ کے لنگر خانہ میں سینکڑوں من آٹا روز پکتا تھا۔ ہر جمعہ کو وعظ فرماتے جس کو سننے کے لئے خلقت امنڈ آتی تھی۔ (سیرالاکھار ص ۲۲۹)

سلسلہ کی رفعت: آپ سلسلہ عالیہ سہروردیہ کے بانی ہیں، آپ کے سلسلہ کی یہ خصوصیت ہے کہ ترک دنیا کا اس میں کوئی حصہ نہیں۔ سہروردی دنیا کو چھوڑ کر نہیں، دنیا میں رہ کر اور دنیا میں پھنس کر طاعت و عشق کا مظاہرہ کرتے ہیں، ہمارے ہاں کا اصول یہ ہے کہ اچھا کھاؤ، اچھا پہنو، دولت کماؤ۔ سب کچھ کرو۔ مگر اللہ کو نہ بھولو اور، گناہوں سے دامن بچائے رکھو، چنانچہ سہروردیہ میں بڑے بڑے بزرگ گزرے ہیں جو بیک وقت انتہائی دولت مند اور انتہائی خدا پرست تھے، (ایضاً ص ۲۳۰)

دولت و طاعت: خود حضرت شیخ الشیوخ علیہ الرحمہ کی دولت کی یہ حالت تھی کہ اصطلبل کے تمام گھوڑوں کے گلوں میں طلائی زنجیریں پڑی رہتی تھیں اور چاندی کے میخوں سے بندھے رہتے تھے، ایک بزرگ نے کہا کہ یہ تو درویشی نہیں شاہی ہے، فرمایا خاموش رہا کر، یہ میخیں میرے دل میں نہیں زمین میں گڑی ہیں۔ بڑی وسیع جائداد تھی، متعدد فرزند تھے، ایک ایک کے حصہ میں سات سات اور بروایت دیگر سترہ سترہ لاکھ کی جائداد آئی، صاحب خزانہ بھی تھے اور جائیداد کے انتظام میں بھی بہت مصروف رہتے تھے، مگر جب آپ کے فرزند شیخ علاء الدین نے آپ کے انتقال کے وقت خزانہ کی کنجیاں خادم سے طلب کر کے خزانہ دیکھا تو اس میں نقد چھ دینار سے زیادہ نہ نکلے جن سے آپ کی تجہیز و تکفین کا بندوبست کیا گیا، جس کی وجہ یہ ہے کہ فیاض اور غربا نواز بھی بے حد تھے۔ دس بارہ ہزار روپیہ روزانہ فتوحات و نذرات ہی میں آتا تھا کہ بڑے بڑے امراء

وعمائد آپ کے مرید تھے مگر سب کا سب مال شام تک فقرا اور غربا کو تقسیم کر دیتے تھے اور اگلے روز کے لئے پیسہ بھی نہ رکھتے تھے۔ حضرت شیخ نجم الدین خلیفہ کا بیان ہے کہ میں نے دوران چلہ ایک روز دیکھا کہ:

شیخ ایک بلند پہاڑی پر جلوہ افروز ہیں، زرد جواہر کے انبار کے انبار سامنے لگے ہوئے ہیں، نیچے دامن میں ایک خلقت کا ہجوم ہے، وہ مانگ رہی ہے اور آپ مٹھیاں بھر بھر کے دیتے چلے جا رہے ہیں، مانگنے اور لینے والے ختم ہو گئے مگر وہ انبار ختم نہ ہوئے۔ میں نے شیخ سے ذکر کیا، فرمایا، تو نے جو دیکھا ٹھیک تھا، یہ حضور غوث علیہ الرحمہ کی عنایت ہے۔

ایک دفعہ آپ کے پاس شیخ احد الدین تشریف لائے، آپ ان سے نہایت محبت اور تعظیم کے ساتھ ملے، انہیں سماع کا شوق تھا، کہا، حضرت میں تو سماع سننا چاہتا ہوں، آپ نے اسی وقت قوالوں کو بلا کر سماع کا بندوبست کر دیا، اور بھی بزرگ تھے، بڑے زور شور سے قوالی ہوئی، قوالوں نے خوب گایا۔ آپ سماع نہ سنتے تھے۔ اس لئے قوالوں کو بلا کر اور سارا اہتمام کر کے خود تلاوت قرآن میں مصروف و مشغول ہو گئے۔ ایسے مصروف و مشغول کہ اتنا بھی پتہ نہ چلا کہ قوالی ہوئی یا نہیں، صبح خادم نے خانقاہ میں آ کر عرض کی کہ حضور درویش رات بھر قوالی سنتے رہے ہیں، اب ان کے لئے ناشتہ کی ضرورت ہے۔ فرمایا اچھا رات بھر قوالی ہوتی رہی، مجھے تو معلوم بھی نہ ہوا اور نہ آواز آئی کہ کب سماع ہوا اور کہاں ہوا۔ یہ تھا آپ کا استغراق اور یہ تھی آپ کی تلاوت اور قرآن خوانی، اللہ والے بزرگ اور پھر بزرگ بھی آپ جیسے ہوں تو جتنا استغراق اور جتنی محویت بھی ہو کم ہے۔ (ایضاً ص ۲۳۱)

خوارق عادات: خلیفہ وقت کے پاس ایک زبردست فاضل فلسفی حکیم آیا

اور اس نے فلسفہ و معقولات کے متعلق اپنی ایک معرکہ آرا تصنیف پیش کی، خلیفہ اس تصنیف کی عظمت اور اس فلسفی کی لیاقت کو دیکھ کر اتنا مسرور ہوا کہ اسے اپنی مصاحبت میں لے لیا۔ اب اس کی یہ حالت ہو گئی کہ وہ ہر وقت خلیفہ کے ساتھ رہتا اور جو کچھ کہتا وہی خلیفہ کرتا، اس نے رفتہ رفتہ خلیفہ کے اعتقادات بھی خراب کرنے شروع کر دیئے اور اپنا اقتدار بہت بڑھا لیا، لوگ بہت پریشان ہوئے، خلیفہ کے بد اعتقاد اور بے دین ہونے کے معنی رعایا پر بے حد مصائب و حوادث کے نزول کا پیش خیمہ تھے اور اس امر کا قوی امکان پیدا ہو گیا تھا کہ بادشاہ اور یہ فلاسفر دونوں متحد ہو کر مخلوق خدا کو ظلمت کفر میں مبتلا کر دیں گے، آپ تو ہمہ تن اصلاح خلق اور تقویت دین اور اشاعت اسلام میں مشغول تھے، ان حالات کا علم ہوا تو آپ اپنی خانقاہ سے اٹھ کر سیدھے خلیفہ کے پاس پہنچے کہ اسے سمجھائیں اور اس بد دین فلاسفر کے خوفناک جال سے اسے اور مخلوق دونوں کو بچائیں۔

یہ محض ایک اتفاق یا آپ کی بلندی کرامت تھی کہ اس وقت وہ فلاسفر بھی خلیفہ کے پاس ہی بیٹھا تھا، آپ کی شہرت ہمدوش ثریا بنی ہوئی تھی، تمام شاہان اسلام آپ کا مرتبہ سمجھتے تھے اور آپ کی عزت و تکریم کرتے تھے کہ شیخ الشیوخ وقت تھے، خلیفہ بھی آپ کو دیکھتے ہی ادب سے کھڑا ہو گیا اور بہت عزت و اعزاز کے ساتھ آپ کو بٹھایا۔ اس وقت بھی دونوں میں گفتگو ہو رہی تھی مگر شیخ کو دیکھتے ہی دونوں خاموش ہو گئے تھے، بیٹھتے ہی آپ نے پوچھا، فرمائیے تو باہم کیا باتیں ہو رہی تھیں۔ کس معاملہ پر بحث ہو رہی تھی؟ کسی کی جرأت بھی نہ پڑی کہ آپ کے سامنے بحث کو دہرا سکے، لیکن جب آپ نے

بار بار اصرار کیا اور زور دے کر کہا کہ میرے تو دربار میں آنے کا مقصد ہی یہ ہے کہ آپ دونوں کی بحث سنوں، مجبور ہو کر بولا کہ ہم اس وقت یہ بحث کر رہے تھے کہ حرکت اصولاً تین قسم کی ہوتی ہے۔ حرکت طبعی، حرکت ارادی اور حرکت قصری۔ حرکت طبعی وہ ہے کہ خود بخود ہو رہی ہو اور کسی کو اس حرکت میں کوئی دخل نہ ہو۔ حرکت ارادی وہ ہے کہ خود اپنے ارادہ سے حرکت کرے اور جس رخ چاہے اس رخ حرکت کرے اور حرکت قصری وہ ہے کہ اسے کوئی حرکت دے رہا ہو۔ اور حرکت فلکی طبعی ہے، آپ رحمۃ اللہ علیہ نے فرمایا، طبعی نہیں بلکہ قصری ہے کہ فرشتے بحکم خدا سے اس طرح حرکت دے رہے ہیں۔ ساتھ ہی آپ نے ایک حدیث بھی اسی مضمون کی پڑھی۔ حدیث کی سند اور ایک فلسفی کیلئے۔ بد بخت نے اسی وقت ایک قہقہہ مارا، گویا آپ کے دعوے کا مذاق اڑایا، آپ کو بہت ناگوار گذرا۔ آپ اٹھے اور خلیفہ اور اس فلاسفر دونوں کا ہاتھ پکڑ کاٹھن میں لے آئے اور آسمان کی طرف منہ اٹھا کر عرض کی کہ بار الہا! جو کچھ تو اپنے خاص بندوں کو دکھاتا ہے، اس وقت اپنی قدرت سے انہیں بھی دکھا دے۔ اسی وقت آنکھوں کے تمام حجابات اٹھ گئے اور انہوں نے دیکھا کہ واقعی فرشتے آسمان کو حرکت دے رہے ہیں۔ خلیفہ اور وہ فلاسفر دونوں آپ کی یہ کرامت دیکھ کر انگشت بندھاں رہ گئے اور اپنے معتقدات سے اسی وقت توبہ کر لی۔ (ایضاً ص ۲۳۲)

خلفاء کرام: آپ کے بے شمار مرید تھے اور بکثرت خلیفہ تھے جن میں بہت

مشہور خلفاء کے چند اسمائے گرامی ہم ذکر کرتے ہیں، قاضی حمید الدین ناگوری رحمۃ اللہ علیہ، شیخ بہاؤ الدین زکریا ملتانی، شمس العارفین شاہ ترکمان بیابانی، شیخ فرید الدین عطار

رحمۃ اللہ علیہ، شیخ سعدی شیرازی رحمۃ اللہ علیہ، شیخ نجیب الدین علی برخش رحمۃ اللہ علیہ، شیخ عبدالغنی
 رحمۃ اللہ علیہ، سید نورالدین مبارک رحمۃ اللہ علیہ، شیخ جلال الدین تبریزی رحمۃ اللہ علیہ، اور شیخ
 ضیاء الدین رومی رحمۃ اللہ علیہ، سلطان علاؤ الدین خلجی جو شیخ ضیاء الدین رومی رحمۃ اللہ علیہ، ہی
 کا مرید تھا۔ جنہوں نے ۶۲۱ھ میں انتقال کیا، مزار دہلی میں ہے۔ سید نورالدین مبارک
 غزنوی سلطان التمش کے عہد میں شیخ الاسلام تھے، ۶۳۷ھ میں مدفون ہوئے،
 بڑے مستجاب الدعوات بزرگ تھے۔

حضرت شیخ الشیوخ علیہ الرحمہ نے نوے برس کی عمر میں وفات پائی۔ مزار
 مبارک بغداد شریف میں ہے۔ سماع نہ سنتے تھے، فرمایا کرتے تھے۔ اللہ تعالیٰ نے مجھے
 تمام نعمتیں عطا کیں، ذوق سماع نہ عطا کیا۔ باوجود اس کے کہ بہت ضعیف ہو گئے تھے، ہر
 سال حج کو جاتے تھے۔ مولا کریم آپ کے فیوضات عام فرمائے۔





خاندانی حالات: حضرت خواجہ بزرگ معین الدین چشتی حقیقت میں سلطان

الہند اور ایک سرآمد روزگار بزرگ گزرے ہیں، آپ ہی نے کفرستان ہند میں اسلام کی روشنی پھیلائی اور اشاعت دین قیم کیلئے چپہ چپہ پر اپنے خلفاء اور علمائے باطنی کا ایک جال پھیلا دیا، جو غیر مسلموں کو لوائے اسلام کے سائے میں لانے لگے۔

آپ محض ایک جلیل القدر ولی ہی نہ تھے بلکہ آپ ہندوستان کے سب سے بڑے اور سب سے پہلے اسلامی قائد تھے، جن کے مساعی گرامی سے نہ صرف یہ کہ ارض ہند کی تاریخ اور کفر پروردگوشوں میں اسلامی شعاعیں جگمگائیں، بلکہ سلطنت اسلامی بھی قائم ہوگئی۔ (سیرالاخیار ص ۳۴۱)

بظاہر تو ہندوستان میں اسلامی سلطنت کا بانی و موسس سلطان شہاب الدین غوری اور اس کا لائق و شجاع جنرل اور نائب السلطنت قطب الدین ایبک مشہور ہے، مگر باطن یہ بنیادیں خواجہ غریب نواز ہی کی استوار کی ہوئی ہیں۔

آپ صحیح النسب سید اور اولاد رسول تھے، ۳۵ھ میں بمقام سنجر کتم عدم سے پردہ وجود پر جلوہ گر ہوئے۔ آثار ولایت و عرفان بچپن ہی سے ناصیخہ سعادت پر نمایاں تھے۔ اللہ تعالیٰ نے دولت و ثروت سب کچھ دے رکھی تھی۔ آپ کے والد گرامی سید غیاث الدین حسن سنجر رحمۃ اللہ علیہ کا انتقال ہوا تو آپ کی عمر صرف چودہ برس کی تھی اور ناز و نعم کے ساتھ پلے بڑھے تھے۔ دو بھائی تھے۔ آپ کے حصہ میں ترکہ پدری سے ایک وسیع و پر فضا باغ اور ایک پن چکی آئی تھی۔ اس کی آمدنی بھی وافر تھی۔ اسی باغ میں کام کر رہے تھے کہ ایک روز حضرت ابراہیم قلندر مجذوب رحمۃ اللہ علیہ تشریف لائے۔

آپ بہت عزت و ادب سے پیش آئے۔ انگور کے چند خوشے پیش کئے۔ جنہیں کھا کر انہوں نے تھوڑی سی پھلی اپنے منہ میں چبا کر آپ کو دی، جس کے کھاتے ہی آپ کی طبیعت دنیا سے سیر ہو گئی اور سینہ میں انوار الہی چمکنے لگے۔ (سیر الاخیار ص ۳۴۲)

سیاحت و بیعت: تھوڑی دیر کے بعد اٹھے۔ سب کچھ فروخت کر کے اللہ

کی راہ میں لٹایا اور گھر سے نکل کھڑے ہوئے۔ سمرقند پہنچ کر علوم ظاہری کی تکمیل کی اور کئی سال بعد حجاز کی طرف چل پڑے اور علاقہ نیشاپور کے قصبہ ہارون میں پہنچ کر قطب وقت حضرت عثمان ہارونی رحمۃ اللہ علیہ کے مرید ہوئے، اللہ ہی جانتا ہے کہ اس آغوش ناز میں آپ کو کیا ملا کہ بیس سال چھ ماہ کی طویل مدت یہیں بسر کر دی۔ خدمت پیر میں رہ کر مجاہدات کئے۔ باطنی نعمتوں سے فیض اندوز ہوئے اور ہر وقت ان کے ساتھ رہنے لگے، ان کا سامان دوش مبارک پر ہر جگہ اٹھائے پھرتے تھے، ان کے ساتھ متعدد حج کئے۔ خرقہ خلافت تو ڈھائی سال ہی کی مدت میں عطا ہو گیا تھا۔ مگر تثنیٰ کرم دامن کو کہاں چھوڑ سکتا تھا،

یہاں سے تکمیل کمال کے بعد ڈھائی ماہ شیخ نجم الدین کبریٰ رحمۃ اللہ علیہ کی خدمت میں بسر کئے اور کوہ جوادی سے ہوتے ہوئے بغداد شریف میں حضرت غوث پاک رضی اللہ عنہ کی خدمت میں کچھ عرصہ رہے اور انہی کے ہمراہ کئی سفر کئے، بغداد ہی میں شیخ الشیوخ شہاب الدین سہروردی رحمۃ اللہ علیہ کی خدمت میں رہے، ہمدان پہنچے تو وہاں کے ایک بزرگ جلیل الدین رحمۃ اللہ علیہ کی صحبت میں رہے اور حضرت یوسف ہمدانی قدس سرہ سے ملاقات کر کے تبریز آئے۔ حضرت ابو سعید تبریزی رحمۃ اللہ علیہ سے استفادہ

کیا، اصفہان میں خواجہ محمود اصفہانی علیہ الرحمہ سے ملاقات کی مہمند آ کر خواجہ ابوسعید مہندی علیہ الرحمہ سے ملے۔ مہمند سے استرآباد آئے اور حضرت بایزید بسطامی رحمۃ اللہ علیہ کی اولاد میں سے ایک بزرگ خواجہ ناصر الدین رحمۃ اللہ علیہ صاحب ولایت سے ملاقات کی، جن کی عمر اس وقت (۱۲۷) سال کی تھی، غزنی آ کر شمس العارفین شیخ عبدالواحد غزنوی رحمۃ اللہ علیہ سے ملے اور وہاں سے صد ہا اولیاء اللہ سے شرف نیاز حاصل کر کے عازم ہندوستان ہوئے، اس سفر میں اور بھی مختلف مقامات ہرات، بلخ، بخارا بھی تشریف لے گئے۔ اس سفر میں ایک خادم ہر وقت آپ کے ساتھ رہتا تھا۔ (سیرالاکھبار ص ۳۲۲)

عبادت واستغراق: سفر حجاز میں حضرت خواجہ عثمان ہارونی رحمۃ اللہ علیہ نے

کعبہ شریف کے سامنے کھڑے ہو کر اور آپ کا ہاتھ پکڑ کر آپ کیلئے دعا کی تھی اور عرض کی تھی، اے رب قدیر میں ”معین الدین“ کو تیرے سپرد کرتا ہوں۔ اسی وقت آواز آئی تھی کہ ہم نے اسے قبول کیا۔ پھر روضہ اطہر پر جا کر سلام عرض کیا تو جواب میں کہا گیا ”علیک السلام یا قطب المشائخ، ہند کی ولایت ہم نے تجھے دی“ اس کے بعد حضرت خواجہ عثمان ہارونی رحمۃ اللہ علیہ نے اشاعت دین قیم کیلئے آپ کو ہندوستان کی طرف روانہ کیا اور اسی وقت آنکھیں بند کر کر سارا ہندوستان آپ کو دکھا دیا گیا، انیس الارواح میں لکھا ہے کہ حضرت خواجہ عثمان ہارونی رحمۃ اللہ علیہ نے جب خرقہ خلافت عطا کیا تو اپنی دونوں انگلیاں آسمان کی طرف کر کے کہا کہ ”معین الدین دیکھ“ دیکھا تو تمام فضائے ملکوت و جبروت آپ کی نگاہوں کے سامنے تھے، جس وقت خلافت عطا ہوئی اس وقت سن شریف باون سال تھا، یہ حالت تھی کہ رات رات بھر بیدار رہتے اور عشاء

کے وضو سے صبح کی نماز ادا کرتے تھے۔ بعض اوقات تو آپ نے ایک روز میں دو دو قرآن ختم کئے ہیں۔ دوران سفر میں تو ہر وقت قرآن پڑھتے رہتے تھے، سیر الاقطاب میں مرقوم ہے کہ مکہ معظمہ ہی میں ایک روز آپ مراقب تھے۔ ندا آئی کہ مانگ کیا مانگتا ہے۔ ہم تجھ سے بہت خوش ہیں، جو طلب کرے گا پائے گا، عرض کی کہ جب تک میرے مرید بہشت میں نہ جائیں گے، میں اس کے اندر قدم نہ رکھوں گا۔ (سیر الاخیار ص ۳۲۳)

بعض اوقات استغراق و محویت کا یہ عالم ہوتا کہ نماز کے وقت حضرت قطب الاقطاب بہ آواز بلند گوش مبارک پر صلوة کہتے تھے۔ دوش مبارک پکڑ کر جنبش دیتے۔ کئی بار تکرار کرتے جب کہیں جا کر آنکھیں کھلتیں اور فرماتے کیا کروں شرع محمدی سے چارہ نہیں، نماز بہر کیف فرض ہے۔ حجرہ میں تشریف لے جاتے تو پیکر محویت بن جاتے حجرہ کے سامنے پتھر رکھ دیئے جاتے تھے۔ اول نظر انہی پر پڑتی تو وہ خاکستر ہو جاتے۔ صاحب اقتباس الانوار لکھتے ہیں کہ چالیس روز تک جسم مبارک اپنے کیف نورانی کے باعث کسی کو نظر ہی نہ آیا، غرض یہ کہ آپ کا رتبہ بہت بلند اور منصب بہت رفیع تھا۔

ارض ہند میں ورود سعید: آپ شہر لاہور میں بحکم حضور نبی کریم ﷺ

تشریف لائے تو دو ماہ تک حضرت مخدوم علی ہجویری داتا گنج بخش رحمۃ اللہ علیہ کے روضہ منورہ پر معتکف رہے۔ اس کے بعد جب دہلی پہنچے تو چالیس اشخاص آپ کے ساتھ تھے، دہلی میں آپ کچھ عرصہ تک مقیم رہے۔ کفار نے ہر چند آپ کو نقصان پہنچانے کی کوشش کی کہ اس وقت یہ شہر کفرستان تھا، آپ برابر اذانیں دے کر نمازیں ادا کرتے رہے، مگر کوئی آپ کا کچھ نہ بگاڑ سکا۔ ایک شخص ایک عظیم سازش کا نمائندہ بن کر چھری در

بغل سامنے آیا، مگر آتے ہی لرز گیا۔ علمائے ظاہر خود کو وارث انبیا بتاتے تو ہیں مگر کس عالم میں یہ قوت تھی کہ وہ ان حالات میں دہلی اور اجمیر کے اندر قدم رکھ کر اپنی جان سلامت لے جاسکتا۔ نہیں اور ہرگز نہیں۔ انبیاء کے مقابلے جو کفار سے ہوئے ان کی طاقت بازو سے کہیں زیادہ ان کی روحانیت کام کرتی رہی۔ کس عالم میں طاقت تھی کہ وہ ہندوستان کے جادوگروں اور دشمنوں سے تنہا عہد برآ ہو سکتا، علمائے باطن کو اللہ تعالیٰ نے علم اور روحانیت دونوں نعمتیں عطا کی ہیں، اور وہ ان کے ذریعے دشمنوں سے خود کو محفوظ بھی رکھ سکتے ہیں اور ان پر غالب بھی آسکتے ہیں۔

مہاراجہ ہند کی ماں نجوم و کہانت میں کمال رکھتی تھی۔ اس نے بارہ برس پیشتر ہی اپنے بیٹے پر تھوی راج سے کہہ دیا تھا کہ ایک مرد بزرگ فلاں حلیہ کا اس ملک میں آ کر تیرے اور تیری سلطنت کے زوال کا باعث ہوگا، اسی وجہ سے راجہ ہمیشہ متفکر رہتا تھا اور اس نے احکام صادر کر دیئے تھے کہ فلاں حلیہ کا اگر کوئی شخص سلطنت کے کسی حصے میں پایا جائے تو اسے گرفتار کر کے فوراً حاضر کیا جائے، اسے اس پر بہت کچھ انعام ملے گا، چنانچہ جب سامانہ میں پہنچے تو کارکنان سلطنت نے شناخت کر کے کہا کہ آپ کوئی بزرگ شخص معلوم ہوتے ہیں۔ آئیے ہم آپ کو کسی معقول جگہ ٹھہرائیں۔ ادھر آپ کو مراقبہ میں رسول کریم ﷺ نے ہدایت کر دی کہ ان لوگوں کے فریب میں نہ آنا، آپ نے انھیں صاف جواب دے دیا۔

جادوگروں سے مقابلے: آپ اجمیر شریف میں بالکل نوپلرد تھے آپ

ایک درخت کے نیچے بیٹھ گئے، ایک شخص نے روکا کہ یہاں مہاراج کے اونٹ بیٹھتے

ہیں۔ آپ اٹھ کر تالاب انا سا گر پر جا بیٹھے۔ جہاں صد ہابت خانے تھے۔ اگلے روز اونٹوں کو اٹھانا چاہا تو وہ وہاں سے نہ اٹھ سکے۔ اور جب لوگوں نے آ کر معافی مانگی تو اونٹ اٹھ سکے۔ لوگوں نے راجہ سے جا شکایت لگائی کہ غیر مذہب کے کچھ لوگ ہماری پرستش گاہ کے قریب آٹھہرے ہیں۔ راجہ نے حکم دیا کہ پکڑ کر نکال دو۔ سرہنگان راجہ جو پہنچے اور ہجوم کیا تو حضور غریب نواز نے آیۃ الکرسی خاک کی ایک چٹکی پر پڑھ کر پھینک دی۔ جس پر پڑی وہ وہیں کا وہیں بے حس و حرکت ہو کر رہ گیا، تیسرا ہی روز تھا کہ راجہ اور تمام اہل شرتالاب پر پوجا کیلئے جمع ہوئے، رام دیو مہنت ایک جماعت کثیر کے ساتھ آپ کو اٹھانے کے لئے بڑھا۔ آپ نے نظر جو اٹھائی تو اب اس کے جسم پر لرزہ طاری تھا، اسی وقت وہ آپ کے قدموں پر گرا اور اسلام قبول کر لیا۔

یہ پہلا مسلمان تھا جو آگے چل کر بڑے مرتبے پر فائز ہو گیا۔

پھر آپ تالاب سے اٹھے تو گویا ایک آفتابہ میں پانی بھر لیا۔ جس سے کل تالاب کا پانی خشک ہو گیا۔ راجہ گھبرا گیا اور چپال جوگی کو جو ارض ہند کا سب سے نامور اور بڑا جوگی تھا بلوایا، وہ مرگ چھا پر ڈیڑھ ہزار چیلوں کو ساتھ لئے ہوئے بہ سرعت اجمیر پہنچ گیا اور ایک خوفناک قوت کے ساتھ مقابلہ کے لئے بڑھا، اس طرح کہ جادو کے شیر اژدہ اس کے ساتھ ہیں اور سب آگ کے چکر پھینکتے ہوئے آگے بڑھ رہے تھے۔ مخلوق عظیم اس کے ساتھ تھی۔ آپ کے ہمراہی جادو کا یہ دہشت خیز سامان دیکھ کر گھبرائے۔ آپ نے سب کے گرد حصار کھینچ دیا۔ اب ایک طرف سے سانپ بڑھنے شروع ہوئے۔ دوسری طرف سے شیر چلے اور اوپر سے سامنے آگ برسنی شروع ہو گئی۔ دہشت ناک سماں تھا۔ اہل شہر تک لرز رہے تھے۔ کوئی حصار کے اندر قدم نہ رکھ سکتا تھا۔

آپ نماز میں مصروف تھے، جس کے بعد آپ نے ایک مٹھی خاک جو پھونک کر پھینکی تو سارا طلسم فنا ہو کر رہ گیا، اب میدان صاف تھا اور جے پال نے ہزیمت زدہ ہو کر اسی وقت پاؤں پر گر کر معافی مانگی، مسلمان ہوا، اور مرتبہ کمال کو پہنچا، اسلامی نام عبداللہ رکھا گیا۔ اسے ”پرواز“ کا پورا ملکہ تھا۔ چنانچہ اڑا تو افلاک کی بلندیوں میں جا داخل ہوا مگر حضور کی کھڑاویں مارتی ہوئی اسے اتار لائیں، اللہ کی دین ہے کہ وہ انتہائی شقاوت پسندوں اور بد بختوں کو ہدایت دے کر آن کی آن میں انتہائی سعید بنا دیتا ہے۔

یہ بھی غور کیجئے کہ وراثت انبیا کے مدعی علمائے ظاہر اگر خواجہ غریب نواز رضی اللہ عنہ کی جگہ ہوتے اور اجمیر میں یہی حالات پیش آتے تو وہ کیا کرتے۔ یہ کام صرف علمائے باطن ہی کا ہے۔ (سیرالاخیار ص ۳۴۵)

سلطنت اسلام کا قیام و بشارت: اس سے یہ بھی واضح ہو گیا کہ

روحانی ترقیاں ”پرواز“ اور ”روشنی“ غیر مذاہب میں بھی تھی اور اب بھی کسی حد تک رہ گئی ہے۔ مگر نبوت کا دور بدل جانے سے غیر مذاہب کے فقرا پہلے ہی قدم کو آخری قدم سمجھتے ہیں۔ اور ”عالم بالا“ کو چھوڑ کر اپنے ہی گرد گھومتے رہتے ہیں، حقیقی ترقی اور روشنی صرف اسلام ہی میں ہے۔ اور اسلام سے پیشتر اپنے اپنے اوقات میں دیگر مذاہب میں بھی رہی ہے، ”انیس الارواح“ کی سند کے مطابق مجاہدات اور ریاضات کی کثرت کی وجہ سے جے پال کا فلک اول تک پرواز کرنا ثابت ہے، یہی اس کی انتہا تھی۔ ہمارے ہاں فنایت کی پہلی ہی منزل میں بچے تک وہ کچھ دیکھتے ہیں جو دوسرے مذاہب کے منتہی بھی نہیں دیکھ سکتے۔ راجہ پرتھوی راج کو اپنی اس شکست اور جے پال جیسے گرو کے

مسلمان ہونے کا سخت رنج تھا۔

وہ کچھ نہ کر سکتا تھا۔ مگر اس کے قلب میں آپ کا قیام اجمیر کانٹے کی طرح کھٹک رہا تھا، اس کی ماں نے اسے ہر چند سمجھایا کہ دیکھ پرتھوی راج، میں تجھے پھر سمجھاتی ہوں اور وہی کہتی ہوں جو آج سے بارہ سال پیشتر کہا تھا کہ تو اس فقیر کامل کا مقابلہ نہ کر، اس کی دشمنی سے باز آ۔ اس کی عزت و تکریم کر، ورنہ تو اور تیری حکومت دونوں ان کے ہاتھوں تباہ ہو کر رہ جائیں گے۔ مگر اس نے ایک نہ سنی اور بار بار کہنے اور سمجھانے پر نہ سنی، سلطان شہاب الدین غوری رحمۃ اللہ علیہ کو پہلی اتفاقہ شکست اور باز رفت نے اس کے حوصلے بہت بڑھا دیئے تھے۔ وہ خیال کرتا تھا کہ کرامت اور چیز ہے ورنہ مسلمان میدان جنگ میں میرا کچھ نہیں بگاڑ سکتے۔ ہزار بار لڑیں تو بھی شکست کھائیں گے۔ وہ فطری دشمن اسلام تھا گوڈرتا تھا مگر پھر بھی مسلمانوں کو تنگ کرتا رہتا تھا، ایک روز اس نے کسی مسلمان پر ظلم کیا تو آپ کو غصہ آ گیا اور لکھ بھیجا کہ من ترا زندہ بدست لشکر اسلام سپردم اور اسی شب کو آپ نے سلطان شہاب الدین غوری رحمۃ اللہ علیہ کو خواب میں بشارت دی کہ ہندوستان پر فوراً حملہ کرو۔ اللہ تعالیٰ اس دفعہ تجھے ضرور کامیاب کرے گا، راجہ حضرت کی تحریر پڑھ کر ہنس دیا، مگر کچھ ہی دن بعد سلطان سے عظیم شکست کھا کر زندہ گرفتار ہوا اور مارا گیا۔ سلطان فتح کے بعد سب سے پہلے اجمیر آیا اور خواجہ غریب نواز کی خدمت میں باریاب ہو کر قدم چومے اور نماز جمعہ ادا کی، تین روز قیام کرنے کے بعد رخصت ہو گیا، اجمیر میں راجہ کا بیٹا بھی باج گزار راجہ کی حیثیت سے مسند نشین کر دیا گیا۔ (سیر الاخیار ص ۳۴۷)

کرامات و خوارق عادات: ☆..... ایک روز آپ کی خدمت میں ایک عورت

روتی ہوئی آئی۔ عرض کی کہ میرے بیٹے کو حاکم شہر نے قتل کر دیا، آپ کو رحم آگیا اور خدام کو ساتھ لے کر عصائے ہوئے قتل گاہ میں جا پہنچے۔ مقتول کا سر دھڑ سے ملا کر فرمایا کہ اے شخص اگر واقعی بے گناہ مارا گیا ہے تو اللہ کے حکم سے اٹھ کھڑا ہو از بان مبارک سے یہ الفاظ نکلنے ہی تھے کہ مقتول کی نعش کو حرکت ہوئی اور وہ زندہ ہو گیا، حاکم شہر یہ سن کر لرز گیا اور اس نے آکر معافی مانگی۔ (ایضاً ص ۳۴۷)

☆..... ایک شخص نے خواجہ فرید الدین گنج شکر رحمۃ اللہ علیہ کی خدمت میں حاضر ہو کر کہا کہ میری زندگی بڑی ہی تنگ دستی میں گزر رہی تھی۔ میں نے خواجہ غریب نواز کی طرف رجوع کیا۔ خواب دیکھا کہ آپ نے تشریف لا کر مجھے چھ روٹیاں عنایت کیں۔ وہ دن ہے اور آج کا دن، ساٹھ برس ہو چکے ہیں۔ ہر روز مجھے ضرورت کے مطابق خرچ مل جاتا ہے اور میں اور میرے گھر والے آسودگی میں زندگی بسر کرتے ہیں۔ بابا صاحب رحمۃ اللہ علیہ نے فرمایا کہ وہ خواب نہ تھا، فضل الہی تھا کہ سر حلقہ اولیا نے تجھ پر کرم فرمایا اور تیری عمرت رفع ہو گئی۔ (ایضاً ص ۳۴۷)

☆..... ایک روز آپ مشاہدہ حق میں مصروف تھے کہ ایک مرید نے آکر عرض کی کہ حضور حاکم شہر نے مجھے بہت تنگ کر رکھا ہے اور میری جلا وطنی کا حکم بھی صادر کر دیا، پوچھا حاکم ہے کہاں؟ کہا سوار ہو کر کہیں باہر گیا ہے، فرمایا تو جا وہ گھوڑے سے گر کر مر گیا۔ واپس گیا تو یہ خبر مشہور تھی۔ جس وقت خواجہ بزرگ پہلے پہل دہلی آئے ایک شخص بغل میں چھری دبائے ہوئے حملہ کی نیت سے سامنے آیا۔ حضرت نے فرمایا آیا ہے، تو اپنا

کام کر، وہ یہ الفاظ سنتے ہی تھر تھر کانپنے لگا، قدموں پر گرا اور اسی وقت مسلمان ہو گیا۔ یہ کرامت دیکھتے ہی بہت سے افراد مسلمان ہو گئے۔ (ایضاً ص ۳۴۷)

☆..... جب آپ ہرات سے سبزار تشریف لائے تو معلوم ہوا کہ یہاں کا حاکم شیعہ ہے اور ظالم ہے۔ جو شخص اپنے بچوں کا نام ابو بکر رکھتا ہے، قتل کر دیتا ہے۔ بے حد متعصب ہے، نام یادگار مرزا ہے اور یہ اسی کا باغ ہے، جس میں لب حوض آپ مقیم ہوئے۔ لوگوں نے بھی منع کیا کہ آپ یہاں نہ ٹھہریں سخت ظالم ہے، آپ نے پروانہ کی۔ اتنے میں حاکم بھی بڑے شکوہ و طمطراق کے ساتھ آپہنچا، منع کرنا تو کجا۔ نظر جو پڑی تو وہ لڑنے لگا اور بیہوش ہو کر گر پڑا۔ نہ صرف اس پر بلکہ اس کے تمام امرا و ملازمین پر دہشت طاری ہو گئی، آپ رحم دل بھی بہت تھے، آپ نے خود ہی اٹھ کر اس کے منہ پر پانی چھڑکا، ہوش میں آیا، توبہ کی اور اس کے تمام امرا وغیرہ بھی تائب ہو کر مرید ہو گئے۔ یادگار مرزا نے توبہ کر کے اپنا تمام خزانہ اور زر و جواہر اللہ کی راہ میں لٹا دیئے۔ غلاموں اور کنیروں کو آزاد کر دیا۔ اللہ کے دین اور رحمن کریم کا کرم ملاحظہ کیجئے کہ یہی شخص جس کا نامہ اعمال پورا کا پورا سیاہ تھا۔ آن کی آن میں قدوسیوں کی جماعت میں شامل ہو گیا۔ باغی دوست بن گیا، اور خلافت پا کر ہرات کا صاحب ولایت ہوا۔ (ایضاً ص ۳۴۷)

☆..... بلخ پہنچے تو یہاں ایک صاحب حکیم ضیاء الدین رہتے تھے، جو بڑے متبحر عالم تھے، مگر بہت مغرور اور خود پسند تھے، ان کو اولیائے کرام کی عظمت سے قطعی انکار تھا۔ حضرت خواجہ علیہ الرحمہ نے خود دست مبارک سے ایک کلنگ شکار کر کے اس کے کباب تیار کئے، اسی وقت یہ صاحب بھی آگئے، آپ نے ایک کباب انھیں بھی دیا، جس کے کھاتے ہی بیہوش ہو گئے، ہوش جو آیا تو حالت ہی اور تھی، پھر یہ بھی مرید ہوئے۔ کتب فلسفہ جلا دیں

اور توجہ خاص سے چند ہی روز میں کامل ہو گئے۔ (ایضاً ص ۳۴۸)

قیام لنگر خانہ اور تعلیمات: اجمیر شریف میں آپ نے ایک عظیم الشان

خانقاہ بھی تیار کرائی، مسجد بھی بنوائی اور لنگر خانہ بھی جاری کرایا، جہاں اب روضہ منورہ بنا ہوا ہے، وہیں آپ کا لنگر خانہ تھا، کسی سے ایک پیسہ بھی نہ لیتے تھے۔ نہ کوئی آمدنی تھی۔ جب خرچ ختم ہو جاتا۔ خادم عرض کرتا تو مصلیٰ کا گوشہ اٹھا کر اس کے نیچے سے حسب ضرورت رقم خادم کو دے دیتے۔ صاحب سیر الاقطاب لکھتے ہیں کہ اس لنگر خانے میں اتنا کھانا تیار ہوتا تھا کہ کئی ہزار افراد روزانہ دونوں وقت کھانا کھاتے تھے اور اتنی برکت تھی کہ اگر دگنے اور چوگنے آدمی بھی آجاتے تو کمی نہ پڑتی۔

کوئی ان کی عظمت نہیں سمجھتا مگر مسلمان بزرگوں، امیروں اور ولیوں نے تقسیم طعام کو ہمیشہ خوشنودی رب قدیر کا ذریعہ سمجھا، رزاقی خالق اکبر کی خاص صفت ہے۔ اور اللہ تعالیٰ جتنا خوش اپنے بندوں کو کھلانے اور ان کے پیٹ بھرنے سے ہوتا ہے۔ اتنا اور کسی چیز سے نہیں ہوتا۔ دوسرے اس طرح تبلیغ کا کام بھی ہوتا ہے، طلباء اطمینان سے تعلیم پاتے ہیں۔ نو مسلم بے فکری کے ساتھ رہ کر اپنی حالت سنبھال سکتے ہیں اور طالبان حقیقت آزادی کے ساتھ خانقاہ میں رہ کر کسب کمال کرتے ہیں، قدیم زمانہ میں ہر مرکزی خانقاہ اور نامور بزرگ کے ساتھ لنگر خانہ ضرور ہوتا تھا اور ایسے لنگر خانے فقرا اور امرا کی طرف سے تمام ملک میں جاری تھے۔

☆..... فرمایا کہ جو فقر و فاقہ اور بیماری و موت کو دوست رکھتا ہے، اللہ تعالیٰ اسے دوست رکھتا ہے، بلائے سخت اور بیماری میں مبتلا ہونا صحت ایمان کی دلیل ہے۔ آپ تو اللہ تعالیٰ

سے اس کی دعائیں مانگا کرتے تھے، فرمایا جس دل میں محبت ہے، اس میں جو کچھ بھی آجائے گا، جل جائے گا۔ فرمایا میں نے قید جسم سے باہر آ کر جو دیکھا تو معلوم ہوا کہ عشق، عاشق اور معشوق سب ایک ہیں۔

☆..... فرمایا کہ غریبوں سے محبت رکھو اور جھوٹ، غیبت سے بچتے رہو۔

☆..... فرمایا کہ خدا کے دوست میں یہ چار صفات ضرور ہوں گی۔ تواضع، شفقت، سخاوت، اختیار صحبت صالحین، مسلمانوں کا مسلمانوں کو ذلیل سمجھنا بے حد نقصان رساں ہے فرمایا تین چیزیں گوہر نفس ہیں، دشمن سے دوستی کرنا۔ اپنے افلاس کو چھپانا، اپنا دکھ درد کسی سے نہ کہنا۔ فرمایا خدا پر توکل کئے رہو اور کسی سے کوئی توقع اور غرض نہ رکھو۔

☆..... فرمایا کہ خدا کو پچاننے والا خلقت سے ہمیشہ تنفر برتا ہے۔ فرمایا جس کے دل سے غیر حق اٹھ گیا وہ عارف ہے۔ فرمایا عارف وہ ہے جس کا دل کونین سے بیزار ہو۔

☆..... فرمایا کہ ثابت قدم مرید وہ ہے جس سے بیس سال تک کوئی گناہ سرزد نہ ہو۔ (انیس الارواح)

☆..... فرمایا کہ غم کو خوشی اور فاقہ کو فخر سمجھو۔

تبلیغی کمال اور انتقال: قاضی حمید الدین ناگوری رحمۃ اللہ علیہ لکھتے ہیں کہ رسول

کریم ﷺ کی ہدایت کے مطابق آپ نے متعدد نکاح کئے۔ جن سے متعدد اولاد ہوئی۔ ان میں آپ کی صاحبزادی حافظہ جمال صاحب ولایت خاتون گزری ہیں، آپ نے انہیں خلافت دے کر مستورات کی تبلیغ اور اصلاح کے لئے مامور کیا تھا۔ یہاں یہ حقیقت واضح کر دینا چاہتے ہیں کہ آپ کے پیش نظر صرف ایک مقصد تھا اور وہ تھا تبلیغ اسلام اور

اصلاح مسلمین، ایک طرف تو آپ نے اپنی بیٹی کو کامل بنا کر مستورات میں تبلیغ کے لئے مامور کیا اور دوسری طرف آپ نے اپنے خلفا کو ہندوستان کے اہم مراکز میں اسی مقصد کی تکمیل کیلئے مقرر کیا۔ آپ کی خانقاہ سے ہزاروں اشخاص درجہ ولایت حاصل کر کے اور اولیا بن کر نکلے اور دنیا بھر میں پھیل گئے، ہندوستان میں جو آج اتنے مسلمان نظر آرہے ہیں، یہ دہلی اجمیر کے چشتیہ اور ملتان کے سہروردیہ خاندان کی مساعی جمیلہ کا ثمرہ ہے۔ جس شب کو آپ کا انتقال ہوا۔ تمام شب حجرہ میں لوگوں کے چلنے پھرنے کی آوازیں آتی رہیں سیرۃ السالکین کی روایت کے مطابق شب انتقال چند بزرگوں نے خواب میں دیکھا کہ رسول کریم ﷺ فرما رہے ہیں کہ میں اپنے معین الدین کی پیشوائی کو آیا ہوں۔ کسی نے دیکھا کہ آپ فرما رہے رہیں کہ اللہ تعالیٰ نے مجھے بخش دیا ہے اور ساکنان عرش کے نزدیک مجھے جگہ ملی ہے عہد شمس الدین التمش ۶۳۳ھ میں وصال ہوا۔ صاحب مرآة الاسرار نے لکھا ہے کہ آپ مقامات قطبی دعوتی اور قطب الاقطابی سے گزر کر قطب وحدت و مرتبہ محبوبیت پر فائز ہو چکے تھے۔ ستر برس تک شب کو نہیں سوئے، دن بھر روزہ رکھتے اور رات بھر مراقب رہتے۔ آپ کا شمار دنیا کے اکابر مشائخ میں ہوتا ہے۔ (سیر الاخیار ص ۳۴۹)

لارڈ کرزن نے درست لکھا ہے کہ ہندوستان میں ایک قبر حکومت کر رہی ہے اور وہ قبر خواجہ غریب نواز کی قبر ہے۔





عہد طفولیت: خواجہ علاء الحق والدین نور اللہ مرقدہ نے ہمارے خواجہ قدس اللہ روحہ

الشریف کے الفاظ مبارک نقل فرمائے کہ وہ فرماتے ہیں ”اللہ تعالیٰ کی عنایات سے مجھے یہ عنایت بھی نصیب ہوئی کہ میں عہد طفولیت میں حضرت شیخ محمد بابا ساسی قدس سرہ کی نظر مبارک سے مشرف ہوا۔ آپ نے مجھے اپنی فرزندگی میں قبول فرمایا“

ہمارے خواجہ قدس سرہ کے جدا مجد فرماتے ہیں کہ میرے فرزند بہاؤ الدین کی ولادت باسعادت کے تین روز بعد حضرت خواجہ محمد بابا ساسی قدس سرہ اپنے اصحاب باصفا کے ہمراہ قصر ہندواں میں تشریف لائے۔ مجھے آپ سے ارادت و محبت تھی۔ آپ کے بہت سے مہمان کرام اس گاؤں میں رہتے تھے۔ میرے دل میں خیال آیا کہ میں اس فرزند کو اس صاحب دولت کے حضور پیش کروں۔ میں نے معاملہ (نذر) اس کے سینے پہ گزارا اور نہایت نیاز و تضرع کے ساتھ اسے آپ کی خدمت میں پیش کیا، آپ نے فرمایا ”یہ ہمارا فرزند ہے۔ ہم نے اسے قبول کیا“۔ پھر حضرت سید امیر کللال اور اپنے دیگر اصحاب باصفا کی طرف متوجہ ہوئے اور فرمایا، ”اس گاؤں سے جتنی بار ہمارا گزر ہوا، میں نے تم سے یہی کہا تھا کہ اس خاک سے کسی مرد کی خوشبو آتی ہے“۔ اور اس بار تمہارے مکان کی طرف توجہ کی اور پاس پہنچے تو کہا ”اب وہ خوشبو زیادہ ہو گئی ہے۔ شاید وہ مرد پیدا ہو چکا ہے کہ خوشبو زیادہ ہو گئی ہے، سو یہ فرزند وہی مرد ہے۔ امید ہے کہ یہ فرزند زمانے کا امام ہوگا“۔ (انیس الطالبین)

خواجہ علاء الحق والدین طیب اللہ مشہدہ، نقل کرتے ہیں کہ ہمارے خواجہ قدس اللہ سرہ کے ایام دولت میں حضرت بابا محمد ساسی نور اللہ مرقدہ کے بعض اصحاب قصر ہندواں میں قیام

فرماتے اور کہتے تھے کہ حضرت خواجہ بہاؤ الحق والدین قدس اللہ سرہ کی ولادت باسعادت سے پہلے حضرت خواجہ محمد بابا ساسی نور اللہ مرقدہ قصر ہندواں میں اکثر تشریف لاتے اور اپنی مجالس صحبت میں فرماتے، عنقریب یہ قصر ہندواں، قصر عارفان ہو جائے گا۔ الحمد للہ حضرت خواجہ محمد بابا ساسی نور اللہ مرقدہ کا وہ فرمان مبارک اس وقت پورا ہوا۔

ہمارے خواجہ قدس اللہ سرہ کی والدہ ماجدہ ارشاد فرماتی ہیں کہ میرے فرزند بہاؤ الدین کی عمر چار سال ایک ماہ تھی، ان دنوں ہمارے پاس ایک فراخ سینگوں والی گائے تھی۔ گائے حاملہ تھی۔ ایک روز میرا فرزند اس کی طرف متوجہ ہوا اور کہنے لگا کہ ہماری گائے سفید پیشانی والا بچھڑا پیدا کرے گی۔ حق تعالیٰ کی قدرت کہ چند ماہ بعد گائے نے ویسے ہی بچھڑے کو پیدا کیا۔ جس نے بھی اس دن میرے فرزند سے یہ کلام سنا حیرت کا اظہار کرتا تھا، اور حضرت خواجہ محمد بابا ساسی نور اللہ مرقدہ کا فرمان مبارک ہمارے حق میں درست ثابت ہوا۔

عالم شباب: حضرت خواجہ علاء الحق والدین قدس اللہ روحہ سے منقول ہے کہ

ہمارے خواجہ قدس اللہ روحہ نے فرمایا کہ جب میں کم وبیش اٹھارہ سال کا ہوا تو میرے والد گرامی علیہ الرحمہ نے کوشش فرمائی کی میں جلدی متاہل ہو جاؤں اور مجھے خواجہ محمد بابا ساسی قدس اللہ سرہ کی بارگاہ میں سہاس بھیج دیا۔ میں اس بعقہ شریفہ میں پہنچا اور حضرت خواجہ ساسی کے دیدار سے مشرف ہوا۔ اس شام میں ان کی صحبت مبارکہ میں رہا۔ اور ان کی صحبت کی برکت سے رات بھر مجھ میں مسکینی اور انکساری کا بہت زیادہ اثر رہا۔ آخر شب اٹھ کر وضو کیا اور ان کی جماعت کی مسجد مبارکہ میں دو رکعت نماز ادا کی۔ بعد ازاں سر سجدے میں

رکھا اور بہت عاجزی سے دعا کی، میری زبان سے یہ الفاظ نکلے ”الہی! مجھے بار مصیبت اٹھانے کی قوت، تحمل محنت اور اپنی محبت عطا فرما۔“

کہتے ہیں کہ محبت و محنت نے جواب دیا۔ صبح کے وقت میں حضرت خواجہ سماسی نور اللہ مرقدہ کی خدمت میں حاضر ہوا، آپ نے توجہ فرمائی اور فرماست و بصیرت سے جان گئے۔ اور فرمایا ”بیٹا! دعا اس طرح کرنی چاہیے ”الہی! اس بندہ ضعیف کو اپنے فضل و کرم سے اپنی رضا پر رکھ“ اور خدا تعالیٰ کی یہی رضا ہے کہ بندہ پر کوئی مصیبت نہ آئے۔ اگر وہ اپنی حکمت سے کسی دوست پر مصیبت نازل فرماتا ہے تو اپنی عنایت سے اسے برداشت کرنے کی توفیق بھی دیتا ہے، اور اس کی حکمت اس پر ظاہر بھی فرماتا ہے بہ اختیار مصیبت کو طلب کرنا مشکل ہے، یہ گستاخی نہیں کرنی چاہیے۔“ اس کے بعد دسترخوان بچھایا گیا۔ جب کھانے سے فارغ ہوئے تو حضرت خواجہ محمد بابا سماسی نور اللہ مرقدہ نے مجھے ایک روٹی عطا فرمائی، میرے دل نے اسے قبول کرنے سے انکار کیا۔ فرمایا، قبول کر لے، کام آئے گی۔ میں نے روٹی لے لی، اور آپ کے ہمراہ قصر عارفاں کی طرف روانہ ہوا۔ میں راستے میں آپ کے گھوڑے کے پیچھے پیچھے نہایت نیاز سے چل رہا تھا۔ کچھ بار میرے دل میں وہی خیال آیا۔ جب بھی خیال آتا آپ میری طرف التفات فرماتے اور فرماتے کہ ”دل پر نظر رکھنی چاہیے۔“ ان احوال کے مشاہدے سے آپ کی نسبت میرے یقین و محبت میں اضافہ ہوا۔ راستے میں ایک گاؤں سے گزر رہا ہوا۔ وہاں آپ کے عشاق کرام میں سے ایک شخص رہتا تھا، وہ نیاز مند بڑی بشاشت، عاجزی اور مسکنت سے پیش آیا۔ جب آپ اس کے پاس اتر گئے تو وہ مضطرب ہو گیا۔ آپ نے فرمایا، حقیقت حال کیا ہے۔ درست بتا۔ اس نیاز مند نے کہا، حضور، گھر میں دودھ تو ہے، روٹی نہیں۔ آپ نے میری

طرف توجہ فرمائی اور فرمایا وہ روٹی نکالو، آخر کام آگئی۔ یہ ان احوال میں پہلا حال تھا جو میں نے حضرت خواجہ کے ساتھ آنے جانے میں معلوم کیا۔

امیر کلال کے حضور: حضرت خواجہ علاء الحق والدین عطر اللہ تریبہ سے منقول ہے

کہ ہمارے خواجہ قدس اللہ روحہ نے فرمایا جب محمد بابا ساسی نور اللہ مرقدہ وصال فرما گئے تو میرے جد کریم مجھے سمرقند لے گئے۔ وہاں ایک صاحب دل درویش رہتے تھے۔ مجھے ان کے پاس پہنچایا اور نہایت عجز و نیاز سے پیش آئے۔ ہر ایک نے مجھ پر نظر کرم فرمائی۔ اس کے بعد مجھے بخارا لے آئے۔ وہاں میری شادی کی رسم پوری ہوئی۔ اور میں قصر عارفان میں رہنے لگا۔ اسی دوران اللہ کے فضل سے مجھے عزیزان حق کی کلاہ نصیب ہوئی اور میرا حال بدل گیا، میری امید قوی ہو گئی۔ پھر حضرت سید امیر کلال قدس سرہ تشریف لائے اور فرمایا کہ حضرت خواجہ محمد بابا ساسی نور اللہ مرقدہ نے مجھے وصیت فرمائی ہے کہ میرے فرزند بہاؤ الدین کے حق میں تربیت و شفقت سے دریغ نہ کرنا، اگر تو نے کوئی کسر چھوڑی تو میں معاف نہ کروں گا۔ امیر سید نے فرمایا اگر خواجہ ساسی کی وصیت میں کوئی کسر چھوڑوں تو میں مرد نہیں۔ (انیس الطالبین)

ایک خواب اور تعبیر: ہمارے خواجہ قدس سرہ نے فرمایا کہ ان ایام میں میں نے

ایک خواب دیکھا کہ عظیم تر کی شیخ حضرت حکیم اتا ترک قدس سرہ مجھے ایک درویش کے سپرد کر رہے ہیں۔ جب میں بیدار ہوا تو اس درویش کی صورت میرے دل میں تھی۔ میں نے اس خواب کا ذکر اپنی جدہ صالحہ سے کیا۔ انہوں نے فرمایا ”بیٹا! تجھے مشائخ ترک سے بھی کچھ حصہ ملے گا۔ میں ہمیشہ اس درویش کی تلاش میں رہا، ایک دن وہ درویش

مجھے بخارا کے بازار میں مل گئے، میں نے انہیں پہچان لیا۔ ان کا نام خلیل تھا۔ اس حال میں تو میں ان کی صحبت سے مستفیض نہ ہوا۔ شام کو ایک قاصد نے پیغام دیا کہ تجھے وہ درویش خلیل بلاتے ہیں۔ میں نے جلدی کی اور شوق نیاز سے ان کی بارگاہ میں حاضر ہوا۔ جب آپ کی صحبت سے مشرف ہوا تو دل میں خیال آیا کہ وہ خواب ان کو سناؤں۔ وہ تر کی زبان میں بولے جو کچھ تیرے دل میں ہے وہ ہم پر عیاں ہے، بیان کی ضرورت نہیں، میری حالت بدل گئی اور ان کی طرف رغبت مزید بڑھ گئی۔ ان کی صحبت میں میں نے عجیب و غریب احوال مشاہدہ کئے۔ یہ اتفاق تھا کہ کچھ عرصے کے بعد ان کو ماورا النہر کی بادشاہت مل گئی اور ان کو سلطان خلیل کہا جانے لگا۔ ان کی بادشاہی کے زمانے میں بھی کسی واسطے میری ان سے ملاقات ہوئی، ان کی خدمت و ملازمت قابل دید تھی۔ ان کی بادشاہی کے دوران بھی ان کے عظیم احوال مطالعہ میں آئے اور ان سے میل جول اور زیادہ ہوا۔ وہ مجھے بڑی شفقت سے ملتے۔ کبھی نرمی اور کبھی سختی سے مجھے آداب خدمت سکھاتے۔ اور اس وجہ سے مجھے بہت فائدے ہوئے۔ اور ان کے بتانے سے جو میں نے سیر و سلوک کے آداب سیکھے وہ بعد میں بہت کام آئے۔ میں ان کی بادشاہی کے زمانے میں ان کے پاس چھ سال رہا۔ دن کے وقت رعایت سے ان کے آداب حرمت بجالاتا اور خلوت میں ان کی صحبت خاص کا محرم ہوتا۔ وہ اکثر اپنے خواص بارگاہ کے سامنے فرمایا کرتے جو حق تعالیٰ کی رضا کیلئے میری خدمت کرتا ہے۔ وہ مخلوق میں بزرگ ہوگا۔ اور مجھے معلوم تھا کہ ان کے اس فرمان کا مقصود کون ہے اور کیا ہے۔ گویا انہوں نے اس طرف اشارہ فرمایا کہ بادشاہوں کی ظاہری عظمت کی وجہ سے ان کے اعزاز و اجلال کو تسلیم نہیں کرنا چاہیے بلکہ اس کی وجہ سے تسلیم کرنا چاہیے کہ تمام ملکوں کے مالک حق

تعالیٰ جل ملکہ، نے ان کو اپنے جلال و بزرگی کا مظہر بنایا ہے، جب مدت مملکت کے بعد ان کو کمال سے زوال حاصل ہوا تو ملک و خدم و حشم بکھر کر رہ گئے، اسے دیکھ کر دنیا اور دنیا کا کام میرے دل میں سرد ہو گیا، میں بخارا آ گیا اور بخارا کے انواح میں ایک دیہات ریوتون میں رہائش اختیار کر لی، یہ واقعہ حضرت خواجہ قدس سرہ کے درویشوں سے میں نے مختلف روایات سے سنا۔ (انیس الطالبین)

توبہ کا آغاز: حضرت خواجہ علا الحق والدین عطر اللہ تربتہ، نے ہمارے خواجہ قدس اللہ سرہ کے الفاظ مبارک نقل فرمائے، کہ انہوں نے فرمایا کہ میری آگاہی، انتباہ اور توبہ کا آغاز سفر اس طرح ہوا کہ میں خلوت میں ایک شخص سے بہت التفات کا اظہار کر رہا تھا کہ اچانک میرے کانوں میں آواز آئی، ایک وقت ایسا بھی آئے گا کہ تو سب سے باز آ کر ہماری بارگاہ کی طرف رجوع کرے گا۔

عمر لیست کہ تا از آن خویشی

ہیں وقت آمد از آن ما باش

اس آواز سے میرا حال تبدیل ہو گیا۔ میں بے قرار ہو کر گھر سے باہر آیا، بھا دوں کا موسم تھا۔ دیہات کے قریب ایک ندی تھی۔ میں نے پانی لیا، غسل کیا۔ اور لباس دھویا، اور حالت شکستگی میں دو رکعت نماز پڑھی، کئی سال گزر گئے، میری یہی آرزو رہی کہ (کاش) ویسی نماز پھر ادا کر سکوں۔

یہ انداز محبوبی: ہمارے خواجہ قدس سرہ نے فرمایا کہ جذب کی ابتدا میں مجھے کہا گیا

کہ اس راستے پہ تو کیسے آتا ہے۔ میں نے کہا اس طرح کہ جو میں کہوں اور چاہوں ویسا

ہی ہو۔ مجھے کہا گیا جو ہم کہتے ہیں اس پر عمل کرنا چاہیے، میں نے کہا اس کی مجھے طاقت نہیں، اگر جو میں کہوں وہ ہو جائے تو میں اس راستے پر قدم رکھ سکتا ہوں۔ اگر ایسا نہیں تو میں یہ نہیں کر سکتا۔ دو مرتبہ مجھ سے یہ سوال و جواب ہوئے پھر مجھے میرے حال پر چھوڑ دیا گیا۔ پندرہ روز میرے احوال خراب رہے۔ میں تمام خشک ہو گیا۔

گر کششیت نا گہاں تا نبری بہ خود گمان

بیک قبول ماست آن کار سوئے مات میکشد

اس ناامیدی کے بعد کہا گیا کہ ہر چہ می خواہی ہم چنان باش گو، جو کچھ تو چاہتا ہے۔ ویسا ہی ہو جا،

آن راکہ در پذیرد معبود لالعلہ

اوراچہ حاجت آید رنج چہار چلہ

ایک درواٹھا: خواجہ علاء الحق والدین طاب اثرہ نقل فرماتے ہیں کہ ہمارے خواجہ

قدس سرہ نے فرمایا کہ جب مجھے توبہ کی توفیق ملی، میں ”ریوتون“ میں قیام پذیر تھا۔ اور مسجد میں نماز باجماعت ادا کرتا تھا۔ اتفاق سے ایک روز ایک نماز کی جماعت چھوٹ گئی۔ مسجد کے دانش مند متقی امام نے کہا کہ میں تو تجھے اس میدان کا صفدر سمجھتا تھا۔ تو، تو صف شکن ثابت ہوا۔ میں نے کہا، آپ نے تو ایسا ہی تصور کیا کہ میں اس میدان اطاعت کا صفدر ہوں لیکن حقیقت یہ ہے کہ میرے دل کا چہرہ آلودہ ہے۔ اس بزرگ نے یہ شعر پڑھا۔

قلب روے اندود نستانند در بازار حشر

خالصی باید کہ ازا آتش بروں آید سلیم

اس عزیز کے اس کلام سے میرے اندر ایک درد اٹھا، جسکی آگ ہر لحظہ شعلہ زن رہتی اور بے قراری میں اضافہ ہوتا رہتا ہے۔

مزارات کی حاضری: ہمارے خواجہ قدس اللہ روحہ نے فرمایا کہ میں جذبوں کے

غلبات اور حالوں کی شروعات میں کئی راتوں کو بخارا کے نواح میں پھرتا رہتا اور ہر مزار پہ حاضری دیتا۔ ایک رات میں تین مزارات مبارک پہ حاضر ہوا، وہاں ایک چراغ جل رہا تھا، چراغ میں تیل اور بتی موجود تھی مگر بتی کو تھوڑی سی حرکت دینے کی ضرورت تھی کہ تیل سے باہر نکل کر خوب روشنی دے اور نہ بجھے۔ رات کے پہلے حصے میں، حضرت خواجہ محمد و اسع علیہ الرحمہ کے مزار مبارک پہ حاضر ہوا۔ اشارہ ہوا کہ خواجہ احمد اچٹغر نوی علیہ الرحمہ کے مزار مبارک پہ جاؤ۔ جب میں اس مزار مبارک پہ پہنچا تو دو آدمی آئے اور انہوں نے دو تلواریں باندھ کر مجھے گھوڑے پر بٹھا دیا۔ اور گھوڑے کی باگ مزداخن کے مزار کی طرف موڑ دی اور اسے روانہ کر دیا، رات کے آخری حصے میں وہاں پہنچا تو وہاں بھی بتی اور چراغدان کی وہی کیفیت تھی۔ میں قبلہ رو ہو کر بیٹھ گیا۔ توجہ غیب کی طرف ہوئی تو غیب میں کیا دیکھتا ہوں جانب قبلہ دیوار شق ہو گئی اور ایک عظیم تخت ظاہر ہوا جس پر ایک عظیم بزرگ جلوہ فرما ہیں، ان کے سامنے سبز پردہ تانا ہوا تھا۔ ان کے ارد گرد لوگوں کی جماعت حاضر ہے، وہاں میں نے حضرت خواجہ بابا سماسی نور اللہ مرقدہ کو دیکھا۔ میں نے سوچا کہ یہ وصال شدہ لوگ ہیں۔ نیز یہ جماعت اور یہ بزرگ والا شان کون ہے۔ جماعت میں سے ایک فرد نے فرمایا کہ یہ بزرگ حضرت خواجہ عبدالخالق غنجدانی قدس سرہ ہیں اور یہ ان کے خلفائے کرام کی جماعت ہے۔ پھر خلفائے کرام کے اسماء گرامی شمار کئے اور ہر ایک کی طرف

اشارہ کیا۔ خواجہ احمد صدیق، خواجہ اولیا کلاں خواجہ عارف ریوگری، خواجہ محمود انجیر فغوی، خواجہ علی رامیتنی، قدس اللہ ارواحہم، اور جب حضرت خواجہ بابا سماسی نور اللہ مرقدہ تک پہنچا تو میری طرف اشارہ کر کے فرمایا ان کو تو، تم نے حیاتِ طاہری میں دیکھا ہے۔ انہوں نے تمہیں دستار سے نوازا تھا، کیا تم ان کو جانتے ہو۔ میں نے کہا میں انہیں جانتا ہوں اور عرصہ ہوا ہے کہ دستار کے بارے میں مجھے خبر نہیں، اس نے کہا، دستار تمہارے گھر میں موجود ہے۔ اور تمہیں یہ کرامت عطا کی گئی ہے کہ اس کی برکت سے نازل ہونے والی ہر مصیبت دور ہو جائے۔ پھر اس جماعت نے کہا کہ گوش ہوش سے سنو! حضرت خواجہ بزرگ قدس اللہ روحہ، تم سے کلام فرمانا چاہتے ہیں، جو راہ سلوک میں اس کے بغیر چارہ نہیں، میں نے اس جماعت سے درخواست کی کہ میں حضرت خواجہ قدس اللہ سرہ کو سلام کرنا چاہتا ہوں، ان کے سامنے سے پردہ اٹھایا گیا۔ میں نے حضرت خواجہ قدس اللہ سرہ کو سلام عرض کیا اور انہوں نے مجھے سلوک کی راہ کی ابتدا، وسط، اور انتہا کے بارے میں باتیں ارشاد فرمائیں۔ اور ان باتوں میں سے ایک بات یہ تھی کہ وہ چراغ جو اس کیفیت میں تمہیں دکھائے گئے۔ اس میں تمہارے لئے بشارت اور اشارات ہے۔ کہ تمہارے اندر اس راہ کی استعداد و قابلیت موجود ہے۔ لیکن استعداد کی بتی کو حرکت دینی چاہیے کہ وہ روشن ہو اور اسرار کا ظہور ہو۔ قابلیت کا عمل کرنا چاہیے، کہ مقصود حاصل ہو جائے، اور دوسری بات نہایت مبالغہ سے بیان فرمائی کہ ہر حال میں شریعت پر استقامت سے قدم رکھنا چاہیے، اور امر و نہی کا پورا خیال رکھنا چاہیے، عزیمت و سنت پر عمل کرنا چاہیے، رخصت و بدعت سے دور رہنا چاہیے۔ اور ہمیشہ احادیث نبویہ کو اپنا رہنما بنانا چاہیے، حضور ﷺ اور آپ کے صحابہ کرام کے آثار و اخبار کی جستجو میں رہنا چاہیے۔ ان تمام

ارشاد اہم کے بعد ان کے خلفائے کرام نے فرمایا کہ تمہاری اس حالت کی سچائی پر یہ گواہی ہے کہ تم مولانا ٹمبس الدین اسکوتوی کے پاس جاؤ اور کہو فلاں ترک نے جو سقانا می پر دعویٰ کیا ہے اس میں حق ترک کی جانب ہے۔ اور آپ سقا کی رعایت کرتے ہیں۔ اور اگر سقا، اس ترک کے حقدار ہونے کا انکار کرے تو سقا سے کہو اے سقائے تشنہ! وہ اس سخن کو جانتا ہے۔ اور دوسری گواہی یہ ہے کہ سقائے تشنہ نے ایک (عورت) سے فساد کیا ہے، اور چونکہ اس سے نتیجہ ظاہر ہوا ہے اس لیے اس نے اسقاط کر دیا ہے اور فلاں جگہ انگور کے درخت کے نیچے دفن کر دیا ہے۔ پھر فرمایا کہ یہ پیغام مولانا ٹمبس الدین کو پہنچانے کے بعد دوسرے روز فوراً تین دانے منقے کے لو اور زنگ مردہ کی طرف، بجانب نصف حضرت امیر کلال قدس اللہ روحہ کی خدمت میں حاضری دو۔ اور جب تم ”پشتہ فراجون“ میں پہنچو گے، تمہیں ایک بوڑھا ملے گا۔ وہ تمہیں ایک گرم روٹی عنایت کرے گا۔ اسے لے لینا لیکن بوڑھے سے بات مت کرنا۔ تم اس سے آگے جاؤ گے تو ایک قافلے سے ملاقات ہوگی۔ جب قافلے سے آگے گزرو گے تو ایک سوار ملے گا، تم اسے نصیحت کرو گے اور وہ تمہارے ہاتھ پر توبہ کرے گا۔ اور دستار عزیزاں کو اپنے ساتھ حضرت امیر کلال قدس سرہ کی خدمت میں لے جانا۔

اس کے بعد اس جماعت قدسی نے مجھے حرکت دی اور مجھے وجود میں لائے، اسی صبح میں نہایت عجلت سے ”ریورتون“ میں آیا اور اہل تعلق سے اس دستار کے بارے میں پوچھا۔ انہوں نے کہا کہ عرصہ ہوا وہ دستار تو فلاں جگہ ہے۔ جب میں نے دستار عزیزاں کو دیکھا تو میری حالت تبدیل ہو گئی، میں نے بہت گریہ کیا۔ اور پھر حالت سکینت میں چلا گیا۔ نماز فجر حضرت مولانا ٹمبس الدین (علیہ الرحمہ) کی مسجد میں ادا کی۔ نماز

کے بعد میں نے دل میں سوچا کہ مجھے تو پیغام پہنچانے کے بارے میں حکم ہوا ہے۔ میں نے حضرت مولانا سے واقعہ بیان کیا۔ تو وہ حیران ہوئے۔ سقا اس وقت موجود تھا۔ وہ حقیقتاً مدعی کے دعوے سے انکار کرتا تھا۔ میں نے اسے کہا کہ ایک گواہ یہ ہے کہ تو پیاسا ہے اور تجھے عالم معنی سے کچھ بھی نہیں ملا۔ وہ خاموش ہو گیا۔ پھر میں نے کہا کہ دوسرا گواہ یہ ہے کہ تو نے فلاں کے ساتھ برا فعل کیا، اور جو اس سے پیدا ہوا اسے گرا کر فلاں مقام پہ انگور کے درخت کے نیچے دفن کر دیا۔ سقائے اس بات کا بھی انکار کر دیا، حضرت مولانا قدس سرہ اور جو لوگ مسجد میں موجود تھے وہ اس مقام پر پہنچے تو تلاش کے بعد انہوں نے وہاں مردہ بچے کو دیکھ لیا، اب سقا عذر کرنے لگا۔ حضرت مولانا اور لوگ رونے لگے اور عجیب احوال ظاہر ہوئے۔ اگلے دن میں نے طلوع آفتاب کے موقع پر حکم کے مطابق منقے کے تین دانے لئے اور نسف کی جانب ”زنگ مردہ“ کے راستے پر گامزن ہوا، میرے آنے کی خبر حضرت مولانا کو دی گئی تو انہوں نے مجھے طلب فرمایا۔ اور کمال مہربانی سے نوازا، اور فرمایا ”تیرا درد طلب پدید آمدہ است“ شفا آن درد تو نزدماست، تمہارے اندر درد طلب ظاہر ہوا ہے اور اس کا علاج ہمارے پاس ہے۔ اور اس جگہ ٹھہرو کہ تمہاری تربیت کا حق ادا کیا جائے، اس کے جواب میں میری زبان سے نکلا کہ میں دوسروں کا فرزند ہوں۔ اگر پستان تربیت میرے منہ میں رکھیں گے تو ایسا نہ ہو کہ میں اس کا سرا پکڑ لوں۔ حضرت مولانا خاموش ہو گئے اور اجازت دے دی۔ اس دن میں نے کمر ہمت باندھ لی، میں نے دو آدمیوں سے کہا کہ میرے کمر بند کو دونوں طرف سے خوب کھینچو، جب وہ خوب کس کر باندھ چکے تو میں نے راستہ اختیار کیا، پھر دشت فراجون میں پہنچا۔ اور ایک بزرگ سے ملاقات ہوئی۔ اس نے مجھے ایک

گرم روٹی عطا کی۔ میں نے اسے لے لیا۔ لیکن اس سے کوئی گفتگو نہ کی، میں آگے چل پڑا تو ایک قافلے سے ملا۔ اہل قافلہ نے مجھے پوچھا کہ تم کہاں سے آئے ہو، میں نے کہا ”اسکتہ“ سے، انہوں نے پوچھا تم وہاں سے کس وقت چلے تھے، میں نے کہا طلوع آفتاب کے وقت اور چاشت کے وقت ان کے پاس پہنچا ہوں، وہ حیران ہو کر کہنے لگا کہ اس گاؤں سے یہاں تک کا فاصلہ چار فرسنگ ہے۔ اور ہم رات کے اول وقت میں روانہ ہوئے تھے، میں ان سے گزرا تو ایک سوار میرے سامنے آیا۔ میں نے اسے سلام کیا، اس نے پوچھا تم کون ہو، کہ مجھے تم سے خوف محسوس ہو رہا ہے۔ میں نے کہا، میں وہ ہوں جس کے ہاتھ تمہیں توبہ کرنی چاہیے۔ وہ جلدی سے گھوڑے سے اتر اور نہایت انکساری کا مظاہرہ کیا، اس کے پاس شراب کا ایک مشکیزہ تھا، اس نے ساری شراب بہادی تو میں وہاں سے روانہ ہوا اور نسف کی حدود میں داخل ہوا۔ پھر اس گاؤں میں پہنچا جہاں حضرت امیر کلال علیہ الرحمہ جلوہ فرماتے۔ میں ان کی بارگاہ میں حاضر ہوا اور ”دستار عزیزاں“ ان کی خدمت میں پیش کی آپ خاموش رہے اور کافی دیر بعد فرمایا ”اس کلاہ عزیزاں است؟ یہ دستار عزیزاں ہے“، میں نے عرض کی ”بے شک“ آپ نے فرمایا ”حکم اس طرح ہے کہ اس دستار مبارک کے دو پردوں کے درمیان نگاہ رکھو، میں نے قبول کیا اور دستار مبارک پکڑ لی۔ آپ نے مجھے سبق ذکر کی تلقین فرمائی اور خفیہ طریقے پر نفی و اثبات میں مشغول فرمایا۔ میں نے کچھ دیر اس کی اتباع کی، چونکہ اس کا مجھے حکم ہوا تھا اس لئے میں نے عمل عزیمت کو ذکر علانیہ کے طور پر نہ کیا، ہمارے خواجہ قدس سرہ فرماتے ہیں کہ ”کتنے ہی سال ہو گئے۔ میں نے باندھی ہوئی کمر ہمت آج تک نہیں کھولی۔“

علماء کی صحبت: ہمارے خواجہ قدس سرہ فرماتے ہیں اس وقت کے بعد خواجہ بزرگ علیہ الرحمہ کی بتائی ہوئی ہر بات نے اپنے موقع پر اثر دکھایا۔ اور عمل کا نتیجہ وصیت کے مطابق نکلا۔ مجھے حضور نبی اکرم ﷺ اور ان کے صحابہ کرام رضی اللہ عنہم کے حالات جاننے کا حکم ہوا تھا اور میں علمائے عظام کی صحبت میں بیٹھا کرتا تھا۔ اور احادیث مبارکہ کا درس لیتا تھا، اور صحابہ کرام رضی اللہ عنہم کے حالات جانتا تھا۔ اور ہر ایک پر عمل پیرا ہوتا تھا، اور اللہ تعالیٰ کی عنایت سے ہر ایک کا نتیجہ اپنے آپ میں مشاہدہ کرتا تھا۔

روحانی سیر: ہمارے خواجہ قدس سرہ کا ارشاد ہے کہ جذبے کے شروع میں ایک رات ”مزار مزداخن“ میں حاضر تھا۔ درویش محمد زاہد بھی ہمراہ تھا۔ میں نے تکیہ لگایا ہوا تھا کہ اسی حالت میں میری روح جسم سے جدا ہو گئی اور سیر کرتی ہوئی آسمان کی جانب نکل گئی، اور پہلے، دوسرے، تیسرے اور چوتھے آسمان کی سیر کی، پھر چکر لگاتی ہوئی زمین پہ اتر آئی اور میرے جسم میں داخل ہو گئی، اس حال سے محمد زاہد نا آشنا تھا۔ اور کسی کو بھی خبر نہ تھی کہ میری حالت کیسی ہے۔

مقصد حاصل کر لیا: حضرت خواجہ علاء الحق والدین عطر اللہ ترتیبہ فرماتے ہیں کہ

ہمارے خواجہ قدس سرہ نے ارشاد فرمایا کہ ابتدائے احوال میں ایک رات میں ریورٹون کی مسجد میں گیا۔ ایک ستون کے پیچھے قبلہ رو ہو کر بیٹھا تھا کہ اچانک ابرغیبت و فنا کا ظہور ہوا اور تھوڑا تھوڑا غلبہ ہوتا گیا اور میں اپنے آپ سے قطعاً محو ہو گیا، پھر اس حالت میں فنائے کاملہ کو پہنچا تو کہا گیا آگاہ باش کہ آنچه مقصود و مطلوب است یافتی

و بہ آن رسیدی۔ جان لو! کہ تم نے اپنا مقصود و مطلوب حاصل کر لیا کچھ دیر بعد پھر مجھے اپنی اصلی حالت میں لے آئے

عالم ملکوت میں: حضرت خواجہ علاء الحق والدین نور اللہ مشہدہ فرماتے ہیں

کہ ہمارے خواجہ قدس سرہ نے فرمایا کہ حال کی ابتدا میں ریورتون کے واقعہ کے بعد اک دن میں اس باغ میں تھا۔ یہ اس باغ کی طرف اشارہ تھا جس میں اب آپ کا مزار اقدس موجود ہے۔ اور میرے متعلقین کی ایک جماعت میرے ہمراہ تھی کہ یکا یک جذبات الہی کے آثار اور بے علت لطف و عنایت کا ظہور ہوا۔ اضطراب اور بے قراری کی کیفیت طاری ہوئی، اب یہ نہیں تھا کہ میں آرام کر سکوں میں بے چین ہو کر اٹھا اور قبلہ رو ہو کر بیٹھ گیا۔ اچانک اس توجہ میں غیبت واقع ہوئی۔ اور وہ فنائے حقیقی میں تبدیل ہو گئی۔ اور اس نے مجھے فنا فی اللہ کی حقیقت میں داخل کر دیا، اس فنا میں دیکھا کہ ”روح مرا بر ملکوت آسما نہا گزار نیدند و بدا نجا رسید کہ روح من در صورت ستارہء در دریائے نور بے نہایت محو و ناپدید شد“ میری روح کو آسمانوں کے ملکوت سے اوپر لے جایا گیا جہاں وہ بے نہایت نور کے دریا میں ایک ستارے کی طرح محو ہو گئی، اور چھپ گئی۔ اور حیات ظاہری کا کوئی اثر میرے وجود پر باقی نہ رہا۔ میرے متعلقین میری اس حالت پر رورہے تھے۔ اور اضطراب و بے خودی کا اظہار کر رہے تھے۔ پھر وہ مجھے پارہ پارہ کر کے وجود بشریت میں لے آئے اور وہ غیبت اور فنائے کلی کی حالت چھ ساعتوں کے اندر اصلی حالت میں بدل گئی۔

میں بھی بے صفت ہوں: ہمارے خواجہ قدس سرہ کے بارے میں کہا گیا

ہے کہ زندگی کے آخری ایام میں جب آپ اپنا ابتدائی ”حال سلوک“ خود بیان فرماتے تو مشائخ طریقت اور بزرگان حقیقت قدس اللہ ارواحہم کی پاکیزہ روحوں اور ان کی توجہات روحانی کے اثر کا ذکر کرتے۔ حضرت اولیس قرنی رضی اللہ عنہ کے متعلق فرماتے کہ ان کی روحانیت کی توجہ سے ظاہری و باطنی تعلقات مکمل منقطع ہو جاتے ہیں اور مجرد کلی نصیب ہوتا ہے، اور جب خواجہ امام محمد علی حکیم ترمذی قدس اللہ سرہ کی روحانیت کی توجہ ظاہر ہوتی ہے تو اس کا اثر صرف بے صفتی کا مشاہدہ ہے۔ اور اس بے صفتی میں کوئی نمایاں نہیں ہوتا۔ یہ بندہ ضعیف حضرت خواجہ قدس سرہ کے حضور حاضر تھا، آپ نے فرمایا کہ ”ہمیں خواجہ حکیم ترمذی قدس اللہ سرہ کے طریقے کی اتباع کرتے ہوئے بائیس سال گزر چکے ہیں، وہ بے صفت تھے، اگر کوئی پہچان سکتا ہے (تو پہچان لے) ”من این زمان بے صفتم“ میں بھی اس وقت بے صفت ہوں۔“

ایک صالح کا بیان: ایک صالح آدمی بیان کرتا ہے کہ یہ اس وقت کی بات

ہے جب ہمارے خواجہ قدس سرہ ریاضت عظیم میں مشغول تھے۔ اور یہ معتقد کبھی کبھی آپ کی صحبت شریف میں جایا کرتا تھا ایک دفعہ کا ذکر ہے کہ سردیوں کا موسم تھا۔ ہوا بہت ٹھنڈی تھی۔ کبھی آپ اس فقیر کے گھر تشریف لاتے تو آپ میں ریاضت کا اثر ظاہر ہوتا تھا۔ اور مجرد اور (دنیا سے) انقطاع مکمل پایا جاتا تھا۔ اس دوران آپ نے فرمایا ”آٹھ ماہ سے ہم حضرت اولیس قرنی رضی اللہ عنہ کی روحانیت کی توجہ رکھتے ہیں۔ اور ان کی صفت میں سیر کرتے ہیں۔ دیکھ اب ہم ان کی صفت سے باہر نکل رہے ہیں

حصول فیض کا دروازہ: خواجہ علاء الحق والدین عطر اللہ روضۃ نے فرمایا کہ ہمارے

خواجہ قدس سرہ اکثر فرمایا کرتے تھے کہ اس راہ عرفان کے راہی کو نیاز و مسکنت اور علو ہمت کی ضرورت ہے۔ اور وہ ہمیں اسی دروازے سے اندر لائے۔ ہر چہ یافتہ ازا ینجا یافتہ، ہم نے جو کچھ حاصل کیا اسی ذریعے سے حاصل کیا ہے۔

اینجارخ زرد و جامہ ژندہ خرنبد
با زار چہ قصب فروشان دگر است

ہمت کا پل: فرمایا ایک رات میں ریورٹون میں تھا، اور راستے میں ایک پل پر پہنچا، مجھ پر ایک عجیب حالت طاری ہوئی، میرے دل میں الہام ہوا ”ہر چہ خواہی طلب، تو جو چاہتا ہے طلب کر۔ میں نے نیاز و مسکنت سے عرض کیا ”مولا! اپنی رحمت و عنایت کے دریا سے ایک ذرہ عطا کر دے، الہام ہوا کہ تو ہماری بارگاہ کے کرم سے صرف ایک ذرہ مانگتا ہے؟ میری حالت بدل گئی۔ اور بلند ہمتی حرکت میں آئی میں نے اپنے منہ پر تمام تر قوت کے ساتھ طمانچہ رسید کیا کہ اس کی تکلیف کا اثر چند روز تک باقی رہا۔ اس کے بعد میں نے عرض کیا ”کریم! دریا ہائے رحمت و عنایت را نثار حال من گردان و مراقوت تحمل آن بخشش کرامت فرمائی“۔ اے کریم! رحمت و عنایت کے بہت سے دریا میرے حال پر نثار کر دے اور ان کو برداشت کرنے کی قوت بھی عطا فرما دے، اسی حال میں ”عنایت و موہبت“ کا ظہور ہوا اور اس کی برکت سے جو دیکھا سو دیکھا۔

ہمت ترا بہ کنگرہ کبریا کشد

این سقفگاہ را بہ ازیں نرد بان مخواہ

وما آن پل را پل ہمت گفتیم۔ اور ہم اس پل کو ہمت کا پل کہا کرتے۔

سب سے بڑھ گیا: خواجہ علاء الحق والدین طیب اللہ تربتہ فرماتے ہیں کہ ہمارے خواجہ قدس سرہ اپنے ابتدائی احوال کے زمانے کے متعلق بیان فرماتے تھے کہ ہم دو سو آدمیوں نے اس راہ عرفان پر قدم رکھا اور ہمیشہ میری یہی کوشش رہی کہ میں ان سب سے آگے نکل جاؤں۔ خدا کی عنایت پہنچی اور میں ان تمام سے بڑھ گیا اور مقصود حاصل کر لیا۔

مردان رہش بہ ہمت و دیدہ روند
زاں در راہ او نام و نشان پیدا نیست

مٹا دے اپنی ہستی کو: خواجہ علاء الحق والدین نور اللہ مرقدہ نقل کرتے ہیں کہ ہمارے خواجہ قدس سرہ فرمایا کرتے اس راہ میں وجود کی نفی اور نیستی اور خود کو کمتر دیکھنا بہت بڑا کام ہے۔ دولت وصول کا سررشتہ، قبولیت کے ساتھ ہے، میں نے اس طریقے میں ہر طبقہ موجودات کی سیر و سلوک کو طے کیا اور اپنے آپ کا ”ذرات موجودہ“ کے ہر ذرے سے موازنہ کیا اور سب کو اپنے آپ سے حقیقت بہتر دیکھا۔ انتہا یہ کہ میں نے ”طبقہ فضلات“ کی سیر کی، میں نے ان میں بھی کوئی منفعت پائی مگر اپنے آپ میں کوئی منفعت نہ پائی۔ ”فضلہ سگ“ کی طرف تصور کیا کہ اس میں تو کوئی منفعت نہ ہوگی، ایک مدت میرا یہی خیال رہا۔ بالآخر مجھے معلوم ہوا کہ اس میں بھی منفعت ہے۔ بہ تحقیق دانستم کہ درمن ہر بیچ نوع منفعت نیست، تحقیق سے معلوم ہوا کہ مجھ میں منفعت کی کوئی قسم نہیں ہے۔

از ہیچ کسی خویشتن با خبرم
وز ہیچ سگی بہ نیم الا بترم
ہر چند بہ حال خویشتن مینگرم
یک حبه نیرزد از قدم تا بہ سرم

مرید کی معراج کیا ہے: خواجہ علاء الحق والدین عطر اللہ روضۃ بیان کرتے ہیں کہ

ہمارے خواجہ قدس اللہ سرہ اپنی تربیت کی شفقت و عنایت کی وجہ سے جو اس راہ کے راہگیروں کے بارے میں تھی، ان کی ہمت بلند کرتے، اور فرماتے کہ ہرگز من شمارا بخل نکنم، میں ہرگز تمہیں نہیں چھوڑوں گا، جہاں تک کی تم مقصود کی طلب میں یوں نہ ہو جاؤ کہ مرے سر پر قدم رکھ کر گزر جاؤ اس سخن میں حضرت خواجہ نے اشارہ فرمایا ہے کہ شیخ ہی، ظاہر و باطن کے حوالے سے تمام مقامات اور منازل میں، مرید کی معراج ہے۔ اور حقیقت میں مرید کا ہر حال و صفت میں بلند ہونا شیخ کے ظاہری و باطنی لطف کی مدد کے واسطے سے ہے، اس کی توجہ ایسی ہونی چاہیے کہ مرید براق ہمت پر سوار ہو کر بشریت کی پستی سے ”بقاع ملکیت“ کی سرحد پر جولانی دکھائے۔ حضور پیغمبر برحق ﷺ نے امیر المؤمنین علی المرتضیٰ رضی اللہ عنہ سے فرمایا کہ آنحضرت ﷺ کے شانہ مبارک پر قدم رکھ اور دیوار کعبہ سے بتوں کو ہٹا دے۔ یہ اسی صفت کی طرف اشارہ ہے۔

اظہار عجز کا ایک واقعہ: ہمارے خواجہ قدس سرہ کے مہمان کرام میں سے ایک

دانشمند نقل کرتے ہیں کہ میں بخارا میں حصول علم کیلئے مشغول تھا مگر رہائش فتح آباد میں تھی۔ ایک مرتبہ فتح آباد میں میری، آپ کے ایک درویش سے ملاقات ہوئی، اس نے

کہا تو ہمارے خواجہ قدس سرہ کی صحبت شریف میں کیوں نہیں آتا، میں نے اس سے عذر بیان کیا کہ اب تھوڑا دن رہ گیا ہے۔ اور میرے دل میں خیال پیدا ہوا حضرت خواجہ قدس سرہ کیلئے خاص اہتمام کی ضرورت ہے۔ اور یہ کہ آپ کی محفل پاک کو اپنے وجود سے کیا آلودہ کروں۔ میں اپنی منزل پہ روانہ ہوا۔ صبح ہوتے ہی فتح آباد سے حضرت خواجہ کے حضور پہنچا۔ آپ کی ملاقات سے مشرف ہوا تو آپ نے بعض اصحاب کی طرف توجہ فرمائی اور فرمایا کہ ہمارا ایک دوست تھا جو بڑا دانشور، فقیہ اور بزرگ تھا۔ ہماری صحبت میں آیا کرتا تھا، ایک دن ہم نے اسے کہا کہ کیا وجہ ہے، ہماری صحبت میں کم تشریف لاتے ہو! اس دانشور نے فرمایا کہ میں نہیں چاہتا کہ حضرت کی مجلس شریف کو اپنے وجود سے آلودہ کروں، ہم نے اس فقیہ سے کہا کہ یہاں یہ حال نہیں۔ آکر ہمارے مصاحب دیکھ لے، ہم اس کو ایک گھر کی طرف لے آئے۔ وہاں ایک کتا تھا جس کے ساتھ ہم بیٹھا کرتے تھے، ہم نے اس دانشور سے فرمایا کہ مصاحب ما این جانور است، ہمارا مصاحب تو یہ جانور بھی ہے۔ چہ جانکہ یہ بات جو تو نے بیان کی ہے۔

سگ بہ ز کسی باشد کو پیش سگ کویت

جان را محلی بیند دل را قدری داند

حضرت خواجہ علاء الحق والدین روح اللہ روحہ، نے ہمارے خواجہ قدس اللہ سرہ سے

نقل فرمایا کہ وہ فرمایا کرتے تھے، ”بزرگان حقیقت کا یہ قول ہے کہ اس راہ پہ چلنے والا اگر اپنے نفس کو فرعون کے نفس سے سو گنا بدتر نہ سمجھے تو وہ اس راہ پر نہیں۔“

خدمت کی مثال: اس صاحب دانش نے بیان کیا کہ جس تاریخ کو دشت

تچاق سے ایک لشکر جرار شہر بخارا میں آیا اور شہر کا محاصرہ کر لیا۔ لوگوں نے ہجوم کے باعث چھتوں پر پاخانہ کر دیا، ایک دن ہمارے خواجہ قدس اللہ روحہ ان چند درویشوں کے ساتھ جو اس حادثہ میں آپ کے ہمراہ تھے ایک چھت پر تشریف فرما تھے اور چھت کو مسجد بنا رکھا تھا، اتفاق سے آپ کے چاہنے والوں میں سے دو طالب علم حاضر ہوئے، حضرت خواجہ نے فرمایا ”ان چھتوں کو صاف کر دو جن پر خلقت نے پاخانہ کیا ہے۔ میں نے خود شہر بخارا کے مدرسوں کی پاخانہ گا ہوں کو صاف کیا ہے اور نجاست اٹھائی ہے۔ میں نے اس خدمت کا ذکر ایک درویش سے کیا تو اس نے فرمایا، ”تو نے نجاست اٹھا کر آسان کام کیا، میں نے بھی انہیں صاف کیا اور نجاست اپنے سر پر اٹھائی۔“

مخلوق خدا کا خیال رکھنا: ہمارے خواجہ قدس اللہ روحہ فرماتے ہیں کہ

”طلب و جذبات“ کے اوائل میں ایک دوست حق سے میری ملاقات ہوئی۔ اس نے مجھے فرمایا کہ تو آشناؤں میں سے لگتا ہے۔ میں نے کہا میں امید رکھتا ہوں کہ خدا کے دوستوں کی برکت نظر سے آشنا ہو جاؤں۔ اس عزیز ”خدا دوست“ نے پوچھا کہ تیرا روزی کے ساتھ کیا معاملہ ہے۔ میں نے کہا ”اگر می یا بسم شکر می گویم واگر نمی یا بسم صبر می کنم“ مجھے ملتی ہے تو شکر کرتا ہوں، نہیں ملتی ہے تو صبر سے کام لیتا ہوں۔ اس نے مسکرا کر فرمایا، یہ تو بڑا آسان کام ہے، کام تو یہ ہے کہ تو نفس کو توبہ کرائے کہ اگر روٹی کا ٹکڑا اور پانی میسر نہ ہو تو بھی سرکشی نہ کرے میں نے عاجزی کی اور اس عزیز سے مدد طلب کی، اس نے فرمایا جب تو بیابان میں آئے تو امید نفس کو مخلوق سے بالکل منقطع کر لے اور اسی قدم پر تین روز سفر کرے، چوتھے دن تو ایک پہاڑ کے دامن

میں پہنچے گا۔ اور تجھے ایک شاہسوار ملے گا جو گھوڑے کی ننگی پیٹھ پر سوار ہوگا۔ اسے سلام کر کے گزر جانا، جب تو تین قدم چلے گا تو وہ تجھے کہے گا، جوان قرصی دارم بگیر، اے جوان میرے پاس ایک روٹی ہے قبول کر لے، اس کی طرف التفات نہ کرنا، میں اس کے فرمان کے مطابق جنگل میں آیا اور اس طریقے پر چلا، تین روز گزر گئے اور چوتھے روز میں پہاڑ کے دامن میں پہنچا، اور وہ شاہسوار اسی کیفیت میں میرے سامنے آیا، میں نے اسے سلام کیا اور گزر گیا۔ اس نے مجھے روٹی دینا چاہی مگر میں نے توجہ نہ کی۔ پھر اس عزیز نے فرمایا کہ لوگوں کی خاطر دریافت کرنی چاہیے، عاجزوں، کمزوروں، اور شکستہ دلوں کی خدمت کرنی چاہیے، اور ان کی خدمت کرنی چاہیے جن کو لوگ نظر التفات سے نہیں دیکھتے، اور ان سے نیاز و مسکنت کے ساتھ پیش آنا چاہئے۔ میں اس کے فرمان کے مطابق اس طریقے میں مشغول ہو گیا، اور مدتوں یہ سلوک طے کیا۔ پھر اس عزیز نے فرمایا جانوروں کی رعایت اور تیمارداری بھی کرنی چاہیے، اور نیاز مندی سے رہنا چاہیے کہ یہ بھی خدا کی مخلوق ہے اور ان پر بھی نظر ربوبیت ہے۔ اور اگر ان کی پشت اور پہلو میں زخم ہو جائے تو کوئی تدبیر اور علاج کرنا چاہیے۔ میں اس امر کے موجب کچھ دیر یہ خدمت بھی بجالاتا رہا۔ جب راستے میں کوئی حیوان میرے پاس سے گزرتا تو میں رک جاتا جہاں تک کہ وہ گزر جاتا۔ میں اس سے پہل نہ کرتا۔ اور راتوں کو جہاں حیوانوں کے پاؤں لگتے میں وہاں اپنا چہرہ ملتا، اس طریقے سے سات سال بسر کئے۔ پھر اس نے فرمایا کہ اس بارگاہ کے کتوں کی خدمت بڑے عجز سے بجالانا۔ اور ان سے یہ بات طلب کرنا۔ اس دوران تو ایک سگ بارگاہ کے ذریعے سعادت حاصل کرے گا۔ میں نے اس فرمان کے مطابق اس خدمت کو بھی غنیمت سمجھا۔ ایک رات میں ایک سگ بارگاہ کے

پاس پہنچا اور میرا حال بدل گیا، میں نے اس کے سامنے ”نیاز و تضرع“ سے کام لیا اور مجھ ”پرگریہ عظیم“ طاری ہوا، اس دوران اس جانور کو دیکھا کہ اس نے اپنی پشت زمین پر رکھی اور منہ آسمان کی طرف اٹھایا، اپنے چاروں پاؤں اوپر اٹھا کر غمناک آواز میں فریاد کی۔ میں نے ”نیاز اور شکستگی“ سے دونوں ہاتھ اٹھا کر آمین کہا، یہاں تک کہ وہ جانور خاموش ہو گیا اور اپنی پہلی حالت میں آ گیا، انہی دنوں میں ”قصر عارفان“ سے ایک طرف روانہ ہوا۔ بھادوں کا موسم تھا، اس حال میں ایک جانور کو دیکھا جسے ”آفتاب پرست“ کہتے ہیں کہ وہ جمال آفتاب میں حیران و مستغرق ہے، اس کی اس صفت سے میرا ذوق بیدار ہوا، میرے دل میں خیال آیا کہ میں اسے کہوں کہ وہ اس بارگاہ میں میری سفارش کرے، میں ادب، حرمت اور نیاز کے ساتھ کھڑا ہو گیا، اور دونوں ہاتھ اٹھا لیے۔ وہ جانور حالت استغراق سے باز آیا اور اس نے پشت زمین پر رکھ کر منہ آسمان کی طرف اٹھا لیا۔ میں دیر تک آمین کہتا رہا،

پھر اس عزیز نے فرمایا کہ راستوں کی خدمت کرنی چاہیے، اگر راستے میں کوئی ایسی چیز پڑی ہو جو مخلوق کیلئے کراہت کا سبب ہو تو اسے ان کی نظروں سے پوشیدہ کر دینا چاہیے تاکہ ان کو نقصان نہ پہنچے۔ میں اس کے فرمان کے مطابق اس کام میں مشغول ہو گیا کہ سات سال میرے دامن و آستین خاک سے آلودہ رہے اور جو عمل اس ”خدا دوست“ نے فرمایا میں نے اسے پورے صدق سے ادا کیا اور ہر عمل کا نتیجہ اپنے اندر مشاہدہ کرتا رہا، اور اپنے تمام احوال میں ترقی معلوم کرتا رہا۔

مجاہدہ ہو تو ایسا: ہمارے خواجہ قدس اللہ روحہ کے بارے میں بتاتے ہیں کہ

وہ اپنے ابتدائی احوال کے اواخر کے متعلق فرماتے ہیں کہ سردیوں کا موسم تھا۔ ہوا بہت سرد تھی۔ ریورتون میں تمام پانی منجمد تھا۔ ایک رات، میں درویشوں کے ساتھ ایک منزل میں متمکن تھا کہ مجھے اس رات غسل کی حاجت ہوئی۔ میں اس جگہ سے باہر آیا اور ہر طرف گیا کہ کوئی چیز مل جائے جس سے برف کو توڑ کر پانی حاصل کروں اور غسل کروں، میں یہ بھی نہیں چاہتا تھا کہ میری وجہ سے کوئی اس رات پریشان ہو۔ میں نے کسی کو خبر نہ دی، میں نے پرانی پوسٹین پہن رکھی تھی۔ اس سردی میں، ریورتون سے قصر عارفاں کی طرف آیا جب منزل پہ پہنچا تو بھی میں نے نہ چاہا کہ متعلقان سے کوئی میرے حال کے بارے میں باخبر ہو، میں نے ”اطراف و حوالی“ میں تلاش کی بالآخر میں نے مسجد کے قریب ایک حوض کے کنارے کدو دیکھا جس سے لوگ جانوروں کو پانی پلاتے ہیں۔ بہت زحمت و مشقت کے ساتھ میں نے برف کو توڑا، میرا ہاتھ بھی زخمی ہوا۔ اس کدو سے پانی لیا اور نہایا سردی مجھ پر غایت درجہ اثر انداز ہوئی، پھر وہی پرانی پوسٹین پہنے ہوئے اسی سرد رات میں، میں قصر عارفاں سے واپس ہوا اور ریورتون کی طرف چل پڑا

دامن کو یوں پکڑ کہ چھڑایا نہ جاسکے: ہمارے خواجہ قدس اللہ روحہ کے

بارے میں بتاتے ہیں انہوں نے فرمایا کہ میں ان جذبات و بے خودی میں ہر طرف پھرتا تھا۔ اور میرے پاؤں خار و خاشاک سے مجروح ہو گئے جسم پر پرانی پوسٹین تھی۔ اتفاقاً موسم سرما تھا اور ہوا نہایت سرد تھی۔ ایک رات حضور سید امیر کلال علیہ الرحمہ کا جذبہ صحبت پیدا ہوا تو میں ان کی بارگاہ میں پہنچا۔ حضرت امیر درویشوں کے ہمراہ ایک مقام پر جلوہ فرماتے تھے، جب انہوں نے نظر مبارک ڈالی تو سوال فرمایا یہ کون ہے؟ جب معلوم کیا تو

اشارہ فرمایا کہ جلدی اس کو اس مقام سے نکال دو۔ جب میں اس منزل مراد سے باہر آیا تو قریب تھا کہ میرا نفس سرکشی کرتا کہ ارادت و تسلیم کی رسی چھوڑ دے۔ اسی حال میں عنایت الہی نے مدد کی۔ میں نے کہا، یہ خواری حضرت عزت جل و علا کی رضا سے ہے اس لئے اس سے مفر نہیں۔ میں نے اس آستان عزت پہ سر نیاز جھکایا اور کہا کیسا بھی حال ہو میں اس آستان سے سر نہ اٹھاؤں گا۔ تھوڑی تھوڑی برف گر رہی تھی، ہوا از حد ٹھنڈی تھی۔ جب صبح نزدیک ہوئی، حضرت امیر قدس اللہ روحہ باہر تشریف لائے اور قدم شریف میرے سر پر رکھا۔ میرا سر اس آستان سے اٹھایا اور مکان میں لے آئے، پھر مجھے خود بشارت دی ”فرزند اہلی لباس سعادت برقدتست“ بیٹا یہ لباس سعادت تیرے قد پر (درست) ہے۔ اپنے دست مبارک کے ساتھ میرے پاؤں سے خار و خاشاک کو نکالا، جراحت سے پاک کیا اور نگاہ کرم فرمائی۔

☆..... حضرت خواجہ علاء الحق والدین طیب اللہ مرقدہ ہمارے خواجہ قدس اللہ روحہ کے بارے میں بیان کرتے ہیں، جس وقت آپ اپنی ریاضتوں اور مجاہدوں کے متعلق فرماتے تو طالبوں کے فتور کا ذکر کرتے ہوئے آخر میں فرماتے ہر صبح جب میں منزل سے باہر نکلتا ہوں تو کہتا ہوں ”شاید کہ طالبی سر بر آستان نہادہ باشد ہمہ عالم شیخ است مرید نیست، شاید کوئی طالب آستانے پر سر رکھے پڑا ہو۔، تمام عالم شیخ ہے، مرید کوئی نہیں۔

گر نشاید بدوست رہ بردن

شرط یاری در طلب مردن

☆..... فرماتے ہیں کہ میں بخارا میں تھا۔ سید امیر کلال علیہ الرحمہ سف میں تھے، مجھ میں

آپ کی صحبت شریف میں جانے کا جذبہ پیدا ہوا تو میں نصف کی طرف روانہ ہوا، میں ان کی خدمت میں پہنچا تو فرمایا ”بیٹا تو بڑے اچھے وقت پر آیا ہے۔ ہم نے خمدان کا ارادہ کیا ہے اور کوئی نہیں جو لکڑیاں جمع کرے۔ میں نے آپ کا اشارہ سمجھا اور خار مگیلاں اپنی پشت پر اٹھا کر خمدان کے پاس لایا۔

جمال کعبہ چنان می دو اندم بہ نشاط

کہ خار ہائے مگیلاں حریمی آید

☆..... فرماتے ہیں میں مولانا بہاء الدین دیکرانی علیہ الرحمہ کے ہاں حدیث پڑھتا تھا۔ اس راہ طلب کے دوران میں نصف سے گزرا تو آپ کے دل میں خیال آیا کہ ایک باغ میں عمارت تعمیر کریں۔ اس جگہ بہت سے ٹیڑھے درخت تھے۔ کلہاڑی کی ضرورت تھی۔ مولانا نے فرمایا ہماری کلہاڑی بخارا میں مولانا حسام الدین اصیلی کے پاس ہے میں نے مولانا کی مرضی کو اس طریقے سے معلوم کیا کہ مولانا اور دیگر حاضرین کو محسوس نہ ہوا اور نصف سے بخارا کی طرف روانہ ہو گیا اور دوسرے روز مولانا کی کلہاڑی بخارا سے لا کر ان کی خدمت میں پیش کر دی۔

☆..... انہوں نے فرمایا کہ ہمارے خواجہ قدس اللہ روحہ جن دنوں قصر عارفاں میں مسجد کی عمارت بنانے میں مشغول تھے تو اپنے سر مبارک پر مٹی اٹھا کر مسجد کے چھت پر لے جاتے اور یہ شعر پڑھتے۔

بہ جان بکنم کار تو چرا نکنم

بہ سر بکشتم بار تو چرا نکشتم

☆..... خواجہ علاء الحق والدین عطر اللہ تریبہ، نے فرمایا کہ ہمارے خواجہ قدس اللہ روحہ اپنی کبر سنی

میں اکثر یہ فرمایا کرتے تھے ”مادر اوقات جوانی از حضرت حق سبحا نہ و تعالیٰ درخواستہ بودیم کہ مدد توفیق بخشد و تحمل با رہائے این راہ کرامت فرماید، ہم نے جوانی کے اوقات میں حق سبحانہ و تعالیٰ سے درخواست کی کہ مدد توفیق بخشے اور اس راہ کے بوجھ اٹھانے کی طاقت عطا فرمائے، تاکہ میں اس راہ کی ہر ریاضت اور بوجھ کو اٹھا سکوں۔ حضرت احدیت جلت الطافہ نے کرم فرمایا اور اجابت و عنایت سے نوازا کہ اس راہ کے بوجھ میں نے جوانی میں اٹھائے اور پیری کے دوران کلفت عبادت سے آزاد ہو گیا۔

شرطیست کہ مالکان تحریر

آزاد کنند بندہ پیر

جو تلاش کیا وہ پالیا: خواجہ علاء الحق والدین طیب اللہ مشہدہ نے فرمایا کہ

ہمارے خواجہ قدس اللہ روحہ کا ارشاد ہے، طلب کی ابتداء میں، میں جس ”صاحب دولت“ سے ملتا یہ پوچھتا ”ضعیفی را با قوی کار افتادہ است چہ کند؟ ایک کمزور کو طاقتور سے کام پڑا ہے، کیا کرے؟“ وہ فرماتے ”صبر کند۔ صبر کرے۔“ ایک روز ایک دوست حق سے ملاقات ہوئی، اس نے مجھ سے پوچھا کیا حال ہے، میں نے کہا، عنایت کا منتظر ہوں، اس دوست نے فرمایا ”فرزند جستیم و نیا فتیم تو طلب کہ خواہی یافت، بیٹا، ہم نے جستجو کی پر نہ پاسکے، امید ہے کہ تو طلب کرے تو پالے گا، اس صاحب دولت کی برکات نفس سے میں نے اس راہ میں بہت کوشش اور طلب سے کام لیا۔“

☆..... انہوں نے فرمایا کہ ہمارے خواجہ قدس اللہ روحہ فرمایا کرتے تھے کہ اوائل طلب میں ایک روز قمار خانے سے میرا گزر ہوا، میں نے ایک گروہ کو دیکھا کہ وہ جوئے میں مشغول ہے۔ ان میں دو شخص جو سراپا مستغرق تھے۔ جب ایک مغلوب ہو گیا اور اس کے پاس کچھ مال تھا سب ہار دیا۔ تو اس کے باوجود بھی وہ ہر لحظہ جدوجہد کرتا رہا اور حریف غالب سے کہتا!

”یار اگر اس کام میں سر بھی چلا جائے تو بھی پیچھے نہ ہٹوں گا“، جب میں نے اس کی یہ حالت دیکھی تو اس کام میں اس کے ذوق و شوق سے مجھے غیرت آئی، اس دن سے اس راہ میں میری طلب و سعی نے اور ترقی کی۔

تادر نرنی بہ ہرچہ داری آتش

ہرگز نہ شود حقیقت وقت تو خوش

☆..... خواجہ علاء الحق والدین طیب اللہ اثرہ نے فرمایا کہ ہمارے خواجہ قدس اللہ روحہ فرمایا کرتے ”طلب کی ابتدا میں جہاں دو آدمی باہم گفتگو کرتے، میں کان لگا کر سنتا تھا، اگر اس (دوست) کی بات کرتے تو میں خوش ہوتا اور اگر غیر کی بات کرتے تو بہت ملول ہوتا۔

ہرکہ نہ گویا بہ تو خاموش بہ

ہرچہ نہ یاد تو فراموش بہ

اور فرمایا کرتے کہ جب مجھ پر احوال کا غلبہ ہوتا، اور میں بے طاقت ہو جاتا تو کسی آشنا کو تلاش کرتا کہ عالم مقصود کی کوئی بات اس سے بیان کروں یا سنوں۔

اگر ہیچ نیابم کسکی بنشانم

تا او ز تو می گوید ومن می شنوم

کیا کام ہمیں خضر سے اے جان تمنا: انہوں نے بیان کیا ہمارے

خواجہ قدس اللہ روحہ فرمایا کرتے کہ طلب کے غلبوں میں ایک روز میں بخارا سے سف کی طرف روانہ ہوا کہ سید امیر کلال قدس اللہ روحہ کی صحبت شریف دریافت کروں۔ جب رباط جغراتی میں پہنچا تو ایک سوار میرے سامنے آیا۔ اس کے ہاتھ میں گلہ بانوں کی طرح بڑا سا ڈنڈا تھا اور وہ کلاہِ نمد پہنے ہوئے تھا۔ وہ میرے نزدیک آیا اور مجھ پر وہ ڈنڈا برسایا پھر تر کی زبان میں کہا کیا تو نے گھوڑوں کو دیکھا ہے۔ میں نے اس سے کوئی کلام نہ کیا۔ اس نے چند بار مجھے پکڑا اور ویسی تشویش میں رکھا، میں نے اس سے کہا ”میں تجھے جانتا ہوں کہ تو کون ہے“ پھر اس نے رباط قر اول تک میرا پیچھا کیا، اور مجھ سے کہا آؤ کچھ دیر دونوں مل کر بیٹھیں۔ میں نے اس کی طرف توجہ نہ دی۔ جب میں حضرت امیر کی خدمت میں حاضر ہوا تو انہوں نے فرمایا ”در راہ بہ خدمت خواجہ خضر علیہ السلام التفات نہ کر دی؟ راستے میں تو نے خواجہ خضر علیہ السلام کی طرف توجہ ہی نہیں کی۔ میں نے کہا ”بلا۔ چون متوجه حضرت شما بودم با او مشغول نشدم، ہاں، چونکہ میں آپ کے حضور متوجہ تھا اس لئے ان کے ساتھ مشغول نہ ہوا۔“

شان عزم کا عالم: انہوں نے بیان فرمایا کہ جن دنوں ہمارے خواجہ قدس اللہ روحہ سید

امیر کلال علیہ الرحمہ کی ملازمت میں رہتے تھے۔ کہ آپ نے راستے میں ایک خط کھینچا اور فرمایا، اس خط پر کوئی نہ گزرے۔ درویشوں کی جماعت حیران ہو کر ٹھہر گئی لیکن عنایت الہی نے میری امداد کی ”قدم نہادم وازآن خط گزشتم“ میں قدم رکھ کر اس

خط سے گزر گیا۔ میرے عقب میں سید امیر بھی روانہ ہوئے، جب میں حضرت امیر کے نزدیک ہوا تو انہوں نے نظر کرم فرمائی اور فرمایا بیٹا تو نے اچھا کیا کہ ”خطی از ما باز نمادی“، کہ تو ہمارے خط سے باز نہیں رہا۔

ہر کجا خط مشکلی بکشند

جهد کن تا درون خط باشی

☆..... خواجہ علاء الحق والدین نور اللہ مرقدہ نے ہمارے خواجہ قدس اللہ روحہ کے متعلق فرمایا کہ ان کا ارشاد ہے ”ایک دفعہ میں ان جذبات میں بخارا سے نسف کی طرف روانہ ہوا۔ اتفاقاً میری والدہ ماجدہ بھی وہاں تھیں، صبح کے وقت میں کنوئیں کے کنارے پہنچا تو ایک جوان کو دیکھا جو نماز فجر ادا کرنے کے بعد دست نیاز اٹھا کر دعا کر رہا تھا، میں نے آمین کہا۔ میرے دل میں آیا کہ میں اس سے پوچھوں تو نے کونسی دعا کی ہے کہ میں نے آمین کہی۔ میں نے اس جوان سے پوچھا، اس نے کہا، میرے والدین موجود ہیں، میں نے یہ دعا کی کہ الہی! اگر وہ مجھے تیری بارگاہ سے باز کریں تو ان کا دیدار مجھے نصیب نہ فرما، خواجہ قدس اللہ روحہ نے فرمایا کہ میں نے دوبارہ آمین کہی

ہر کہ با ما زراہ طینت آدم خویش است

گر ز عشاق رهش نیست کہ بیگانہ ماست

ترك خویش و ترك خویشان کرده ایم

ہر کہ اونے یار ما اغیار ماست

☆..... انہوں نے فرمایا کہ ہمارے خواجہ قدس اللہ روحہ جب پہلی بار حج سے لوٹے تو نسف سے ہوتے ہوئے ”قصر عارفان“ تشریف لائے۔ آپ کے والد ماجد شہر بخارا میں

موجود تھے۔ فرمایا کہ والد ماجد سے ملاقات کا ارادہ ہے۔ اور پھر ارشاد فرمایا اگر وہ نہ ہوتا تو یہ نہ ہوتا، یعنی اگر ان کی تعظیم کا حکم حضرت حق تعالیٰ نے نہ دیا ہوتا تو یہ داعیہ نہ ہوتا، یہ کہا اور دراز گوش پر بیٹھ گئے اور بخارا کی طرف روانہ ہوئے، ابھی کچھ فاصلہ طے ہوا تھا کہ حال واقع ہوا، اس وقت حضرت خواجہ نے تین مرتبہ فرمایا ”توبہ“ پھر فرمایا مجھ پر عتاب کیا گیا ہے کہ دعویٰ محبت تو ہم سے ہے اور توجہ ملاقات غیر کی طرف ہے۔

برخ ہر کس کہ نیست داغ غلامی او

گر پدر من بود دشمن و اغیارم اوست

☆..... انہوں نے فرمایا کہ ہمارے خواجہ قدس اللہ روحہ کا ارشاد ہے، جس وقت حضرت کریم علی الاطلاق جل عطاءہ نے اپنے احسان سے مجھ پر توبہ کا دروازہ کھولا تو ایک رات میں ایک راستے پر چل رہا تھا کہ ماضی کے دوستوں کی ایک جماعت میرے سامنے آئی۔ اور انہوں نے مجھے اپنے طریقے کی طرف بلایا اور کافی جدوجہد کی۔ عنایت الہی سے یہ کلمہ مجھ سے ظاہر ہوا۔ جس دروازے کو اللہ تعالیٰ نے بند کیا، کیا تم اس کو کھول سکتے ہو ”ما یفتح اللہ للناس من رحمة فلا ممسک لها و ما یمسک فلا مرسل له من بعدہ“ (فاطر ۲) یعنی اللہ جو رحمت لوگوں پر کھول دے کوئی اسے روک نہیں سکتا اور جس کو وہ روک دے کوئی اسے بھیجنے والا نہیں۔

کس بستہ در تو باز نتواند کرد

در باز بود فراز نتواند کرد

اس بات نے اس جماعت پر اثر کیا اور وہ تمام تائب ہو گئے۔

بیگانہ مشوکہ آشنا ٹیم: انہوں نے فرمایا کہ ہمارے خواجہ قدس اللہ روحہ نے احوال

کے ابتدائی زمانے میں اپنی نسبت خود بیان کیا کہ چھ ماہ تک مجھ پر عالم باطن کا دروازہ بند رہا اور کوئی فیض نصیب نہ ہوا، میں بے طاقت اور بے آرام تھا۔ میں نے ارادہ کیا کہ مخلوق کی ملازمت میں مشغول ہو جاؤں، اس حال میں میرا گزر ایک مسجد سے ہوا۔ میں نے اس مسجد کے دروازے پر لکھا ہوا دیکھا

اے دوست بیا کہ ما ترا ٹیم

بیگانہ مشوکہ آشنا ٹیم

یعنی اے دوست آ جا کہ ہم تیرے ہیں۔ بیگانہ نہ بن، ہم تو آشنا ہیں، یہ پڑھ کر بہت رقت طاری ہوئی اور عنایت الہی سے پھر وہ دروازہ کھل گیا۔

☆..... خواجہ علاء الحق والدین طابت تربتہ، ہمارے خواجہ قدس اللہ روحہ سے نقل کرتے ہیں کہ وہ فرمایا کرتے تھے ”منازل و مقامات کو عبور کرتے ہوئے میرے اندر دو مرتبہ منصور حلاج کی صفت پیدا ہوئی اور نزدیک تھا کہ جو صدا اُس سے ظاہر ہوئی وہ مجھ سے ظاہر ہو جاتی، بخارا میں ایک سولی تھی، دونوں مرتبہ میں اس کے پاس گیا اور کہا ”جائے تو سر ایں دار است“ تیری جگہ اس دار کا سر ہے، عنایت الہی سے وہ مقام عبور ہوا، حضرت عزیزان علیہ الرحمٰن سے منقول ہے کہ ایک دور سے یہ درویش ان کی تربیت میں ہے، انہوں نے خوارقِ عادات کی نفی کی ہے اور کمالِ شفقت سے اس کو عتبات ہستی اور وجود ظہور سے گزارا ہے اور فرماتے ہیں کہ اگر دروئے زمین یکی از فرزندان خواجہ عبد الخالق قدس اللہ ارواحہم موجود بودی ہرگز

منصور بر سردار نر فتنی۔ اگر روئے زمین میں خواجہ عبدالخالق قدس اللہ سرہ کے
فرزندوں میں سے کوئی موجود ہوتا تو منصور ہرگز سولی نہ چڑھتا۔

بارگاہ رسالت کا ادب: انہوں نے نقل کیا کہ ہمارے خواجہ قدس اللہ

روح الشریف فرمایا کرتے تھے، حضرت سلطان العارفین ابو یزید بسطامی قدس اللہ سرہ سے
منقول ہے، کہ جب میں مقام سیر میں انبیاء کرام علیہم السلام کی صفات کی سیر کرتے ہوئے
بارگاہ محمدی ﷺ میں پہنچا تو چاہا کہ ان کی صفت میں سیر کروں۔ انہوں نے میری
پیشانی پر دستِ رو رکھا (یعنی روکا) خواجہ قدس سرہ نے فرمایا جب عنایت الہی سے میں نے
اس مقام کی سیر کی تو یہ گستاخی نہ کی، سر نیاز و تعظیم بر آستانہ عزت
واحترام آن حضرت نہادم، میں نے سر نیاز و تعظیم کو آں حضرت ﷺ کے
آستانہ عزت واحترام پر جھکا دیا۔

☆..... ایک درویش نے بیان کیا کہ میں، حضرت خواجہ ما قدس اللہ روح الشریف کے
ہمراہ کاب سف میں جا رہا تھا تو آپ اپنے سلوک کی نسبت مجھ سے (گفتگو) فرما رہے
تھے۔ اس دوران انہوں نے بہت سے مشائخ کبار کا ذکر کیا اور فرمایا کہ جب میں نے
سلطان ابو یزید قدس اللہ سرہ کے مقام کی سیر کی تو اس جگہ پہنچا جہاں وہ پہنچے تھے۔ میں نے
شیخ جنید، شیخ شبلی اور شیخ منصور حلاج کے مقام کی بھی سیر کی، جس جگہ وہ سب پہنچے تھے،
میں بھی پہنچا۔ پھر میں اس بارگاہ میں پہنچا جس سے معظم تر کوئی بارگاہ نہیں، میں نے جانا
کہ یہ بارگاہ محمدی ہے، میں نے گستاخی نہ کی اور جو ابو یزید نے کیا تھا میں نے نہ کیا،

☆..... انہوں نے بیان کیا ہمارے خواجہ قدس اللہ روح سے سوال ہوا کہ بعض مشائخ

طریقت فرماتے ہیں ولایت محمدیہ ہم پر ختم ہو چکی ہے، حضرت خواجہ نے فرمایا وہ اپنے زمانے کے ختم ولایت ہوئے ہیں، حضرت خواجہ کی اس تاویل کی مثالیں آیات و احادیث کی تاویلوں میں بہت زیادہ ہیں۔

☆..... خواجہ علاء الحق والدین روح اللہ روضہ نے ہمارے خواجہ قدس اللہ سرہ کے بارے میں فرمایا کہ وہ فرمایا کرتے تھے، زمانے کے اقطاب اور زمین کے اوتاد کی ایک جماعت حاضر ہوئی انہوں نے مجھے ”نمد سفید“ پر بٹھایا اور پھر اس کی اطراف کو پکڑ کر ایک ”تخت بزرگ“ پر بٹھایا، بلاشبہ اس کے بعد مجھے کوئی غم نہ آیا۔

گرامات

آئینہ ادراک : حضرت خواجہ علاء الحق والدین عطر اللہ تربتہ، سے منقول ہے

کہ حضرت خواجہ ماقدر اللہ روضہ، بخارا شریف میں جلوہ گر تھے، آپ کے دوستان عزیز میں سے مولانا عارف خوارزم گئے ہوئے تھے۔ آپ ”صفت بصیری“ میں کلام فرما رہے تھے۔ کہ اس وقت ارشاد فرمایا، اس وقت مولانا عارف کو خوارزم سے سرائے کی طرف جانے کا اتفاق ہوا ہے۔ وہ خوارزم سے باہر آ کر سرائے کے راستے فلاں موضع تک گیا ہے۔ پھر چند لمحے ٹھہر کر فرمایا کہ اب مولانا عارف کے دل میں یہ خیال آیا ہے کہ وہ سرائے میں نہ جائے۔ لو اب وہ واپس خوارزم کی طرف آ گیا ہے۔ اس وقت جتنے درویش حضرت خواجہ کی خدمت میں حاضر تھے، سب نے اس قصہ کی تاریخ لکھ لی۔ فرصت کے بعد مولانا عارف خوارزم میں آئے تو حاضرین مجلس نے ان سے پوچھا کہ کیا فلاں تاریخ کو خوارزم میں سرائے کی طرف آنے کا اتفاق ہوا تھا؟ مولانا عارف نے

شروع سے آخر تک تمام قصہ اسی طرح بیان کیا جس طرح حضرت خواجہ بیان فرما چکے تھے۔ سب حاضرین حیرت زدہ ہو گئے کہ حضرت خواجہ نے کیسے جانے کی وجہ اور واپس ہونے کو مشاہدہ کر لیا۔

ہمیں فراموش نہ کرنا:۔ ماوراء النہر کے شہروں کے ایک دانش ور انسان سے

منقول ہے کہ اوائل شباب ہی میں میری حضرت خواجہ قدس سرہ سے گہری وابستگی اور محبت تھی۔ اور آپ کی برکت نظر سے میرے اندر ایک خاص صفت پیدا ہو گئی تھی، آپ نے مجھے وصیت فرمائی تھی کہ ”مارا فراموش نہ کنی“، ہمیں فراموش نہ کرنا، میرا کوئی لمحہ آپ کی یاد سے خالی نہیں ہوتا تھا۔ اسی اثنا میں میرے والد کو حج پہ جانے کا اتفاق ہوا۔ انہوں نے مجھے بھی ہمراہ لے لیا۔ جب ہم ہرات پہنچے اور اس شہر کے حالات کا مطالعہ کیا تو حضرت خواجہ سے ملنے والی وہ صفت غائب ہو گئی۔ پھر اس کے بعد جب ہم اصفہان پہنچے تو اس کے اطراف میں ایک عزیز تھا کہ خلق روزگار اس کی قربت چاہتی تھی اور اس میں ولایت کی نشانیاں نظر آتی تھیں۔ میرے والد نے اس عزیز سے التجا کی کہ وہ میری طرف نظر کرے۔ اور میرا یہ حال تھا کہ میں حضرت خواجہ کی ”صفت غیوری“ سے خوفزدہ تھا۔ پھر جب ایک سال یا زیادہ مدت کے بعد حج سے مراجعت ہوئی تو میں حضرت خواجہ سے ہر اتمیں ہونے والے قصور اور اصفہان کے قصے کے سبب بہت خوفزدہ تھا، حضرت خواجہ نے فرمایا، نہ ڈر، وہ ہمارا ہی کام تھا۔ تو ہمارا فرزند ہے، اور کوئی ہمارے فرزندوں پر تصرف نہیں کر سکتا۔ اور پھر فرمایا جب تو ہرات پہنچا تو ہمیں فراموش کر دیا تھا۔

فراموشی نہ شرط دوستان است

بارگاہ رسالت کے حضور: ایک دانش مند سے منقول ہے کہ میں نے

سفر عراق کا پختہ ارادہ کر لیا تو مجھے حضرت خواجہ کے بعض درویشوں کی موافقت کا اتفاق ہوا۔ جب ہم سمنان پہنچے تو ہم نے سنا کہ یہاں ہمارے خواجہ کا ایک محب صادق امیر محمود قصر مغانی قیام پذیر ہے۔ میں ان درویشوں کے ہمراہ اس عزیز کی خدمت میں حاضر ہوا۔ جب اس سے ملاقات ہوئی تو اس سے حضرت خواجہ کے ساتھ وابستگی کا سبب پوچھا گیا۔ اس نے کہا کہ عنایت الہی سے ایک رات میں نے ایک خواب دیکھا کہ ایک نہایت باصفا مقام پر حضرت رسول اللہ علیہ السلام تشریف فرما تھے۔ اور اللہ بہتر جانتا ہے یا وہ بزرگان امت میں سے کوئی بزرگ تھے۔ اس مجلس میں ایک عزیز ہے جو نہایت نورانی صورت ہے۔ میں نے حضرت رسالت مآب ﷺ یا اس بزرگ امت سے تضرع و مسکنت کے ساتھ التماس کی کہ میں آپ کی خدمت کے ”عہد و زمان“ کی برکت اور شرف صحبت کو حاصل نہ کر سکا، اور اس سعادت سے دور رہا، میرے کام کی کیا تدبیر ہے۔ حضرت پیغمبر علیہ السلام یا اس بزرگ نے مجھ سے فرمایا، اگر تو چاہتا ہے کہ ہمارے خیر و برکت کو حاصل کرے تو اس عزیز کی متابعت اختیار کر اور حضرت خواجہ کا نام مبارک مجھے بتایا۔ حالانکہ اس سے پیشتر میں نے کبھی حضرت خواجہ کو دیکھا تک نہ تھا۔ جب میں بیدار ہوا تو حضرت خواجہ کی صفت و صورت کو ایک کتاب کی پشت پر لکھ لیا۔ اور اس پر وہ تاریخ ثبت کردی، اس واقعہ کے چند سال بعد ایک دن میں بازار میں ایک بزاز کی دکان پر بیٹھا ہوا تھا۔ ناگاہ وہ نورانی عزیز آیا اور دکان پر بیٹھ گیا۔ اس کی جبین مبارک سے ہیبت و جلال کا اثر ظاہر تھا۔ جب میں نے اس کے روئے مبارک پر نظر ڈالی تو میرے دل میں

وہی صورت جلوہ گر ہوئی جسے میں نے کتاب کی پشت پر لکھا تھا۔ میرا حال دگرگوں ہو گیا۔ کچھ دیر کے بعد جب میں صحیح حالت میں آیا تو حضرت خواجہ سے گزارش کی کہ آپ اس کمزور انسان کے گھر کو اپنے قدم شریف سے نوازیں۔ حضرت خواجہ نے کرم فرمایا اور میرے آگے چل پڑے اور میں آپ کے عقب میں اپنے گھر کی طرف چل پڑا۔ یہ پہلی کرامت تھی جو میں نے حضرت خواجہ سے مشاہدہ کی تھی۔ آپ نے میرا گھر ہرگز نہ دیکھا تھا۔ میرے گھر میں داخل ہوئے اور اتفاقاً میرے کمرے کا ارادہ فرمایا، آپ کمرے میں داخل ہوئے۔ اس کی دیوار کے طاق میں چند کتابیں تھیں، حضرت خواجہ نے دست مبارک دراز فرمایا اور ان کتابوں کے درمیان سے ایک کتاب باہر نکالی، اور میرے ہاتھ میں دیتے ہوئے فرمایا، تو نے اس کتاب کی پشت پر کیا لکھا ہے؟ جب میں نے دیکھا کہ وہ واقعہ اس کتاب کی پشت پر رقم ہے تو اس تاریخ سے لے کر حضرت خواجہ کی ملاقات تک سات سال گزر چکے ہیں۔ تو میرا احوال اس مبارک بات سے اور بھی قوی ہو گیا۔ میں درست حالت میں آیا تو آپ نے بہت لطف فرمایا اور میری درخواست قبول فرمائی اور مجھے اپنی بندگی سے مشرف فرمایا۔ بعد ازاں اس دانشمند نے اس عبد ضعیف سے کہا کہ میں نے حضرت خواجہ کے ادنیٰ ترین درویشوں سے وہ حالت مشاہدہ کی ہے کہ تقریر سے باہر ہے۔

بے سجادہ رنگیں کن: حضرت خواجہ علاء الحق والدین، عطر اللہ تربتہ، وکثر قربتہ نے

فرمایا کہ ایک شام حضرت خواجہ ماقدر اللہ روحہ، بخارا شریف کے ایک محلہ گلاباد میں ایک درویش کے گھر نزول فرماتے۔ درویشوں کا مجمع حاضر تھا۔ دریں حال حضرت خواجہ قدس

اللہ روح، نے مولانا نجم الدین دادرک کی طرف توجہ فرمائی۔ ہم جو کچھ تمہیں حکم فرمائیں کیا وہ بجلائے گا۔ اس نے کہا میں بجلاؤں گا، فرمایا اگر ہم فلاں عمل یا فلاں کام کا حکم دیں تو کیا اس سے عہدہ برآ ہوگا، اس نے کہا، ہوں گا۔ فرمایا اگر ہم چوری کے بارے میں حکم کریں کیا چوری کرو گے۔ اس نے کہا نہیں۔ حضرت خواجہ نے فرمایا کیوں، اس نے کہا اس لیے کہ وہ اللہ تعالیٰ کے حق کا کام ہے اور اس کے کرم کی کوئی ”نہایت“ نہیں اور چوری کا تعلق بندوں کے حق کے ساتھ ہے۔ حضرت خواجہ نے ”مولانا دادرک“ سے فرمایا، چونکہ تو نے ہمارا حکم نہیں مانا لہذا ہماری صحبت ترک کر دے، فوراً اس پر ”حالت قبض“ اور اندوہ عظیم نے غلبہ کر لیا، اور وہ شدید اضطراب کا شکار ہو گیا۔ حضرت خواجہ کے حاضرین نے درخواست کی اور بہت تضرع سے کام لیا، پھر کہیں جا کر حضرت خواجہ نے مولانا دادرک کو معاف فرمایا۔ بعد ازاں حضرت خواجہ اس ”منزل“ سے باہر آئے، آپ کی خدمت میں مولانا دادرک بھی تھا، آپ کچھ درویشوں کے ساتھ دروازہ سمرقند کے محلے کی طرف متوجہ ہوئے، جب ایک مقام پر پہنچے تو ایک مکان کی جانب توجہ فرمائی، اور درویشوں سے فرمایا، اس مکان میں سوراخ کیا جائے۔ درویش بہت جلد اس عمل میں مشغول ہو گئے اور انہوں نے سوراخ کر لیا حضرت خواجہ نے فرمایا کہ اس مکان کی فلاں جگہ ایک بوری موجود ہے، جو مال سے بھری ہوئی ہے۔ وہ بوری مکان سے باہر لے آؤ۔ جلدی سے درویشوں نے مال سے بھری ہوئی بوری باہر نکال دی، حضرت خواجہ درویشوں کے ہمراہ ایک گوشہ میں بیٹھے رہے۔ ایک ساعت کے بعد ”آوازِ سگ“ سنائی دی۔ حضرت خواجہ نے ”مولانا دادرک“ کو بعض درویشوں کے ساتھ فرمایا کہ اس مکان کی دوسری جانب جاؤ جب وہ گئے تو دیکھا کہ چوروں نے اس مکان کی دوسری طرف

سوراخ کیا ہوا تھا، چوراندر گئے اور پھر باہر نکل کر کہنے لگے، ہم سے پہلے ہی ”عیاروں“ نے اس گھر کا مال اڑا لیا ہے۔ انہوں نے وہ حالت، مشاہدہ کی تو متحیر ہوئے، اتفاقاً اس مکان کا مالک باغ میں گیا ہوا تھا۔ حضرت خواجہ نے وہ ”جوال رخت“ ایک درویش کے ہاتھ اس مکان کے مالک کے پاس بھیجی۔ اور اس درویش سے فرمایا کہ اس سے اس طرح کہو، سب درویش رات کو اس جگہ سے گزرے، اس حال سے واقف ہوئے اور انہوں نے بوری چوروں سے بچالی۔ بعدہ حضرت خواجہ نے ”مولانا دادرک“ سے فرمایا اگر تو شروع میں اس قصے کو قبول کر لیتا تو تجھ پر اسکی حکمت بسیار ظاہر ہو جاتی۔ مولانا دادرک اس سے ”قوی نادم“ ہوا اور اس واقعہ کا مطالعہ ایک جماعت کے ”رسوخ محبت“ کا سبب بنا۔ کتاب صحیح بخاری شریف میں حضرت موسیٰ اور حضرت خضر علیہما السلام کے واقعہ میں یہ حدیث مذکور ہے، حضرت پیغامبر ﷺ کا فرمان ہے ”رحم اللہ اخی موسیٰ لو صبر لفض اللہ علیہ“ اللہ میرے بھائی موسیٰ پر رحم فرمائے اگر وہ صبر کر لیتے تو اللہ کچھ اور بیان فرماتا۔

بمے سجاده رنگین کن گرت پیرمغاں گوید

کہ سالک بے خبر نبود ز رسم و راہ منزل ہا

(مترجم)

صورت حال کا مشاہدہ: ایک درویش سے منقول ہے کہ جب حضرت خواجہ

ماقدس اللہ روحہ ’مرؤ میں تشریف فرماتے تھے تو میں ان کی خدمت اقدس میں رہتا تھا۔ حضرت خواجہ درویشوں کو ہر ایک کے حال کے مطابق ”طبعیت بشریت“ کی مخالفت کا حکم

فرماتے۔ دریں اثنا اہل واولاد کی رغبت نے بہت مشوش کیا۔ میں اجازت طلب کرنے سے بہت ڈرتا تھا کہ بخارا شریف کی طرف روانہ ہو جاؤں، شیخ امیر حسین آپ کی خدمت میں رہتے تھے، میں نے ان سے درخواست کی کہ کسی مناسب موقع پر آپ حضرت خواجہ سے مجھے اجازت حاصل کر دیں، بخارا کی طرف سے کوئی آدمی آیا ہے اور اس نے خبر دی ہے کہ میرا بھائی شمس الدین فوت ہو چکا ہے، میرا دل پریشان ہے۔ اتفاقاً اس دن جمعہ تھا۔ جس وقت حضرت خواجہ ”مسجد جمعہ“ سے باہر نکلنے کو تھے۔ شیخ امیر حسین نے میرے بھائی شمس الدین کی وفات کی خبر سنائی۔ حضرت خواجہ نے فرمایا امیر حسین تو نے اس کے فوت ہونے کی بات کیسے کر دی۔ وہ فوت نہیں ہوا۔ اسکی بو آرہی ہے۔ پھر فرمایا اسکی بو نزدیک آرہی ہے۔ جب حضرت خواجہ نے شیخ امیر حسین سے یہ سخن فرمایا، برادر م شمس الدین بخارا کی طرف سے پہنچ گیا اور اس نے حضرت خواجہ کو سلام کی۔ حضرت خواجہ نے فرمایا ”امیر حسین! یہ ہے شمس الدین“، اب حاضرین کا حال دگرگوں تھا، اور یہ قصہ اس علاقے میں مشہور ہو گیا۔

خواجہء مشکل کشا، مشکل مری آسان کر: حضرت خواجہ عبدما قدس اللہ روحہ کے

ایک محبت سے منقول ہے، جس تاریخ میں ایک لشکر ”دشتِ قچان“ سے بخارا شریف آیا اور اس نے بہت سی خلقت کو قتل کر دیا اور بہت زیادہ کو اسیر بنالیا، میرا بھائی بھی پکڑا گیا تو میرا باپ اپنے بیٹے کی وجہ سے بہت ”خستہ خاطر“ ہوا۔ اور ہمیشہ مجھے کہتا رہا کہ اگر تو میری رضا چاہتا ہے تو اپنے بھائی کی تلاش میں ”دشتِ قچان“ کی طرف جا۔ چونکہ مجھے حضرت خواجہ قدس اللہ روحہ سے مکمل عقیدت و محبت تھی اور میں ”مہمات“ میں آپ کی

مشاورت کی جانب رجوع کیا کرتا تھا، لہذا یہ قصہ بھی آپ کے حضور عرض کر دیا، آپ نے فرمایا چلا جا اور اپنے باپ کی رضا حاصل کر، اس کفایت میں بہت زیادہ سعادت ہے۔ میں نے چند درم آپ کی خدمت میں پیش کئے، آپ نے لطف فرمایا۔ اور قبول کرنے کے بعد عطا کرتے ہوئے فرمایا ”نگاہ دار! ان سے برکتیں ہوں گی۔ اور جس جگہ تجھے سفر میں کوئی مہم پیش آئے، ہماری طرف متوجہ ہو جانا۔ جب میں آپ کے اشارے سے روانہ ہوا تو اس سفر میں معمولی تجارت سے بھی بہت زیادہ ’فتوح‘ حاصل ہوئیں، اور بے تشویش میں نے اپنے بھائی کو خوارزم میں پالیا۔ ہم اسیروں کی جماعت کے ساتھ کشتی میں بیٹھے اور بخارا شریف کی طرف متوجہ ہوئے۔ کشتی میں بہت زیادہ لوگ موجود تھے۔ ناگاہ باد مخالف اٹھی اور یہ خوف پیدا ہو گیا کہ کشتی غرق ہو جائے گی۔ لوگ فغاں کرنے لگے، اس درمانگی کی حالت میں میرے کان میں ایک آواز آئی کہ کوئی حضرت خواجہ کو یاد کر رہا ہے۔ اب حضرت ایشاں قدس سرہ کا وہ سخن مبارک مجھے یاد آیا، ”جس جگہ تجھے سفر میں کوئی مہم پیش آئے ہماری طرف متوجہ ہو جانا۔“ میں نے حضرت خواجہ کی طرف توجہ کی تو اس حال میں آپ ظاہر ہو گئے۔ میں نے آپ کو سلام عرض کیا۔ اسی لمحے آپ کی برکت سے ہوا ساکن ہو گئی اور موج دریا رک گئی۔ اس فرصت کے بعد جب ہم دونوں بھائی بہ سلامت بخارا پہنچے اور حضرت خواجہ کی خدمت میں حاضر ہو کر سلام عرض کی تو آپ نے تبسم فرمایا اور فرمایا ”اس وقت کشتی میں جب تو نے ہمیں سلام کیا تھا، ہم نے تیرے سلام کا جواب دیا تھا مگر تو نے نہیں سنا، اس واقعہ کے مطالعہ سے حضرت خواجہ کے ساتھ میری محبت اور عقیدت میں اور اضافہ ہو گیا۔“

(اس ایمان افروز واقعہ کا ترجمہ کرتے وقت اس مترجم عاجز سے

یہ نظم موزوں ہوگئی، میں سمجھتا ہوں کہ اس میں بھی حضرت خواجہ نقشبند بخاری
قدس سرہ الباری کے ذکر کی برکت شامل ہے۔)

اس گدائے بینوا کو واصل عرفان کر

خواجہ مشکل کشا، مشکل میری آسان کر

دیدہ دل میں درخشاں عشق کا ارمان کر

ہستی بیجاں میں پیدا روح کا فیضان کر

آگیا ہوں تیرے در پر تیری رحمت جان کر

اے شہ صدق و صفا احسان کر، احسان کر

خواجہ مشکل کشا، مشکل میری آسان کر

کشتی جاں کب سے ساحل آشنا ہوتی نہیں

میری سوچوں کی کہیں بھی انتہا ہوتی نہیں

آنکھ روتی ہے مگر کم ابتلا ہوتی نہیں

چشم بنیا سے مری امید کا سامان کر

خواجہ مشکل کشا، مشکل مری آسان کر

میرے دل میں نقش کر دے بند الا اللہ کا

عرش تک پہنچے اثر میرے جگر کی آہ کا

کس قدر شہرہ ہے دنیا میں تری شہراہ کا

میں مسافر ہوں، مسافر کو عطا پہچان کر

خواجہ مشکل کشا، مشکل مری آسان کر

تیرے دسترخوانِ نعمت سے پلا میرا وجود
 آہ نظروں سے ابھی تک گم ہے وحدت کا شہود
 حسرت نابود کیا ہے اور کیا ہے فکر بود
 اس غلامِ زار کے افکار کو یکجان کر
 خواجہ مشکل کشا، مشکل مری آسان کر

حکیم ترمذی کی بشارت: حضرت شیخ عبداللہ بخندی علیہ الرحمہ سے منقول

ہے، انہوں نے فرمایا کہ حضرت خواجہ ماقس اللہ رود کے ساتھ میری پیوستگی کا سبب یہ تھا کہ آپ کی صحبت سے مشرف ہونے سے چند سال قبل میرے اندر جذبہ پیدا ہوا۔ میں خجند میں بہت ”بے قرار اور بے آرام“ تھا۔ جب اس راہ کے ”در و طلب“ کا میرے وجود پر استیلا ہوا تو میں اسی حال میں خجند سے باہر نکلا اور ہر طرف سے پھرتا ہوا ”ترمذ“ پہنچ گیا۔ حضرت خواجہ محمد علی حکیم ترمذی علیہ الرحمہ کے مزار پر حاضری دی، چونکہ مجھے ”قوی اضطراب“ لاحق تھا اس لئے اس مقام کی نسبت مجھ سے بے ادبی صادر ہو گئی، وہاں متعین خادم نے مجھے تکلیف دینی چاہی مگر جب اسے میری حالت معلوم ہوئی تو اس نے مجھے ”معذور“ سمجھا۔ بعدہ میں ”دریائے جیحون“ کے کنارے واقع ایک مسجد میں آ کر سو گیا، پھر میں نے دیکھا کہ دو بغایت نورانی ”بزرگ تشریف لائے۔ ان میں سے ایک نے مجھے کہا کہ، ہمیں جانتے ہو؟ میں محمد علی حکیم ہوں اور دوسرے حضرت خضر علیہ السلام ہیں۔ تو اپنے آپ کو اس وقت تشویش و اضطراب میں مبتلا نہ کر، تو جو طلب کر رہا ہے اس کا یہ وقت نہیں تیرا مدعا بارہ سال کے بعد بخارا میں مل جائے گا، اور قطب زماں حضرت

خواجہ بہاؤ الدین کی بارگاہ سے حاصل ہوگا۔ اس واقعے سے مجھے تسکین نصیب ہوئی۔ اور میں خچند لوٹ آیا، ایک دن میں بازار جا رہا تھا۔ میں نے مسجد میں دو ترک دیکھے جو آپس میں گفتگو کر رہے تھے، میں نے غور سے سنا تو معلوم ہوا کہ وہ بھی اس کے بارے میں گفتگو کر رہے تھے۔ میرا دل ان کی طرف مائل ہو گیا اور جلدی سے میں ان کیلئے طعام لے آیا۔ انہوں نے کہا یہ درویش طالب ہے، اس کے لائق یہی ہے کہ یہ ہمارے سلطان زادہ اسحاق خواجہ کی خدمت میں حاضر ہو جائے۔ میں نے ان سے یہ بات سن کر پوچھا تو معلوم ہوا کہ اسحاق خواجہ ”اسیجاہ“ کے نواح میں رہتے ہیں میں خچند سے ان کی صحبت پاک میں چلا گیا ”وہ بسیار لطف“ سے پیش آئے۔ انکا ایک فرزند تھا جو بہت شائستہ تھا، اس سے قبول و نجابت کے آثار ظاہر تھے۔ ایک دن اس نے اپنے والد گرامی اسحاق خواجہ سے عرض کی کہ یہ درویش مسکین ہے، اسے چاہیے کہ آپ کی صحبت میں رہے، اسحاق خواجہ گریاں ہوئے اور فرمانے لگے، اے فرزند! یہ درویش حضرت خواجہ بہاؤ الدین کا فرزند ہوگا، ہم اس پر تصرف نہیں کر سکتے، میں خچند کی طرف واپس آ گیا۔ اور ان دو اشاروں کے ظہور کا انتظار کرنے لگا۔ ایک عرصے کے بعد مجھے بخارا کی کشش ہوئی اور میں توقف نہ کر سکا۔ میں حضرت خواجہ کی طرف متوجہ ہو گیا، جب میں بخارا میں حضرت ایشاں کی بارگاہ میں حاضر ہوا، تو بارہ سال گزر چکے تھے۔ خواجہ پاک نے ارشاد فرمایا، عبداللہ خچندی، خوش آمدید، ابھی بارہ سال تمام ہونے میں تین روز باقی ہیں، آپ کے اس اشارے سے میرے اندر ایک عظیم صفت نے تصرف کیا اور مجھ میں ان کی محبت کی صبح سعادت پیدا ہو گئی۔ ان کی صحبت میں بیٹھے ہوئے تمام درویش حیران ہو کر مجھ سے اس اشارت کا قصہ دریافت کرنے لگے، میں نے ”اول تا آخر“ تمام قصہ سنایا تو ان

کی حیرت دو چند ہو گئی۔ بعدہ حضرت خواجہ نے عنایت فرمائی اور مجھے غلامی میں قبول فرمایا۔

احوال دل کی خبر: حضرت بابا سمرقندی علیہ الرحمہ سے منقول ہے، انہوں نے

فرمایا کہ جب حضرت خواجہ ماقدر اللہ روحہ کی کرامات و مقامات مشہور ہوئے تو مجھ میں ان کی ”ملاقات کا داعیہ“ پیدا ہوا، اور میں سمرقند سے ان کی صحبت شریف کی دریافت کیلئے بخارا کی طرف متوجہ ہوا۔ جس وقت میں نے ان کی خدمت میں جہانے کیلئے توجہ کی تو میرے دل میں خیال آیا کہ بخارا میں سب سے پہلے میں ان کی خدمت سے مشرف ہوں گا۔ میں بخارا پہنچ کر کاروان سرائے میں اتر اور اس سے پہلے کہ کسی سے ملاقات کروں، کارواں سرائے سے جلد ان کی خدمت میں پہنچنے کا ارادہ کر کے باہر نکل آیا، اور ان کی طرف چلنے لگا، میں نے راستے میں ایک گروہ کو دیکھا تو میرے دل میں خیال آیا کہ یہ درویشوں کا گروہ ہوگا، میرے اندر ایک صفت نے تصرف کیا اور میں تیزی سے ان کے تعاقب میں چل پڑا، پھر میرے دل میں خیال آیا کہ جب میں پہلے پہل حضرت خواجہ سے ملوں تو آپ مجھے ”سر شیر“ عطا فرمائیں۔ اور کسی کو میرے ساتھ شریک نہ ہونے دیں۔ اسی خیال میں، میں نے، دو تین قدم اٹھائے تو وہ گروہ کھڑا ہو گیا۔ ان کے درمیان ایک ”نورانی عزیز“ تھا جس کی پیشانی سے آثارِ ولایت چمک رہے تھے۔ اس نے میرا استقبال کیا۔ اور مجھے ”کنار گرفت“ میں لے کر دو مرتبہ فرمایا ”خوش آمدی بابا صاحب سمرقندی“ اور حال یہ تھا کہ میں نے اس سے پہلے اس عزیز سے کبھی ملاقات نہیں کی تھی۔ میں متحیر تھا کہ وہ میرا نام کیسے جانتے ہیں۔ اسی وقت میرے دل میں خیال گزرا کہ

یہی حضرت خواجہ بہاؤ الدین ہیں۔ آپ چل پڑے اور مجھ سے سمرقند کے اکابر علما کے احوال پوچھنے لگے، جب وہ منزل پہ پہنچے تو اس منزل سے حضرت خواجہ جلدی سے باہر تشریف لائے اور ان کے سب حاضر و غائب اصحاب ان کی سنت و طریقت کے مطابق بیٹھ گئے۔ ان کی صحبت غایت درجہ ”باروح“ اور خوش باش تھی اور مجلس ”قوی دلکش“ تھی، فرصت کے بعد معاً حضرت خواجہ نے تشریف لا کر سر شیر کی گرم، ٹکیا میرے سامنے رکھ دی اور میرے نزدیک بیٹھ کر فرمایا کھاؤ، یہ تمہارا ”نصیبہ“ ہے، تمہارے ساتھ کوئی شریک نہیں ہوگا، اور پھر آہستہ سے مجھے کہا ان ”عزیزوں کے دل کو اتنی سی بات کیلئے تکلیف نہیں دینی چاہیے۔“

جو چاہا سو پالیا: حضرت خواجہ ماقدر اللہ روحہ کے ملازموں میں سے ایک درویش سے منقول ہے کہ عید قربان تھی۔ حضرت خواجہ شہر بخارا میں ایک درویش کی منزل پر تشریف فرما تھے۔ اور مقام معرفت سے متعلق کچھ فرما رہے تھے۔ میرے دل میں آیا کہ آپ مجھے اجازت عطا فرمائیں کہ میں آپ کی والدہ ماجدہ کی خدمت میں عید کی مبارک باد پیش کروں۔ اور آپ مجھے خلوت میں کھانا دیں اور تین درم کے بادام، تین درم کی سویاں اور تین درم کا مٹرانہ شور عطا فرمائیں، جب حضرت خواجہ مصلے سے اٹھے تو مجھے فرمایا میری والدہ ماجدہ کو عید مبارک کہنے کیلئے جاؤ۔ جب اس درویش کے گھر پہنچے تو اسے فرمایا کہ گھر میں خلوت کرو، اور مجھے اشارہ کیا کہ اس گھر میں چلے جاؤ۔ جب میں اندر گیا تو حضرت خواجہ نے میری طلب سے زیادہ کھانا بھجوادیا۔ اس نے کہا، اس کے بعد ایک آدمی آیا، اس نے سویاں پیش کیں، آپ نے پوچھا یہ سویاں کتنے درم کی آئی ہیں، اس نے کہا تین

درم کی، پھر دوسرا آدمی معرانہ شور کا طبق لے کر آیا، آپ نے پوچھا، کتنے کا خریدا ہے، اس نے کہا، تین درم کا، ایک ساعت گزر گئی تو کسی نے آکر آپ کی خدمت میں تین درم ہدیہ کئے۔ آپ نے میری طرف اشارہ کیا اور فرمایا، تو نے اس روز ہم سے تین چیزیں طلب کیں، مبارک باد کی اجازت، طعام خلوت، اور یہ تین چیزیں، پھر اسی وقت فرمایا، یہ خواہشات نیک نہیں ہیں۔ اس لئے کہ ہم ان (خواہشات کو پورا کرنے) کیلئے اس جہان سے اس جہان میں آئے اور (یاد الہی کو چھوڑ کر) تیرے کام کی کفایت کیلئے گوشہ دل کو ادھر مشغول کیا،

باغ زاغان کا قصہ: ایک درویش کا بیان ہے کہ جب حضرت خواجہ ماقدس اللہ

روز نے پہلی مرتبہ سفر مبارک سے مراجعت فرمائی تو ماخان تشریف فرما ہوئے ایک دانشمند مولانا محمد ہروی آپ کے پیچھے بغداد پہنچے اور طلب کا اظہار کیا۔ حضرت خواجہ نے فرمایا ”یہ زمان التفات پر موقوف ہے“۔ ایک روز درویشوں کی جماعت حاضر خدمت تھی۔ حضرت خواجہ نے فرمایا اب وہ وقت آ گیا ہے جس کا انتظار اس راہ کے طالب، عاشق اور دل سوختہ کر رہے تھے، مولانا محمد ہروی کو پاس بلا کر فرمایا تو بھی واقف ہوتا کہ تجھے بھی حصہ نصیب ہو جائے، آپ نے اتنا فرما کر ”انگشت مسجہ“ اس کے زانو پر لگائی تو اس کا حال دیگر ہو گیا، حضرت خواجہ اسے اپنی پہلی حالت پر لا کر فرمانے لگے، ”باخبر ہو کہ وہ وقت گزر رہا ہے“ اور پھر اس کی طرف التفات فرمائی، پھر ”حالت اول“ واقع ہو گئی، پھر آپ نے اسے واپس لاتے ہوئے فرمایا ”خوب توجہ کر کہ اب وقت بہت تھوڑا رہ گیا ہے“ آپ مولانا محمد ہروی کی طرف متوجہ ہوئے اور اس پر مزید عنایت فرمائی، جب اس

حال میں ایک ساعت گزری تو فرمایا ”اے مسلمان! اس وقت ”باغ زاغان“ کو یاد کرنے کا کیا ہی موقع ہے۔ یونہی حضرت خواجہ نے یہ سخن فرمایا، مولانا ہروی گریہ زن ہو گئے اور اپنا لباس پارہ پارہ کر لیا، اور ”اضطراب عظیم“ ظاہر کیا۔ جب مولانا محمد ہروی اس اضطراب سے ساکن ہوئے تو اصحاب نے ان سے پوچھا کہ اس وقت، حضرت خواجہ نے جو فرمایا کہ ”باغ زاغان“ کو یاد کرنے کا کیا ہی موقع ہے، اس کا کیا سبب تھا، اور حضرت خواجہ کے سخن کے بعد آپ پر وہ اضطراب کیسا تھا، مولانا محمد ہروی نے کہا ”باغ زاغان کا قصہ یوں ہوا، کہ ایک روز میں ایک دینی دوست کے ساتھ ہرات کے باغ زاغان میں تھا، اس دوست نے مجھے کہا، جس وقت تجھے دوستان حق میں سے کسی دوست کی صحبت مل جائے اور تجھے اس صاحب دولت کی برکت نصیب ہو جائے تو مجھے فراموش نہ کرنا۔ جس وقت حضرت خواجہ مجھ پر التفات کر رہے تھے اور عنایت فرما رہے تھے تو میرے احوال عجیب ہو گئے، تو باغ زاغان کا قصہ میرے دل میں گزرا، اس لئے حضرت خواجہ نے فرمایا ”کہ اس قصے کو یاد کرنے کا کیا ہی موقع ہے“ اور میرے اضطراب کی یہ وجہ تھی کہ حضرت خواجہ میرے خیال سے مطلع ہو گئے ہیں۔ میں کئی سال سے دنیا میں پھر رہا تھا لیکن یہ کمال کسی میں نظر نہ آیا اور میرا یہ خیال تھا کہ اس زمانے میں ایسا صاحب شرف اور کوئی نہیں۔

حجبات اٹھ گئے: حضرت خواجہ علاء الدین عطر اللہ روضۃ سے منقول ہے کہ

ایک روز میں حضرت خواجہ ماتدس اللہ روضۃ کے حضور حاضر تھا، اتفاقاً فضا ابراہم لودھی، حضرت خواجہ نے مجھ سے پوچھا کہ کیا نماز ظہر کا وقت ہو گیا ہے، میں نے عرض کیا، ابھی نماز کا

وقت نہیں ہوا، آپ نے فرمایا آسمان کی طرف دیکھو، جب میں نے دیکھا تو کوئی حجاب نہ رہا، آسمان کے تمام فرشتے نماز ظہر کا فریضہ ادا کرنے میں مشغول تھے۔ آپ نے فرمایا، اب کیا کہتے ہو، کیا نماز ظہر کا وقت ہو گیا ہے؟ میں اپنے کلام پر پشیمان ہوا اور استغفار پڑھا، اور مدت تک اس سخن میں ڈوبا رہا۔

حال دل کی کیفیت: حضرت خواجہ ماقدر اللہ روضہ کے ایک درویش نے بیان کیا

کہ کسی نے حضرت خواجہ علاء الحق والدین علیہ الرحمۃ والغفران سے سوال کیا، آپ کے نزدیک حال دل کی کیا کیفیت ہے، آپ نے فرمایا، یہ کیفیت مجھے معلوم نہیں۔ اس درویش نے کہا، ہمارے نزدیک تو دل تین روزہ چاند کی طرح ہے۔ حاضرین نے قصہ حضرت خواجہ تک پہنچا دیا، آپ نے فرمایا۔ اس درویش نے اپنے دل کی کیفیت بیان کی ہے، پھر اسی وقت آپ نے حضرت خواجہ علاء الحق والدین کو طلب فرمایا، اور ان پر کرم فرمایا، اور اپنا قدم مبارک ان کے قدم پر رکھا، ان پر ایک ”حال بزرگ“ نے تصرف کیا، بعد ازاں، حضرت خواجہ علاء الحق والدین اس حال سے واپس آئے، آپ نے فرمایا ”اب اس حال کی شرح بیان کرو، انہوں نے عرض کی، ”جمع موجدات رادر خود مشاہدہ کر دم، میں نے تمام موجدات کو اپنے اندر دیکھ لیا ہے، حضرت خواجہ نے فرمایا، تیرے دل کی یہ نسبت ہے، اور جب تیرے دل کا یہ حال ہے تو تو اپنے حال دل کا کیسے ادراک کر سکتا ہے۔“ ”بزرگی دل“ کی صفت بیان میں نہیں آسکتی، اس حدیث پاک ”لا یسعی ارضی ولا سمانی و لکن یسعی قلب عبدی المؤمن“ یعنی میں زمین و آسمان میں نہیں سما سکتا، لیکن اپنے عبد مؤمن کے دل میں

جلوہ گر ہوتا ہوں، کارازو ہی جانتا ہے جو دل کو پہچان لیتا ہے۔

نور ہی نور کے جلوے: منقول ہے کہ ایک روز شیخ شادی غد یوتی علیہ الرحمہ

درویشوں کے ہمراہ غد یوت سے حضرت خواجہ ماتدس سرہ کی خدمت میں قصر عارفاں میں حاضر ہوئے، آپ ”باغ مزار“ کے نزدیک تھے۔ اور شیخ امیر حسین آپ کے سامنے زمین میں کپاس کی کاشت میں مشغول تھا۔ جب غد یوت کے درویش پہنچے، حضرت خواجہ، شیخ امیر حسین سے فرمانے لگے، اس سخن میں حق ہماری طرف ہے یا تیری طرف؟ شیخ امیر حسین نے کوئی بات نہ کی، آپ نے اسے ہیبت کی نظر سے دیکھا، وہ گر پڑا اور اس کا سر زمین اماج کی طرح جانے لگا اور اس کا سر اور گردن خاک پوشیدہ ہو گئی، اس کا سانس بالکل رک گیا۔ وہاں قریب ہی ایک درخت تھا۔ حضرت خواجہ نے اپنی پشت مبارک اس درخت کے ساتھ لگا دی، شیخ شادی نے ایک درویش سے کہا کہ تو اس راہ میں مبتدی ہے تیرا سخن قبول ہوگا، تو حضرت خواجہ کے حضور شیخ امیر حسین کی طرف سے معافی مانگ، اس درویش نے حضرت خواجہ سے درخواست کی۔ آپ نے شیخ امیر حسین کے متعلق اس کی درخواست کو قبول فرمایا۔ آپ شیخ امیر حسین کی طرف روانہ ہوئے۔ اتفاقاً کپاس کے کھیت کے کنارے دو آدمی کھڑے تھے۔ انہوں نے حضرت خواجہ کی طرف دیکھا، دریں اثنا حضرت خواجہ کی نظر ان پر پڑی، وہ بھی زمین پر جا گرے، حضرت خواجہ شیخ امیر حسین کے نزدیک پہنچے اور قدم مبارک کفش سے باہر نکالا اور اس کے سینے پر رکھا، وہ اسی وقت حرکت میں آ گیا۔ اور بہت زیادہ رونے لگا۔ اس نے عذر پیش کیا، حضرت خواجہ نے اس سے فرمایا کہ ”پانی میں آؤ“، یہ اشارہ ”باغ مزار“ کے حوض کی طرف کیا۔ اس درویش

نے کہا کہ حضرت خواجہ نے مجھے فرمایا، تو دیکھ وہ دو آدمی کون تھے۔ میں ان کی جانب گیا، پھر میں نے آپ سے عرض کیا وہ محمد زاہد اور محمود پور تونی تھے۔ آپ نے کرم فرمایا اور ان کے نزدیک گئے اور تین مرتبہ آواز دی ”محمد“ محمد زاہد نے جواب دیا، اور اٹھ گیا۔ آپ نے اس سے پوچھا کہ تمہارا یہ حال کیوں ہوا؟ اس نے کہا میں نے آپ کی طرف نظر کی تھی، آپ کی ہیبت سے یہ حال واقع ہو گیا۔ پھر آپ باغ مزار میں آئے، شیخ امیر حسین چاہتا تھا کہ حوض میں داخل ہو جائے۔ جب وہ داخل ہوا اور غوطہ لگایا اور بہت دیر ٹھہرا رہا۔ حضرت خواجہ نے فرمایا کہ پانی سے سر باہر نکالو، نہیں تو پھر وہی صفت پیدا ہو جائے گی۔ وہ بہت جلد پانی سے باہر آ گیا۔ اس قصے کو اس ضعیف نے ایک ناقل سے سنا، کہ میں نے شیخ امیر حسین سے پوچھا کہ پانی میں آپ کے توقف کا کیا سبب تھا، انہوں نے فرمایا جب میں نے غوطہ لگایا تو میری آنکھ کھل گئی، وہاں نہ پانی تھا نہ زمین و آسمان تھے۔ نہ ماہ و آفتاب تھے نہ شب و روز تھے، میں جدھر بھی نظر کرتا بے نہایت نور دکھائی دیتا تھا

ستاروں سے آگے جہاں اور بھی ہیں: ایک درویش عزیز نے نقل کیا ہے

کہ ایک مرتبہ میں حضرت خواجہ مائدس سرہ، کی صحبت شریف میں حاضر ہوا۔ آپ قصر عارفاں سے شہر بخارا کی طرف جا رہے تھے۔ ایک نزدیکی درویش آپ کے ہمراہ تھا، آپ اس کی طرف متوجہ ہوئے اور اس فقیر کی جانب اشارہ کر کے فرمایا ”یہ مرد آسمان پر پرواز کریگا۔“ چند دن میں آپ کی صحبت شریف میں رہا۔ آپ کا وہ کلام میرے دل میں جاگزیں تھا۔ جب مجھے اپنی ولایت کی طرف روانہ فرمایا تو حضرت خواجہ کی ”خاطر مبارک“ کی برکت سے میرے اندر ایک صفت بزرگ نے تصرف کیا۔ ایک دن میں

ایک منزل میں نماز ادا کر رہا تھا، قعود میں تھا کہ حال عجب ظاہر ہوا۔ میں نے اپنے آپ کو دیکھا کہ میں آسمان کی طرف جا رہا ہوں۔ جہاں تک کہ اس جگہ جا پہنچا کہ جسکی تشریح سے تقریر عاجز تھی، وہاں نہ آسمان تھا اور نہ زمین تھی، نہ آفتاب تھا اور نہ چاند ستارے تھے۔

نگاہ ولایت کا صدقہ: ایک درویش نے نقل کیا ہے کہ حضرت خواجہ مائدس اللہ روح

‘قصر عارفاں میں جلوہ گر تھے۔ آپ نے نماز عشاء ادا فرمائی تھی اور مسجد کے دروازے پر کھڑے تھے، نماز عشاء باجماعت ادا کرنے والے گاؤں کے لوگ بھی حاضر تھے۔ اتفاقاً فصل بہار تھی۔ حضرت خواجہ نے مجھے اشارہ فرمایا کہ ”تم شہر بخارا سے پارہء تراکبیین لے آؤ“ میں آپ کی نظر سے بہت جلد روانہ ہو گیا۔ اتفاقاً ان دنوں (اس علاقے میں) بھیڑیے کا غلبہ تھا، اور مخلوق خدا تشویش کر رہی تھی۔ یہ مشہور تھا کہ اس نے بہت سے لوگوں کو ہلاک کر دیا ہے۔ راستے میں جب میں ”پل علی سلیمان“ پر پہنچا تو تین بھیڑیے مجھے ملے، اور انہوں نے مجھے نقصان پہنچانے کا ارادہ کیا۔ وہ میرے نزدیک آئے، اور اپنے منہ میری طرف کیے۔ لیکن وہ اپنے منہ کھول نہ سکے۔ میں شہر بخارا پہنچ گیا کہ ہنوز لوگ نماز عشاء ادا کر رہے تھے۔ میں بازار میں آیا، اور جہاں کوئی دکان ملی وہاں جا کر کہا حق تعالیٰ کے خاص بندوں میں سے ایک بندے کو تراکبیین چاہیے۔ یہاں تک کہ میں نے تراکبیین خرید لی، اور اسی وقت قصر عارفاں کی طرف متوجہ ہوا۔ جب میں نزدیک پہنچا تو بارش کا اثر پیدا ہوا۔ میں جلدی سے مسجد میں داخل ہو گیا، اس رات بہت زیادہ بارش ہوئی۔ صبح نمودار ہوئی تو لوگ مسجد میں حاضر ہوئے اور مجھے دیکھ کر ایک دوسرے سے کہنے لگے اس نے حضرت خواجہ کے حکم کی مخالفت کی ہے۔ اور یہ تراکبیین

نہیں لاسکا۔

جب حضرت خواجہ نے نماز باجماعت ادا فرمائی تو میں نے ”تراکبیین“ آپ کی خدمت میں پیش کر دی، آپ نے فرمایا کیا راستے میں تمہیں بھیڑیے ملے تھے، میں نے کہا ہاں! لیکن وہ مجھے نقصان نہ پہنچا سکے۔ آپ نے فرمایا وہ نقصان کیسے پہنچاتے، ان کے منہ تو بند تھے، اہل مسجد ایک دوسرے سے آہستہ گفتگو کر رہے تھے، آپ نے فرمایا، تم لوگ کیا کر رہے ہو؟ وہ بولے ہمیں مشکل درپیش ہے، آپ نے فرمایا، اس کے متعلق سوال کرنا چاہیے، وہ بولے آج رات بہت بارش ہوئی مگر اس کا پوسٹین خشک رہا۔ میں نے کہا ”جب میں گاؤں کے قریب آیا تو بارش کا اثر پیدا ہوا تھا، اور میں جلدی سے مسجد میں داخل ہو گیا“۔ لوگ متحیر ہو گئے اور بولے، نماز عشاء کے فوراً بعد بارش ہونا شروع ہو گئی تھی، تو ایک فرسنگ کا راستہ کس طرح گیا اور آیا ہے۔ میں نے کہا ”مجھ پر تو راہ سعادت کھلی تھی، مجھے جانے اور نہ جانے سے کیا کام تھا۔“

ولی کا علم اسرار: حضرت خواجہ ماقدر اللہ روحہ کے متبعین میں سے ایک

درویش نے نقل فرمایا، میری حضرت خواجہ کے ساتھ وابستگی کا سبب یہ تھا کہ آپ باغ مزار میں تھے اور درویش ”بہ طریق اجتماع“ آپ کی عیادت کرنے آرہے تھے، آپ نے اس ”حالت رنجوری“ میں بھی درویشوں کو اپنی ملاقات سے خوش کیا، اور بہت بشاشت ظاہر ہوئی۔ اتنی علالت کے باوجود بھی آپ درویشوں کے ہمراہ گئے۔ اور بکریاں لے کر آئے۔ ایک بکری آپ نے اپنے ”دوش مبارک“ پر اٹھا رکھی تھی، پھر آپ اپنا کھانا پکانے میں مشغول ہوئے۔ والحق، ان مکارم اخلاق کا مشاہدہ ہی میری محبت

کا سبب بنا، پھر آپ نے مجھے ایک کام کیلئے اپنے گھر بھیجا، اور فرمایا کہ جب گاؤں آئے تو ہمارا گھر پوچھ لینا اور کسی بچے کو اندر بھیجنا کہ وہ دیگچہ اور کاسہ وغیرہ جو چیزیں کھانا پکانے کے کام آتی ہیں لے آئے۔ اور اگر کوئی بچہ نہ ملے تو دروازے پر آہستہ سے زنجیر مارنا۔ اور جو ہم نے کہا ہے وہ طلب کرنا اور جلدی واپس آنا۔ جب میں گاؤں پہنچا تو وہاں بیٹھی ہوئی ایک بوڑھی خاتون سے پوچھا، شیخ بہاؤ الدین کی منزل کہاں ہے۔ وہ بوڑھی خاتون جفا کرتے ہوئے بولی اس گاؤں میں کوئی شیخ نہیں، ایک طرار اور جلا د ہے۔ اس کی منزل فلاں ہے۔ اس کے لفظوں سے میرا دل بہت خستہ ہوا۔ جیسے مجھے خواجہ صاحب نے تعلیم فرمائی تھی، میں نے دروازے پر زنجیر ماری اور کھانا پکانے کے اسباب لے کر آپ تک پہنچائے، آپ نے میری طرف نظر فرماتے ہوئے کہا، جیسا تو ہماری طرف سے گیا تھا، ویسا نہیں آیا اس تغیر کی کیا وجہ ہے۔ میں نے جو کچھ بوڑھی خاتون سے سنا تھا۔ آپ سے عرض کر دیا۔ آپ نے فرمایا، اب پھر جاؤ، اور دسترخوان لے کر آؤ، جب میں دوبارہ گاؤں پہنچا تو بوڑھی خاتون اور زیادہ جفا سے پیش آئی۔ اور بولی، یہ شخص کیسے شیخ ہو سکتا ہے۔ نہ ذکر کرتا ہے نہ سماع خلوت اپناتا ہے، اس کے اس سخن سے میں پہلے سخن سے بھی زیادہ خستہ حال ہوا۔ میں نے حضرت خواجہ کے گھر سے دسترخوان طلب کیا اور آپ کی خدمت میں پہنچایا۔ حضرت خواجہ نے فرمایا اس بار تو پہلے سے زیادہ متغیر ہو کر آیا ہے، میں نے سبب عرض کیا، آپ نے فرمایا، اس باغ سے باہر ہمارا ایک درویش امیر حسین زراعت میں مشغول ہے، اسے طلب کرو، شیخ امیر حسین حاضر ہوا، حضرت خواجہ نے فرمایا ”فلاں بوڑھی خاتون سے کہو، جلا دی تو کرتی ہے اور تہمت ہم پر لگاتی ہے۔ اگر وہ کہے میں نے کون سی جلا دی کی ہے تو کہنا کہ تو نے فلاں آدمی کے ساتھ فلاں ”کاہ دان“ میں

برافعل کیا تھا، جب اس کا اثر تجھ میں ظاہر ہوا تو لوگوں نے تجھے بدنام کرنا چاہا۔ اور تو نے اسے از خود نکال کر فلاں جگہ میں دفن کر دیا“ بعدہ مجھ سے فرمایا کہ تو امیر حسین کے پیچھے جا، اور یہ دیکھ کہ جو کچھ ہم سے سنا ہے وہی درست ہے۔؟ میں شیخ امیر حسین کے ساتھ اس ضعیفہ کے نزدیک پہنچا اور جو باتیں میں نے حضرت خواجہ سے سنیں تھیں، اس ضعیفہ سے کہیں، اس نے گریہ اور نالہ سے کام لیا اور نہایت عاجزی سے بولی، حق تعالیٰ کے بندے ان کاموں سے واقف ہوتے ہیں۔ میں نے برا کیا۔ اور اب میں توبہ کرتی ہوں۔ شیخ امیر نے کہا ”اگر حق تعالیٰ انہیں اطلاع نہ فرمائے تو وہ کیسے ظاہر کر سکتے ہیں۔“ ناقل نے کہا کہ ”ان احوال کے مشاہدے کے سبب حضرت خواجہ کے ساتھ مجھے مزید محبت ہو گئی۔“

ایک بزرگ نعمت: انہوں نے بیان کیا کہ حضرت خواجہ ماقدم اللہ روحہ اکثر فرمایا

کرتے (تھے) ”اولیاء اللہ کی صحبت ایک بہت بزرگ نعمت ہے۔“

آنکس کہ بیافت دولتی یافت عظیم

آنکس کہ نیافت دردنا یافت بس است

اس نعمت سے دور رہنے کا سبب (کوئی) قصور ہے جو اس راہ پر چلنے والے

سے سرزد ہو جاتا ہے، جس فرصت یہ بندہ ضعیف سمرقند سے بخارا روانہ ہوا کہ حضرت

خواجہ کی صحبت شریف دریافت کرے، آپ کے اصحاب کا یہ وظیفہ تھا کہ وہ حتی الامکان

حضرت خواجہ کے ہمراہ مسجد میں باجماعت نماز پڑھتے (تھے) خاص کر صبح کی نماز (ضرور

پڑھتے تھے) ایک روز اس فقیر سے یہ وظیفہ فوت ہو گیا، اور میں اس سعادت سے مشرف

نہ ہوسکا کہ صبح کی نماز آپ کی اس بابرکت جماعت کے ہمراہ گزار سکوں، میں زیر بار ہوا تو اسی وقت آپ کی طرف متوجہ ہو گیا، (دوسرے روز) میں نے چاہا کہ صبح کی نماز آپ کی مسجد میں ادا کروں، لیکن اب بھی پہلی رکعت باجماعت ادا نہ کر سکا تو بار اور زیادہ ہو گیا۔ اس کے بعد میں جلدی سے چلا کہ جب حضرت خواجہ مسجد سے باہر نکلیں تو آپ کو سلام عرض کروں، اب مجھ سے یہ دولت ضائع نہ ہو جائے، میں اسی معنی کا منتظر رہا، پھر جب میں نے آپ کو سلام عرض کی تو آپ نے جواب دیا اور میرے کان میں آہستہ سے فرمایا ”جب کسی سے کوئی قصور واقع ہو جائے تو وہ دوستانہ حق کی صحبت سے دور ہو جاتا ہے،“ حضرت خواجہ نے یہ فرمایا تو میرا بار پہلے سے بھی زیادہ ہو گیا۔ میں اسی حال میں رہا کہ نماز ظہر ہو گئی۔ حضرت خواجہ اصحاب کے ہمراہ ایک دوست کے گھر تشریف لے گئے (تو وہاں) آپ نے اس ضعیف کو اپنے پاس بٹھا کر فرمایا ”حضرت عزیزان علیہ رحمۃ الرحمن سے پوچھا گیا ”مسبق، قضائے مسبوقانہ کے لئے کس وقت اٹھے“ آپ نے فرمایا ”وقت صبح سے پہلے اٹھے تاکہ اس سے نماز باجماعت فوت نہ ہو جائے“

ہماری خواب گاہ یہاں ہوگی ایک درویش نے نقل کیا ہے کہ (ایک بار)

میں ”نسف“ سے حضرت خواجہ ماقدر اللہ روحہ کی صحبت شریف کی دریافت کے لئے حاضر ہوا تو آپ باغ میں جلوہ فرماتے جہاں اس وقت آپ کا مرقد منور ہے۔ آپ نے اولیا اللہ کی شان میں بہت سے کلمات ارشاد فرمائے، اور پھر فرمایا ”ہماری خواب گاہ یہاں ہو گی“ پھر آپ نے ایک جگہ کی طرف اشارہ فرمایا، آپ کا مرقد منور اب اسی جگہ ہے، یہ اشارہ آپ کے انتقال سے ایک مدت پہلے (ہوا) تھا۔

الموت راحة المومن انہوں نے نقل کیا کہ جب کبھی کوئی عزیز فوت ہو جاتا تو

حضرت خواجہ ماقدر اللہ رحمہ اللہ یہ حدیث مبارک پڑھا کرتے کہ الموت راحة المومن، یعنی موت مومن کی راحت ہے۔ اس حدیث کی صحیح تاویل یہ ہے کہ موت حق جل لقاہ کی ملاقات کا وسیلہ راحت ہے۔ چنانچہ حدیث پاک میں آیا ہے کہ لا راحة للمومن من دون لقاء اللہ تعالیٰ یعنی مومن کو حق تعالیٰ و تقدس کی ملاقات کے بغیر کوئی راحت نہیں ہوتی۔ وہ اس لئے کہ دنیا کے قید خانے میں بدن کے حجاب کی بقا کے ساتھ اللہ تعالیٰ کی ملاقات کی دولت کا وصول ہونا ممکن نہیں۔ (اسکی) دلیل یہ ہے کہ الدنیا سجن المومن، دنیا مومن کے لئے قید خانہ ہے۔ لہذا اس راحت سے مشرف ہونے کے لئے موت کا ذائقہ چکھنا ضروری ہے۔ کیونکہ حدیث پاک میں وارد ہے والموت دون اللقاء۔ منقول ہے کہ حضرت خواجہ موت کو بہت یاد فرمایا کرتے تھے۔ خصوصاً زندگی کے آخر میں فرمایا کرتے تھے ”دوست تو چلے گئے، وہ عالم بہت زیادہ خوش ہے“ اس کے بعد خواجگان کرام کا ذکر کیا کرتے، پھر (اسکے بعد) جلد ہی آپ رحلت فرما گئے، یہاں حدیث صحیح میں حضرت عائشہ صدیقہ رضی اللہ عنہا حضرت پیغمبر ﷺ کے طریق زندگی اور احوال (بندگی) کو روایت فرماتی ہیں، مذکور ہے (حضور ﷺ نے فرمایا) یا عائشة اخوانی من اولی العزم والرسول قد صبروا علی ما ہوا شد من ہذا فہضوا علی حالہم فقد موا علی ربہم فا کرم ما بہم و اجزل ثوابہم (الی قولہ) وما من شی احب الی من اللہ حق با خلائی و اخوانی، قالت عائشہ واللہ ما استکمل بعد ذالک جمعة حتی قبض اللہ تعالیٰ

حضرت عائشہ صدیقہ رضی اللہ عنہا فرماتی ہیں کہ حضرت رسول اللہ ﷺ نے کبھی سیر ہو کر کھانا نہ کھایا تو میں نے درخواست کی، آپ نے فرمایا ”اے عائشہ عزم والوں اور رسولوں میں سے میرے بھائیوں نے اس سے بھی سخت تر کاموں پر صبر اختیار کیا۔ اور اپنے اسی حال پر اس دنیا سے چلے گئے اور حضرت پروردگار کے حضور پہنچ گئے، پس اس نے ان کو ”ثواب بزرگ“ اور ”نیک بازگشت“ عطا فرمائی لہذا مجھے اپنے دوستوں اور بھائیوں کے ساتھ ملنے سے کوئی چیز زیادہ عزیز نہیں ہے۔ آپ فرماتی ہیں ”اس کے بعد حضور پر نور ﷺ پورا ایک ہفتہ بھی اس دنیا میں نہ رہے، کہ اس عالم سے حق تعالیٰ و تقدس کے جوار لطف میں انتقال فرما گئے۔“

قبر مبارک میں حوروں کو کیا جواب دیا: برکت زمان ، قطب عزلتیان

القدس حضرت عبدالوہاب سے منقول ہے کہ جب حضرت خواجہ ماقدر اللہ رحمۃ اللہ علیہ کو لوگوں نے دفن فرمایا تو آپ کے روئے مبارک کی طرف سے القبر ووضۃ من ریاض الجنۃ یعنی قبر جنت کی کیاریوں میں سے ایک کیاری ہے۔ کے حکم کے مطابق آپ کی قبر منور میں ایک دریچہ جنت کھل گیا۔ اور دو حوریں اندر داخل ہوئیں، انہوں نے سلام عرض کیا اور کہا ”ہم آپ کی ملکیت ہیں، جس وقت سے حضرت کریم مطلق جلت الطائفہ نے ہمیں تخلیق فرمایا ہے ہم آپ کی خدمت کی منتظر ہیں“ حضرت خواجہ نے فرمایا ”میرا حضرت حق سبحانہ و تعالیٰ سے وعدہ ہے کہ جب تک میں اسکے بے چون اور بے چگون دیدار سے مشرف نہ ہو جاؤں اور ان تمام لوگوں کی جو مجھ سے پیوستہ رہے ہیں اور جنہوں نے مجھ سے کوئی کلمہ حق سنا ہے اور اس پر عمل کیا ہے، کی شفاعت نہ کر لوں، میں کسی چیز اور کسی

شخص کی طرف ہرگز مشغول نہ ہوں گا“

اہل اللہ زندہ ہیں: ایک دانشمند نے نقل کیا کہ جس وقت حضرت خواجہ ماقدر

اللہ روحہ نے دار فنا سے دار بقا کی طرف رحلت فرمائی، میں ”ولایت کش“ میں تھا، جب مجھے یہ خبر موصول ہوئی تو بہت زیادہ شکستہ خاطر ہوا۔ میں نے اپنے آپ سے کہا کہ دوبارہ مدرسہ میں چلا جاؤں، میں نے اسی شام حضرت خواجہ کو خواب میں دیکھا کہ یہ آیت پڑھ رہے ہیں ”افائن مات او قتل انقلبتم علی اعقابکم“ یعنی اگر محمد مصطفیٰ دنیا سے چلے جائیں یا شہید کر دیئے جائیں تو کیا تم واپس پلٹ جاؤ گے، (آل عمران ۱۳۳) اور فرما رہے ہیں ”زید بن حارثہ نے کہا ہے“

جب میں اس خواب سے بیدار ہوا تو حضرت خواجہ کے اشارے کو سمجھ گیا کہ آپ روحانیت کے سبب سے جن سب فقیروں پہ توجہ فرماتے تھے اسی طرح اب بھی عنایت فرمائیں گے، لیکن جو آپ نے فرمایا ”زید بن حارثہ نے کہا ہے“ میں نے اس (جملے کا مطلب) معلوم نہ کیا، اس (واقعے) کے نزدیک ہی میں نے پھر حضرت خواجہ کو خواب میں دیکھا تو آپ نے فرمایا ”قال زید بن حارثہ الدین واحد“، زید بن حارثہ نے کہا ہے کہ دین تو ایک ہی ہے، حضرت خواجہ کا یہ اشارہ ہمیشہ میرے دل میں رہتا تھا، یہ خواب آپ کی حقانیت کی دلیل ہے کہ حضرت حق جل جلالہ کے بندے حیات و ممات میں راہ راست پر دلالت کرتے ہیں اور جو کچھ کھاتے ہیں وہ کتاب و سنت اور آثار صحابہ رضوان اللہ علیہم اور سلف صالح کی سیرتوں سے (ثابت) ہوتا ہے۔ قدس اللہ روحہ و افاض علینا من برکاتہ



ولادت و جاہت: حضرت بابا فرید الدین گنج شکر رحمۃ اللہ علیہ ارض ہند

کے مشاہیر اولیاء میں سے ہیں، آپ کے دادا شیخ شعیب اہل و عیال سمیت کابل سے لاہور آئے تھے، چونکہ فضلاء عصر سے تھے، اس لئے قاضی مقرر ہوئے، ان کے بعد آپ کے والد حضرت شیخ سلیمان بھی قاضی ہوئے۔

آپ کی والدہ صاحبہ بی بی قرسم خاتون بنت مولانا وجیہ الدین، بڑی بزرگ اور صاحب ولایت تھیں، آپ مادر زاد ولی تھے، ایک دفعہ کہیں آپ کی والدہ نے دوران حمل میں ہمسائی کی پیری کا ایک بیر کھالیا تھا، اسی وقت شکم مبارک میں درد پیدا ہو گیا، جسے آپ نے بڑے ہو کر ایک دفعہ بتا بھی دیا تھا، شہر میں رمضان کے چاند کے متعلق ابر کے باعث کچھ اشتباہ تھا، ایک ابدال نے لوگوں سے کہا، مطمئن رہو آج کی شب قاضی صاحب کے ہاں بچہ ہوگا۔ جو آگے چل کر قطب وقت بنے گا۔ اگر اس نے صبح کو دودھ نہ پیا تو روزہ رکھنا۔ چنانچہ آپ نے دودھ نہ پیا اور سب نے روزہ رکھا، رمضان بھر یہی عالم رہا کہ آپ دن بھر دودھ نہ پیتے (سیر السالکین) چار برس کے ہوئے تو مکتب میں بٹھائے گئے اور قلیل وقفہ مدت ہی میں تمام ضروری علوم سے فراغت پائی۔ (سیر الاخیار ص ۳۵۷)

بارگاہ شیخ میں: ایک روز آپ ملتان کی مسجد مولانا منہاج الدین میں بیٹھے کتاب

نافع پڑھ رہے تھے۔ وہیں قطب الاقطاب حضرت خواجہ بختیار کاکی تشریف لے آئے۔

مرید ہو کر ساتھ ہوئے۔ فرمایا، تکمیل علوم کے بعد میرے پاس آنا۔ یہ سنتے ہی آپ قندھار

آئے۔ کچھ عرصہ یہاں پڑھنے کے بعد دارالعلوم بغداد میں ایک مدت علم حاصل کرتے

رہے اور سند فضیلت حاصل کر لی۔ اس مدت میں آپ حضرت شیخ شہاب الدین

سہروردی رحمۃ اللہ علیہ، شیخ بہاؤ الدین حموی رحمۃ اللہ علیہ، شیخ احد الدین کرمانی رحمۃ اللہ علیہ، شیخ سیف الدین باخضری رحمۃ اللہ علیہ اور شیخ بابا فرید الدین محمد نیشاپوری کی خدمت میں برابر حاضر ہوتے اور فیض پاتے رہے۔ اس کے بعد اپنے مرشد گرامی کے پاس دہلی آ گئے، خود ہی فرمایا کرتے تھے کہ میں شیخ الشیوخ حضرت شہاب الدین سہروردی رحمۃ اللہ علیہ کی صحبت میں رہا۔ دس ہزار دینار سے کم روزانہ فتوح نہ تھی۔ مگر سب راہ خدا میں روز لٹا دیتے تھے، شیخ سیف الدین باخضری رحمۃ اللہ علیہ نے دیکھ کر فرمایا، یہ مشائخ روزگار میں سے ہوگا۔ اور اولاد و مرید بہ کثرت ہونگے۔ اسی طرح آپ بخارا، بلخ، نیشاپور، بدخشان اور ہرات ہوتے ہوئے ملتان آئے اور یہاں شیخ الاسلام حضرت بہاؤ الدین زکریا سہروردی رحمۃ اللہ علیہ کے پاس قیام کیا۔ (سیر الاخیار ص ۳۵۸)

مجاہدات اور ریاضات: ظاہر ہے کہ اتنے بزرگوں کی صحبت و فیوض

ہی نے آپ کو کہیں سے کہیں پہنچا دیا ہوگا۔ اور واقعی پہنچ گئے تھے۔ مگر آپ کو یگانہ روزگار بنانا تھا۔ اس لئے مرشد گرامی نے آپ کو مجاہدات کی ہدایت کی، دروازہ غزنوی کے برابر جو برج تھا۔ اسی میں مصروف مجاہدہ ہو گئے، ہفتہ میں ایک دن قطب الاقطاب سے ملنے جایا کرتے تھے۔ پھر قطب صاحب نے روزہ رکھوا دیا کہ جب غیب سے ملے تو کھانا، چھ روز گزر گئے تھے۔ بھوک سے بے حال تھے کہ سنگریزوں کو اٹھا کر اضطراب میں منہ میں رکھ لیا تو وہ شکر ہو گئے، اسی روز سے شکر گنج خطاب ہوا۔ (سیر الاولیاء)

اس کے بعد بھی آپ چلے کرتے رہے۔ جن کے باعث اتنے کمزور ہو گئے کہ جب خواجہ غریب نواز رحمۃ اللہ علیہ دہلی تشریف لائے اور آپ کو دیکھا تو آپ کی تعظیم کو

کھڑے نہ ہو سکے، گر پڑے اور رقت طاری ہو گئی۔ خواجہ غریب نواز رحمۃ اللہ علیہ کی شان رحم و کرم مشہور ہے۔ رحم آ گیا۔ فرمایا، بختیار اس جوان کو کب تک مجاہدات میں جلائے گا۔ اب کچھ عطا کر۔ عرض کی آپ کے سامنے میری کیا مجال ہے۔ چنانچہ دونوں بزرگوں نے آپ کو درمیان میں لے کر اللہ سے دعا کی، اسم اعظم بتایا اور دولت کو نین بخش دی، پھر کیا تھا، تجلی زار انوار بن گئے، خواجہ قطب الاقطاب رحمۃ اللہ علیہ نے خرقہ خلافت، عصا و مصلیٰ، نعلین چوبین اور دیگر تبرکات بھی آپ کو عطا کر کے اپنا جانشین مقرر کیا اور یہ امانت حضرت قاضی حمید الدین ناگوری کے سپرد کر کے وصال پایا۔ جو آپ کے تشریف لانے پر آپ کے حوالے کر دی گئی۔ لکھا ہے کہ آپ کئی سال تو جنگلوں میں پھرتے، مجاہدات کرتے اور کھاتے پیتے رہے۔ اور ایسے ایسے مجاہدات کئے، جن کے سننے سے دل لرز جاتا ہے۔

(سیر الاخیار ص ۳۵۹)

مکشوفات: مجاہدات کی فراوانی اور عشق الہی کی جولانی نے آپ کو خلوت پسند

بنا دیا تھا، جہاں پہنچے خلقت ہجوم کرتی۔ چنانچہ آپ ہانسی سے لاہور اور وہاں سے اجودھن پہنچ گئے۔ جو اس وقت ایک غیر معروف قصبہ تھا۔ یہاں ایک زبردست اور صاحب استدراج جادو گر رہتا تھا، جو صرف آٹھویں روز دودھ پیتا تھا۔ شہر والے اپنے اپنے گھروں سے دودھ لادیتے اور وہ جادو کے زور سے سب چڑھا جاتا۔ بڑا شہرہ تھا۔ روحانیت بھی تھی۔ جوگ کے متعدد مقامات طے کر چکا تھا۔ لیکن بعض مقامات نہ کھلتے تھے۔ اس کا نام شمنھونا تھا۔ آپ کا شہرہ سن کر وہ بھی آیا اور خیال کیا کہ اگر یہ فقیر کامل ہے تو میرے کانوں کے مندرے خود بخود نکل جائیں گے۔ چنانچہ سامنے پہنچتے ہی ایسا ہی ہوا۔ پھر سوچا یہ ان مندروں کو با آور کر دیں تو سمجھوں۔ آپ نے نور باطن سے معلوم کر

کے انہیں مٹی میں دبا دیا اور اسی وقت شاخیں پیدا ہو گئیں۔ بولا معتقد تو ہو گیا اب روحانیت دیکھنی ہے۔ میں غائب ہوتا ہوں۔ آپ مجھے ڈھونڈ نکالیں، چادر اوڑھ کر لیٹا تو روح پرواز کر گئی۔ حضرت بابا نے فرمایا، بٹھہر آگے تیرا گزر نہ ہوگا کہ وہ مقام اہل ایمان کا ہے۔ چنانچہ آپ اس کی روح کو پکڑ کر لائے۔ وہ اٹھ بیٹھا۔ اللہ تعالیٰ کی دین ملاحظہ ہو، یہی کافرازی مرید ہو کر درجہ ولایت پر فائز ہوتا ہے۔ اور آپ اسے سیرستان کا شاہ ولایت مقرر فرماتے ہیں۔ نہ صرف وہ جوگی بلکہ اس کے تمام چیلے بھی مسلمان ہو کر اولیا بن جاتے ہیں۔ (اقتباس الانوار)

☆..... ایک جوان مرید ہونے کے لیے چلا۔ راستہ میں ایک حسین و جمیل عورت مل گئی۔ رات کو خلوت میں گئے، تو اچانک ایک شخص نے غائب سے نمودار ہو کر تماچہ مارا، بے ادب مرید ہونے جا رہا ہے اور راہ میں گناہ کے ارتکاب پر آمادہ ہے، اس نے توبہ کی، اجودھن پہنچا تو فرمایا، شکر ہے کہ تجھے ایک فاحشہ کے مکر سے نجات ملی۔ (سیرالشاخ)

☆..... صاحبزادہ شہاب الدین نے قاضی اجودھن کی شکایت کی کہ مجھے بہت برا بھلا کہا ہے، بے عزتی کی ہے۔ آپ کو غصہ جو آیا، عصا زمین پر دے مارا۔ اسی وقت قاضی کے پیٹ میں درد شروع ہو گیا۔ معافی کے لیے آ رہا تھا کہ راستہ میں مر گیا۔ (تاریخ فرشتہ)

☆..... آپ کے خرید کردہ قطع زمین پر ایک شخص نے ملکیت کا دعویٰ کیا۔ حاکم دیپالپور نے طلب کیا۔ لکھا، قصبہ والوں سے تحقیق کر لو۔ حکم دیا حاضری ضروری ہے۔ فرمایا اس گردن شکستہ سے کہو کہ ہمارے پاس نہ سند ہے اور نہ گواہ، اعتبار نہیں تو متنازعہ زمین سے خود پوچھ لے، ہزار لوگوں کے سامنے زمین نے خود کو آپ کی ملکیت بتایا۔ حاکم متعجب ہوا۔ پھر گرا اور گردن ٹوٹ گئی اور مر گیا۔ (خزینۃ الاصفیاء)

☆..... آپ کا دوست محمد شاہ رنجیدہ نظر آیا۔ پوچھا تو کہا کہ بھائی کو نزع کے عالم میں چھوڑ کر آیا ہوں۔ فرمایا، جا تیرا بھائی اچھا ہو گیا ہے۔ (راحت القلوب)

☆..... حسن قوال نے لڑکی کی شادی کے لیے کچھ مانگا تو فرمایا جانتا ہے، میرے پاس دینے کو تو کچھ بھی نہیں۔ بولا اس اینٹ کو کہہ دیجئے اٹھالے۔ آپ چپ رہے۔ پھر فرمایا کہ اٹھالے، وہ سونے کی ہو گئی۔ اسی طرح تین اینٹیں اٹھالیں، تینوں سونے کی ہو گئیں۔

☆..... دیپال پور کے حملے میں فوج کے آدمی ایک تیلی کی خوبصورت بیوی کو پکڑ کر لے

گئے، یہ روتا ہوا آیا۔ فرمایا تین روز میرے پاس رہ۔ اللہ تعالیٰ مالک ہے۔ اسی روز ایک عہدے دار نے آکر عرض کی کہ مجھ پر عتاب شاہی ہوا ہے۔ دعا کیجئے۔ فرمایا جو انعام وغیرہ ملے اس تیلی کو آ کر دے دینا۔ وہ تیلی کو ہمراہ لیکر حاکم دیپال پور کے پاس گیا۔ بحال کر دیا گیا اور خلعت دے کر ایک خوبصورت کنیرا انعام عطا کی۔ عہدے دار نے سب کچھ تیلی کو دے دیا۔ دیکھا وہ کنیرا اس کی بیوی تھی۔ دونوں نے سجدہ شکر ادا کیا اور فقیر ہو کر آپ کی خدمت میں آ رہے۔ (سیرالاکھیا ص ۳۶۰)

سلطان بلبن پر بارش کرم: سلطان ناصر الدین اوج اور ملتان پر لشکر کشی

کے سلسلے میں قدمبوسی کے لیے اجودھن میں بھی حاضر ہوا۔ اس کے بعد چار گاؤں کی سند اور کچھ زر نقد لے کر بلبن کو بھیجا۔ زر نقد تو اسی وقت تقسیم کر دیا، سندیں واپس کر دیں کہ اس کے مستحق و طالب نہیں۔ پشت پر لکھوایا

شاہ	مارا	دیہہ	دہد	منت	نہد!
رازق	ما	رزق	بے	منت	دہد!

اسی وقت بلبین نے سوچا، سلطان لا ولد ہے، کیا اچھا ہو کہ حضرت کی دعا سے بادشاہی مجھے ہی مل جائے کہ وہ آپ کا مرید بھی تھا۔ آپ نے نظر اٹھا کر فرمایا

فریدون فرخ فرشتہ نہ بود

ز عو دوز عنبر سرشتہ نہ بود

ز داد و ہوش یافتہ او نیکوئی

تو داد و ہوش کن فریدوں توئی (سیر الاولیاء)

چنانچہ بلبین کو سلطنت مل گئی۔ کچھ عرصہ کے بعد سلطان غیاث الدین بلبین اپنے مرشد کی زیارت کیلئے حاضر ہوا۔ اور عرض کی کہ بندہ تو کئی بار شرف زیارت سے سعادت اندوز ہو چکا ہے۔ مگر بیگمات کو زیارت کی آرزو بے تاب بنائے ہوئے ہے۔ بندہ نوازی ہوگی، اگر دہلی تشریف لے چلیں۔ فرمایا فقیروں کی تو یہ سنت نہیں کہ امرا کے گھر جائیں۔ مگر مشیت ایزدی میں چارہ نہیں، دہلی پہنچ کر حرم سرانے شاہی میں قدم رکھا۔ عالی بخت ہزیرہ بانو دختر سلطان ڈیوڑھی پر موڈب کھڑی تھیں، نظر جو پڑی۔ پوچھا کون ہے، کہا غلام زادی ہے۔ خاموش ہو گئے اور کچھ دیر بیگمات کو زیارت کرا کے چلے آئے، سلطان نے وزیر سے تمام واقعہ کہہ کر حکم دیا۔ میل خاطر معلوم ہوتا ہے۔ جا اور عرض کر کہ ارشاد ہو تو غلام زادی خدمت کیلئے حاضر ہو جائے۔ حضرت نے وزیر سے کہا، میرا تو ارادہ نہ تھا مگر پیہم حکم خداوندی ہو رہا ہے کہ میرے حبیب کی سنت ادا کر محل میں گیا تو پھر حکم ہوا کہ سراونچا کر کے دیکھ۔ اسی سے تیرا عقد ہوگا۔ اس لئے دیر تک دیکھتا رہا۔ مجبور ہوں نکاح کرتا ہوں۔ منظور ہے۔ چنانچہ نکاح ہو گیا۔ تین رات یہی صورت رہی کہ آپ ایک گوشے میں مصلیٰ بچھا کر رات بھر نماز میں مصروف رہتے اور دلہن موڈب

کھڑی رہتیں، چوتھے روز شب کو عرض کی کہ کینر سے کیا قصور ہوا جو توجہ نہیں ہوتی؟ فرمایا فقیر کی رضا مندی خدا کی رضا مندی ہے۔ رضائے حق درکار ہے تو دنیا ترک کر کے درویشی لباس پہن چنانچہ دلہن نے سب مال لٹا دیا، تین روز تک بادشاہ اتنا ہی دیتا رہا اور آپ راہ خدا میں لٹاتی رہیں۔ عرض کی کہ باپ بادشاہ ہے، میں افلاس کا لباس پہن چکی ہوں۔ انھیں گوارا نہ ہوگا، اب آپ اجودھن ہی چلیں اور وہیں عبادت کریں، اللہ اللہ بادشاہ وقت کی حسین و نوجوان دختر اور یہ عجز اور فقر و اطاعت۔ اللہ کی دین ہے۔

(سیر الاخیار ص ۳۶۱)

اخلاق و معاشرت: اللہ تعالیٰ کو ہزیرہ بانو رحمۃ اللہ علیہا کی یہ فقیرانہ ادا بھاگئی اور

حضرت کی تمام اولاد آپ ہی سے ہوئی اور بڑی نسل پھیلی۔ چھ بیٹے اور تین بیٹیاں ان سے پیدا ہوئیں، صاحب سیر الاقطاب لکھتے ہیں کہ حضرت کی تین بیویاں تھیں ایک ہزیرہ بانو دوسری سارہ اور تیسری شکرو یہ اور شادی دہلی میں ہوئی تھی، جب کہ آپ بعد وصال مرشد وہاں قیام پذیر رہے تھے، مگر درست یہی معلوم ہوتا ہے کہ شادی بعد میں ہوئی اور آپ اجودہن سے تشریف لائے، تعمیر روضہ حضرت غوث پاک کے وقت آپ بغداد ہی میں تھے، ہر روز مزدوری کرتے اور مزدوری ملتے ہی غائب ہو جاتے، صاحبزادہ محترم سید عبدالرزاق متعجب تھے، ایک شب حکم ہوا کہ یہ مزدور نہیں فرید مسعود ہے، برائے حصول سعادت آیا ہے، اس کی عزت و دعوت کرو اور بہ اکرام واپس بھیجو (خلاصۃ القادریہ)

وصال باکمال: شب ماہ محرم تھی کہ نماز عشاء ادا کی، فرط ضعف سے بے ہوش ہو

گئے، ہوش آیا تو بھول گئے، دوبارہ نماز پڑھی، اس کے بعد یا حی، یا قیوم کہتے ہوئے

واصل بحق ہو گئے، پچانوے سال کی عمر ہوئی، پاک پتن میں مزار گہر بار زیارت گاہ خلائق ہے، ہر سال عظیم الشان عرس ہوتا ہے، سات برس کی عمر میں کرامت کا اظہار شروع ہو گیا تھا، پندرہ برس کی عمر میں مرید ہوئے، پیر کے انتقال کے بعد تیس سال تک زندہ رہے۔ (سیرۃ الاولیاء)

اجودھن میں جو پاک پتن کہلاتا ہے، جامع مسجد کے قریب ہی مکان بنو الیاء تھا مگر آپ کا زیادہ وقت مسجد ہی میں گزرتا تھا مدت تک کریر کے درختوں کے سائے میں رہے انہیں کے پتوں پر گزر ہوئی نہ صرف آپ کا بلکہ تمام اہل و عیال کا گزر بھی پیلو یا گل کریر پر تھا اور وہ بھی پیٹ بھر کر نہ ملتا تھا، پھر وسیع لنگر جاری کر دیا، جس سے ہزار ہا مخلوق فیض اندوز ہوتی تھی۔ سلطان المشائخ آپ کی خدمت میں رہے، فرمایا کرتے تھے، جس روز گلہائے کریر مجھے پیٹ بھر کر مل جاتے تھے، سمجھتا کہ وہ روز روز عید سے کم نہیں، فتوحات بہت زیادہ تھیں، نذرانے بہت ملتے تھے مگر سب کچھ راہ خدا میں مساکین کو تقسیم کر دیا کرتے تھے۔ آپ کے گھر میں تنگی اور فقر و فاقہ ہی رہا، یہی حالت حضرت قطب الاقطاب کی تھی، ہمیشہ دن کو روزہ رکھا کرتے، چند دانہ ہائے مویز ایک پیالہ پانی میں تر کر دیئے جاتے اور آبِ زلال پی لیا کرتے۔ سحری کے وقت دو خشک روٹیاں آتیں، تھوڑی کھا کر باقی درویشوں کو تقسیم کر دیا کرتے۔ بعد افطار روزہ کے ہر قسم کا کھانا سامنے حاضر ہوتا۔ مگر خود ہی کم ہاتھ ڈالتے، سب دوسروں کو کھلا دیتے، کسی کام میں عار نہ تھا۔ (سیر الاخیار ص ۳۶۳)

ایک دفعہ آپ ہی روٹیاں پکا کر درویشوں کے لئے لے آئے۔ حضرت بہاؤ الدین زکریا ملتانی سے بہت دوستی تھی۔ آمد و رفت بھی رہتی تھی۔ نہایت کریم النفس

متواضع، خلیق اور رحمدل بزرگ تھے۔ استغراقی حالت طاری رہتی تھی، عالم طیر ہی میں ہر جگہ پہنچ کر سیر کرتے تھے۔

تعلیمات و فیوضات: فرمایا، اللہ تعالیٰ سے معاملہ درست رکھنا چاہئے۔ وہ

جب دیتا ہے اسے کوئی نہیں چھین سکتا اور جب وہ لے لیتا ہے تو کوئی دلا نہیں سکتا، فرمایا، جو شخص تمام دنیا کو دشمن بنانا چاہے، تکبر اختیار کرے، جو اپنی عزت و اعتبار گنوانا چاہے، وہ غمازی و دروغ گوئی اختیار کرے، فرمایا، درویش کو چاہئے کہ ظاہری تزیین و آرائش میں کوشش نہ کرے اور دنیوی عزت کیلئے خود کو اللہ کے سامنے بے قدر نہ بنائے۔ فرمایا سائل کو ہرگز نہ جھڑکے جو میسر ہو دیدے، نہ ہو تو نرمی سے منع کر دے، برا بھلا نہ کہے۔

فرمایا، دشمن کے ساتھ دوست ہو، دوستی میں اس سے بے خوف نہ رہنا چاہئے۔ جیسا کہ نفس و شیطان ہے، جو تجھ سے ڈرے تو بھی اس سے ڈرتا رہ، اہل اللہ کی صحبت کو غنیمت سمجھ اور ان کے ملفوظات اور سیرتوں کا مطالعہ کرتا رہ۔ مردان خدا جہاں بھی ہیں وہیں کعبہ اور وہیں بیت المقدس اور عرش و کرسی ہیں، جو کچھ اللہ نے پیدا کیا ہے سب ان کے پیش نظر رہتا ہے۔

تبلیغی مقاصد ہر وقت آپ کے بھی پیش نظر رہتے تھے، آپ کی خانقاہ سے ہزار ہا اولیاء اللہ پیدا ہو کر اطراف عالم میں پھیلے اور ہدایت خلق میں مصروف ہوئے جو اہر فریدی میں تو آپ کے خلفاء کی تعداد پچاس ہزار تک بتائی گئی ہے۔ شیخ منتخب الدین چشتی کو کفر و بدعت کی بیخ کنی کے لئے آپ نے دیوگری (دکن) میں متعین کیا تھا۔ آپ ہی نے وہاں پہنچ کر چراغ اسلام روشن کیا، منکرین آپ کی دعا سے پتھر ہو

گئے۔ مزار بھی دیوگری ہی میں ہے، ان کے بعد سلطان المشائخ نے آپ کے بھائی شیخ
 برہان الدین غریب کو وہاں معمور کیا اور ان کی سعی سے اسلام پھیل گیا، ہر جگہ ایسے ہی
 بزرگ متعین تھے۔ بابا صاحب کے ہاتھ پر ہزار ہا ہندو مسلمان ہوئے اور اس علاقہ کے
 لوگوں کو لوائے اسلام کے نیچے جمع کر لیا۔

☆.....☆.....☆



وادی مہران کو سلام عقیدت پیش کرتے ہیں جسے باب الاسلام ہونے کا شرف حاصل ہے۔ جس کے وجود میں اسلامی مراکز آج بھی بلند و بالا مینار کی طرح کھڑے، گذرے ہوئے حسین لمحات کی یاد تازہ کرتے ہیں، ایسے چند مقامات میں سیوستان (سیوہن)، ٹھٹھ، روہڑی، نیرون کوٹ (حیدرآباد) بکھر (سکھر)، بھٹ شاہ، بالا، ٹیاری، بلوڑی اور پیر جو گوٹھ وغیرہ شامل ہیں۔ جن کے بطن اقدس میں ان گنت محبوبان خدا، صحابہ کرام، تابعین، تبع تابعین، اغواث، اقطاب، تجفہا، اخیار، ابدال، اوتاد، علماء ربانین، فقہاء احناف، محدثین، مفسرین اور محققین آرام فرما ہیں۔

ایسی ہی ایک عظیم ہستی سیوہن شریف (ضلع دادو سندھ) میں آرام فرما ہیں جنہیں دنیا شہباز ولایت، مخدوم اولیاء، سید الاصفیاء، امام الاتقیاء، حضرت حافظ سید محمد عثمان مروندی سیوہانی سرکار المعروف لال شہباز قدس سرہ الاقدس کے نام پاک سے جانتی ہے۔ برصغیر میں آپ کو بڑی شہرت، عقیدت اور محبت حاصل ہے، سیوہن سندھ کا عظیم روحانی مرکز ہے جہاں ہر وقت میلے کا سماں ہوتا ہے، آپ کی روحانی مدد سے آپ کی سوانح کے متعلق جو تحقیق ہو سکی وہ درج ذیل ہے۔ اللہ تعالیٰ ہماری کوشش کو مقبول و منظور فرمائے۔ (شہباز ولایت ص ۹)

بشارت: آپ کے والد ماجد حضرت سید محمد کبیر الدین احمد شاہ قدس سرہ کے

ہاں کوئی اولاد نہیں ہوتی تھی اور وہ قطع نسل کے خیال سے سخت پریشان رہتے تھے۔ چنانچہ ایک خواب میں انہوں نے امیر المومنین حضرت علی المرتضیٰ حیدر کرار رضی اللہ عنہ کو دیکھا اور عرض کیا کہ امیر المومنین آپ میرے حق میں اولاد کے لئے اللہ تعالیٰ سے دعا

کیجیے کہ وہ مجھے فرزند عطا فرمائے۔ حضرت شیر خدا علی المرتضیٰ رضی اللہ عنہ نے ارشاد فرمایا: احمد! اللہ تعالیٰ تم کو بیٹا عطا فرمائے گا مگر میری ایک بات یاد رکھنا کہ جب فرزند تولد ہو تو اس کا نام "محمد عثمان" رکھنا اور جب وہ تین سو چوراسی دن کا ہو جائے تو اس کو لے کر مدینہ منورہ حاضری دینا اور حضور ﷺ کے حضور سلام کے بعد حضرت سیدنا عثمان غنی ذوالنورین رضی اللہ عنہ کے مزار پر لے جانا اور سلام عرض کرنا، چنانچہ والد صاحب نے حسبِ وصیت ایسا ہی کیا۔ (لال شہباز قلندر صفحہ ۵۲)

ولادت باسعادت: حضرت شہباز قلندر چھٹی صدی ہجری کے آخر میں تبریز (آذربائیجان) کے قریب ایک گاؤں مروند میں ۵۷۳ھ، ۱۱۷۱ء میں پیدا ہوئے اور وہیں تعلیم و تربیت حاصل کی۔

پیدائشی وطن: لب تاریخ سندھ صفحہ ۷، موج کوثر صفحہ ۳۳۱ پر شیخ اکرام نے آپ کے پیدائشی وطن کا نام مروند لکھا ہے اور اس کا جائے وقوع تبریز کے قریب بتایا ہے۔ (شہباز ولایت بحوالہ تذکرہ صوفیائے سندھ صفحہ ۱۹۹)

نسب نامہ: آپ صحیح النسب سادات میں سے ہیں اور حضرت سیدنا امام محمد جعفر صادق رضی اللہ عنہ کی اولاد سے ہیں، سلسلہ نسب یہ ہے:

حضرت سید محمد عثمان مروندی ابن حضرت سید کبیر ابن حضرت سید شمس الدین ابن حضرت سید نور شاہ ابن حضرت سید محمد احمد شاہ ابن حضرت سید ہادی شاہ ابن حضرت سید مہدی شاہ ابن حضرت منتخب شاہ ابن حضرت سید غالب شاہ ابن حضرت سید منصور شاہ ابن حضرت سید امام اسمعیل ابن حضرت امام محمد تقی ابن حضرت امام جعفر صادق (رضوان اللہ

تعالیٰ علیہم اجمعین) (شہباز ولایت بحوالہ لب تاریخ سندھ)

تعلیم و تربیت: حضرت شہباز قلندر کو بچپن سے ہی علم حاصل کرنے کا از حد شوق

تھا اور سات سال کی عمر میں انھوں نے قرآن مجید حفظ کر لیا تھا۔ اس کے علاوہ تھوڑے ہی عرصہ میں عربی اور فارسی میں بھی مہارت حاصل کر لی تھی۔ ان کی عربی مہارت کے سلسلے میں مندرجہ ذیل واقعہ سے ثبوت مل سکتا ہے۔ حضرت شہباز قلندر جب ملتان میں تشریف لائے تو اس زمانہ میں غیاث الدین بلبن حکمران تھا وہ عارفوں اور عالموں کا بہت قدر دان تھا۔ جب اس نے قلندر شہباز کی آمد سنی تو وہ آپ کی خدمت میں حاضر ہوا۔ تعظیم بجالایا اور تحفہ تحائف دینے کے بعد آپ سے ملتان میں قیام کی درخواست کی لیکن آپ نے یہ دعوت قبول کرنے سے معذوری ظاہر کی۔ اسی دوران قیام، سلطان نے ایک عربی محفل مشاعرہ کا اہتمام کیا۔ اس مجلس میں حضرت غوث بہاء الدین زکریا ملتانی کے فرزند حضرت صدر الدین عارف ملتانی بھی موجود تھے اور یہ دونوں بزرگ (یعنی شہباز قلندر اور عارف ملتانی) عالم وجد میں رقص کرنے لگے اور خود سلطان کا یہی عالم تھا۔ اس واقعہ سے معلوم ہوتا ہے کہ آپ عربی کے ماہر تھے۔ فارسی میں آپ کی دسترس تو ان اشعار سے عیاں ہو جاتی ہے جو آپ نے کہے ہیں۔ مشہور انگریز محقق برٹن جو کہ علوم شرقیہ لسانیات اور گرامر کا ماہر متصور کیا جاتا ہے اپنی تصنیف میں رقم طراز ہے کہ اس وقت اسلامی مدارس میں جو کتابیں پڑھائی جاتی ہیں، ان میں قلندر شہباز کی یہ کتب بھی شامل ہیں۔ عقد صرف صغیر قسم دوئم، اجناس، میزان الصرف (شہباز ولایت)۔

بیعت و خلافت: حضرت شہباز قلندر مادر زاد ولی تھے۔ ابھی سن شعور و

شباب کا آغاز تھا کہ مروند کے نامور بزرگ شیخ ابواسحاق بابا ابراہیم قادری رحمۃ اللہ علیہ کو ان کے جدا مجد غوث اعظم غوث الثقلین محبوب سبحانی قطب ربانی مرشد حقانی پیران پیر دستگیر شہنشاہ بغداد حضرت شیخ محی الدین ابو محمد سید عبدالقادر جیلانی رضی اللہ عنہ نے عالم خواب میں آگاہ کیا اور کہا "مروند میں محمد عثمان (شہباز قلندر) کی طرف توجہ کریں اور راہ سلوک کے منازل طے کرانے میں پوری پوری کوشش کریں" حضرت بابا ابراہیم صاحب نے شہباز پر خصوصی نظر کرم فرمائی اور سلسلہ عالیہ قادریہ میں بیعت فرما کر روحانی تربیت سلوک معرفت کی منازل طے کرائیں، آخر ایک دن عصر کے بعد بابا ابراہیم صاحب قادری گیلانی نے مروند میں مشائخ کو جمع کیا اور اس خصوصی تقریب میں شہباز قلندر کو خلافت عطا فرمائی۔

مشائخ عظام سلسلہ قادریہ

- ☆..... حضرت شیخ حافظ سید محمد عثمان مروندی
 - ☆..... حضرت شیخ بابا ابراہیم قادری
 - ☆..... حضرت شیخ مرتضیٰ سبحانی
 - ☆..... حضرت شیخ احمد بن مبارک
 - ☆..... حضرت غوث اعظم دستگیر سید عبدالقادر گیلانی رحمہم اللہ تعالیٰ (لال شہباز قلندر صفحہ ۱۸)
- تذکرۃ الفقرا نے شجرہ میں شیخ بابا ابراہیم کے مرشد کا نام شاہ جمال مجر دکھا ہے۔ دیگر اسماء گرامی مندرجہ بالا ہیں (مظہر شاہ جہانی مرتبہ پیر حسام الدین راشدی تعلیقات صفحہ ۲۶۴)
- وطن مالوف سے ہجرت: حضرت شہباز قلندر اپنے آباؤ اجداد کے وطن

مروند (تبریز، آذربائیجان) سے ہجرت کرنے ہندوستان کیوں تشریف لائے اور وہ کون سے اسباب ہیں۔ اس سلسلے میں اکثر تاریخ نویس اور تذکرہ نگار خاموش ہیں۔ جناب انعام محمد نے اس جانب توجہ دی اور پس منظر کی کھوج لگائی، وہ عالمی شہرت یافتہ کتاب Literary History of Persia کے حوالے سے رقم طراز ہیں:

۱..... تیرھویں صدی عیسوی کی ابتداء میں علاؤ الدین محمد شاہ خوارزم تحت نشین ہوئے۔ ان کی سلطنت اتنی وسیع تھی جتنی سلجوقی سلطنت اپنے عروج کے دور میں ایک طرف اٹل پہاڑ تا ایرانی نارتک پھیلی ہوئی تھی تو دوسری طرف دریائے فرات تک۔

۲..... خوارزم کی سلطنت، غزنوی سلطنت، سلجوقی سلطنت اور غوری سلطنت سے بھی زیادہ مستحکم تھی اور ایک سو سال تک قائم رہتی اگر یہ سانحہ پیش نہ آتا۔ اس سانحہ نے سلطنت کو تباہ و برباد کر دیا۔ اس نے دنیا کا نقشہ مسخ کر دیا اور ایسی قوتوں کو کھڑا کیا جو کہ آج تک اثر انداز ہیں۔ انسان کی ذات پر ایسا عذاب اٹھ آیا جو کہ دنیا کی تاریخ میں ہمارے دور تک محفوظ ریکارڈ میں تو کسی بھی سانحہ سے برپا نہ ہوا۔ اس سانحہ سے مراد (Mongol invasion) مغلوں کا حملہ ہے۔

۳..... ہلاکو، مغل شہنشاہ نے ۶۵۶ھ مطابق ۱۲۵۸ء میں بغداد شریف پر حملہ کر دیا۔ شیخ الببال (Grandmaster) رکن الدین خوروشاہ اور ان کے معتقدین کے لیے صرف ایک ہی راستہ تھا کہ وہ دوسرے ممالک کی طرف کوچ کریں اور اپنی مذہبی سرگرمیاں جاری رکھیں۔ ان میں سے ایک شخص جو کہ نسب کے لحاظ سے تو اسماعیلی سید تھے مگر عقیدہ مختلف (اہل سنت) رکھتے تھے یعنی سید عثمان مروندی۔ آپ نے وطن سے

ہجرت کی، مغرب کی سمت نکل پڑے اور بالآخر سندھ کے تاریخی شہر سیوہن شریف میں قیام فرمایا۔

غوث بہاء الدین زکریا ملتانی کے جد امجد مغلوں کے ظلم و ستم و تباہی کے سبب خراسان سے ملتان آئے اور حضرت شہباز قلندر نے بھی مغلوں کے حملوں کے سبب وطن سے ہجرت کی اور ملتان شریف تشریف لائے اور سیوہن کا مستقل قیام کے لیے انتخاب کیا۔ اس عہد میں سندھ اور ملتان ایک ہی ملک تھا۔ (شہباز ولایت)

چار یار: برصغیر کے صوفیا کرام میں جو "چار یار" مشہور ہیں۔ ان سے درج ذیل مشائخ عظام مراد ہیں۔

۱..... شیخ الاسلام غوث بہاء الدین زکریا سہروردی ملتانی (ملتان شریف)

۲..... قطب عالم مخدوم سید محمد عثمان شہباز قلندر (سیوہن شریف)

۳..... سید السادات مخدوم جلال الدین بخاری سہروردی (اوج شریف)

۴..... قطب المشائخ خواجہ فرید الدین مسعود چشتی بابا گنج شکر (پاکپتن شریف)

یہ چاروں درویش اہل سنت و جماعت کے پیران کبار میں سے تھے۔

مذہب و مسلک: حضرت شہباز قلندر سنی مذہب و مسلک سے تعلق رکھتے

تھے۔ بعض حضرات کا خیال ہے کہ وہ اسماعیلی شیعہ تھے۔ لیکن یہ بات تاریخی شواہد و

حقائق کی روشنی میں من گھڑت ثابت ہو چکی ہے، شہباز قلندر مخدوم حاجی حافظ سید

محمد عثمان مروندی، زندگی بھر کسی بھی باطل فرقہ سے وابستہ نہیں رہے۔ اگرچہ آپ کے دور

میں ملتان اسماعیلیوں کا مرکز تھا لیکن تاریخی شواہد سے ثابت ہوتا ہے کہ آپ اہل سنت

و جماعت کے پیران کبار سے رابطہ، دوستی، صحبت اور محبت رکھتے تھے، اسماعیلیوں کی ایک کتاب **The great Ismaili heroes** ۱۹۷۳ء میں کراچی سے شائع ہوئی۔ جس کے آغاز میں آغا خان کا خط بطور افتتاحیہ کلمات، شامل ہے۔ اور اس کتاب میں منصور الیمانی اسماعیلی تاجپیر سبزی (وفات سنہ ۱۹۳۸ء) تک تیس اہم اسماعیلی مشاہیر کا تذکرہ درج ہے۔ لیکن ہمارے شہباز قلندر حضرت مخدوم عثمان مروندی کا ذکر کہیں بھی درج نہیں ہے۔ (شہباز ولایت ص ۱۴)

معلوم ہوا کہ اسماعیلی خوجہ شیعہ کے محققین کے ہاں بھی شہباز قلندر شیعہ نہیں ہیں۔ غلام ربانی آگرو صاحب رقم طراز ہیں کہ! میں نے کراچی میں گارڈن کے نزد خوجہ جماعت خانہ کے عقب میں اسماعیلیہ ایسوسی ایشن کے جنرل سیکریٹری شیخ محمد اقبال سے ملاقات کی جو کہ تیس برسوں سے ایسوسی ایشن سے منسلک ہیں۔ میں نے شہباز قلندر کے متعلق دریافت کیا کہ وہ آپ کے ہاں اسماعیلی ہیں؟ انہوں نے بتایا: اصل بات یہ ہے کہ قلندر شہباز اسماعیلی نہیں تھے۔ (سندھ کے بحر پہاڑ جلد اول صفحہ ۱۵۸-۳۲۱)

کراچی کے قاری مولانا احمد پبلی بھیتی رقم طراز ہیں کہ: حیات نامہ قلندری کا بیان ہے کہ حضرت لعل شہباز قلندر رحمۃ اللہ علیہ کا پورا نام سید محمد عثمان حنفی تھا اور آپ کے والد صاحب کا نام محمد احمد کبیر الدین تھا۔ آپ آذربائیجان کے صدر مقام تبریز سے چالیس میل دور مغرب کی جانب ایک گاؤں مرند میں پیدا ہوئے تھے۔ مگر مرندی کی بجائے کتابوں میں ان کو مرندی لکھا گیا۔ اس غلطی کی وجہ سے انکا پیدائشی مقام افغانستان کے قریب مرند تصور کر لیا گیا ہے۔ (لال شہباز قلندر صفحہ ۱۴)

حضرت مولانا عبدالرحیم جتوئی مرحوم نے اپنے استاد محترم سرتاج الفقہاء مولیٰ کامل

حضرت علامہ مفتی ابوالفیض غلام عمر جتوئی علیہ الرحمہ کا شیعہ حضرات کے ساتھ ایک مباحثہ نقل کیا ہے، وہ رقم طراز ہیں کہ گذشتہ سال حضرت مولانا ابوالفیض غلام عمر ساکن سونہ جتوئی، لاڑکانہ تشریف فرما ہوئے تو بندہ حاضر خدمت تھا۔ جب میاں علی محمد قادری کے بنگلے میں داخل ہوئے تو وہیں حاجی امیر علی لاہوری، ماسٹر محمد پریل (شیعہ صاحبان) اور دیگر غیر معلوم حضرات بھی تھے۔ قادری صاحب ایک جعلی شعر پڑھنے میں مشغول تھے، جس میں حضرت قلندر صاحب مرحوم کا نام پڑھا جا رہا تھا، ایک مصرع کا پچھلا حصہ پڑھا گیا ہم علی من ست ہم الہ من ست۔ جس پر تمام شیعہ صاحبان جھومنے لگے۔ حضرت استاد صاحب نے فرمایا: قلندر کا اسم گرامی محمد عثمان ہے۔ پھر اس اسم گرامی والا شخص شیعہ کیسے ہوگا؟ جو کہ حضرت علی کو اللہ کہے۔ پھر ان صاحبان میں سے کسی کو بولنے کی جرات نہ ہو سکی (شہباز ولایت ص ۱۵ بحوالہ حقانی خیالات)

سندھ کے محقق و مورخ ڈاکٹر میمن عبدالمجید سندھی مرحوم نے بڑی جستجو و تحقیق کے بعد قلمی بیاضوں سے شہباز قلندر کا منتشر کلام جمع کیا۔ ایک نعتیہ غزل کے آخری مصرع میں حضرت شہباز قلندر اپنا عقیدہ بیان فرماتے ہیں:

عثمان چو شد غلام نبی و چہاریار

امیدش از مکارم عربی محمد است

گویا کہ ان کا عقیدہ ہے:

بندہ پروردگارم امت احمد نبی

دوستدارم چاریار تابع اولاد علی

مذہب حنفیہ دارم ملت حضرت خلیل
خاک پائے غوث اعظم زیر سایہ ہر ولی

درس و تدریس: شہباز قلندر حافظ القرآن، بلند پایہ عالم دین، صدر

المدرس اور صاحب تصانیف تھے۔ پرہیزگاری اور متبع سنت ہونا ان کا طرہ امتیاز تھا۔
ڈاکٹر وفاراشدی رقم طراز ہیں کہ: لعل شہباز جس پایہ کے صاحب علم و فضل اور
صاحب تصوف و معرفت تھے۔ اسی پایہ کے معلم و مقرر اور ادیب و شاعر بھی تھے۔ عربی
اور فارسی علوم و ادبیات پر کامل دستگاہ رکھتے۔ قرآن و حدیث و فقہ کا وسیع مطالعہ تھا۔ ماہر
لسانیات اور ماہر قواعد زبان بھی تھے۔ آپ کی کتابیں مدرسوں کے نصاب میں شامل
ہیں، جن میں عقد، اجناس، میزان، صرف، صرف صغیر قسم دوئم وغیرہ مشہور ہیں۔ (مہران
نقش ۱۷۰) اس دور میں ایشیا کی سب سے بڑی دینی درسگاہ ملتان میں غوث بہاء الحق کی
تھی۔ جس کے متعلق مولانا نور احمد مرحوم رقم طراز ہیں:

حضرت شیخ الاسلام بہاؤ الدین زکریا قدس سرہ کی خانقاہ سے مراد صرف آپ کا
مقبرہ نہیں بلکہ اپنے دور کی بہت بڑی روحانی یونیورسٹی تھی۔ مدرسہ بہائیہ کے دو شعبے
تھے۔ (۱) تدریسی (۲) تبلیغی۔ (تذکرہ بہاء الدین زکریا ملتان ص ۹۸)

مدرسہ بہائیہ علماء قبرا اور حفاظ پیدا کرتا تھا اور تبلیغی مرکز حضرات علماء کو مبلغ بناتا
تھا۔ حضرت شیخ الاسلام نے لسانی بنیادوں پر تبلیغی شعبے قائم کر رکھے تھے۔ سنسکرت، بنگالی
سندھی، فارسی، عربی، جاوی، برمی، مرہٹی، الغرض مشہور مشہور زبانوں کے الگ الگ
شعبے تھے۔ جو عالم رضا کارانہ طور پر اپنے آپ کو تبلیغ کے لیے پیش کرتا۔ اسے اسی شعبے

میں داخل کیا جاتا تھا، جہاں اسے بھیجنا مقصود ہوتا تھا۔ مثلاً جو عالم دین انڈونیشیا کو جانے اور وہاں تبلیغ کرنے پر آمادگی ظاہر کرتا اسے اس شعبے میں داخلہ ملتا جہاں انڈونیشین علما اپنے علاقے کی زبان سکھانے اور اپنے ملک کے طور طریقے سمجھانے پر مقرر تھے جب اس طرح پندرہ بیس مبلغین ایک ایک ملک کے لیے تیار ہو جاتے تو حضرت شیخ الاسلام اپنے ذاتی خزانے سے پانچ پانچ ہزار اشرافی ایک ایک مبلغ کو عنایت فرماتے تھے۔ اور وہ اپنے اپنے اتالیق کی ہدایت کے مطابق اس ملک کی ضرورت کی چیزیں خرید کر اپنی اپنی منزلوں کی طرف روانہ ہو جاتے تھے۔ (تذکرہ بہاء الدین)

حضرت شہباز قلندر ملتان کے مدرسہ بہائیہ میں درس و تدریس کے شعبہ سے مشغول تھے۔ شیخ محمد اکرام نے اپنی کتاب موج کوثر میں ایک انگریز مورخ کے حوالے سے لکھا ہے کہ حضرت قلندر صاحب بہت بڑے عالم اور بہت سی زبانوں کے جاننے والے تھے اور علوم صرف و نحو میں پوری مہارت رکھتے تھے۔ چنانچہ انگریز مورخ رچرڈ برٹن کے زمانہ ۱۸۵۲ میں میزان الصرف آپ ہی سے منسوب کی جاتی تھیں۔ میزان الصرف اور صرف صغیر تو آج بھی درس نظامی میں شامل ہے اور عربی مدرسوں میں پڑھائی جاتی ہے۔ (شہباز ولایت ص ۱۷)

حضرت شہباز قلندر چونکہ مذہبی علوم کے عالم تھے اور فارسی و عربی زبان پر پورا عبور رکھتے تھے، اس لیے اکثر اہل علم آپ کی خدمت میں حاضر ہوا کرتے تھے اور مسائل و قواعد میں آپ سے استفادہ کرتے تھے۔ یہ بھی کہا جاتا ہے کہ ملتان میں حضرت زکریا ملتانی علیہ الرحمہ نے جو مدرسہ قائم کیا تھا اس میں آپ نے کچھ عرصہ درس و تدریس کی خدمت بھی انجام دی تھی اور صرف و نحو کے شائقین خاص طور پر آپ سے سبق لیا کرتے

تھے۔ (لال شہباز قلندر صفحہ ۵۷)

ڈاکٹر سرفراز احمد بھٹی بتاتے ہیں کہ قیام پاکستان کے بعد انھوں نے نصر پور کے مولوی عبدالحق ربانی کے پاس حضرت شہباز کی تصنیف میزان کے قلمی نسخہ کی زیارت کی تھی۔ لیکن مولوی صاحب کے انتقال کے بعد وہ نسخہ ضائع ہو گیا جس کا آج تک غم ہے۔
(شہباز ولایت ص ۱۷)

لال اور شہباز کا مطلب: آپ کو لال شہباز کہا جاتا ہے اس کا مطلب

کیا ہے؟ لعل کے متعلق ایک حکایت سے روشنی پڑتی ہے۔

امام العارفین غوث العالمین تیرہویں صدی کے مجدد برحق حضرت سید محمد راشد پیر سائیں روضے دھنی قدس سرہ اپنے ملفوظات مبارکہ میں فرماتے ہیں:

مخدوم لعل شہباز کو کامل اکمل ولی اللہ کی تلاش تھی۔ عرصہ دراز کی جستجو و تلاش کے بعد آخر جویندہ پابندہ است، ایک عشق کے جلے ہوئے اور سراپا سوز و درد شخص کی زیارت نصیب ہوئی اور ان کی صحبت اختیار کی جب نماز کا وقت ہوا تو شہباز قلندر نے بزرگ سے عرض کی، بزرگوار نماز کا وقت ہوا چاہتا ہے۔ اٹھیے کہ نماز ادا کریں۔ بزرگ نے فرمایا۔ نماز کیا ہے: شہباز قلندر نے کہا نماز عبادت ہے، پھر بزرگ کو وضو کرا کے جماعت میں لاکھڑا کیا اور شہباز قلندر خود امام بن گئے مخدوم شہباز قلندر نے مغرب نماز کی تکبیر اللہ اکبر کہی تو اللہ کا اسم پاک سن کر وہ بزرگ محبوب حقیقی کے عشق میں جل کر خاک ہو گئے۔

مخدوم علیہ الرحمہ جب نماز سے فارغ ہوئے، تب کیا دیکھتے ہیں کہ وہ بزرگ تو جل کر

خاک ہو چکے ہیں۔ وہ بزرگ اپنے معبود حقیقی کے عشق و محبت میں بے انتہا محو تھے۔ قرآن مجید کی آیت: ذکر اللہ وجلت قلوبہم (پ ۱۵۷۹) کی تفسیر میں صاحب تفسیر حسینی رقم طراز ہیں: وہ لوگ جن کے ہاں اللہ تعالیٰ کا نام پاک لیا جائے تو وہ انوار و تجلیات کی ہیبت سے ڈر جاتے ہیں اور اللہ تعالیٰ کے جلال و عظمت سے پروانوں کی طرح اپنی ہستی کو جلا دیتے ہیں انکی نگاہ غیر اللہ کی طرف نہیں اٹھتی، اللہ تعالیٰ کے سوا کسی اور کو نہیں دیکھتی۔

دیدہ از غیر تماشا تو برد و ختہ باد

آتش عشق تو جان و دل ماسوختہ باد

شہباز قلندر نے خاک اقدس اپنے چہرہ انور اور بدن پر مل لی۔ اس خاک پاک کا شہباز قلندر پر ایسا اثر ہوا کہ جب بھی اللہ تعالیٰ کا نام مبارک سنتے تھے تو یکدم آپ کے جسم کے ہر ایک بال مبارک کی جڑ سے خون نکلتا تھا۔ (شہباز ولایت ص ۱۸ بحوالہ ملفوظات شریف سندھی)

اس روز سے شہباز قلندر "لال کہلائے۔ لعل کا لغوی معنی ہے سرخ رنگ کا قیمتی پتھر جس طرح لعل پتھروں میں اعلیٰ شان والا ہے اس طرح لال شہباز اولیا میں اعلیٰ شان والا ہے، جس طرح شہباز (بڑا باز) بلند پرواز کے سبب تمام پرندوں کا سردار کہلاتا ہے۔ اسی طرح حضرت شہباز قلندر، بلند پرواز کے سبب قلندروں کے سردار، پیشوا اور شہباز ولایت ہیں۔ جیسا کہ سرکار غوث اعظم پیران پیر دستگیر رضی اللہ عنہ اپنے "قصیدہ غوثیہ" میں فرماتے ہیں۔

﴿..... انا البازی اشہب کل شیخ.....﴾

جس طرح باز اشہب (سیاہ و سفید پروں والا باز) تمام پرندوں پر غالب ہے اسی طرح میں تمام مشائخ پر غالب ہوں۔

قلندری طریقت: بعض مولفین کا خیال ہے کہ آپ ”قلندری طریقت“

رکھتے تھے۔ ملنگوں نے قلندروں کو شریعت پاک سے آزاد سمجھ رکھا ہے اور قلندری طریقے کو بے نمازی اور غیر شرعی کاموں سے روشناس کراتے ہیں۔ اس لئے بہتر ہوگا کہ قلندری طریقت پر وضاحت پیش کی جائے۔

قلندر شہباز ولایت تھے۔ شہباز قلندر شریعت پاک پر عامل، نماز کے نہ صرف پابند تھے بلکہ بہت بڑے مبلغ تھے۔ آپ کامل ولی اللہ کی تلاش میں مصروف تھے کہ ایک کامل کی زیارت سے مشرف ہوئے لیکن جب نماز کا وقت ہوا تو آپ نے بڑے ادب سے انھیں بھی نماز یاد دلائی اور آپ یہ حکایت مستند حوالے سے پڑھ آئے ہیں کہ نماز کی تبلیغ کی برکت سے آپ کو ”لال شہباز قلندر“ کا مرتبہ ملا۔ شہباز قلندر، اللہ تعالیٰ و رسول کریم نبی مختار ﷺ کے سچے عاشق تھے تو پھر عاشق اپنے محبوب پاک ﷺ کا راستہ کیسے ترک کر سکتا ہے جو کہ صراط مستقیم ہے۔ ملنگوں نے حضرت شہباز قلندر مخدوم سید محمد عثمان قدس سرہ الاقدس کے متعلق بہت سی غلط قسم کی من گھڑت حکایتیں مشہور کر رکھی ہیں جو کہ عقل و شعور علم و آگہی، تحقیق و تفتیش کی روشنی میں کچھ بھی وقعت نہیں رکھتیں۔

اللہ و رسول کی دیوانی، عشق حقیقی کی مستانی، شب خیز عابدہ حضرت رابعہ بصریہ رحمۃ اللہ علیہا، جس کے متعلق مشہور ہے کہ وہ بھی قلندر تھیں۔ آپ کے متعلق حضرت شیخ فرید الدین عطار قدس سرہ رقم طراز ہیں کہ: شب و روز میں ایک ہزار رکعت نماز پڑھا

کرتی تھیں۔ (تذکرۃ الاولیاء ص ۴۴)

شہباز قلندر کے یار بابا فرید الدین گنج شکر تھے، ان کے خلیفہ خواجہ نظام الدین اولیا دہلوی تھے اور ان کے منظور نظر شیخ صدر الدین حکیم تھے، وہ فرماتے ہیں کہ: بے نمازوں سے کہو کہ اللہ تعالیٰ نے ہم پر نماز و پنجگانہ فرض فرمائی ہے اور پنجگانہ نماز پڑھنے کا حکم دیا ہے اور نماز میں اس بات کا خیال رکھنا فرض عین ہے کہ ہم خدا کے ہاں حاضر ہیں۔ فرائض و سنن پر اکتفا کر کے نوافل کو ترک نہ کرو۔ (اخبار الاخیار صفحہ ۳۱۹)

اس سے قلندر کی عبادت، ریاضت، شب خیزی، تقویٰ، پرہیزگاری، ختم قرآن، قائم اللیل و صائم الدھر ہونے کا اندازہ لگایا جاسکتا ہے۔

قلندری طریقت کے سلسلے میں صاحب ”طبقات الصوفیہ“ رقم طراز ہیں:

”تارک الدنیا تہجد گزار اور نفسانی لذتوں سے پاک فرد کو قلندر کہتے ہیں“

صاحب حدیقۃ السلوک کا کہنا ہے کہ حضرت خواجہ عبید اللہ احرار قدس سرہ نے فرمایا:

”اپنے آپ کو دنیاوی خواہشات سے مجرور کھنے اور نفس کو معبود کے

تابع کر دینے کو قلندری طریقت کہا جاتا ہے“

قلندر اس کو کہا جاتا ہے جو کہ دنیا سے آزاد ہو کر صرف معبود (اللہ تعالیٰ) میں محو

ہو جائے۔ غرضیکہ طریقہ قلندری میں ہمہ وقت مشغول بہ حق رہنے کی تلقین کی جاتی

ہے۔ یعنی عرفان نفس، راضی بہ رضائے حق رہنا، استغنا، عالی ہمت، عمل پیہم اور نفس

کے ساتھ جہاد قلندریت کے اجزائے ترکیبی ہیں۔ شاعر مشرق علامہ ڈاکٹر محمد اقبال قادری

لاہوری نے بھی قلندریت کا یہی مفہوم بیان کیا ہے۔ علامہ اقبال کے نزدیک قلندروہ

ہے جس کے دل میں دنیا کے مضرات اور مشکلات کا خوف و ہراس نہ ہو۔ (شہباز ولایت ص ۲۱)

ہزار خوف ہو لیکن زباں ہودل کی رفیق
یہی رہا ہے ازل سے قلندروں کا طریق
قلندر کو جو روحانی فتوحات حاصل ہوتی ہیں وہ کسی بادشاہ کی فوجیں بھی حاصل نہیں کر
سکتیں۔ علامہ اقبال فرماتے ہیں:

دبد بہ قلندری طنطنہ سکندری
آں ہمہ جذبہ کلیم این ہمہ سحر سامری
آں بہ نگاہ می کشد این بہ سیاہ می کچد
آں ہمہ صالح و آتشی، این ہمہ جنگ و داوری (شہباز قلندر صفحہ ۳۹)
حافظ شیرازی نے قلندر کی شان میں فرمایا ہے کہ:

ہزار نکتہ باریک تر زمو اینجا است
نہ ہر کہ سر بہ تراشد قلندری داند

سلطان العارفین حضرت سلطان باہو قادری نے فرمایا ہے:

جو دم غافل سو دم کافر سانوں مرشد ایہہ پڑھایا ہو
سنیا سخن گیاں کھل اکھیں، اسان چت مولا ول لایا ہو
کیستی جان حوالے رب دے اسان ایسا عشق کمایا ہو
مرن تو اگے مر گئے باہو، تاں مطلب نوں پایا ہو
برہان قاطع فارسی زبان کی مستند و معتبر لغت ہے۔ اس میں قلندر کا معنی و تشریح

اس طرح ہے:

قلندر۔ بروزن سمندر، عبارت از ذاتی است کہ از نقوش

و اشکال عادتى و آمال بى سعادتى مجرد با صفا گشته
 با شد و بمرتبہ روح ترقى کردہ و از قيود تکلفات رسمى
 و تعريفات اسمى خلاص يافتہ و دامن وجود خود راز
 ہمہ برید موطالب جمال و جلال حق شدہ و بدان
 حضرت رسيدہ و اگر ذرہ اى بکونى و اهل آن مىلى
 داشتہ با شد از اهل غر و راست نہ قلندر۔ (شہباز ولايت ص ۲۲)

دم زندگی رم زندگی غم زندگی سم زندگی
 غم رم نہ کر، سم غم نہ کھا کہ یہی ہے شان قلندرى

سندھ میں تشریف آوری: حضرت شہباز قلندر نے تعلیم و تربیت، بیعت

و خرقہ خلافت اپنے وطن میں حاصل کیا۔ ملک میں فتنہ و فساد کے سبب اپنے وطن سے
 ہجرت کر کے ہندوستان آئے اور سیر و سیاحت درس و تدریس، تبلیغ اور تلقین و ارشاد
 فرماتے رہے۔ آپ تبلیغ و ارشاد کے سلسلے میں کن کن ممالک میں گئے اس کی تفصیلات
 میسر نہیں ہیں۔ بعض مؤلفین کا خیال ہے کہ آپ نے مشہد شریف ایران حضرت امام علی
 رضارضی اللہ عنہ کے مزار شریف کی زیارت کی، اس کے بعد عراق گئے جہاں بغداد شریف
 میں سراج الامت امام اعظم حضرت سیدنا امام ابوحنیفہ تابعی رضی اللہ عنہ اور سرکار غوث اعظم
 محبوب سبحانی قطب ربانی پیران پیر دستگیر شیخ محی الدین ابو محمد سید عبدالقادر جیلانی حسنی
 حسینی رضی اللہ عنہ کے مزارات قدسیہ پر حاضری دی۔ وہاں سے کربلائے معلیٰ گئے، جہاں
 نشان حق و صداقت سید شباب اہل جنت حضرت سیدنا امام حسین شہید کربلا رضی اللہ عنہ کے

مزار اقدس پر حاضری کا شرف حاصل کیا۔ بغداد شریف میں حضرت سید علی بغدادی آپ کے مرید ہوئے جو کہ آگے چل کر آپ کے مشہور خلیفہ بنے (جن کا مزار شہباز قلندر کے دروازے کے ساتھ ہے)

وہاں سے حج بیت اللہ کرنے مکہ معظمہ گئے، وہاں سے مدینہ منورہ امام الانبیاء ختم المرسلین، شفیع المذنبین، رحمۃ للعالمین ﷺ کے حضور حاضری دی اور گنبد خضریٰ کے سائے تلے صلوٰۃ و سلام عرض کیا۔ وہاں سے دوسری بار عراق تشریف لے گئے، وہاں سے مکران کے راہ ہوتے سندھ میں تشریف لائے یہاں سے پھر تبلیغ و تلقین کے لیے ملتان اور ہندوستان تشریف لے گئے کچھ، گرنا، گجرات اور جونا گڑھ بھی گئے۔

ملتان سے اپنے یاروں کے ساتھ گرمیوں میں کشمیر اور بلخ بخارا جاتے رہے اور سردیوں میں ان کے ساتھ مل کر سندھ پنجاب اور بلوچستان میں تبلیغ کرتے رہے۔ ملک میں ایسی کئی چلہ گاہیں آج بھی مرجع خلائق ہیں جہاں آپ دوران سفر قیام فرمایا کرتے تھے۔ قدوسی مرحوم لکھتے ہیں: ”بہت دن تک آپ شیخ منصور کی خدمت میں بھی رہے“ (صوفیائے سندھ) جب کہ حضرت شیخ حسین منصور حلاج رحمۃ اللہ علیہ سے آپ کی ملاقات ثابت نہیں۔ حضرت شہباز قلندر کی ولادت ۵۳۸ھ اور ۵۸۳ھ کے درمیان میں ہوئی ہوگی جب کہ شیخ منصور نے ۳۰۹ھ میں وصال کیا ہے۔ (شہباز ولایت ص ۲۳)

منم عثمان مروندی کہ یار خواجہ منصورم

ملا مت می کند خلقی و من برداری رقصم

یہ شعر حضرت شہباز قلندر کا نہیں ہے بلکہ خواجہ غریب نواز کے مرشد حضرت

خواجہ عثمان ہارونی رحمۃ اللہ تعالیٰ علیہ کی طرف منسوب ہے۔ اور یوں پڑھا جائے گا۔

منم عثمان ہارونی کہ یار شیخ منصورم

ملا مت می کند خلقی و من برداری رقصم

مورخ سندھ میر علی شیر قانع ٹھٹوی رقم طراز ہیں:

آپ سیر و سیاحت کرتے ہوئے عارف کامل حضرت شیخ شرف الدین بوعلی قلندر پانی پتی قدس سرہ (جو سراج امت امام اعظم سیدنا ابو حنیفہ رضی اللہ عنہ کی اولاد سے تھے) کی خدمت میں پہنچے۔ انھوں نے فرمایا کہ ہند میں تین سو قلندر موجود ہیں۔ بہتر یہ ہے کہ آپ سندھ تشریف لے جائیں، ان کے مشورہ کے مطابق آپ نے سندھ میں پہنچ کر سیوستان (سیوہن شریف) میں قیام فرمایا۔ (شہباز ولایت ص ۲۴ بحوالہ تحفہ الاکرام سندھی جلد ۳ صفحہ ۳۴۹۔ تذکرہ صوفیائے سندھ صفحہ ۲۰۲)

حضرت شہباز قلندر بذریعہ کشتی دریائے سندھ کے سفر پر تھے۔ جب کشتی لکی شاہ صدر کے قریب پہنچی تو امام الاولیا شیخ المشائخ سند الاتقیا قطب ربانی حضرت سید صدر الدین شاہ لکیاری قدس سرہ کی کرامت اور تصرف سے شہباز کی کشتی رک گئی۔ حضرت شہباز قلندر راز کو سمجھ گئے اور کشتی سے اتر کر سیدھے غار میں حضرت کی خدمت عالیہ میں حاضر ہوئے، جہاں آپ پہاڑی کی غار میں چلہ گاہ میں مصروف عبادت تھے۔ مصافحہ و معانقہ کے بعد حضرت نے فرمایا۔ آپ یہیں سیوہن میں قیام فرمائیں اور دین کی خدمت بجالائیں۔ شہباز قلندر نے جواب میں دودھ سے بھرا ہوا پیالہ خدمت میں پیش کیا جس کا مطلب یہ تھا کہ علاقہ دودھ سے بھرے ہوئے پیالے کی مانند اولیاء اللہ سے بھرا ہوا ہے، اب میری کیا گنجائش ہو سکتی ہے۔ حضرت نے بھرے ہوئے دودھ کے پیالے پر گلاب کا پھول رکھ دیا اور ارشاد فرمایا: یہ علاقہ (سیوستان) اولیاء اللہ سے اگرچہ

بھرا ہوا ہے لیکن آپ اس پھول کی طرح ممتاز ہوں گے۔ شہباز قلندر راضی ہو گئے اور مستقل قیام کا فیصلہ کر لیا اور فرمایا:

”شاہ صدر نیک نظر است“ (روزنامہ مہران اخبار شاہ نمبر ۱۹۵۸ء)

شہباز قلندر کا عہد سندھ میں سومرا قوم کی حکومت کا عہد تھا۔ یہ عہد سندھ کا روشن عہد تھا، علمی و روحانی سرگرمیاں تیزی کے ساتھ ترقی کر رہی تھیں۔ اس کا سبب یہ تھا کہ ایران خراسان اور دیگر اسلامی ممالک سے علما فقہا اور صوفیا کرام مغلوں کے حملوں کے سبب ہجرت کر کے ہند اور سندھ تشریف لارہے تھے، اس طرح سندھ اور ہند کے علما کا بخارا، سمرقند، آذربائیجان، بغداد، خراسان اور ایران کے علما سے رابطہ پیدا ہوا۔ اسی دور میں بکھر (سندھ) کے مدارس اسلامیہ میں فقہ اور تفسیر کی تعلیم دی جاتی تھی اور درس و تدریس کے اہم اساتذہ میں مولانا ظہیر الدین بخاری، مولانا سید علی بن سید بدر الدین شیخ صدر الدین بخاری، مولانا برہان الدین بخاری، مولانا ابو حنیف بخاری اور مولانا عبداللہ حنفی تھے۔ ڈاکٹر سرفراز احمد بھٹی نے تاریخ سومرا پر تحقیقی مقالہ تحریر کیا ہے اور یہی عہد شہباز قلندر کا تھا۔ ڈاکٹر صاحب کا کہنا ہے کہ عباسی خلافت والے دور میں سینٹرل ایشیا اور ایران کی درسگاہیں اپنے عروج پر تھیں سندھ میں خصوصاً اروڑ، بکھر، سکھر اور سیوہن میں مدارس اسلامیہ کے منتظم اعلیٰ حضرت سید محمد مکی اور حضرت نوح بکھری سہروردی خانوادے میں سے تھے۔ مشہور مسلمان سیرانی ابن بطوطہ جو کہ شہباز کے بعد سندھ کی سیاحت پر آئے تھے۔ وہ رقم طراز ہیں کہ سومرا عہد میں سندھ کی درسگاہیں معیار کے لحاظ سے ایران اور سینٹرل ایشیا کی درسگاہوں کے مد مقابل تھیں۔ اگھم کوٹ کی درسگاہ میں پانچ سو طلبہ قرآن و فقہ کی تعلیم حاصل کرتے تھے ان کے علاوہ

بھی دیگر مدارس تھے جن کے اخراجات سومرا قوم کے زمین دار اور وڈیرے ادا کرتے تھے (اللہ تعالیٰ ان کے طفیل آج کل کے سندھی زمینداروں و ڈیروں، سرداروں اور نوابوں میں وہی جذبہ پیدا فرمائے اور نیک کام کرنے کی توفیق عطا فرمائے آمین) وہ نیک اور پرہیزگار انسان تھے۔ (شہباز ولایت ص ۲۶)

ابن بطوطہ نے سیوہن میں شہباز قلندر کی درس گاہ کے متولی شیخ محمد البغدادی سے بھی شرف ملاقات حاصل کیا۔ ان کے علاوہ دیگر متعدد علماء اسلام سے ملاقاتیں کیں جن میں سے خطیب شعبانی زیادہ مشہور ہیں۔ سیوہن شریف میں مدرسہ ”فقہ الاسلام“ تھا۔ جس کے متعلق ایک روایت ہے کہ شہباز قلندر نے قائم کیا تھا۔ اور دوسری روایت ہے کہ شہباز نے مدرسہ کو ترقی دلوائی تھی اور اس جیسا عالی شان دارالعلوم پورے سندھ میں نہ تھا۔ ڈاکٹر صاحب کی تحقیق کے مطابق اسکندریہ جیسے دور دراز علاقہ سے طلبہ اس درس گاہ میں تحصیل علم کے لیے حاضر ہوتے تھے۔ شہباز قلندر کے عہد میں سیوہن گویا سندھ میں علم و علماء اسلام کا مرکز تھا اور آپ علماء کی اس کہکشاں میں مثل آفتاب تھے۔

(شہباز ولایت ص ۲۶ بحوالہ سندھ، برہنہ اور پہاڑ)

رشد و ہدایت: مخدوم شہباز قلندر نے سیوہن میں رہ کر بگڑے ہوئے لوگوں کو سیدھے راستے پر لگایا اور ان کے اخلاق کو سنوارا، انسانوں کے دلوں میں نیکی اور سچائی کی لگن پیدا کی اور ایک دوسرے کے ساتھ محبت اور پیار سے رہنا سکھایا۔ وہ دو سال تک سیوہن شریف میں رہ کر اسلام کا نور سندھ میں پھیلاتے رہے۔ ہزاروں انسانوں نے آپ سے ہدایت پائی اور بہت سے بھٹکے ہوئے لوگوں کا رشتہ اللہ سے جڑ گیا۔

تبرکات کی تعظیم: حضرت شہباز ولایت شہباز قلندر مخدوم حافظ حاجی سید محمد عثمان

سیوہانی قدس سرہ الاقدس اکثر ایک وزنی پتھر گردن میں لٹکالیتے تھے۔ ایک تو وہ پتھر متبرک تھا اور دوسرا یہ کہ وزنی ہونے کے سبب گردن جھکی رہتی تھی۔ اس سے انسان میں تکبر پیدا نہیں ہوگا۔ تواضع و انکساری انسان کے لیے اکسیر کا درجہ رکھتی ہے۔ جتنی تواضع زیادہ ہوگی اتنا مرتبہ بلند ہوگا۔ سر جھکانے کے سبب نظر کی حفاظت ہوتی ہے وہ خواہ مخواہ بھٹکنے سے محفوظ رہتی ہے اور توجہ و خیال ہمیشہ اللہ سبحانہ و تعالیٰ کی جانب رہتا ہے۔ اللہ تعالیٰ نے قرآن حکیم میں مسلمانوں کو نظر کی حفاظت کے لیے اس طرح حکم دیا ہے:

قل للمؤمنین یغضوا من ابصارہم (سورۃ النور)

ترجمہ: مسلمان مردوں کو حکم دو اپنی نگاہیں کچھ نیچی رکھیں۔

شاید شہباز قلندر اس آیت کریمہ پر عمل کی غرض سے اپنی گردن مبارک جھکالیتے تھے۔ شہباز قلندر کے شیدا یوں کو خصوصی طور پر اس پر عمل کرنا چاہیے۔ (شہباز ولایت ص ۲۷) مذکورہ بالا پتھر ”گلوبند“ کہلاتا ہے۔ اصل میں یہ پتھر حضرت سیدنا امام زین العابدین رضی اللہ عنہ کی طرف سے تبرک تھا۔ جو کہ شہباز قلندر کو اپنے مرشد کے توسط سے ملا تھا۔ دوسرا تبرک شہباز قلندر کو اپنے مرشد کریم سے بادام کی لکڑی سے بنا ہوا عصا عنایت ہوا تھا۔ (دیکھیے حکیم سیوہانی کی کتاب قلندر نامہ سندھی)

یہ گلوبند شہباز قلندر کے مزار شریف کے چبوترے کے ساتھ تبرک لٹکایا گیا ہے زائرین زیارت کے وقت تبرک اس پتھر کو بھی چومتے ہیں۔

شادی: آپ نے شادی نہیں کی تھی، زندگی بھر مجرد رہے۔

نکاح کے درجات: مسئلہ۔ اعتدال کی حالت میں یعنی نہ شہوت کا بہت زیادہ

غلبہ ہونہ عنین (نامرد) ہو اور مہر و نفقہ پر قدرت بھی ہو تو نکاح سنت مؤکدہ ہے کہ نکاح نہ کرنے پر اڑار ہنا گناہ ہے اور اگر حرام سے بچنا یا اتباع سنت و تعمیل حکم یا اولاد حاصل کرنا مقصود ہے تو ثواب بھی پائے گا اور اگر محض لذت یا قضائے شہوت منظور ہو تو ثواب نہیں۔ (در مختار۔ رد المحتار)

مسئلہ: شہوت کا غلبہ ہے کہ نکاح نہ کرے تو معاذ اللہ اندیشہ زنا ہے اور مہر و نفقہ کی قدرت رکھتا ہو تو نکاح واجب یوں ہی جب کہ اجنبی عورت کی طرف نگاہ اٹھنے سے روک نہیں سکتا یا معاذ اللہ ہاتھ سے کام لینا پڑے گا تو نکاح واجب ہے۔

مسئلہ: یہ یقین ہو کہ نکاح نہ کرنے میں زنا واقع ہو جائے گا تو فرض ہے کہ نکاح کرے۔

مسئلہ: اگر یہ اندیشہ ہے کہ نکاح کرے گا تو نان و نفقہ نہ دے سکے گا یا جو ضروری باتیں ہیں ان کو پورا نہ کر سکے گا تو مکروہ ہے اور ان باتوں کا یقین ہو تو نکاح کرنا حرام۔

بعض جہلا کہتے ہیں کہ نکاح کرنا ہر حال میں فرض ہے اور حضرت شہباز قلندر علیہ الرحمہ کے بعض ملنگ شادی اس لیے نہیں کرتے کہ قلندر نے شادی نہیں کی تھی۔ حالانکہ شریعت مطہرہ کا صحیح مسئلہ وہ ہے جو کہ اوپر مذکور ہوا۔ ہر ایک انسان کی مختلف کیفیات کے سبب نکاح کے بھی مختلف درجات ہیں۔

ہمارے خیال میں حضرت شہباز قلندر نے اس لیے شادی ترک کی کہ آپ ہمیشہ سفر میں رہتے تھے، اس لیے مسئلہ مذکورہ کی آخری صورت ہو سکتی ہے۔ ملنگوں کو شادی کر لینی چاہیے اور اگر حضرت لعل شہباز قلندر کی پیروی کا شوق ہے تو پرہیزگاری

کریں، پنج وقتہ نماز کی پابندی معمول بنالیں، شب بیداری کی عادت ڈالیں، ذکر شریف و درود شریف کا کثرت سے ورد کریں۔ اپنے بچوں کو حافظ قرآن بنائیں، حرام سے اجتناب اور شریعت مطہرہ پر عمل کریں۔

وصال مبارک: حضرت شہباز قلندر سید محمد عثمان مروندی ۲۱ شعبان المعظم

۶۵۰ھ-۱۲۵۲ء کو رحمت ایزدی کے آغوش میں آرام فرما ہوئے۔ کسی شاعر نے

”رحمت“ سے سن وصال ۶۵۰ھ نکالا (لب تاریخ سندھ فارسی مترجم سندھی حافظ خیر محمد اوحدی)

شیخ عبدالقادر ٹھٹوی نے آپ کے محامد و اوصاف اور اخلاق عالیہ کو حسب ذیل

اشعار میں نظم کیا ہے۔

شاہ	باز	نشیمین	لاہوت	شاہ	اورنگ	حظہ	ملکوت
اہل	دل	عارف	معارف	حق	صاحب	وجد	تارک
مطلق	شاہ	عثمان	شاہ	باز	لقب	اشرف	الذات
ہم	شریف	نسب	بحر	عرفان	کنوز	دانائی	مہر
ایقان	چراغ	بینائی	مست	خم	خانہ	محبت	شوق
بلبل	گلستان	عالم	ذوق	صاحب	حال	و کامل	ابدال
محرم	خلوت	حریم	مثال	خاک	آں	آستان	قبلہ
نشاں	سر	مہ	بینش	عیون	شہاں	فیض	دربار
او	باستقلال	ہمچنین	بود	ہم	بود	لازال	دمبدم
رحمت	خدا	وندی	باد	برروح	شاہ	مروندی	

(حدیقہ الاولیاء فارسی)

روضہ مبارک کی تعمیر: حضرت شہباز قلندر مخدوم محمد عثمان کا مقبرہ شریف سب

سے پہلے سلطان فیروز تغلق کے زمانے میں تعمیر ہوا۔ اس کے بعد اکبر بادشاہ کے زمانے میں مزار جانی بیگ نے بنوایا۔ جانی بیگ کی وفات کے بعد غازی بیگ نے روضہ کی مرمت کروائی۔ شاہجہاں کے زمانے میں سید بھورہ عرف دیندار خان نے خانقاہ کی عمارت کو مکمل کروایا اور خانقاہ کے صحن کو کاشی کی اینٹوں سے مزین کیا۔

بعد میں میاں غلام شاہ کلہوڑو حاکم سندھ نے ۱۱۷۳ء میں خانقاہ میں پتھر کا فرش لگوایا اور بلند دروازہ تعمیر کروایا۔ ۱۳۱۹ھ میں لونگ فقیر کے خلیفہ لعل محمد نے مقبرہ علی وزیر کے مشرق میں ایک مسجد تعمیر کروائی، بھٹی کے دور حکومت میں شہید کر کے خانقاہ کی توسیع کی گئی۔ حضرت شہباز قلندر کے مزار کا چبوترہ لاڑکانہ کے زمیندار رییس حاجی محبوب خان وگن مرحوم نے بنوایا۔ روضہ پاک کے دروازے پر ۱۳۱۲ھ میں اوستہ نور محمد صیقل کرنے چاندی چٹڑھائی۔ (شہباز ولایت ص ۳۰)

حلیہ مبارک، تصویر کی روشنی میں: آج کل بازار میں شہباز قلندر

علیہ الرحمہ کی جو تصویر دستیاب ہے۔ وہ تصویر جعلی ہے اور حضرت شہباز قلندر علیہ الرحمہ کی تعلیمات کے برعکس ہے۔ اس کا اصل سے دور کا بھی واسطہ نہیں۔ لیکن شہباز قلندر کی ایک قدیم نادر و نایاب تصویر کا محقق و مورخ سید حسام الدین راشدی مرحوم نے سراغ لگایا اور کتاب ”مقالات الشعراء“ (مطبوعہ سندھی ادبی بورڈ ۱۹۵۷ء) کے صفحہ ۴۳۴ پر عکس دیا ہے۔ اور بتایا ہے کہ یہ تصویر لاہور کے میوزم میں محفوظ ہے۔ یہ تصویر حضرت شہباز قلندر کی تعلیمات کی روشنی میں حقیقت کے قریب تر معلوم ہوتی ہے، آپ ایک سایہ دار درخت کے نیچے جائے نماز پر تشہد کی صورت میں بیٹھے ہیں۔ لباس عربی اسلامی

لمبا کرتا زیب تن ہے۔ ہاتھ میں تسبیح ہے۔ داڑھی مبارک سفید حد شرعی (مٹھی بھر) سے ایک دو انگلی زائد ہے۔ زلف مبارک کانوں کی لوتک ہے، موچھیں سنت مبارک کے مطابق کٹی ہوئی اور بھووں کی طرح باریک ہیں چہرہ مبارک چاند کی طرح روشن ہے، عالمانہ و فقیرانہ شان سے تشریف فرما ہیں۔

آج کے ملنگ اپنے نفس کے غلام ہیں، حضرت کی تعلیمات پر قطعی عمل پیرا نہیں، غیر شرعی اور بد رسمیں انھوں نے خود نکالیں ہیں، جن کا حضرت شہباز ولایت سے دور کا بھی واسطہ نہیں۔ انھیں چاہیے کہ مذکورہ تصویر کی روشنی میں اپنا جائزہ لیں۔ (شہباز ولایت ص ۳۱)

مرجع خلاق: حضرت داتا گنج بخش قدس سرہ کے دربار اقدس کی طرح حضرت شہباز قلندر علیہ الرحمہ کی دربار عالی بھی سندھ کے اولیاء اللہ اور علما کرام میں مرجع زیارت رہا ہے۔ ابتدا سے آج تک ہر سلسلہ طریقت کے سینکڑوں اولیا کرام و علما عظام شہباز ولایت کی درسگاہ پر حاضری کی سعادت حاصل کرتے رہے ہیں۔ ذیل میں ایسی چند متبرک ہستیوں کے نام درج ہیں:

حضرت مخدوم بلال باغبانی، حضرت شاہ عبداللطیف بھٹائی، شیخ الاسلام مخدوم دین محمد صدیقی، شیخ الاسلام مخدوم ہاشم ٹھٹوی، نعمان ثانی حضرت مخدوم عبدالواحد سیوستانی، حضرت حافظ عبدالوہاب فاروقی سچل سرمست، حضرت مخدوم نوح سرور ہالائی۔ حضرت شیخ خضر قادری سیوستانی، حضرت میاں میر قادری لاہوری، حضرت شاہ عبدالکریم بلودی والے، حضرت سید حیدر سنائی، قادر بخش بیدل (روہڑی) بحر العلوم علامہ غلام صدیق، بدر العلوم حضرت مفتی عبدالغفور ہایونی، فقیہ اعظم غوث الزماں شیخ طریقت حضرت علامہ الحاج مفتی پیر محمد قاسم مشوری، حضرت حافظ امام بخش سومرو باقرانی وغیرہ۔

(شہباز ولایت ص ۳۲)



عبادات و مجاہدات: حضرت خواجہ محمد باقی باللہ دہلوی رحمۃ اللہ علیہ بڑے بزرگ

اور عارف وقت گذرے ہیں، علوم ظاہری و باطنی میں یگانہ روزگار تھے اور اپنے عہد کے قطب تھے، کابل کے رہنے والے تھے، اللہ نے سب کچھ دیا تھا۔ ناز و نعم میں پرورش پائی تھی۔ ابتدائی تعلیم وطن میں حاصل کر کے سمرقند تشریف لے گئے، جو اس وقت علوم و فنون کا گہوارہ بنا ہوا تھا۔ اور جہاں فضل و کمال کے دریائے موج رواں تھے، آپ نے یہاں تمام علوم متداولہ کی تکمیل کی اور بہت جلد فارغ التحصیل ہو گئے۔ مذہب کا جوش دل میں بھرا ہوا تھا، عبادت سے بہت ذوق و انہماک تھا۔ جوان ہوئے تو زیارت مزارات کا شوق پیدا ہو گیا۔ اس سے باطنی ترقی کی طرف توجہ پیدا ہوئی۔ بزرگوں کی خدمت میں جانے لگے، آخر خواجہ امکنگی رحمۃ اللہ علیہ کے مرید ہوئے جو اس وقت مقتدائے وقت تھے۔ پھر جو آپ نے مجاہدات شروع کئے اور عبادات و ریاضات میں مشغول ہوئے تو یہ حالت تھی کہ رات دن اسی میں مصروف رہتے تھے، نہ سونے سے غرض نہ کھانے کی پروا، رات بھر محنت شاقہ میں منہمک رہتے اور صبح ہوتی تو آپ کو گونہ ناگوار گذرتا اور اللہ تعالیٰ سے دعا کرتے کہ بارالہا، یہ کیا ہوا کہ رات اتنی جلدی گزر گئی میری تو ابھی حسرت بھی پوری نہیں ہوئی، سیری بھی نہیں ہوئی۔ بہر کیف جو تیری مرضی۔ پھر رات کے سناٹوں کا انتظار شروع ہو جاتا، صحبت پیر نے قلب اور سینہ کو جلد منور کر دیا اور خلافت حاصل کر لی، صبح فرض اور سنتوں کے مابین روزانہ اکتالیس مرتبہ سورۃ منزل شریف پڑھتے۔ نماز کے بعد سورۃ یسین شریف کی تلاوت کا آغاز کر دیتے، پھر تلاوت قرآن میں مصروف ہوتے، اشراق سے لے کر چاشت تک نہایت ذوق و شوق کے

ساتھ قرآن کریم پڑھتے رہتے۔ چاشت کے بعد حاجتمندوں اور غریبوں کی سنتے اور ان کی دادرسی کرتے۔ دوپہر کے بعد نوافل میں مصروف ہو جاتے، تھوڑی دیر لوگوں سے گفتگو کے بعد عصر کی نماز پڑھتے اور مغرب تک درود شریف پڑھتے رہتے۔ مغرب کے بعد مریدین کی تربیت و تعلیم میں مصروف ہو جاتے اور عشاء کی نماز تک یہی سلسلہ رہتا، یہ وقت بہت فیض رساں اور منور ہوتا اور خانقاہ میں خاص رونق ہوتی۔ (سیر الاخیار ص ۲۸۶)

خانقاہ معلیٰ کی فیض رسائی: خرقہ خلافت عطا کرنے کے بعد آپ کے شیخ

نے آپ کو دہلی روانہ کر دیا جہاں آپ کی خانقاہ اس وقت روحانیت و تصوف کا گہوارہ اور ایک شاندار ادارہ بن گئی تھی۔ دہلی میں آپ کو مزار حضرت قطب الاقطاب صاحب رحمۃ اللہ علیہ سے بھی بہت فیض پہنچا۔ آپ اکثر یہاں حاضر ہوا کرتے اور مراقب رہتے تھے، خواجہ عبید اللہ احرار کے مزار سے بھی سمرقند میں آپ کو بہت کچھ حاصل ہوا تھا۔

دہلی میں یہ حالت تھی کہ آپ کی خانقاہ میں ہمہ وقت ایک ہجوم رہتا تھا، یہی نہیں کہ ہندوستان کے ہر حصے اور ہر گوشے سے طالبانِ طریقت حاضر ہوتے رہتے تھے، بلکہ بلاد ایشیا و افریقہ تک سے طلبا آتے اور اس سرچشمہ سے فیض یاب ہوتے، خانقاہ ہی کے ایک حصہ میں ایک عظیم الشان مدرسہ تھا جہاں علوم ظاہری کی اعلیٰ تعلیم ہوتی تھی اور جس میں کوئی ہزار طلبا زیر تعلیم رہا کرتے تھے، جن سے بڑے بڑے نامور علما پیدا ہوئے مکاتب و مدارس آج بھی ہیں۔ تعلیم آج بھی دی جاتی ہے مذاہب اور کتب مذاہب آج بھی موجود ہیں اور پڑھانے اور تعلیم دینے والے علما اور معلم آج بھی موجود ہیں لیکن ہمیں انتہائی رنج و تاسف کے ساتھ اس حقیقت کا اظہار کرنا پڑتا ہے کہ انگریزی

اسکولوں اور کالجوں کی تو خیر حالت ہی دوسری ہے، فضا ہی اور ہے، تعلیم و اسلوب تعلیم ہی مغربی ہے یہاں تو الحاد کے جھکڑ جس شدت و تیزی کے ساتھ بھی چلیں گے کم ہیں، مگر ہماری عظمت گذشتہ اور ذوق علمی کی مٹی ہوئی یادگار کی صورت میں جو مدارس دینی و مذہبی قائم بھی ہیں، ان کا نظام بھی بگڑا ہوا ہے، نہ اب وہ کمال ہے نہ وہ ذوق و شوق ہے اور نہ اخلاق ہے۔ انگریزی مدارس ہوں یا عربی درسگاہیں۔ باہم کچھ فرق ہو تو ہو مگر تربیت اور آراستگی اخلاق ناپید ہے، اور حقیقی مذہبی روح کہیں بھی پیدا نہیں ہوتی۔ (سیر الاخیار ص ۴۸۶)

ہمارے بزرگوں نے مساجد کے ساتھ مکاتب و مدارس کا اہتمام اسی غرض سے کیا تھا کہ طلباء میں مذہبیت کی روح پیدا ہو۔ لیکن اب ایسے مکاتب میں بھی جو مساجد ہیں یا مساجد کے قریب مدارس واقع ہیں، ان میں کوئی خاص تغیر محسوس نہیں ہوتا۔ جس کی وجہ یہ ہے کہ اب ایسے معلم نہیں رہے۔ پہلے فضا اور معلم دونوں ضروری سمجھے جاتے تھے، اب نہ وہ فضا ہے اور نہ وہ معلم، حقیقت میں معلم ایک نمونہ ہوتا ہے اور طلباء کی نظر اس کی حرکات و سکنات پر رہتی ہے۔ جس مدرسہ کے معلم حضرت سلطان المشائخ رحمۃ اللہ علیہ حضرت بہاء الدین سہروردی رحمۃ اللہ علیہ اور حضرت خواجہ باقی باللہ رحمۃ اللہ علیہ جیسے بزرگ ہوں ان کی عظمت و منفعت کی حدود کو کون دیکھ سکتا ہے، یہی وجہ تھی کہ ان زمانوں میں یہی نہیں کہ مدرسوں سے سچے علما پیدا ہوتے تھے۔ بلکہ لوگ اولیا بن کر نکلتے تھے۔

مراقبہ میں حضرت ابوحنیفہ سے ملاقات: حضرت خواجہ باقی باللہ

علیہ الرحمہ ایک بار نماز باجماعت ادا کر رہے تھے کہ آپ نے سورہ فاتحہ پڑھی۔ اس کے بعد آپ نے مراقبہ جو کیا تو دیکھا کہ حضرت امام ابوحنیفہ رحمۃ اللہ علیہ فرما رہے ہیں کہ خواجہ

دنیا میں بکثرت اولیا و شیوخ گزرے ہیں جو میرے طریق پر تھے، میری پیش کردہ راہ پر گامزن رہے۔ ان سب کا یہ دستور العمل تھا کہ امام کے پیچھے سورہ فاتحہ نہ پڑھتے تھے، مگر تم پڑھتے ہو، تمہیں میرے طریق کا خیال نہیں مناسب یہ ہے کہ تم بھی سورہ فاتحہ نہ پڑھتے تھے، دیکھو اور سمجھو کہ ”ایاک نعبد“ جمع کا صیغہ ہے، جماعت کے اندر انفرادیت کو جذب کر دینا چاہیے۔ امام آخر تمہارا ہی امام تو ہے۔ جب وہ سورہ فاتحہ پڑھ رہا ہے تو گویا سب پڑھ رہے ہیں۔ چنانچہ اس روز سے آپ نے امام کے پیچھے سورہ فاتحہ پڑھنا ترک کر دی۔ اس سے واضح ہوتا ہے کہ آپ کس عظمت و جلالت کے بزرگ تھے کہ اولیائے متقدمین میں بھی آپ کا احترام تھا۔ اور وہ آپ کو اپنے طریقہ پر چلانے کی سعی کرتے تھے۔

حضرت غلام علی شاہ دہلوی رحمۃ اللہ علیہ رقم فرماتے ہیں کہ میں ایک دفعہ آپ کی زیارت کے لئے آپ کے مزار پر انوار پر حاضر ہوا اور مراقبہ میں بیٹھ گیا۔ آپ مزار سے باہر تشریف لائے، چونکہ گرمی شدید پڑ رہی تھی۔ دھوپ ہو گئی تھی۔ مزار مبارک پر قبہ بھی نہیں تھا، اس لئے میں اٹھ کر وہاں سے چلا آیا۔ اس روز سے میری حالت ہی کچھ اور ہے اور باطن میں حیرت انگیز ترقی مشاہدہ کر رہا ہوں۔ بے حد افسوس ہے کہ میں نے یہ کیا غلطی کی کہ اپنی تکلیف کا خیال کیا اور وہاں سے چلا آیا۔ اگر کچھ دیر اور بیٹھا رہتا تو خدا جانے کیا حاصل ہوتا اور کیا ملتا۔ (سیر الاخیار ص ۲۸۷)

چشتی نسبت: اسی طرح حضرت شیخ احمد مجدد الف ثانی کے خلیفہ حضرت مولانا بدرالدین رحمۃ اللہ علیہ اپنی تصنیف میں رقم فرماتے ہیں کہ میں جو دہلی گیا تو حضرت خواجہ

باقی باللہ رحمۃ اللہ علیہ کے مزار پر مراقب ہوا۔ بہت فیض پہنچا اور بہت کچھ عنایت کیا۔ اس کے بعد پھر میں حضرت قطب الاقطاب رحمۃ اللہ علیہ، حضرت سلطان المشائخ اور حضرت خواجہ غریب نواز علیہ الرحمۃ کے مزارات پر حاضر ہو کر مراقب ہوا۔ ہر جگہ سے یہی ارشاد ہوا کہ تجھے جو کچھ حضرت خواجہ باقی باللہ علیہ الرحمۃ کے ہاں سے عطا ہوا وہ گو نہ ہمارا ہی عطیہ تھا۔ اس سے صاف واضح ہو جاتا ہے کہ آپ کو خاندان چشت سے بھی نسبت تھی۔ گو کہ کسی نے ایسا لکھا نہیں ہے۔ (سیر الاخیار ص ۳۸۸)

ایک نظر میں ولی بنا دیا: ایک شخص آپ کے پاس حاضر ہوا اور خانقاہ میں کئی روز تک آتا جاتا رہا۔ ایک روز آپ نے پوچھا کہ اے شخص تو کون ہے؟ اور یہاں کس غرض سے آیا ہے۔ عرض کی کہ ایک غریب الوطن مسافر ہوں۔ آپ کا شہرہ کمال سن کر حاضر ہوا ہوں۔ فرمایا، بہتر ہے، میں تجھے تعلیم کرتا ہوں۔ خانقاہ میں قیام کر اور محنت و مجاہدہ میں مشغول ہوتا کہ تجھے کمال حاصل ہو جائے۔ میں نقشبندی طریقہ تلقین کروں گا۔ بولا حضور محنت تو مجھ سے نہ ہو سکے گی۔ کمال چاہتا ہوں اور بے محنت چاہتا ہوں۔ دیجئے اور اپنی طرف سے دیجئے۔ بادشاہ تو تھے ہی، خیال آ گیا۔ مگر پھر پوچھا کچھ تو محنت کر سکتا ہے؟ عرض کی کچھ نہیں۔ ملحوظ رہے کہ میں اگر اس آستانہ پاک سے محروم چلا گیا تو یہی سمجھوں گا کہ کتب تصوف میں عارفوں کے کمالات و کرامات کے متعلق جو لکھا ہے اس کی حقیقت ایک طلسم سے زیادہ نہیں۔ آپ کو جوش آ گیا اور ایک نظر جو اس پر ڈالی تو وہ تڑپنے لگا۔ اور بے ہوش ہو کر ساکت ہو گیا۔ ہوش جو آیا تو ساتوں طبق روشن تھے۔ (سیر الاخیار ص ۳۸۸)

آپ نے مریدوں سے فرمایا کہ یہ شخص امی محض تھا۔ اللہ تعالیٰ نے اس پر فضل کیا تمام علوم اس پر روشن کر دیئے۔ جس علم میں چاہو، اس سے بحث کر لو۔ بحث جو کی گئی تو ثابت ہوا کہ وہ علم کا ایک دریا بن گیا ہے۔ اس وقت اس نے ہوا میں پرواز کی اور غائب ہو گیا۔ یہ تھی قطبیت حضرت خواجہ باقی اللہ کی، جو خاندان نقشبندیہ کے زبردست بزرگ گزرے ہیں۔ آپ کا وصال ۲۶ جمادی الثانی ۱۰۱۲ھ میں ہوا۔ مزار مبارک دہلی میں مرجع خلائق ہے۔

حضرت خواجہ باقی باللہ کی کرامات: ایک شخص امتحان کی غرض سے آپ کی خدمت میں زرو جو اہر لے کر آیا۔ آپ نے قبول کرنے سے انکار کر دیا، جب اصرار زیادہ بڑھا تو آپ نے اپنے مصلے کا کونا اٹھا کر اس سے کہا۔ دیکھ اس شخص نے دیکھا کہ مصلیٰ کے نیچے سونے چاندی کا دریا لہریں لے رہا ہے۔ آپ نے فرمایا، فقیروں کا امتحان نہ لیا کر۔

۲..... ایک عورت کا تین چار برس کا بچہ بلند دیوار سے گر پڑا۔ گرتے ہی اس کی حالت غیر ہو گئی۔ مشہور اطباء نے زندگی نے مایوسی ظاہر کی، تو وہ حضرت کی خدمت میں بچے کو لے کر آئی اور دعائے صحت کی التجا کی، آپ نے توجہ فرمائی اور بچہ ایک منٹ میں تندرست ہو کر اپنے پاؤں سے اپنی ماں کے ساتھ گھر روانہ ہو گیا۔ مسالک السالکین میں ہے کہ دہلی کے ایک عالم دین نامردی کے سبب سخت نادام اور پریشان تھے۔ بیچارے نے علاج معالجہ بہت کیا۔ مگر کوئی فائدہ نہ ہوا۔ مایوسی کے عالم میں گھوڑے پر سوار ہو کر چل دیا۔ راستہ میں حضرت باقی باللہ رحمۃ اللہ علیہ سے ملاقات ہوئی۔ تعظیم کی نیت سے گھوڑے سے اتر آیا تو حضرت خواجہ نے اس سے معانقہ کیا۔ اور اس کو دو تین بار سینے سے خوب زور سے بھینچا، وہ عالم دین اسی وقت مکمل مرد بن گیا۔ اور اس میں قوت رجولیت پیدا ہو گئی۔ (سیر الاخیار ص ۳۹۰)



ابتدائی حالات: قطب المجد دین، غوث اکاملین، غیاث العارفین، امام

ربانی سیدنا مجد دالف ثانی الشیخ احمد سرہندی قدس سرہ، ۹۷۱ھ کو بتاریخ ۱۲ شوال) دارالعرفان سرہند شریف میں پیدا ہوئے (زبدۃ المقامات صفحہ ۱۹۰) آپ کا شجرہ نسب ۳۱ واسطوں سے خلیفہ ثانی مراد رسول حضرت فاروق اعظم رضی اللہ عنہ سے جا ملتا ہے۔

(مقامات خیر صفحہ ۳۳)

آپ کے والد ماجد مخدوم الاولیاء حضرت شیخ عبدالاحد علیہ الرحمہ بلند پایہ عالم دین اور عظیم المرتبت صوفی تھے، حضرت الشیخ رکن الدین علیہ الرحمہ (متوفی ۹۸۳ھ) سے سلسلہ عالیہ قادریہ وچشتیہ میں خلافت حاصل کی (زبدۃ المقامات صفحہ ۱۴۳)۔

حضرت مجد دالف ثانی قدس سرہ، نے بیشتر علوم اپنے والد گرامی سے حاصل کیے۔ ان کے علاوہ حضرت مولانا کمال کشمیری، حضرت مولانا یعقوب کشمیری اور قاضی بہلول بدخشی علیہم الرحمہ سے بھی علم حاصل کیا (جوہر مجددیہ صفحہ ۲۳) ۹۹۸ھ میں آگرے کا سفر اختیار کیا، وہاں درباری علما شیخ ابوالفضل اور شیخ ابوالفیض فیضی سے تعلقات قائم ہوئے، یہ دونوں بھائی آپ کا بہت احترام کرتے تھے۔ ۱۰۰۸ھ میں زیارت حرمین کے لئے جا رہے تھے کہ راستے میں دہلی رُکے، وہاں حضرت خواجہ خواجگاں باقی باللہ علیہ الرحمہ سے ملاقات ہوئی۔ حضرت خواجہ علیہ الرحمہ نے آپ کو اپنے پاس روک لیا چنانچہ آپ نے تین ماہ وہاں رہ کر وہ کچھ حاصل کیا جسے اور لوگ برسوں کے بعد بھی حاصل نہیں کر سکتے تھے۔ حضرت خواجہ علیہ الرحمہ آپ کو اپنی مراد سمجھتے تھے۔ فرماتے ہیں:

جب شیخ طریقت خواجہ ملکنگی علیہ الرحمہ نے فقیر کو ہندوستان جانے کا حکم دیا

تو خود کو اس سفر کے لائق نہ دیکھتے ہوئے فقیر نے کچھ پس و پیش کیا۔ خواجہ موصوف نے استخارے کے لئے فرمایا، استخارہ کیا تو خواب میں دیکھا کہ ایک شاخ پہ طوطا بیٹھا ہے۔ دل میں یہ خیال آیا، اگر یہ طوطا شاخ سے اڑ کر ہاتھ پر آ بیٹھے تو اس سفر میں کچھ سہولت ہو جائے، معاً وہ طوطا اڑ کر ہاتھ پر آ بیٹھا۔ فقیر نے اپنا لعاب دہن اس کے منہ میں ڈالا اور اس نے فقیر کے منہ میں شکر ڈالی، اس خواب کی تعبیر خواجہ موصوف نے یہ فرمائی کہ طوطا ہندوستانی جانور ہے۔ ہندوستان میں تمہارے دامن سے ایک ایسا عزیز وابستہ ہوگا جس سے عالم منور ہوگا اور تم بھی اس سے مستفیض ہو گے۔ (زبدۃ القامات)۔

حضرت خواجہ کی تعلیم و تربیت کے فیضان نے آپ کو ملت اسلامیہ کا پاسبان بنا دیا۔ آپ نے اپنی جرأت و استقامت سے اکبری و جہانگیری طوفانوں کے رخ موڑ دیئے اور کفرستان ہند میں اسلام کی حفاظت کا فریضہ سرانجام دیا۔ اس بات پر مورخین کرام کا اجماع ہے کہ اگر آپ کی ذات مقدسہ سرزمین ہند میں جلوہ افروز نہ ہوتی تو ”دین الہی“ کی تاریکی اسلام کے اجالوں کو چاٹ جاتی۔ حضرت شاہ ولی اللہ دہلوی علیہ الرحمۃ نے کیا خوب لکھا: آج جو مساجد میں اذانیں دی جا رہی ہیں، مدارس سے قال اللہ تعالیٰ وقال رسول اللہ ﷺ کی دلنواز صدائیں بلند ہو رہی ہیں اور خانقاہوں میں جو ذکر و فکر ہو رہا ہے اور قلب و روح کی گہرائیوں سے جو اللہ کی یاد کی جاتی ہے یا لا الہ الا اللہ کی ضربیں لگائی جاتی ہیں ان سب کی گردنوں پر حضرت مجدد کا بارِ منت ہے۔ اگر حضرت مجدد اس الحاد و ارتداد کے اکبری دور میں اس کے خلاف جہاد نہ فرماتے اور وہ عظیم تجدیدی کارنامہ انجام نہ دیتے تو نہ مساجد میں اذانیں ہوتیں، نہ مدارس دینیہ میں قرآن، حدیث، فقہ اور باقی علوم کا درس ہوتا اور نہ خانقاہوں میں سالکین و ذاکرین اللہ کے

روح افزا ذکر سے زمزمہ سنچ ہوتے الا ماشاء اللہ۔ (سیرت مجدد الف ثانی، تقدیم صفحہ ۱۰)۔
 آپ قومیت کے منصب پہ فائز ہوئے، قطب الارشاد اور مجدد الف ثانی کے
 مقام پر پہنچے، ہندوستان اور دیگر بلادِ اسلامیہ میں آپ کا فیض ابرِ رحمت کی طرح برسا،
 اللہ تعالیٰ نے آپ کو بیشمار ظاہری و باطنی خوبیوں سے مزین فرمایا تھا۔

لیسس علی اللہ بمستنکر

ان یجمع العالم فی واحد

ذیل کی سطور میں ہم آپ کے مختلف اوصاف و خصائل کا ذکر کرتے ہیں جنہیں پڑھ کر دل
 کے نہاں خانے سے یہ آواز نکلے گی۔

بے مثال کی ہے مثال و وہ حُسن

خوبی یار کا جواب کہاں

علم و فضل: حضرت مجدد الف ثانی قدس سرہ، علم و فضل میں اپنی مثال آپ تھے، حافظ

قرآن تھے۔ اسرارِ قرآنی پہ زبردست عبور حاصل تھا، حروفِ مقطعات سے واقف تھے،

فہمِ تشابہات سے مالا مال تھے (حضرات القدس صفحہ ۱۲/۶۷) علم حدیث میں بہت بلند مقام

حاصل تھا۔ خود فرماتے ہیں کہ یوں محسوس ہوتا ہے جیسے مجھے طبقہ محدثین میں شامل کر لیا

گیا ہو۔ (زبدۃ المقامات صفحہ ۱۳۰) مسائل فقہ میں پورے طور پر مستحضر تھے اور اصول فقہ میں

بھی بہت زیادہ مہارت رکھتے تھے۔ (زبدۃ المقامات) علم کلام میں تو مجتہد تھے۔ فرماتے

ہیں: مجھے تو وسط حال ایک رات جناب پیغمبر خدا ﷺ نے فرمایا، تم علم کلام کے ایک

مجتہد ہو۔ اس وقت سے مسائل کلامیہ میں میری رائے خاص اور میرا علم مخصوص ہے،

(مبدأ و معاد شریف)۔ آپ نے ”شاهق الجبل“ جیسے مسائل اپنے بصیرت افروز اجتہاد سے حل فرمائے۔ اور بھی اجتہادات کلامیہ، مکتوبات شریفہ کے صفحات میں بکھرے پڑے ہیں۔ آپ کے خلیفہ حضرت علامہ ہاشم کشمیری علیہ الرحمہ نے ارادہ بھی کیا کہ آپ کے اجتہادات کو اکٹھا کیا جائے۔ (زبدۃ المقامات صفحہ ۳۵۵)

آپ کو آسمانوں کا علم حضرت علی المرتضیٰ رضی اللہ عنہ نے عطا فرمایا۔ حضرت خضر علیہ السلام نے علم لدنی سے نوازا (ایضاً)۔ آپ کو علم سے خصوصی لگاؤ تھا۔ طلب علم کو صوفیانہ مجاہدات پہ ترجیح دیتے تھے۔ مولانا بدرالدین سے فرمایا کرتے، سبق لاؤ اور پڑھو۔ جاہل صوفی تو شیطان کا مسخرہ ہوتا ہے۔ (حضرات القدس صفحہ ۹۷)

آپ نے خود علم کی تلاش میں دور دراز کا سفر اختیار کیا۔ آگرے میں فیضی و ابو الفضل جیسے علماء آپ کے علم و فضل کا لوہا مانتے تھے۔ علامہ ہاشم کشمیری علیہ الرحمہ نے ایک واقعہ لکھا ہے: ”ایک دن حضرت مجدد ابو الفیض کے گھر آئے۔ وہ غیر منقوٹہ تفسیر لکھنے میں مصروف تھا۔ جب اس نے آپ کو دیکھا تو خوش ہوا، کہا آپ خوب تشریف لائے۔ تفسیر میں ایک مقام آیا کہ اس کی تفسیر و تاویل غیر منقوٹہ الفاظ کے ذریعے مشکل ہو گئی۔ میں نے بہت دماغ سوزی کی لیکن دل پسند عبارت دستیاب نہیں ہوئی۔ حضرت مجدد نے گوکہ بے نقطہ عبارت کی مشق نہیں کی تھی لیکن کمال بلاغت کے ساتھ مطالب کیڑہ پر مشتمل ایک صفحہ لکھ دیا، جس سے وہ حیرت میں پڑ گیا۔“ (زبدۃ المقامات صفحہ ۱۶۴)

ایک فاضل مکرم نے حضرت مجدد کے کلمات طیبہ کے متعلق اہل زمانہ کے قیل و قال کو سنا تو کہا: حقیقت ہے کہ اس زمانہ کے لوگوں کے مزاج اور ان کی فطرت ان بزرگوار کے حقائق و دقائق کو سمجھنے کے لائق نہیں ہے، ان عزیز کو چاہئے تھا کہ اگلے زمانہ

میں ہوتے کہ لوگ ان کے کلام کی قدر جانتے اور متاخرین ان کے کلام کو کتاب میں بطور
استشہاد کے بیان کرتے۔ (زبدۃ المقامات صفحہ ۲۹۶)

فکر و عرفان: حضرت علامہ اقبال علیہ الرحمۃ نے جو آپ کو ”عرفان کا مجتہد اعظم“

قرار دیا ہے تو آپ کے رشحات قلم کا مطالعہ کرنے سے اس کی تصدیق ہو جاتی ہے۔ آپ
نے تصوف کے میدان میں ایسے فکر و عرفان کا اظہار کیا جس کی مثال پہلے نہیں ملتی۔ فکر و
عرفان کی ان جولانیوں کے بارے میں خود لکھتے ہیں: ”حق جل سلطانہ، کے انعامات
کے متعلق کیا لکھا جائے اور کس طرح شکر ادا کیا جائے، جن علوم و معارف کا فیضان
خداوند جل شانہ کی توفیق سے ہوتا ہے ان میں سے اکثر قید تحریر میں آتے ہیں اور اہل
نااہل کے کانوں تک پہنچتے ہیں، لیکن جو اسرار و دقائق کہ ممتاز ہیں ان کا ایک شمعہ بھی ظاہر
نہیں کیا جاسکتا بلکہ رمز و اشارہ کے ذریعے بھی ان کے متعلق بات نہیں ہو سکتی، بلکہ اپنے
عزیز ترین فرزند (جو اس فقیر کے معارف کا مجموعہ اور مقامات سلوک کا نسخہ ہیں) کے
سامنے بھی ان اسرار کی باریکیوں کا ذکر نہیں کرتا۔ معانی کی باریکیاں زبان کو پکڑتی ہیں
اور اسرار کی لطافت لب کو بند کرتی ہے۔ و یضیق صدری و ینطلق لسانی

(زبدۃ المقامات صفحہ ۳۰۳)

یہ حقیقت ہے کہ آپ نے مقام وجود و شہود کے متعلق جو معارف بیان فرماتے
ہیں، آپ کا ہی حصہ ہیں۔ علامہ بدرالدین سرہندی علیہ الرحمۃ فرماتے ہیں: ”تعیین
وجودی کہ جس کے متعلق آج تک کسی عارف نے لب کشائی نہیں کی تھی آپ پر ظاہر کیا
گیا اور اس عالی مقام کے اسرار و برکات سے آپ کو ممتاز فرمایا گیا جیسے دفتر سوم کے

مکتوب ۸۹ میں تفصیل آئی ہے۔“ (حضرت القدس جلد دوم ص ۸۲)

اسی طرح عین الیقین اور حق الیقین کے متعلق فرماتے ہیں: ”یہ فقیر کیا کہے اور اگر کہے تو کون سمجھ سکے اور کیا حاصل کر سکے، یہ معارف احاطہ ولایت سے خارج ہیں اور علمائے ظاہر کی طرح ارباب ولایت بھی ان کو سمجھنے سے قاصر و عاجز ہیں۔ یہ علوم انوار نبوت کی مشکوٰۃ سے ماخوذ ہیں کہ دوسرے ہزار سال والی تجدید سے محض تبعیت اور وارثت کی وجہ سے تازہ ہوئے ہیں۔ (مکتوبات شریفہ)

﴿ ذَالِكَ فَضْلُ اللَّهِ يُؤْتِيهِ مَن يَشَاءُ ﴾

محبت رسول ﷺ: دین اسلام کا دار و مدار محبت رسول ﷺ پر ہے۔ یہ جذبہ نہیں تو

بقول اقبال سب کچھ ”بتکدہ تصورات“ میں ڈھل جاتا ہے۔ حضرت مجدد الف ثانی قدس سرہ، کی سیرت طیبہ کا مطالعہ کیجئے، ہر پہلو اس جذبے سے سرشار دکھائی دیگا۔ فرماتے ہیں: ”ایک وقت درویشوں کی جماعت بیٹھی تھی۔ اس فقیر نے اپنی محبت کی بنا پر جو آں سرور ﷺ کے غلاموں سے ہے۔ ان سے اس طرح کہا کہ آں سرور ﷺ کی محبت اس طور پر مسلط ہوئی کہ حق سبحانہ، کو اس واسطے سے دوست رکھتا ہوں کہ وہ محمد ﷺ کا رب ہے۔ حاضرین اس بات سے حیرت میں پڑ گئے لیکن مخالفت کی مجال نہ رکھتے تھے۔ یہ بات حضرت رابعہ بصری علیہا الرحمۃ کی اس بات کے خلاف ہے جو انہوں نے آں سرور ﷺ کے جواب میں کہی تھی کہ حق سبحانہ کی محبت اس طور پر مسلط ہوگئی ہے کہ آپ کی محبت کے لئے جگہ باقی نہیں رہی۔ یہ دونوں باتیں اگرچہ سکر کی خبر دیتی ہیں لیکن میری بات اصلیت رکھتی ہے۔ انہوں نے عین سکر میں یہ بات کہی اور میں نے ابتدائے صحو میں۔

ان کی بات مرتبہ صفات میں ہے اور میری بات مرتبہ ذات سے رجوع کے بعد کی ہے۔
(مبدأ و معاد منہا ۳۷)

آپ کثرت سے درود پاک پڑھا کرتے، خصوصاً جمعہ کی شب اور جمعہ کے دن، دوشنبہ کی شب اور دوشنبہ کے دن، آخری زمانے میں جمعہ کی راتوں میں احباب کو جمع کر کے ہزار بار درود بھیجتے تھے (زبدۃ القامات صفحہ ۲۸۶) یہ امر بھی اس کی گواہی دیتا ہے کہ آپ سر اپا محبت رسول میں غرق تھے، جیسا کہ حدیث پاک ہے من احب شیئاً اکثر ذکرہ جو کسی شے سے محبت کرتا ہے اسی کا کثرت سے ذکر کرتا ہے۔ اذان میں جب حضور اکرم ﷺ کا نام مبارک آتا تو محبت سے انگوٹھے چوم کر آنکھوں پہ لگاتے۔
(جوہر مجددیہ)

اتباع شریعت: محبت رسول کا سب سے بڑا تقاضا یہ ہے کہ رسول اللہ ﷺ

کی شریعت مطہرہ، سنت طیبہ اور اسوہ حسنہ پہ عمل کیا جائے۔ حضرت مجدد الف ثانی قدس سرہ اس وصف میں درجہ کمال پہ فائز تھے۔ آپ کے مکتوبات و رسائل کا بنیادی موضوع ہی اتباع شریعت ہے۔ فرماتے ہیں: ہم اپنی خوش نصیبی سمجھتے ہیں کہ کسی امر میں آں سرور ﷺ سے تشبہ اختیار کریں۔ اگر چہ تشبہ صورت ہی کے اعتبار سے ہو۔ لوگ بعض سنتوں میں شب بیداری اور اس طرح کی نیت کو دخل دیتے ہیں۔ ان کی کوتاہ اندیشی پر تعجب ہوتا ہے۔ ان کی ہزاروں شب بیداریوں کو آدھی متابعت کے عوض ہم نہیں خریدتے۔ رمضان کے آخری عشرہ میں ہم اعتکاف کے لئے بیٹھے، دوستوں کو جمع کیا اور کہا کہ متابعت کے حصول کے عوض ہمیں سینکڑوں گرفتاریاں قبول ہیں۔ لیکن ہزاروں تبتل اور

انقطاع، تو تسل و متابعت کے بغیر ہمیں قبول نہیں۔

آں را کہ در سرائے نگاریست فارغ است

از باغ و بوستان و تماشائے لاله زار (زبدۃ القامات ص ۲۸۵)

حضرت مولانا ہاشم کشمی علیہ الرحمۃ لکھتے ہیں: ”اس حال کو جس میں سرِ موبھی شریعت اور اہلسنت و جماعت کی رائے کی مخالفت ہوتی، قبول نہ کرتے تھے اور فرماتے تھے کہ احوال، شریعت کے تابع ہیں شریعت، احوال کے تابع نہیں، کیونکہ شریعت قطعی ہے، وحی سے ثابت ہے اور احوال ظنی ہیں جو کشف والہام سے ثابت ہوتے ہیں۔ اور فرماتے اگر حضرت موسیٰ علیہ السلام بھی اس دنیا میں ہوتے تو وہ بھی اسی شریعت کی پیروی کرتے، (زبدۃ القامات صفحہ ۲۹۰)

حضرت مولانا بدر الدین سرہندی علیہ الرحمۃ لکھتے ہیں: ”ایک عاقل خدا پرست شخص جو حضرت مجدد کی خدمت میں حاضر ہو چکا تھا، بیان کرتا تھا کہ میں برہان پور میں شیخ فضل اللہ علیہ الرحمۃ کی خدمت میں پہنچا جن کو اس سرزمین دکن کا قطب کہا جاسکتا ہے، انہوں نے مجھ سے حضرت مجدد کے اخلاق و اطوار کے متعلق دریافت کیا کہ تم ان کی خدمت میں رہے ہو، بتاؤ وہ کیسے ہیں؟ میں نے کہا کہ میں ان کے باطنی احوال کیا بیان کر سکتا ہوں، البتہ یہ کہہ سکتا ہوں کہ ظاہر و غائب میں جس طرح وہ سنت اور اس کی باریکیوں کی رعایت فرماتے ہیں، اگر اس زمانے کے تمام مشائخ بھی جمع ہو جائیں تو اس کا دسواں حصہ بھی ادا نہیں کر سکتے۔ شیخ فضل اللہ علیہ الرحمۃ بہت خوش ہوئے اور فرمایا کہ جو کچھ اسرار حقیقت یہ قطب الاقطاب فرماتے ہیں اور لکھتے ہیں وہ سب صحیح اور حقیقی ہیں، اور وہ اس معاملے میں بالکل سچے ہیں اور متحقق بھی ہیں کیونکہ قول کی سچائی اور حال کی

بلندی محض حضور انور ﷺ کی کمال اتباع کی وجہ سے ہوتی ہے۔“

(حضرات القدس صفحہ ۶۲ جلد دوم)

حضرت مجدد علیہ الرحمۃ خود فرماتے ہیں: ہم نے خود کو شریعت میں ڈال دیا ہے،

اور حضور انور ﷺ کی روشن سنت کی خدمت میں قائم ہیں۔ (حضرات القدس ص ۱۷۰)

احتیاط و تقویٰ: حضرت مجدد الف ثانی قدس سرہ، تمام امور شریعہ میں از حد احتیاط و

تقویٰ کو ملحوظ خاطر رکھتے تھے مثلاً آپ کے وضو کرنے کا طریقہ ہی پڑھا جائے تو حیرت

ہوتی ہے کہ اتنی احتیاط اور تقویٰ فقط آپ کو شایاں ہے۔ آپ کی نماز آپ کی کرامت

تصور کی جاتی تھی۔ اس لئے کہ آپ نماز کے فرائض، واجبات، سنن و مستحبات کو نہایت

احتیاط و تقویٰ سے ادا فرماتے تھے۔ مولانا بدرالدین سرہندی علیہ الرحمۃ لکھتے ہیں: ”میں

آپ کی نماز دیکھ کر بے اختیار ہو جاتا اور یقین رکھتا تھا کہ آپ ہمیشہ حضرت سرور کائنات

ﷺ کی خدمت میں رہتے ہیں اور آنحضرت ﷺ کی نماز کو دیکھتے ہیں اور اسی طریقے کے

مطابق آپ نماز ادا کرتے ہیں اور یوں تو اس حقیر نے دوسرے علما و مشائخ کو بھی

دیکھا ہے لیکن ایسی نماز کسی کی نہیں دیکھی“ فرماتے کہ ”اسی لیے یہ حقیر بلکہ ایک کثیر

جماعت آپ کی نماز ہی کی وجہ سے آپ کی معتقد ہوئی تھی“ (حضرات القدس صفحہ ۹۹ جلد دوم)

آپ کا ارشاد ہے: ”لوگ ریاضت و مجاہدات کی ہوس کرتے ہیں حالانکہ کوئی

ریاضت و مجاہدہ آداب نماز کی رعایت کے برابر نہیں“ نیز فرمایا کہ ”بہت سے ریاضت

کرنے والوں اور متورع کو دیکھا جاتا ہے کہ رعایتوں اور احتیاط میں مشغول ہیں لیکن

آداب نماز میں سستی برتتے ہیں“ (زبدۃ القامات صفحہ ۲۸۸)

زکوٰۃ کی ادائیگی میں یہ طریقہ تھا کہ جب کوئی آمدنی اور نذر آتی تو آپ سال کو ختم ہونے کا انتظار نہ فرماتے بلکہ رقم کے آتے ہی فوراً حساب کر کے زکوٰۃ ادا کر دیتے تھے۔ (حضرات القدس صفحہ ۲۱۹۹) دیگر مسائل و احکام میں بھی احتیاط و تقویٰ آپ کا شعار تھا، مثلاً رفع سبابہ کے متعلق فرماتے ہیں: ”حنفیہ سے بھی بعض روایات اس کے جواز کے متعلق منقول ہیں، لیکن جب اچھی طرح تلاش اور جستجو کی گئی تو احوط اور مفتی بہ اس کا ترک معلوم ہوا کہ بہت سے علماء نے حرام و مکروہ بھی کہا ہے، اور جب کوئی امر حلت اور حرمت کے درمیان دائر ہو تو اس کا ترک اولیٰ ہے۔ اور کبھی احتیاطاً نوافل میں احتمال سنت کی بنا پر یہ عمل کر لیا کرتے تھے۔ (زبدۃ القامات صفحہ ۲۸۹) اور نماز جمعہ کے بعد ظہر کے فرض کو چار سنت کے بعد آخر ظہر کی نیت سے احتیاطاً ادا فرماتے کہ بعض فقہاء کے قول کے مطابق شرائط جمعہ نہیں پائی جاتیں۔ (حضرات القدس صفحہ ۹۳۱۲) نماز کی امامت خود کراتے کہ سورہ فاتحہ پڑھی جائیگی اور فقہائے شافعیہ و مالکیہ کے مذہب پہ بھی عمل ہو جائے گا۔ (زبدۃ القامات)

ذوق عبادت: آپ بہت بڑے عبادت گزار اور ریاضت پسند تھے۔ علامہ بدر الدین سرہندی علیہ الرحمۃ لکھتے ہیں کہ ”ایک امیر وقت کو حضرت مجدد علیہ الرحمۃ کے معا ملے میں کچھ تردد ہوا۔ اس نے وقت کے قاضی القضاۃ (جو آپ کا ارادت مند تھا) سے دریافت کیا کہ اس طائفے کے باطنی احوال و اطوار کو دیکھ کر متقدمین اولیا کے احوال و اطوار کی یاد تازہ ہو جاتی ہے۔ کیونکہ ہم نے جب اگلے وقتوں کے بزرگوں کا حال کتابوں میں پڑھا تھا تو دل میں یہ خیال گزرا تھا کہ ان کی سخت ریاضتوں اور عبادتوں کا ذکر ان

کے مریدوں نے مبالغے سے کیا ہوگا لیکن اب جو ہم نے حضرت مجدد علیہ الرحمۃ کو دیکھا تو تردد جاتا رہا بلکہ ان بزرگوں کے احوال لکھنے والوں سے ہم کو شکایت ہے کہ انہوں نے کم لکھا ہے۔ (حضرات القدس ۲۳/۲) آپ فرماتے ہیں: ”شرم آتی ہے کہ انفرادی نماز میں قوت و استطاعت کے باوجود رکوع و سجود میں کم تسبیحات پڑھی جائیں“ (حضرات القدس صفحہ ۱۶۶/۲)

شان مجاہدہ: شہزادہ داراشکوہ آپ کے بارے میں لکھتا ہے: ”متاخرین میں

آپ کا مقام بہت بلند ہے۔ آپ صاحب مجاہدہ درویش تھے“ (سفینۃ الاولیاء صفحہ ۲۳۳) حضرت مجدد الف ثانی علیہ الرحمۃ بہت کم کھاتے۔ ”کھانے کے وقت دیکھا گیا کہ اکثر وقت درویشوں، عزیزوں اور خادموں میں کھانا تقسیم کرنے میں گزر جاتا اور اس اثنا میں کبھی تین انگلیوں سے کوئی نوالہ لے لیتے اور کبھی طبق پر ہاتھ پہنچا کر منہ پر رکھ لیتے اور صرف ذائقہ چکھ لیتے۔ اس وقت ایسا معلوم ہوتا کہ آپ کو کھانے کی حاجت نہیں ہے، محض اس لئے کھاتے ہیں کہ کھانا سنت ہے۔ انبیاء کرام نے کھانا ترک نہیں فرمایا“ (حضرات القدس صفحہ ۹۰/۲)

آپ کے مجاہدات سنت مطہرہ کے مطابق ہوا کرتے تھے۔ ہمیشہ عزیمت پر عمل فرماتے۔ آپ فرماتے ہیں: ”سالک اتباع جس قدر شریعت میں راسخ اور ثابت قدم ہوگا، اسی قدر ہوائے نفس سے زیادہ دور ہوگا۔ پس نفس امارہ پر شریعت اور امر و نہی کے بجالانے سے زیادہ دشوار کوئی چیز نہیں۔“ (مکتوب ۲۲۱ دفتر اول)

شان تمکین: حضرت علامہ ہاشم کشمی علیہ الرحمۃ فرماتے ہیں: آپ کی صحبت اکثر

خاموشی کی حالت میں گزرتی اور کبھی مسلمانوں کے عیب اور غیبت کا ذکر نہیں ہوتا تھا۔ آپ کے ساتھیوں کو آپ کی ہیبت، بہت زیادہ ادب اور خشوع کی حالت میں رکھتی اور ان کو کھلنے کی ہمت نہ ہوتی تھی۔ آپ کی تمکین اس درجہ کی تھی کہ ان عظیم احوال کے وارد ہونے کے باوجود تلوین کے آثار آپ پر نمودار نہیں ہوتے تھے۔ شور، چیخ بلکہ بلند آواز سے آہ بھی ظاہر نہیں ہوتی تھی۔ دو سال کی مدت تک بندہ حاضر خدمت رہا لیکن اس مدت میں تین چار بار دیکھا گیا کہ آنسو کے قطرے چہرہ مبارک پر گرے اور اس کے علاوہ تین چار بار معارف عالیہ بیان کرتے وقت آپ کے چشم و رخسار میں سرخی اور دونوں مبارک گالوں پر حرارت کا پسینہ دکھائی دیا۔ (زبدۃ المقامات صفحہ ۲۸۲)

عزم و استقلال: حضرت مجدد الف ثانی قدس سرہ کا دور از حد پر آشوب تھا۔

بدعت و ضلالت کے اندھیرے پھیلے ہوئے تھے۔ کفر و شرک کی خزائیں زوروں پر تھیں۔ اکبر اعظم کی اسلام دشمنی اور جہانگیر کی آزادروی کے سامنے ایک فقیر بارگاہ رسالت تھا جس کے عزم و استقلال نے اندھیروں اور خزاؤں کا تسلط ختم کیا اور شہنشاہوں کی اکڑی ہوئی گردنیں خم کر دیں۔ اللہ! اللہ!! آپ کے عزم و استقلال کی درخشندہ مثال سے تاریخ حریت جگمگار رہی ہے۔ بادشاہ وقت نے سجدہ تعظیسی کے لئے مجبور کیا لیکن آپ نے فرمایا، جو سر بارگاہ الوہیت میں جھکتا ہو، کسی اور کے دروازے پر کیسے جھک سکتا ہے۔ بادشاہ غیظ و غضب کا نشان بن گیا۔ ادھر آپ کے مخلصین نے یہ مشورہ دیا کہ بادشاہوں کے لئے سجدہ تعظیم جائز ہے، سجدہ تعظیسی کر لیں، آپ کو کوئی گزند نہ پہنچے گی۔ اس مرد حق آگاہ نے فرمایا: ”یہ فتویٰ تو رخصت ہے۔ عزیمت یہ ہے کہ سامنے سجدہ نہ کیا جائے“

(مناقب آدمیہ و حضرات احمدیہ، بحوالہ سیرت مجدد الف ثانی صفحہ ۱۷۶) پھر اس کے بعد طرح طرح کے ظلم و ستم کا نشانہ بنایا گیا لیکن مجال ہے جو عزم و استقلال کے عظیم پیکر کے قدموں میں لغزش پیدا ہوئی ہو۔ ایسی استقامت کی توقع فاروق اعظم کے لخت جگر سے ہی کی جاسکتی ہے۔ حضرت علامہ اقبال آپ کے عزم و استقلال کو سلام پیش کرتے ہیں۔

گردن نہ جھکی جس کی جہانگیر کے آگے

جس کے نفس گرم سے ہے گرمی احرار

تسلیم و رضا: ڈاکٹر محمد مسعود احمد صاحب لکھتے ہیں: ”نہ معلوم اس ہندورا جیوت

نے کیا سلوک کیا، آگرے سے گوالیار کس طرح لے گیا، قلعہ گوالیار میں لے جا کر کیا کیا، ہاں اس پائے نازنین کو پابند سلاسل کیا، یہ کیسا ظلم کیا، سرزمین ہند میں اس کے جاں نثار و فداکار اس اشارے کے منتظر ہیں مگر وہ اپنے رب کریم کی رضا پر راضی ہے۔ ظالم ظلم کیے جا رہے ہیں مگر وہ لطف اٹھا رہا ہے۔ کیا چشم عالم نے کبھی یہ منظر دیکھا ہے؟ ظالم نے نہ صرف پابند سلاسل کیا، گھرا جاڑا..... کتب خانہ ضبط، جائیداد ضبط، کنواں ضبط، زمین ضبط، جو کچھ پاس تھا سب ضبط کر کے آپ بے آسرا کر دیئے گئے مگر جس کا آسرا خدا پر ہو وہ کسی آسرے پر نہیں رہتا۔“ (سیرت مجدد الف ثانی صفحہ ۱۶۷)

حضرت مجدد الف ثانی قدس سرہ، کے اپنے مکتوبات آپ کے جذبہء تسلیم و رضا کے بہترین عکاس ہیں۔ آپ عالم اسیری میں لکھتے ہیں: ”میر نعمان کو معلوم ہوا ہوگا کہ میرے خیر اندیش دوستوں نے ہر چند میری رہائی کے اسباب پیدا کرنے کی کوشش کی لیکن کچھ نتیجہ نہ نکلا۔ جو کچھ خدا نے کیا وہی بہتر ہے۔ بقصائے بشریت مجھ کو بھی اس

سے کچھ رنج ہوا اور دل میں تنگی ظاہر ہوئی لیکن تھوڑے ہی زمانہ میں اللہ تعالیٰ کے فضل سے وہ رنج اور دل کی تنگی فرحت و شرح صدر سے بدل گئی، اور یقین خاص سے معلوم ہوا کہ اگر اس جماعت کی مراد جو میرے درپے آزار ہے، اللہ جل سلطانہ، کی مراد کے موافق ہے تو پھر اس پر ناپسندیدگی اور دل تنگی بے معنی اور دعویٰ محبت کے منافی ہے“

(مکتوب ۱۵، دفتر سوم)

ایک مقام پہ فرماتے ہیں: ”آپ دوستوں سے کہہ دیں کہ وہ دل کی تنگی دور کریں اور جو لوگ درپے آزار ہیں انکی طرف سے بد دل نہ ہوں بلکہ ان کے فعل سے لذت حاصل کریں..... اور جو میں نے جو رجحان کو صورت غضب کا آئینہ کہا ہے تو اس کی وجہ یہ ہے کہ حقیقت میں غضب دشمنوں کا حصہ ہے، دوستوں کے لئے صورتاً غضب ہے اور حقیقتاً عین رحمت۔ اس صورت غضب میں محبت کے لئے اتنے منافع ودیعت کئے گئے ہیں کہ اس کی شرح کیا بیان کی جائے۔“ (مکتوب ۱۵۔ دفتر سوم)

اپنے شہزادوں سے فرماتے ہیں: ”فرزند ان گرامی! خاطر جمع رہو، لوگ ہر وقت ہماری تکلیفوں پر نظر رکھتے ہیں اور اس تنگی سے خلاصی چاہتے ہیں، ان کو معلوم نہیں کہ نامرادی، بے اختیاری اور ناکامی میں کس غضب کا حسن و جمال ہے۔ اس کے برابر کوئی نعمت ہوگی۔ اللہ تعالیٰ جس شخص کو بے اختیار کر کے خود اس کے ارادے اور اختیار سے باہر نکال لے اور اپنے ارادے کے مطابق زندگی بخشے، حتیٰ کہ اس کے امور اختیار یہ کو بھی اس بے اختیاری کے تابع بنا کر اس کو اپنے ارادے اور اختیار سے بالکل دست بردار کر دیا جائے اور اس کو مردہ بدست زندہ بنا دیا جائے۔ قید کے زمانے میں جب اپنی ناکامی و بے اختیاری کو دیکھتا تھا تو عجب لطف اٹھاتا تھا اور انوکھا مزہ پاتا تھا۔“

فراغت والے مصیبتوں کے حسن کا کیا اندازہ کریں، بچوں کو صرف شیرینی میں مزہ ملتا ہے، لیکن جس کو تلخی میں لذت ملی وہ شیرینی کو ایک جو میں بھی نہیں خریدتا۔ والسلام

علیٰ من اتبع الهدی (مکتوب ۸۳، دفتر سوم)

حق گوئی: حضرت مجدد الف ثانی قدس سرہ حق گو، بے باک، نڈر اور بہادر

شخصیت کے مالک تھے۔ قاضی ظہور احمد اختر لکھتے ہیں: ”حضرت مجدد نے جس سیاسی

گھٹن اور جاہ و جلال اقتدار کے ہوتے شاہان وقت پر تنقید کی وہ انہیں کا حصہ تھا۔ اس

نازک دور میں حکومت یا سربراہان حکومت پر تنقید کرنا اتنا آسان نہ تھا جتنا آج آسان

ہے۔ ذرا ذرا سی باتوں پر تختہء دار پر چڑھا دیا جاتا تھا، بلکہ اکبر کے متعلق مورخین نے لکھا

ہے کہ اپنے مخالفین کو اپنے ہاتھ سے زہر دے کر ٹرپا ٹرپا کے مار دیا کرتا تھا۔ (فسانہ سلطنت

مغلیہ صفحہ ۱۳۰، بحوالہ مجدد نمبر نور اسلام صفحہ ۱۵۲/۲) آپ کی حق گوئی کا ایک واقعہ ہے کہ ایک دفعہ

آپ ابو الفضل سے ملنے آئے، ابو الفضل کو معلوم ہوا کہ آپ روزے سے ہیں۔ اس نے

وجہ دریافت کی تو آپ نے فرمایا، چاند کے متعلق ابھی تک شرعی شہادت فراہم نہیں

ہوئی۔ ابو الفضل نے کہا، بادشاہ نے تو حکم دے دیا ہے، اب کیا عذر ہے؟ بے ساختہ آپ

کے منہ سے اس وقت یہ جملہ نکلا۔ ”بادشاہ بے دین است، اعتبار ندارد“ (بادشاہ بے

دین ہے، اس کا کوئی اعتبار نہیں)۔ (الفرقان۔ مجدد الف ثانی نمبر ص ۸۷)

اندازہ کیجئے کہ مغل اعظم کے بہت بڑے ”حواری“ کے سامنے مغل اعظم پر

اس قدر سخت تنقید کرنا کس بے خوفی، حق گوئی اور بہادری کی علامت ہے! مکتوبات

شریفہ کا مطالعہ کریں، آپ نے حکومت وقت کی خوب خبر لی، مثلاً جہانگیر کے دور میں اس

کے باپ پہ تنقید کرتے ہوئے لکھتے ہیں: ”بادشاہ کی درستگی سے عالم کی درستگی ہے اور بادشاہ کے فساد سے عالم کا فساد۔ آپ جانتے ہیں کہ زمانہ ماضی (یعنی عہد اکبری) میں اہل اسلام پر کیا کچھ نہیں گزرا۔ اسلام کی غربت حد کو پہنچی ہوئی تھی۔ اہل اسلام کی بد حالی اس سے آگے نہیں بڑھی تھی کہ مسلمان اپنے دین پر رہیں اور کافر اپنے طریقہ پر جیسا کہ آیت لکم دینکم ولی دین سے ظاہر ہے۔ لیکن زمانہ ماضی میں تو یہ حال ہوا کہ کفار تو بر ملا پورے غلبہ کے ساتھ دار اسلام میں احکام کفر جاری کرتے تھے، اور مسلمان احکام اسلام ظاہر کرنے سے عاجز و قاصر تھے، اگر ظاہر کرتے تو قتل کر دیئے جاتے تھے۔“ (مکتوب ۴۷ دفتر اول)

حُسنِ اَدب: حضرت امام ربانی قدس سرہ، ادب کی دولت سے مالا مال تھے۔ اللہ تعالیٰ کے نام پاک کے ساتھ جل سبحانہ، جل سلطانہ، کے کلمات اور حضور ﷺ کے اسم گرامی کے ساتھ درود و سلام کا خصوصی اہتمام فرماتے۔ جہاں اللہ و رسول کا ذکر خیر کرتے وہاں حسن ادب کی تابانیاں قابل دید ہوتیں۔ بزرگوں کی بارگاہ میں نہایت عاجزی و انکساری کا مظاہرہ کرتے۔ مولانا بدر الدین سرہندی علیہ الرحمۃ فرماتے ہیں: ”حضرت مجدد سرتاپا اکابر سلف و خلف کی محبت اور مدحت میں غرق تھے لیکن اگر ان بزرگوں کے کلام سے آپ نے اعراض فرمایا ہے تو وہ محض نیک نیتی اور حکمت و الہام و اعلام پر مبنی ہے۔“ (حضرات القدس صفحہ ۱۵۲/۱۲) مزید فرماتے ہیں: ”حضرت مجدد بزرگوں کا ادب جیسا کہ چاہیے ملحوظ رکھتے تھے۔ ایک مرتبہ آپ کے خاص مریدوں نے کتاب عوارف المعارف پڑھنی شروع کی اور آپ سے استدعا کی کہ اس کی شرح فرمادیں۔“

چنانچہ آپ نے اس کتاب کے ایک جزو کی شرح نہایت فصیح و بلیغ عربی میں لکھی لیکن پھر فرمایا کہ ہم نے اب اس کتاب کی شرح لکھنی چھوڑ دی ہے۔ اس خوف سے کہ کہیں ایسا نہ ہو کہ کسی مقام پر ایسی بات آجائے جس سے اس کے مصنف (حضرت شہاب الدین سہروردی علیہ الرحمۃ) کا ادب ہاتھ سے جاتا رہے۔“ (ایضاً صفحہ ۱۵۳/۱۲)

آپ نے بعض مقامات پر بعض بزرگانِ دین سے اختلاف فرمایا لیکن ہر مقام پر ان کا ادب ملحوظ خاطر رکھا۔ حضرت بایزید بسطامی اور حضرت منصور حلاج علیہما الرحمہ کے اقوال کی تاویل و توجیح اس انداز سے کی کہ ان پر کوئی حرف نہ آئے۔ یہ آپ کے حسن ادب کا ثبوت ہے۔ بعض مقامات پہ اختلاف کے باوجود حضرت شیخ اکبر علیہ الرحمۃ کے متعلق فرماتے ہیں: کیا عجب معاملہ ہے کہ باوجود اس کلام کے اور ایسی شطح خلاف جواز کے جناب شیخ مقبولان بارگاہ کبریا میں سے نظر آتے ہیں اور اولیاء اللہ کی جماعت میں ان کا مشاہدہ ہوتا ہے۔

بر کریمیاں کار ہادشوار نیست (مکتوب ۷۷۔ دفتر سوم)

ایک جگہ ان کے اس طرح شکر گزار ہیں: ”اور جناب شیخ کے بعد جو مشائخ آئے ہیں ان میں سے اکثر نے جناب شیخ کی پیروی کی ہے اور آپ ہی کی اصطلاح کو اختیار کیا ہے۔ ہم پسماندگان انہی بزرگوں کے فیوض و برکات سے مستفید ہوئے ہیں اور ان کے علوم و معارف سے فوائد حاصل کئے ہیں۔ اللہ تعالیٰ ہماری طرف سے ان کو جزائے خیر عنایت کرے“ (مکتوب ۷۹۔ دفتر سوم)

آپ خود بزرگوں کا احترام کرتے تھے، اس لئے دوسروں سے بھی یہی توقع رکھتے تھے کہ وہ کسی بزرگ کی گستاخی نہ کریں۔ بزرگوں کی گستاخی کرنے والے سے اپنا

تعلق توڑ لیتے تھے۔ جیسا کہ مشہور واقعہ ہے کہ ابو الفضل نے حضرت امام غزالی علیہ الرحمۃ کے بارے میں کہا:

غزالی نامعقول گفتہ است

آپ کو اس کی تاب نہ ہوئی اور یہ فرما کر فوراً چلے گئے، اگر ذوق صحبت ما اہل علم داری ازیں حرف ہائے دور از ادب زبان باز دار۔ اگر ہم جیسے اہل علم سے ملنے کا شوق ہے تو ایسی بے ادبی کے الفاظ سے زبان کو روکو۔ (زبدۃ المقامات)

آپ اپنے شیخ کامل، مرشد ربانی سیدنا محمد عبدالباقی، المعروف خواجہ باقی باللہ قدس سرہ کا بے پناہ ادب کرتے، خواجہ ہاشم کشمی لکھتے ہیں کہ ”مجھ سے خواجہ حسام الدین نے بیان کیا کہ ایک دفعہ حضرت خواجہ نے مجھے حکم دیا کہ اپنے پیرو مرشد (مجدد الف ثانی) کو بلا لاؤ۔ جب میں نے آپ سے حضرت خواجہ کے یاد کرنے کا ذکر کیا تو آپ کے چہرے کا رنگ ایک دم بدل گیا۔ خوف کے آثار ظاہر ہو گئے۔ انتہائے خشیت سے بدن میں اضطرابی کیفیت پیدا ہو گئی گویا کہ رعشہ طاری ہو گیا ہے۔ ان کی اس حالت کو دیکھ کر میں نے دل میں کہا، اب تک سنتا آیا تھا۔

”نزدیکاں را بیش بود حیرانی“

لیکن آج اپنی آنکھوں سے اس کا مشاہدہ کر رہا ہوں۔ (زبدۃ المقامات فصل سوم)

آپ نے اپنے مخدوم زادوں کی خدمت میں ایک مکتوب ارسال فرمایا جس کے ایک ایک حرف سے شکر و ادب کے سوتے ابلتے ہیں۔ حمد و صلوة کے بعد اپنے مخدوم زادوں کی جناب میں عرض ہے کہ یہ فقیر سر سے پاؤں تک آپ کے والد بزرگوار کے احسانات میں ڈوبا ہوا ہے۔ فقیر نے اس طریقہ کی الف با کا سبق انہی سے لیا

ہے..... حضرت خواجہ سے جو اعلیٰ دولت اس فقیر کو ملی ہے اس کے عوض اگر یہ فقیر ساری عمر اپنے سر کو اپنے صاحبان کے عتبہ عالیہ کے خدام سے پامال کراتا رہے تب بھی ہیچ ہے

گر برتن من زبان شود ہر موئے

یک شکروے از ہزار نتوانم کرد

حضرت خواجہ کی آستاں بوسی سے یہ فقیر تین مرتبہ مشرف ہوا ہے (مکتوب ۲۶۶ دفتر اول) جب کوئی بزرگ ملنے کے لئے آتا تو اس کی تعظیم کے لئے کھڑے ہو جاتے اور صدر مجلس میں ان کو جگہ دیتے (حضرات القدس ص ۱۰۰/۲) آپ نے متبرک کاغذ کو جس پر کچھ تحریر تھا، اٹھایا اور فرمایا: ”بے ادبی ہے کہ کوئی تحریر ہم سے نیچے رہ جائے۔“ (زبدۃ المقامات) یہ تو صرف کاغذ تھا، حسن ادب کی ایک اور درخشاں مثال دیکھئے: ”ایک دن آپ اسرار و معارف تحریر فرما رہے تھے، ناگاہ ضرورت بشری کی وجہ سے بیت الخلا تشریف لے گئے، تھوڑی دیر نہ گزری تھی کہ آپ باہر تشریف لائے اور آپ نے پانی طلب فرما کر بائیں ہاتھ کے انگوٹھے کے ناخن کو دھویا اور آپ نے فرمایا، ناخن پر سیاہی کا دھبہ تھا اور سیاہی حروف قرآنی کے اسباب کتابت میں سے ہے۔ بنا بریں لائق ادب نہ سمجھا کہ اس دھبہ کے ہوتے ہوئے طہارت کروں اور پھر آپ برائے طہارت تشریف لے گئے۔“ (زبدۃ المقامات فصل ششم)

اسی طرح ایک دفعہ ایک حافظ جس نے سرہانے کے پاس فرش بچھایا ہوا تھا، قرأت میں مشغول ہوا۔ آپ نے دیکھا کہ آپ جس جگہ بیٹھے ہیں وہ اس فرش سے کسی قدر بلند ہے جس پر حافظ قرآن تلاوت کر رہا ہے۔ چنانچہ آپ نے اس زائد فرش کو اپنے پاؤں کے نیچے سے لپیٹ کر کنارے پر کر دیا۔ (ایضاً)

ایک دفعہ طہارت خانے میں ایک کوزے پر نظر پڑی جس پہ اللہ تعالیٰ کا اسم جلالت کندہ تھا۔ آپ نے اس کوزے کو اچھی طرح صاف کیا اور نہایت ادب سے اونچی جگہ پہ رکھ دیا۔ پھر جب بھی پانی کی طلب ہوتی، اس کوزے میں پانی نوش فرماتے۔ اسی پہ الہام ہوا کہ تم نے ہمارے نام کو بلند کیا ہے، ہم تمہارے نام کو بلند کریں گے۔ اور آپ فرماتے ہیں: ”اگر میں سو سال بھی ریاضت کرتا تو اتنے فیوض و برکات حاصل نہ ہوتے جتنے اس عمل سے حاصل ہوئے۔ (حضرات القدس صفحہ ۱۱۳/۲)

عاجزی و انکساری: حضرت مجدد الف ثانی قدس سرہ کی اس درجہ شان جلالت کی

ایک وجہ آپ کی عاجزی و انکساری ہے۔ حضور سرور عالم ﷺ فرماتے ہیں: ”جس نے اللہ کے لئے عاجزی کی، اللہ نے اس کا رتبہ بلند کر دیا۔“ جب آپ پر الزام لگا کہ آپ معاذ اللہ اپنے آپ کو صدیق اکبر رضی اللہ تعالیٰ عنہ سے افضل سمجھتے ہیں، آپ نے بھرے دربار میں فرمایا: ”میں تو خود کو سگ سے بہتر نہیں سمجھتا تو پھر حضرت صدیق اکبر رضی اللہ عنہ سے کیسے افضل سمجھ سکتا ہوں“ (مناقب آدمیہ ورق ۱۷۱ بحوالہ سیرت مجدد الف ثانی ص ۱۷۷)

خواجہ ہاشم کشمی فرماتے ہیں: ”اس کمترین نے بارہا آپ سے سنا کہ کیا ہم اور کیا ہمارا عمل، جو کچھ بھی ملا ہے اللہ کا کرم ہے، اور اگر کوئی چیز اس کے کرم کے واسطے بہانہ بنی ہے تو وہ سید الاولین والآخرین ﷺ کی متابعت ہے۔ ہمارے کام کا مدار اس پر ہے۔“ (زبدۃ المقامات)

فرماتے ہیں، ”عمل صالح کو تکبر اس طرح تباہ کر دیتا ہے جس طرح لکڑی کو آگ تباہ کر دیتی ہے۔ آدمی کو چاہیے کہ اپنی پوشیدہ برائیوں اور خامیوں کو یاد کرتا رہے

اور اپنی نیکیوں پر پردہ ڈالے، بلکہ اپنی عبادتوں کے ادا کرنے سے شرمندہ ہو۔ (حضرات القدس ص ۱۶۷/۱۲)

اوصاف متفرقہ: حضرت مجدد الف ثانی قدس سرہ بہت فیاض و دریا

دل تھے۔ کبھی نیا لباس پہنتے تو پہلا کسی غریب یا عزیز خادم یا مسافر کو دے دیتے۔ آپ کی خدمت میں پچاس ساٹھ بلکہ سو لوگ علماء عرفاء، مشائخ، حفاظ، اشراف و سادات میں سے ہوتے تھے جن کو آپ کے مطبخ سے کھانا ملتا تھا (حضرات القدس صفحہ ۱۰۰/۱۲)

۲..... آپ کو اہل کفر سے سخت نفرت تھی۔ کافروں کی ہرگز تعظیم نہ کرتے گو کہ

وہ صاحب حکومت اور صاحب جاہ کیوں نہ ہوتے تھے۔ (حضرات القدس صفحہ ۱۰۰/۱۲)

۳..... ہر شخص سے سلام میں پہل کرتے۔ مولانا بدرالدین سرہندی فرماتے

ہیں، مجھے معلوم نہیں کہ کبھی کوئی شخص سلام میں آپ پر سبقت کر سکا ہو (حضرات القدس صفحہ ۱۰۰/۱۲)

۴..... فرض و سنت کی ادائیگی تو بڑی بات، آپ مستحبات پر بھی سختی سے عمل

کرتے تھے۔ ایک دن کالی مرچ کے دانے طلب کئے۔ مولانا صالح ختلانی چھ عدد

دانے لے آئے۔ آپ نے رنجیدہ ہو کر فرمایا، ہمارے صوفی کو دیکھو انہوں نے ابھی اللہ

و تر و یحب الوتر نہیں سنا۔ اگرچہ یہ عمل مستحب ہے لیکن لوگ مستحب کو کیا سمجھتے ہیں؟

مستحب وہ کام ہے جو اللہ کو پسند ہے، اور اللہ کی پسند پر دنیا و آخرت قربان کر دی جائے

تب بھی کچھ نہیں دیا۔ (زبدۃ القامات)

ملفوظات: حضرت مجدد الف ثانی رحمۃ اللہ علیہ نے اپنی تصانیف عالیہ خصوصاً مکتو

بات امام ربانی میں بے شمار ایسی باتیں ارشاد فرمائی ہیں کہ چند لفظوں میں بہت کچھ

فرما گئے کوزے میں دریا کو سمو دیا۔ حضرت شیخ مصلح الدین سعدی رحمۃ اللہ علیہ (المتوفی ۶۹۱ھ
۱۲۹۲ء) نے صرف اخلاقیات پر فصاحت و بلاغت کا کمال دکھایا تھا لیکن حضرت مجدد
الف ثانی رحمۃ اللہ علیہ نے شریعت و طریقت کے مسائل کو پند و نصائح کی شکل میں جتنے
فصیح و بلیغ انداز سے پیش کیا ہے اس کی نظیر شاید ہی کسی دوسرے بزرگ کی تصانیف میں
پائی جاتی ہو۔ تبلیغ دین کی خاطر چند ایسے ارشادات قارئین کرام کی خدمت میں پیش
کرنے کی سعادت حاصل کرتا ہوں۔ وَ بِاللّٰهِ التَّوْفِیْقُ وَ عَلَیْهِ التَّکْلَانُ

- ۱۔ انسان کی پیدائش سے مقصود اس کی عاجزی اور انکساری ہے۔
- ۲۔ جب تک انسان قلبی مرض میں مبتلا ہے اس وقت تک اس کی کوئی عبادت نافع
نہیں ہے۔
- ۳۔ انبیائے کرام نے وحدت وجود کی نہیں بلکہ وحدت معبود کی دعوت دی تھی۔
- ۴۔ شریعت کا مقصود نفسانی خواہشات کو زائل کرنا ہے۔
- ۵۔ شریعت تمام دنیوی و اخروی سعادتوں کی ضامن ہے۔
- ۶۔ صاحب شریعت کی پیروی کے بغیر نجات محال ہے۔
- ۷۔ سعادت دارین کی دولت سرور کو نبین ﷺ کی متابعت پر موقوف ہے۔
- ۸۔ آدمی کو کھانے پینے کے لئے نہیں بلکہ عبادت کے لئے پیدا کیا گیا ہے۔
- ۹۔ شریعت کی پیروی اور نبی اکرم ﷺ کی اطاعت نجات اخروی کی ضامن ہے۔
- ۱۰۔ دین متین سے فساد کے لزومات کو دفع کرنا ضروریات دین سے ہے۔
- ۱۱۔ شریعت و طریقت میں بال برابر بھی مخالفت نہیں ہے۔
- ۱۲۔ شریعت و طریقت ایک دوسری کا عین ہیں۔

- ۱۳- توحید و جود کی تنگ کوچہ ہے جبکہ شاہراہ اور ہے۔
- ۱۴- فتوحات مدینہ نے ہمیں فتوحات مکیہ سے بے نیاز کر دیا ہے۔
- ۱۵- دلالت فصوص سے نہیں بلکہ نصوص سے ہوتی ہے۔
- ۱۶- مذہب اہل سنت و جماعت کی بال برابر مخالفت بھی خطرناک ہے۔
- ۱۷- کتاب و سنت کے وہی معنی معتبر ہیں جو علمائے اہل سنت نے سمجھے ہیں۔
- ۱۸- جو مذہب اہل سنت سے جدا ہوئے وہ گمراہی اور خرابی میں جا پڑے ہیں۔
- ۱۹- اہل سنت و جماعت کے خلاف عقیدہ رکھنا بد اعتقادی اور سم قاتل ہے۔
- ۲۰- اہل سنت و جماعت ہی ناجی گروہ ہے۔
- ۲۱- اس نعمت عظمیٰ کا شکر ادا کرنا چاہیے کہ اللہ تعالیٰ نے ہمیں ناجی گروہ میں داخل فرمایا۔
- ۲۲- سب سے بدترین فرقہ وہ ہے جو صحابہ کرام سے بغض و عناد رکھتا ہے۔
- ۲۳- صحابہ کرام پر طعن کرنا قرآن مجید اور شریعت محمدیہ پر طعن کرنا ہے۔
- ۲۴- صحابہ کرام کی پیروی کا پابند صرف اہل سنت و جماعت کا گروہ ہے۔
- ۲۵- صحابہ کرام میں عیب نکالنا پیغمبر خدا کی ذات میں عیب نکالنے کے مترادف ہے۔
- ۲۶- بعض صحابہ میں عیب نکالنا سب کی متابعت سے محروم ہونا ہے۔
- ۲۷- صحابہ کے معاملے میں زبان کو سنبھالنا اور انھیں اچھے لفظوں سے یاد کرنا چاہیے۔
- ۲۸- تمام صحابہ کرام کی پیروی ضروری ہے کیونکہ اصول میں وہ سب متفق تھے۔
- ۲۹- صحابہ شریعت کے تابع تھے اور ان کا اجتہادی اختلاف حق کی سر بلندی کے

لئے تھا

- ۳۰۔ تمام صحابہ کرام افضلیت صدیق اکبر پر متفق تھے۔
- ۳۱۔ خلفائے راشدین کی افضلیت ترتیب خلافت کے لحاظ سے ہے۔
- ۳۲۔ سادات سے حضور علیہ الصلوٰۃ والسلام کی قرابت کے باعث محبت رکھنی چاہیے
- ۳۳۔ علماء کی سیاہی قیامت میں شہیدوں کے خون سے وزنی ہوگی۔
- ۳۴۔ علماء حق کی نظر صوفیہ کی نظر سے بلند تر ہے۔
- ۳۵۔ علماء ہی شریعت کے حامل ہیں، انھیں ترجیح دینے میں شریعت کا احترام ہے
- ۳۶۔ لوگوں کی نجات علماء کے ساتھ وابستہ ہے۔
- ۳۷۔ علمائے آخرت کے کلام کی برکت سے توفیق عمل بھی مل جاتی ہے۔
- ۳۸۔ حقیقت سے واقف کار علماء کی دعا و توجہ کا طالب رہنا چاہیے۔
- ۳۹۔ حلال و حرام کے معاملے میں ہمیشہ دین دار علماء کی جانب رجوع کرنا چاہیے۔
- ۴۰۔ تمام نصیحتوں کا خلاصہ یہ ہے کہ دین داروں اور شریعت کی پابندی کرنے والوں سے میل جول رکھا جائے۔

- ۴۱۔ دنیا کی رغبت رکھنا علماء کے چہرے کا بد نما داغ ہے۔
- ۴۲۔ دولت کے حریص یعنی دنیا دار علماء کی صحبت زہر قاتل ہے۔

☆.....☆.....☆



والد کی سرکاری عہدے سے کنارہ کشی: مغل فرمانروا شاہ جہاں کے عہد کا

ذکر ہے۔ گیارہویں صدی ہجری میں بازید محمد نامی ایک سرکاری عہدے دار اپنے فرائض سے کنارہ کش ہوا اور کوہستان اعوان کی چوٹیوں میں کہیں روپوش ہو گیا، وہ شاہی سپاہ کا ایک آزمودہ کار معتبر اور جرأت مند سردار تھا اس لئے اس کی روپوشی نظر انداز نہیں کی جاسکتی تھی، دلی دربار کو فی الفور یہ اطلاع پہنچائی گئی کہ ”سردار بازید محمد حیرت انگیز طور پر اچانک مفقود الخبر ہو گئے ہیں۔“ دربار میں جیسے ہی یہ اطلاع پہنچی، شاہی فرمان جاری ہو گیا کہ ”بازید کے مفروضہ یا گم شدہ ہونیکا اعلان اس کے حلیے سمیت ملک کے طول و عرض میں چپے چپے پر عام کر دیا جائے اور اسے تلاش کرنے میں کوئی دقیقہ فرو گزاشت نہ کیا جائے۔“

شاہی فرمان کی تعمیل میں بے شمار تیز رفتار گھوڑے حرکت میں آ گئے۔ سرکاری کارندے مستعدی اور سرگرمی سے دور دور کی مسافتیں سر کرنے لگے۔ ہندوستان کی مختلف سمتیں بیک وقت ٹاپوں کے شور سے گونجنے لگیں اور زمین سے گرد و غبار کے مرغولے اٹھ اٹھ کر آسمانوں کی جانب پرواز کرنے لگے۔ راستوں میں نظر آنے والا ہر مسافر گم شدہ سردار بازید کے حلیے کی کسوٹی پر کسا جانے لگا، اس کا حلیہ ہر شہر کے دروازے کی چوکی میں موجود تھا۔

تمام ممکنہ مقامات چھانے گئے۔ آخر ملتان کے نواح میں ڈھونڈنے والے دستے نے ایک شخص کو دیکھا۔ وہ شخص گرد و پیش سے بے نیاز دریا کے کنارے اپنے آپ میں گم بیٹھا تھا۔ اس کی آنکھیں مندی ہوئی تھیں لیکن زبان کھلی ہوئی تھی اور ”اللہ ہو

اللہ ہو“ کی ولولہ انگیز صداؤں سے دریا کا پانی لہر لہر جھوم رہا تھا، سرکاری اہل کاروں نے کود کود کے گھوڑوں کی زینیں خالی کر دیں، گمشدہ سردار کا حلیہ انھیں از بر تھا۔ انہوں نے ہر رخ سے اس شخص کا جائزہ لیا، ان کی آنکھیں چمکنے لگیں اور مسرت کی سرخی نے ان کے چہروں سے تھکن کی پیلاہٹ زائل کر دی۔ انہوں نے اطمینان سے گہری سانسیں لیں اور ایک دوسرے سے آنکھوں آنکھوں میں تبادلہ خیال کیا، پھر یہ انتظار کرنے لگے کہ وہ شخص اپنا ذکر ختم کر کے ان کی طرف متوجہ ہو۔

انھیں بہت دیر انتظار کرنا پڑا۔ پھر جب اس شخص نے اپنی زبان بند کر کے آنکھیں کھولیں اور چہرے پر ہاتھ مل کے ادھر ادھر دیکھا تو اپنے ارد گرد کھڑے ہوئے سپاہیوں کو اس طرح استعجاب سے دیکھنے لگا جیسے انھیں پہچاننے کی کوشش کر رہا ہو۔ اک معمر سپاہی نے آگے بڑھ کر ادب سے دریافت کیا۔ ”اگر ہمارا قیاس درست ہے تو سردار بازید محمد ہمارے سامنے ہیں؟“

وہ شخص چند لمحوں تک پلکیں جھپکاتا رہا۔ پھر یکبارگی اس کے لبوں پر تبسم ابھرا، اس نے نرمی سے کہا۔ ”سپاہی! ہاں بازید محمد ہمارا نام ہے مگر ہم سردار بازید محمد نہیں ہیں۔ فقیر بازید محمد ہیں۔ تم سردار کی تلاش میں فقیر کی جانب کیسے نکل آئے۔ سپاہی نے کہا، محترم بزرگ، آپ کی بزرگی اور فقیری میں کلام نہیں، لیکن ہمیں جو حلیہ بتایا گیا ہے، اس کی رو سے میں اصرار کروں گا، کہ سردار بازید محمد آپ ہی ہیں“ بازید خاموش رہے۔ سپاہی نے کہا۔ ”کیا یہ غلط ہے کہ آپ دلی کی سلطنت کے منصب دار ہیں؟“

”ہاں غلط ہے۔“ بازید نے متانت سے جواب دیا۔ ”ہم دلی کی سلطنت کے منصب دار تھے، لیکن اب نہیں۔ اب ہم نے اس منصب اور ساری امارت و حشمت سے

کنارہ کر لیا ہے۔ دیکھ نہیں رہے ہو کہ ہم نے اپنے سب ہتھیار اتار دیئے ہیں۔ اور اپنا گھوڑا آزاد کر دیا ہے، تم نے آنے میں دیر کر دی، اب بھلا وہ بازید کہاں، جس کی تلاش میں تم نکلے ہو۔“

”آپ کا فرمانا سر آنکھوں پر۔“ سپاہی نے کہا۔ ”لیکن گزارش ہے کہ آپ ہمارے ساتھ چلئے، اپنا یہ عذر ملتان کے ناظم کے سامنے بیان کر دیجئے۔ آپ کو ناظم کی خدمت میں پیش کر کے ہم اپنے فرض سے سبکدوش ہو جائیں گے۔“

”کوئی مضائقہ نہیں۔“ بازید نے اٹھتے ہوئے کہا۔ ”ہم تیار ہیں۔“

ناظم کے دربار میں: وہ سپاہیوں کی معیت میں وہاں سے روانہ ہوئے اور شہر

کے ناظم کے پاس پہنچے۔ ناظم انھیں دیکھتے ہی تعظیماً کھڑا ہو گیا۔ اس نے تپاک سے ان کا استقبال کیا اور انھیں اپنے پہلو میں بٹھایا، یہاں بھی بازید نے وہی بات کی جو وہ دریا کے کنارے کر چکے تھے۔ شہر کے ناظم نے تحمل سے ان کی بات سنی، پھر انہیں مشورہ دیا کہ وہ جس بلندی پر پہنچ گئے ہیں وہاں سے لوٹ آئیں اور اپنا منصب دوبارہ سنبھال لیں۔ بازید نے ناظم کا مشورہ مسترد کر دیا، ناظم نے بہت اصرار کیا لیکن وہ اس کا اصرار خاطر میں نہ لائے اور کہنے لگے، ”اب اپنا ٹھکرایا ہو منصب سنبھالنے کیلئے اعوان میں نہیں جائیں گے۔ یہیں ملتان میں رہیں گے، یہ اللہ والوں کی زمین ہے۔ ہمیں یہیں پناہ ملے گی۔“

ناظم نے اشتیاق آمیز لہجے میں کہا۔ ”اچھا، اگر آپ ملتان ہی میں رہنے پر مصر ہیں تو فہما۔ میں اسے اپنے لئے سعادت سمجھتا ہوں اور آپ سے ایک درخواست کرنا

چاہتا ہوں، لیکن پہلے وعدہ کیجئے کہ آپ میری درخواست رد نہیں کریں گے۔“

بازید نے کچھ سوچا اور وعدہ کر لیا۔ ناظم نے انہیں اپنی ملازمت کی پیشکش کر دی۔ بازید تذبذب میں مبتلا ہو گئے مگر چونکہ وعدہ کر چکے تھے اس لئے بادل ناخواستہ انہیں اس کی پیشکش قبول کرنی پڑی۔ انہیں اس وقت ایک محفوظ فوجی کی حیثیت سے ملازم رکھ لیا گیا، جسے ضرورت پیش آنے پر طلب کیا جاسکتا تھا۔ سردست انہیں کوئی خدمت تفویض نہیں کی گئی۔ دو درہم ان کا روزینہ مقرر ہوا، بازید نے کہا۔ ”ہم ملازم تو ہو گئے ہیں۔ لیکن واضح رہے کہ نہ ہم کسی کے ماتحت ہوں گے، نہ کوئی ہمارا افسر ہوگا۔ ہم خود پر کسی کو سلام کرنے کی پابندی بھی عائد نہیں ہونے دیں گے۔“ ان کی شرائط بھی بے چون و چرا تسلیم کر لی گئیں۔

بازید کو ملتان کے ناظم کی با مراعات آزادانہ ملازمت اختیار کئے ہوئے ابھی زیادہ مدت نہیں ہوئی تھی، ایک روز اچانک بازید کو خبر ملی کہ ان کے آقاملتان کے ناظم اور راجہ مروٹ کے درمیان جنگ چھڑنے والی ہے، کیونکہ بیکانیر کے ریگستان کے سوال پر دونوں میں شدید اختلاف ہو گیا ہے۔ یہ خبر ملتے ہی بازید ”اللہ ہو“ کا نعرہ بلند کرتے ہوئے اٹھے اور اسی وقت ناظم کے پاس پہنچے۔ ملتان کا لشکر اپنی مہم پر روانگی کیلئے تیار کھڑا تھا۔ کوچ کا نقارہ بجنے ہی والا تھا۔ بازید نے ناظم سے ملاقات کی اور از خود یہ درخواست کی کہ انہیں بھی مہم میں شرکت کی اجازت دی جائے تاکہ وہ فوج کے نمک کا حق ادا کر سکیں۔ ناظم نے ان سے دریافت کیا کہ وہ فوج کے کس دستے سے متعلق ہونا اور کس سردار کی قیادت میں جانا پسند کریں گے؟ بازید نے اسے اپنی یہ شرط یاد دلائی کہ وہ نہ کسی کے ماتحت ہوں گے، نہ کوئی ان کا سردار ہوگا۔ انہوں نے کہا کہ ”ہم خود اپنا دستہ ہیں اور

خود اپنے سردار۔ ہمیں تنہا جانے کی اجازت دی جائے۔“ (سیرالاکھارص ۳۶۸)

بازید محمد کی غیر معمولی شجاعت: ناظم نے اب تک کسی سپاہی سے ایسی بات نہ

سنی ہوگی۔ وہ حیران رہ گیا۔ اس نے کوشش کی کہ بازید تنہا جا کے خواہ مخواہ ہلاکت کا خطرہ مول نہ لیں، بلکہ کسی دستے میں شامل ہو جائیں، اس طرح وہ نسبتاً محفوظ رہیں گے مگر اس کے سمجھانے بجھانے کے باوجود بازید اپنے موقف پہ قائم رہے۔ ”ہم یہ مہم اپنی ذمے داری پر اور اپنے طور پر سر کرنے کے خواہشمند ہیں۔“ انہوں نے استقلال اور استقامت سے کہا، ناظم نے چند لمحوں تک غور کیا پھر انہیں مایوسی اور اداسی سے تنہا روانہ ہونے کی اجازت دیدی۔ بازید نے راجہ مروٹ کی تصویر طلب کر کے ذہن نشین کی۔ راستہ دکھانے کیلئے ایک رہبر ساتھ لیا، تلوار سنبھالی، گھوڑے پر سوار ہوئے اور کسی تاخیر کے بغیر وہاں سے روانہ ہو گئے۔ ان کا گھوڑا ہوا سے باتیں کرنے لگا۔ مروٹ پہنچنے میں جب کچھ فاصلہ باقی رہ گیا تو انہوں نے رہبر کو رخصت کر دیا اور شہر کی حدود میں داخل ہو کر سیدھے راجہ کے دربار کی طرف روانہ ہو گئے۔ دربار کے نزدیک پہنچ کر انہوں نے گھوڑا ایک جگہ باندھ دیا اور دربار میں داخل ہو گئے۔ دونوں حکومتوں کے بائین قاصدوں اور ایلچیوں کی آمد و رفت جاری تھی۔ محافظوں اور پہرے داروں نے انہیں بھی ملتان کا کوئی ایلچی تصور کیا، اسلئے روکا نہیں، بازید کسی کی طرف توجہ دیئے بغیر تیز تیز قدم اٹھاتے ہوئے راجہ کے قریب پہنچ گئے۔ پھر اس سے پہلے کہ کوئی ان کے خطرناک ارادے کا اندازہ لگاتا اور مزاحم ہونے کی کوشش کرتا، انہوں نے یکا یک تلوار بلند کی دوسرے ہی لمحے ایک بھیانک چیخ سے درو دیوار لرزاٹھے اور راجہ کا سر اس کے قدموں پر

جا پڑا۔ بازید نے وہ سرفوراً اپنی تحویل میں لے لیا۔ پورے دربار میں شور مچ گیا۔ امراء اور مسلح سپاہی پھرتی سے بازید کی طرف جھپٹے، تاکہ انہیں قابو کر کے گرفتار کر لیں یا قتل کر دیں۔ مگر بازید ایک لمحے کے لیے بھی غافل نہیں ہوئے تھے۔ اور راجہ کی گردن سے انہوں نے اپنی تلوار بھی صیقل کر لی تھی، اس لیے وہ اپنا دامن بچاتے اور مارتے کاٹتے اسی طرح تیزی کے ساتھ دربار سے نکل گئے، جس طرح آئے تھے۔ دربار سے باہر پہنچ کر بھی ان کی مستعدی اور تیزی میں کمی نہیں آئی، ان کی تلوار بجلی کی طرح کوند رہی تھی، اس لیے کسی کو ان کا راستہ روکنے کی ہمت نہیں ہوئی۔ جو شخص جہاں تھا وہیں ٹھٹھر کے رہ گیا۔ بازید دوڑتے ہوئے گھوڑے کے پاس پہنچے، گھوڑا گویا انہیں کا منتظر تھا۔ ایڑی لگنے کی دیر تھی، وہ سرپٹ دوڑنے لگا۔

ملتان کی فوج مروٹ کی جانب روانہ ہو چکی تھی۔ بازید نے اسے راستے ہی میں جالیا۔ ملتان کا ناظم بھی فوج کے ساتھ تھا۔ بازید سیدھا اس کے پاس پہنچے، انہوں نے راجہ مروٹ کا کٹا ہوا خون آلود سر اس کے قدموں میں ڈال دیا۔ لوگ پہلے تو انگشت بندھا رہ گئے۔ پھر معاً فوج میں فتح کے نعروں کا غلغلہ بلند ہوا اور سپاہی گھوڑوں سے اتر کر مسرت کے ساتھ ایک دوسرے سے بغل گیر ہونے لگے۔ بازید نے انہیں اسی حالت میں چھوڑا اور اپنے مسکن کی راہ لی۔ مسکن پہنچ کے وہ پہلے کی طرح پھر خشوع و خضوع سے اور ادو وظائف میں مشغول ہو گئے۔

راجہ مروٹ کا خاتمہ کرنا بازید کا ایک غیر معمولی کارنامہ تھا، لہذا ان کا نام ایک بار پھر لوگوں کی زبانوں پہ عام ہو گیا اور عوام و خواص جوق در جوق ان کی طرف رجوع کرنے لگے، دلی دربار سے بھی کسینی پیغامات بھیجے گئے اور ایک خصوصی شاہی قاصد یہ حکم

لے کر آیا کہ وہ اپنی شجاعانہ صلاحیتوں سے خلق کو فائدہ پہنچائیں اور اعوان جا کے دوبارہ اپنا عہدہ سنبھال لیں۔ بازید نے جھنجلا کے جواب دیا۔ ”ہم دنیا کو بھولنا چاہتے ہیں۔ اور یہ کم بخت ہمارا پیچھا نہیں چھوڑتی۔“ انہوں نے قاصد کے ذریعے دربار میں یہ عریضہ بھیجا کہ ”ہم نے اپنی آئندہ زندگی خدا اور صرف خدا کیلئے وقف کر دی ہے، چنانچہ ہمیں یاد خدا کیلئے ہر ذمے داری اور ہر خدمت سے سبکدوش کر دیا جائے۔“

یاد خدا کے لئے وقف: چارونا چاران کا یہ عریضہ منظور کر لیا گیا اور انہیں یہ

اجازت دے دی گئی کہ وہ جہاں مناسب سمجھیں وہاں رہیں۔ انھیں آئندہ نہیں چھیڑا جائے گا، تاہم معاشی کفالت کیلئے کچھ جاگیر ضرور قبول کرنی ہوگی، یہ ہندوستان کے حاکم شاہجہان کا اصرار تھا، اس لئے کافی رد و قدح کے باوجود آخر بازید کو جاگیر قبول کرنی پڑی۔ انہوں نے اس کیلئے قریبی پرگنے میں شورکوٹ کا مقام منتخب کیا اور جاگیر کی آمدنی وہاں کی خانقاہ اور مدرسے کیلئے وقف کر دی۔

ان کے خدام مدت سے ان کی تلاش میں تھے۔ اب ان کا شہرہ پھیلا تو خدام کو بھی ان کا سراغ مل گیا، وہ بے تابانہ اپنے آقا کی خدمت میں پہنچے۔ انہوں نے بازید سے گزارش کی کہ وہ گھر واپس چلیں، ان کے بغیر گھر سونا ہے اور ان کے متعلقین کی آنکھیں سوج چکی ہیں۔ اور آنسوؤں کا تمام ذخیرہ کام آچکا ہے۔ بازید نے مختلف جوازوں سے خدام کو محروم و نامراد رخصت کر دیا۔ ان لوگوں کی آمدان کے شغل میں خلل کا باعث ہوتی تھی، وہ سخت الجھن میں گرفتار تھے۔

خبر ہوتی کہ یوں چھپتا پھروں گا

تو اپنے آپ میں روپوش رہتا

خدا م نے گھر واپس پہنچ کے ان کی واپسی کے سلسلے میں قطعی مایوسی کا اعلان کر دیا۔ گھر والے تاسف اور تشویش سے ایک دوسرے کی صورتیں تکنے لگے۔ پھر ایک آخری کوشش کے طور پر ان کی بیوی اور بھائیوں نے ان سے ملنے کا فیصلہ کیا۔ ان کی بیوی کا نام بی بی راستی تھا۔ بی بی راستی کے بھائی بڑی امید سے بہنوئی کے مسکن کی طرف روانہ ہوئے۔ وہاں پہنچ کے انہوں نے بھی بازید کو طرح طرح سے واپسی کی ترغیب دی اور کہا۔ ”ہم بڑے ناز سے آئے ہیں کہ آپ ہماری درخواست رد نہیں کریں گے۔“

بازید کے لئے ہر طرح اپنے نسبتی بھائیوں کو ٹالنا آسان نہیں تھا اور وہ ان کے دل توڑنا بھی نہیں چاہتے تھے۔ چنانچہ انہوں نے کہا۔ ”عزیزو! اگر تمہاری ہمشیرہ بی بی راستی بھی یہی فرمائش کریں کہ لوٹ آؤ تو یقین کرو، ہم ضرور لوٹ آئیں گے۔ جاؤ اور اس سلسلے میں اپنی ہمشیرہ کا عندیہ معلوم کرو۔“

یہ شرط سن کے بی بی راستی کے بھائی پھر گھر پہنچے اور انہوں نے اپنی بہن سے کہا کہ وہ خود شوہر کیلئے واپسی کا پیغام بھیجیں۔ بی بی راستی خاموش ہو گئی۔ وہ ایک پرہیز گار خاتون تھیں اور اپنے شوہر کی مزاج شناس تھیں اور حقیقت یہ ہے کہ بازید نے انہی کی پرہیزگاری سے متاثر ہو کے دنیوی آلائشیں ترک کی تھیں۔ بی بی راستی کے بھائی بے چینی سے ان کے جواب کے منتظر تھے۔ چند لمحوں کی خاموشی کے بعد بی بی راستی نے کہا مشیت کا بھید یہی ہے کہ وہ جس راہ پر گامزن ہیں۔ انہیں اسی پر گامزن رہنے دو۔ یہی سعادت ہے۔ یہی مشیت ہے۔ یہ کہہ کے انہوں نے کچھ دیر تک سکوت کیا، پھر جھکی ہوئی

پلکوں اور سرخ عارضوں کیساتھ دبی زبان میں اپنے بھائیوں کو بتایا کہ ”تمہاری بہن کے پاس اللہ کی امانت پرورش پارہی ہے۔ اسے مادر زاد ولی ہونا ہے۔ اس کا ظہور چناب میں ہوگا، ہمیں حکم ملا ہے کہ اس کی خاطر دنیا ترک کر دیں۔ ہمیں اب دنیا کی طرف آواز نہ دو۔ غور سے سن لو کہ تمہارے بہنوئی اب واپس نہیں آئیں گے اور مجھے بھی وہیں پہنچ کر ان کی رفاقت کا حق ادا کرنا ہے“ (سیر الاخیار ص ۵۳۶)

حضرت سلطان العارفين کی ولادت: بی بی راستی کے بھائیوں کو بہنوئی

کے علاوہ بہن کا فراق بھی قبول کرنا پڑا۔ جلد ہی بی بی راستی اپنے شوہر کے پاس شورکوٹ پہنچادی گئیں اور اس طرح شورکوٹ کی فضا میں دو آوازیں مل کے ”اللہ ہو“ کا ورد کرنے لگیں۔ زیادہ وقت نہیں گزرا تھا کہ ان آوازوں سے ایک نوزائیدہ بچے کا رونا بھی ہم آہنگ ہو گیا اور اللہ کی نادیدہ امانت مجسم ہو کے بی بی راستی کی آغوش میں چمکنے لگی۔ تارک الدنیا باپ کا سر تشکر سے زمین پر جھک گیا۔

بی بی راستی خدا کی عبادت سمجھ کر اس پودے کی آب یاری کرنے لگی۔ بچے کے فطری اور پیدائشی جواہر گہوارے ہی میں چمکنے لگے۔ شیر خواری میں اس کا عالم تھا کہ اگر رمضان کے دن ہوتے تو روزے کے اوقات میں وہ ماں کا دودھ پینے سے عمدہ اجتناب برتتا۔ بی بی راستی عبادت یا تلاوت کرنے کیلئے بیٹھتیں تو انھیں یہ اطمینان اور یقین ہوتا تھا کہ ان کا بچہ عام بچوں کی طرح ان کے مشغل میں نہیں خارج ہوگا۔ بچے نے بھی ان کے اس اطمینان اور یقین کو کبھی ٹھیس نہیں پہنچائی۔ وہ گہوارے میں لیٹے لیٹے اپنی ماں کے وظائف یا تلاوت کو توجہ، انہماک اور خاموشی سے سنتا رہتا، جب ماں مشغل ختم کر کے اس

کی طرف متوجہ ہوتیں تو انہیں ایسا محسوس ہوتا جیسے معصوم بچہ اپنی تو تلی زبان میں ان کا وظیفہ دہرا رہا یا انہیں قرآن سنا رہا ہے ان کی آنکھیں مسرت سے اشک بار ہو جاتیں اور ان کے بے قرار لب بچے کی پیشانی پر نگینے ثبت کرنے لگتے۔ (ایضاً ص ۵۳۲)

ماں کی تربیت: بچہ اسی فضا میں پرورش پاتا رہا۔ یہاں تک کہ اس نے گھٹنوں

چلنا شروع کر دیا، پھر ماں کی انگلی تھام کے اپنے پیروں پہ چلنے لگا۔ اور رفتہ رفتہ وہ وقت بھی آ گیا کہ وہ گھر سے نکل کے گلی میں جانے کے قابل ہو گیا۔ وہ جب بھی گلی میں پہنچتا، محلے کے دوسرے بچوں سے صاف الگ پہچانا جاتا۔ اس کی آنکھوں میں ستاروں کی اور پیشانی میں چاند کی چمک تھی۔ وہ دیکھنے والوں کیلئے عجیب مقناطیسی کشش کا حامل تھا، جس شخص کی بھی اس پر نظر پڑتی وہ بے اختیار اس کی طرف کھینچا چلا جاتا اور خواہ اجنبی ہی کیوں نہ ہو۔ اسے اٹھا کے بازوؤں میں بھرے بغیر نہ رہتا، کتابوں میں لکھا ہے کہ اس کے ماتھے پر نور کی غیر معمولی اور مسحور کن دمک تھی۔ یہ دمک نور اور حسن پیدا کرنے والے کی ناقابل تردید حقانیت کا اظہار تھی۔ مناقب سلطانی کے مولف نے لکھا ہے کہ بازید محمد اور بی بی راستی کا یہ بچہ طفولیت میں گھر سے باہر نکلتا تو جو بھی غیر مسلم اس کی طرف دیکھتا اس کی حالت میں اچانک ایک حیرت انگیز تغیر پیدا ہوتا اور وہ کسی ظاہری ترغیب و تبلیغ کے بغیر بے اختیار کلمہ پڑھ کے خود بخود اسلام قبول کر لیتا۔ اس طرح بے شمار غیر مسلم اسلام کے پرچم تلے جمع ہو گئے۔ یہ ایک عجیب و غریب بات تھی۔ اس بچے کے باعث شہر کے غیر مسلم جب اپنے بہت سے ہم مذہبوں سے ہاتھ دھو بیٹھے تو ان میں تہلکہ مچ گیا اور وہ بے حد تشویش میں مبتلا ہو گئے، ایک روز باہم مشورے کیلئے وہ سر جوڑ کے بیٹھے اور

خاصے غور و فکر کے بعد انہوں نے بچے کے باپ بازید محمد سے ملنے کا فیصلہ کیا۔
 جلد ہی انہوں نے ایک وفد کی صورت میں بازید محمد سے ملاقات کی۔ بازید محمد
 ان کے ساتھ نہایت خوش خلقی سے پیش آئے اور ان کی تواضع کرنے لگے۔ وفد کے
 لوگوں نے شکایت آمیز انداز میں ان کے سامنے اپنا مدعا رکھا اور اپنے مذہب کی
 حفاظت کے پیش نظر یہ مطالبہ کیا، آپ کا بچہ جب بھی گھر سے باہر نکلے پہلے سے
 منادی کر دی جائے تاکہ ہم وقت سے پہلے مطلع ہو کر اپنے لوگوں پر باہر نکلنے کی پابندی
 عائد کر سکیں۔

بازید محمد مسکرائے۔ انہوں نے خندہ پیشانی اور سیر چشمی سے غیر مسلموں کا یہ
 مطالبہ تسلیم کر لیا، اس کے بعد یہ معمول ہو گیا کہ جب بھی ان کا بچہ گھر سے باہر جانے کا
 ارادہ ظاہر کرتا۔ یا وہ خود اسے سیر کیلئے لے جاتے تو شہر کے تمام کوچوں میں اس کے نکلنے
 کا اعلان کروا دیتے۔ اعلان ہوتے ہی غیر مسلم لوگ اپنے اپنے گھروں یا دکانوں میں
 چھپ کے بیٹھ جاتے، تاکہ کہیں غلطی سے بچے پر ان کی نظر نہ پڑ جائے۔

بچہ ان تمام باتوں سے بے نیاز اپنے اندر سفر کر رہا تھا۔ اندر کا سفر کرتا ہوا وہ
 شعور اور تمیز کی منزل میں پہنچا تو والدین نے اس کیلئے مروجہ تعلیم و تربیت کا اہتمام کیا
 لیکن اس پر تو جذب و مستی کا غلبہ تھا۔ والدین کی تدبیر کارگر نہیں ہوئی۔ اس کی یہ روش
 دیکھ کر ایک روز بازید نے اپنی بیوی سے کہا۔ ”راستی! تمہارا بیٹا ازلی فیض سے سرفراز کیا
 گیا ہے۔ اسے نہ چھیڑو۔ اس کی تعلیم و تربیت ہمارا نہیں، اس کا ذمہ ہے۔ جس نے
 آبشاروں کو بہنا اور طائروں کو چہکننا سکھایا ہے۔“ (سیر الاخیار ص ۵۳۳)

حضرت علی رضی اللہ عنہ سے ملاقات: بازید محمد کی توقع غلط ثابت نہیں

ہوئی۔ انہی دنوں کا ذکر ہے، ان کا بچہ ایک روز شور کوٹ کے نواح سے گزر رہا تھا۔ اچانک اس پر بے خودی طاری ہوئی۔ بے خودی میں اس نے دیکھا کہ ایک نورانی صورت، صاحب جلال و حشمت سوار اس کے سامنے نمودار ہوئے اور انہوں نے نہایت اپنائیت سے اس کا ہاتھ تھام کے اسے اپنے ساتھ بٹھالیا۔ بچے پر تعجب بھی طاری ہوا اور خوف بھی، مگر نووارد سوار نے دل نشین لہجے میں اس کی ہمت بندھائی اور یہ انکشاف کر کے اسے مبہوت کر دیا کہ وہ علی ابن ابی طالب ہیں۔ بچہ کم عمر ضرور تھا۔ لیکن کم علم نہیں تھا کہ اس نام سے واقف نہ ہوتا، اسے گمان بھی نہ ہوگا، کہ حضرت علی رضی اللہ عنہ سے اس طرح ملاقات ہو سکتی ہے۔ وہ فوراً مسرت میں مچل کے خود کو ان پر قربان کر دینا چاہتا تھا۔ لیکن ان کی قربت کے احساس نے اسے یہ اذن تک نہیں دیا کہ وہ جنبش کر سکے۔ اس کا جسم ساکت تھا، زبان گنگ تھی اور پتلیاں متحرک تھیں، اس کی کیفیت دیکھ کر حضرت علی رضی اللہ عنہ نے اس پر توجہ کی تو اسے کچھ حوصلہ ہوا۔ ”اے فرزند! تمہاری طلبی رسول اللہ ﷺ کے دربار سے ہوئی ہے۔ وہیں چل رہے ہیں۔“

وقت کی نبض تھم گئی اور بچے نے لمحوں میں خود کو رسول مقبول ﷺ کی بارگاہ میں شرف یاب دیکھا۔ اس بارگاہ میں اہل بیت کے علاوہ صدیق اکبر رضی اللہ عنہ نے بچے پر توجہ کی اور رخصت ہو گئے۔ پھر فاروق اعظم رضی اللہ عنہ نے توجہ دی اور رخصت ہو گئے۔ صرف اہل بیت محفل میں موجود رہے۔ رسول اکرم ﷺ نے بچے سے پہلے خود بیعت لی پھر اسے حضرت علی رضی اللہ عنہ کے سپرد کر دیا۔ اس حیرت ناک واقعے کے

بعد بچے نے معا خود کو دوبارہ شور کوٹ کے نواح میں پایا، جہاں سے اسے لے جایا گیا تھا پھر اس کی دنیا بدل گئی اور جب وہ بڑا ہوا تو سلطان العارفين شيخ سلطان باہو کے نام سے مشہور و معروف ہوا۔ سلطان باہو اپنی کتاب ”عين الفقر“ میں اسی واقعے کی طرف اشارہ کرتے ہوئے کہتے ہیں کہ ”مرشد کامل آں حضرت ﷺ نے مجھے تلقین فرمائی تو میری آنکھوں کے سامنے درجات اور مقامات کا کوئی حجاب باقی نہ رہا۔ اول و آخر یکساں ہو گیا اور میں تلقین سے مشرف ہوا تو دختر رسول فاطمة الزہرا رضی اللہ عنہا نے فرمایا کہ تو ہمارا فرزند ہے پھر میں نے امام حسن اور امام حسین رضی اللہ عنہما کے قدم چومے اور اپنی گردن میں غلامی کا حلقہ پہنا، محبوب خدا نے تلقین کے بعد مجھے ہدایت دی کہ خدا کی مخلوق سے محبت کرنا۔ تمہارا درجہ روز بروز بلکہ لمحہ بہ لمحہ ترقی پر ہوگا اور ابد الابد تک ایسا ہوتا رہے گا۔ کیونکہ یہ سروری و سرمدی حکم ہے، بعد ازاں آں حضرت محمد مصطفیٰ ﷺ نے مجھے غوث اعظم شیخ عبدالقادر جیلانی رحمۃ اللہ علیہ کے سپرد کیا، غوث اعظم رحمۃ اللہ علیہ نے سرفراز کرنے کے بعد مجھے خلقت کیلئے رشد و ہدایت کا حکم دیا۔

اس فیض یابی کے بعد سلطان باہو ہر وقت اور ہر لمحے وحدانیت کے سمندر میں مستغرق رہنے لگے، وہ ہمہ وقت حق کے مشاہدوں سے مشرف اور ذات کے مطلق جلال و جمال میں مست رہتے والہانہ زندہ مشائخ کے پاس پہنچتے اور بے تابانہ اولیاء کے مقبروں پر جاتے۔ بی بی راستی اپنے بیٹے کی یہ شیفتگی اور فدائیت دیکھتیں تو سر بسجود ہو جاتیں، وہ اپنے بیٹے کیلئے گھر میں تین بہوئیں لائیں، مگر تین تین بیویاں ہونے کے باوجود سلطان باہو کا گھر میں دل نہیں لگتا تھا۔ کیونکہ انھیں تو حقیقی نسبت کسی اور سے تھی اور ان کے دل میں تو کسی اور کی محبت بسی ہوئی تھی۔ وہ محبت جو دل کی دنیا میں اپنے سوا کسی

اور کی گنجائش نہیں چھوڑتی۔ (سیرالاکھارص ۵۳۵)

دعوت قبور: سلطان باہو اولیاء کی قبروں پر قبر کی دعوت کیلئے اکثر سواری کرتے

تھے۔ علم دعوت وہ علم ہے جو اولیاء کے سوا کسی کو معلوم نہیں۔ جو درویش دعوت کیلئے قبر پر سواری کرتے ہیں۔ وہ دیدار کی طلب میں مست ہوتے ہیں اور فانی زندگی سے ہاتھ دھو کے جاودانی زندگی کے خواہاں ہوتے ہیں۔ اسی جذبے سے ایک بار سلطان باہو ایک پیر کی قبر پر سوار ہوئے، وہ پیر ایک تجریدی، تفریدی اور جلالی پیر تھے، لہذا ان کی قبر پر سوار ہونے سے سلطان باہو کے دونوں تلووں میں آبلے پڑ گئے، سلطان باہو تکلیف کی حالت میں قبر سے اترے اور ان کے منہ سے نکلا۔ ”یہ کوئی نامراد یعنی لا ولد فقیر ہے، ہم اولاد والے ہیں، اب ہماری اولاد میں سے کوئی بھی اس قبر پر نہیں آئے گا، یہ جملہ ان کی زبان سے جذب کے عالم میں ادا ہوا تھا۔ اس لئے اس کا اثر اب تک باقی ہے۔ آج بھی اگر ان کی اولاد میں سے کوئی شخص اس قبر پر چلا جائے تو جانی و مالی نقصان اٹھاتا ہے۔

اسی طرح ایک بار سلطان باہو ملتان میں شیخ بہاؤ الدین زکریا علیہ الرحمہ کے مزار پر سوار ہوئے۔ اچانک مزار میں جنبش ہوئی۔ قریب تھا کہ سلطان باہو کو کوئی ضرر پہنچ جاتا مگر فوراً غوث اعظم رضی اللہ عنہ کی صدا ابھری، بہاؤ الدین! یہ ہمارا محبوب ہے۔ اس سے الفت کرو۔ اس کی مراد سنو اور پوری کرو۔ اس صدا کے ساتھ ہی بہاؤ الدین زکریا علیہ الرحمہ نے مزار سے برآمد ہو کے سلطان باہو سے بالمشافہ ملاقات کی اور شفقت سے ان کی مراد دریافت کرنے لگے، سلطان باہو نے کہا۔ ”کوئی مراد نہیں ہے“

بہاؤ الدین زکریا نے اصرار سے پھر مراد دریافت کی۔ سلطان باہو نے کہا

”مجھے اپنے شہر سے کسی پاکیزہ ہستی کا بازو عنایت کیجئے۔“ یہ کہہ کے وہ جذب و مستی کے عالم میں درگاہ سے نکلے اور شمال کی جانب روانہ ہوئے، چلتے چلتے وہ دریا کے کنارے پہنچ گئے۔ اچانک کہیں سے ایک خوبصورت دوشیزہ آئی اور ان کے قریب کھڑے ہو کر رونے لگی، دوشیزہ کے پاؤں میں آبلے پڑے ہوئے تھے، اور اپنی جوتیاں اس نے ہاتھوں میں لے رکھی تھیں۔ سلطان باہو نے حیرانی سے پوچھا۔ ”تو کون ہے؟ دوشیزہ نے ایک سا ہوکار کا نام لے کر بتایا کہ ”میں ان کی بیٹی ہوں۔“

وہ بولی۔ ”آپ شیخ بہاؤ الدین زکریا علیہ الرحمہ کے مزار پر گئے تھے، جب آپ وہاں سے نکلے تو میں آپ کے پیچھے پیچھے روانہ ہو گئی۔ کیونکہ شیخ بہاؤ الدین زکریا رحمۃ اللہ علیہ نے مجھے یہی حکم دیا تھا۔“

سلطان باہو فوراً حکم الہی کی طرف متوجہ ہوئے۔ لمحوں میں حکم الہی ہو گیا، لہذا انہوں نے اپنے باطنی تصرف سے اسی وقت اردگرد کی آبادیوں کے معززین کو جمع کیا اور ان کی گواہی میں اجنبی دوشیزہ سے نکاح کر لیا۔ یہ ان کی چوتھی شادی تھی۔

سلطان باہو اسی لباس میں اپنی دلہن کے ساتھ منزل بہ منزل شور کوٹ پہنچے۔ گھر میں ان کی والدہ تینوں بہوؤں کو پہلے ہی بتا چکی تھیں کہ ”آج میرا بیٹا تمہاری ایک سو کن لے کے آرہا ہے۔“

سلطان باہو نے نئی بیوی کے ساتھ گھر میں داخل ہو کے ماں کی قدم بوسی کی۔ بی بی راستی نے چوتھی بہو کے سر پر شفقت سے ہاتھ پھیرا اور بیٹے سے قدرے ناراضی کے انداز میں بولیں۔ ”بیٹا! تم دنیا میں بہت سی عورتیں جمع کرنے کیلئے پیدا ہو گئے ہو یا معرفت کے حصول کیلئے؟“

سلطان باہو نے آخر الذکر امر کی تائید میں گردن ہلا دی۔ بی بی راستی نے کہا۔ ”تو سنو۔ یہ راہ روشنی کے بغیر طے نہیں ہوگی۔ روشنی تلاش کرو۔“ سلطان باہو نے کہا ”ماں میرے مرشد تو خود رسول اکرم ﷺ ہیں، اب مجھے کسی ظاہری مرشد کی کیا ضرورت؟“

بی بی راستی نے انھیں سینے سے لگا لیا۔ ”بیشک رسول اکرم ﷺ سے بڑھ کر کامل مرشد کون ہوگا ہے۔ لیکن بیٹا، معرفت کی دنیا کا نظام یہی ہے کہ ظاہری رہبر کی رہبری ضرور حاصل کی جائے۔ اس کے بغیر حقیقی معرفت حاصل نہیں ہوتی، جیسے ظاہری شریعت کی پیروی کے بغیر باطنی سر بلندی نہیں ملتی۔ بی بی راستی نے انہیں حضرت موسیٰ علیہ السلام کا واقعہ سنایا۔ ان کے کامل ہونے میں کسے شبہ ہو سکتا ہے۔ انھیں تو خدا سے ہم کلامی کا شرف حاصل تھا۔ پھر بھی ظاہری واسطہ لازم قرار پایا اور انہوں نے حضرت خضر کی پیروی کی، اسی خاطر مجمع البحرین گئے اور ان پر وہ اسرار بھی منکشف ہوئے جو پہلے منکشف نہیں ہوئے تھے۔“

ماں کی ترغیب سلطان باہو کے دل کو لگ گئی۔ انہوں نے سینہ مسلتے ہوئے بے قراری سے پوچھا۔ ”روشنی کہاں ہے ماں؟ میں کس سمت جاؤں؟“ بی بی راستی نے کہا۔ ”مجھے معرفت کی خوشبو مشرق کی سمت سے محسوس ہوتی ہے۔“

مرشد کی تلاش: سلطان باہو نے ماں سے اسی وقت اجازت لی اور نئی نویلی دلہن کو

جس حالت میں لائے تھے، اسی حالت میں چھوڑ کر گھر سے نکل گئے۔ انہوں نے تلاش کا سفر مستانہ وار شروع کر دیا۔ قریے قریے اور بستی بستی کی خاک چھانی، پہاڑ ناپے،

خازاروں میں آبلہ پائی کی اور جنگلوں کی کڑی مسافتیں طے کیں، لیکن کہیں بھی کوئی کرن ان کیلئے زنجیر نہ بن سکی۔ اسی سفر میں ایک روز وہ چولستان سے گزر رہے تھے۔ ایک مقام پر دور سے ان کی نظر ایک لکڑہارے پر پڑی۔ لکڑہارا ایندھن کیلئے لکڑیوں کا گٹھا باندھ رہا تھا۔ سلطان باہو گزرتے چلے گئے۔ دوسرے روز چند ہمراہیوں کے ساتھ اتفاق سے وہ پھر اسی مقام سے گزرے تو معاً ٹھٹک کر رہ گئے اور محویت کے عالم میں دیر تک ایک جگہ کھڑے رہے۔ جب خاصا وقت بیت گیا تو ایک ہم راہی نے انہیں چونکایا اور اس طرح ایک جگہ کھڑے ہو جانے کا سبب دریافت کیا۔ سلطان باہو نے گویا کچھ سو نگھتے ہوئے جواب دیا، ”رفیقو، میں محسوس کر رہا ہوں کہ یہاں ضرور کسی ولی کا مسکن ہے۔ زمین سے آسمان تک نور ہی نور نظر آ رہا ہے۔“

یہ کہہ کے وہ چند قدم آگے بڑھے تو انہیں کوئی شخص بے ہوش پڑا نظر آیا۔ اس کے پاس لکڑیوں کا گٹھا بھی پڑا ہوا تھا۔ انہوں نے غور سے دیکھا تو وہی لکڑہارا تھا جسے وہ کل دیکھ چکے تھے۔ وہ اس کے پاس بیٹھ گئے۔ پھر انہوں نے آہستگی سے اس کے سر پر ہاتھ رکھ دیا، وہ شخص اسی وقت ہوش میں آ گیا، سلطان باہو نے اس سے اس کا حال پوچھا۔ لکڑہارے نے وارفتگی سے کہا۔ ”حضرت! اگر میں غلطی پر نہیں ہوں تو کل یہاں سے حضور ہی گزرے تھے؟“ سلطان باہو نے اثبات میں سر کو جنبش دی۔ لکڑہارے نے ان کی دست بوسی کی اور عاجزی سے کہا۔ ”مجھے یاد ہے، آپ نے مجھ پر ایک سرسری نظر ڈالی تھی۔ جیسے ہی آپ کی نظر پڑی، مجھے اپنی سدھ بدھ نہ رہی۔ آپ کی ایک اچھتی نگاہ نے مجھے نہ جانے کہاں پہنچا دیا تھا کہ وہاں سے واپس آنے کو دل نہیں چاہتا تھا۔ اسی باعث میں کل سے اب تک یہیں ہوں۔“ وہ دست بستہ کھڑا ہو گیا۔ ”آپ نے واپس

کیوں بلا لیا؟ خدا را پھرو ہیں پہنچا دیجئے۔“

سلطان باہو نے اس کی آنکھوں میں آنکھیں ڈال دیں لکڑہارا ان کی نگاہ کی تاب نہ لاسکا اور چشم زدن میں پھر بے ہوش ہو گیا، سلطان باہو نے اسی طرح ایک لفظ میں اور صرف ایک قدم پر جن ان گنت طالبوں کی کایا پلٹ دی۔ ان کا شمار نہ تھا۔

کوچہ گردی، صحرا نوردی کا سلسلہ جاری تھا، ایک روز وہ اپنے خلیفہ سلطان حمید کے ساتھ ایک ویران ٹیلے پر پہنچے تو انہیں کچھ تھکن محسوس ہوئی۔ انہوں نے ٹیلے پر بیٹھنے کا ارادہ کیا مگر دوسرے ہی لمحے یہ ارادہ بدل دیا اور خلیفہ سے کہا۔ ”حمید! جلدی کرو۔ اس ٹیلے سے فوراً اتر جاؤ۔ یہاں سے ظلم کا تعفن اٹھ رہا ہے۔“

بعد میں تحقیق سے ثابت ہوا کہ وہ ٹیلا کسی زمانے میں ایک ایسے شخص کی ملکیت تھا جو نہایت ظالم و جابر تھا۔ ٹیلے سے اتر کے سلطان باہو رحمۃ اللہ علیہ نے ریت کے میدان میں قیام کیا اور خلیفہ حمید کے زانو پر سر رکھ کے لیٹ گئے۔ اس طرح ان کا لباس اور جسم خاک آلود ہو گیا، خلیفہ کو اپنے پیر کی یہ حالت دیکھ کر بہت قلق ہوا۔ اس کے دل میں یہ خیال گزرا کہ کاش میرے پاس دنیوی دولت ہوتی تو میں اپنے پیر کیلئے اطلس اور مخمل کا نرم بستر بنواتا۔ اسی وقت سلطان باہو نے اس کے زانو سے سراٹھا کے پوچھا۔ ”حمید! کیا سوچ رہے ہو، خلیفہ نے جو سوچا تھا، وہ بتا دیا۔ سلطان باہو نے مسکرا کے کہا۔ آنکھیں بند کرو۔“

خلیفہ نے حکم کی تعمیل میں آنکھیں بند کیں تو عجیب منظر دیکھا۔ اس نے اپنے پیر کو ایک خوش نما اور معطر باغ میں پایا۔ وہاں ایک جگہ روش دیا کے فرش و فرش سے آراستہ تھی اور ایک نہایت حسین و جمیل عورت جڑاؤ زبور اور ریشمی کپڑے پہنے ہوئے

سلطان حمید سے رغبت ظاہر کر رہی تھی اور کہہ رہی تھی کہ ”مجھ سے نکاح کر لو۔“ حمید نے دبی زبان سے اس سے کہا۔ ”دور دور“ کیا غضب کر رہی ہو۔ میں اس وقت اپنے ہادی کی خدمت میں حاضر ہوں کیا مجھے ان کی نظروں سے گراؤ گی۔ میرے پاس نہ آؤ۔ ہٹو۔“ اسی اثنا میں اس کی آنکھ خود بخود کھل گئی اور شرم و ندامت سے اس کی پلکیں جھک گئیں۔ سلطان باہو نے پوری بات سنی، پھر کہا ”ارے ابھی تو تم دنیا کی طمع کر رہے تھے۔ یہ دنیا ہی تو تھی۔ تم نے اسے قبول کیوں نہیں کیا؟ اگر اسے قبول کر لیتے تو دنیا کا مال وزیر تمہارے گھر سے کبھی ختم نہ ہوتا۔“

حمید نے دست بستہ کہا۔ ”مرشد! خادم مال و دولت کا نہیں، فقر کا متمنی ہے“ سلطان باہو بولے ”مناسب ہے۔ فقر کا اثر تمہارے خاندان سے کبھی نہیں جائے گا۔ تجسس کی مسافت کے ان راستوں میں سلطان باہو کئی مجذوبوں، درویشوں اور فقیروں سے ملے، لیکن نگاہ کی کسوٹی پر کوئی پورا نہ اترتا، وہ بڑھتے رہے کہ۔

دیکھیں، ادائے فرض ہو کس روز، کس جگہ

ہوتا ہے راستوں کی ندی پر وضو ہنوز

البتہ مختلف فقراء سے انہوں نے بغداد کے شاہ حبیب اللہ قادری کا تذکرہ جگہ جگہ سنا اور ان کے دل میں بغداد جانے کا شوق جڑ پکڑتا رہا، آخر اسی شوق کی رہنمائی میں انہوں نے رخت سفر باندھا اور ہندوستان سے عراق تک اپنی زندگی کی سب سے طویل مسافت طے کی اور بغداد میں داخل ہو کے کہیں رکنے نہیں، سیدھے شاہ حبیب اللہ کی خانقاہ پہنچے، درویشوں، زائروں اور خدام سے بھری ہوئی تھی۔ شاہ حبیب اللہ کا یہ قاعدہ تھا کہ وہ اپنی خانقاہ میں پانی کی ایک دیگ نرم آنچ پر ہر وقت گرم رکھتے تھے۔ کہا جاتا ہے

کہ جو بھی اس دیگ میں ہاتھ ڈالتا، وہ صاحب کشف ہو جاتا، سلطان باہو نے دیکھا کہ طالبین جوق در جوق آرہے ہیں، سلطان باہو ایک طرف بیٹھ کے خاموشی سے یہ منظر دیکھتے رہے۔ کچھ دیر بعد دفعۃً شاہ حبیب اللہ کی نظر اس پر دیسی پر پڑی۔ انہوں نے سلطان سے کہا۔ ”درویش! وضع قطع اور چہرے مہرے سے یہاں کا باشندہ معلوم نہیں ہوتا، شاید کہیں دور سے آیا ہے مگر تو علیحدہ کیوں بیٹھا ہے؟ اٹھ اور یہاں آ کے دیگ میں ہاتھ ڈال تاکہ اپنی مراد کو پہنچے۔“ سلطان باہو اٹھ کر ان کے پاس گئے اور ادب سے بولے۔

”بابا! میری مراد ایسی نہیں ہے جو اس طرح بر آئے۔ کشف و کرامت کے یہ کھلونے مجھے متاثر نہیں کر سکتے۔ میں وہ طائر ہوں جس کی علو ہمتی سدرہ پر پہنچ کر بھی قانع نہیں ہو سکتی، میرا شوق لاہوت کی بسیط فضا چاہتا ہے، میری انتہائی منزل تنزیہ کا وہ مقام ہے جہاں ذات حق کے سوا کوئی نہ ہو۔“

شاہ حبیب اللہ چونک پڑے۔ انہوں نے سر کو خفیف سی جنبش دے کر کہا۔ ”درویش! بیشک تیری آرزو بلند ہے مگر جانتا ہے، بلند آرزو اور اس کے مراحل کتنی سختی مانگتے ہیں؟“ سلطان باہو نے پامردی سے کہا۔ ”یہ مسافت بے سبب طے نہیں کی ہے بابا! حکم دیجئے۔“

شاہ حبیب اللہ نے کہا۔ ”تو کچھ روز مجاہدہ کر۔ فی الحال پانی بھرا کر“ انہوں نے کا ایک خادم کو اشارہ کیا۔ خادم نے ایک مشکیزہ لا کے سلطان باہو کے حوالے کر دیا۔ سلطان باہو نے رضا و رغبت سے مشکیزہ سنبھالا، اسے پانی سے بھرا اور پانی لے جا کے خالی حوض میں انڈیل دیا، حاضرین نے حیرانی سے دیکھا کہ سلطان باہو کے پہلے ہی مشکیزے سے حوض لباب بھر گیا اور نہ صرف حوض بھر گیا بلکہ خانقاہ کا صحن بھی بھگنے لگا۔ شاہ حبیب اللہ نے تحمل کے ساتھ یہ ماجرا دیکھا اور اپنے قریب کھڑے ہوئے

مریدوں سے کہا۔ یہ درویش کوئی کم مایہ طالب معلوم نہیں ہوتا۔“ انہوں نے ہاتھ ہلا کر سلطان باہو کو اپنے قریب بلایا اور پوچھا۔ ”آزمائش کیلئے آمادہ ہے،“ سلطان باہو نے بے تامل آمادگی ظاہر کر دی، شاہ حبیب اللہ نے سوال کیا۔ ”تیرے پاس دنیا کا کچھ مال و متاع ہے۔ سلطان باہو نے اثبات میں جواب دیا۔ شاہ حبیب اللہ برجستہ بولے۔ ”فقر اور مال کا کیا میل؟ ایک میان میں کہیں دو تلواریں بھی ساتی ہیں۔ ایک دل میں کہیں دو محبتیں بھی جمع ہوتی ہیں۔“ یہ سننا تھا کہ سلطان باہو یکا یک پلٹے اور قریب قریب دوڑتے ہوئے خانقاہ سے باہر نکل گئے۔ بغداد میں انہوں نے کہیں قیام نہیں کیا۔

مال سے نفرت: شور کوٹ میں بی بی راستی نے ایک صبح اپنی چاروں

بہوؤں کو بلا کے اپنے سامنے بٹھایا اور ملائمت سے بولیں۔ ”بیٹیو! آج میرا بیٹا واپس آ رہا ہے۔ بہوؤں کی گردنیں جھک گئیں، لیکن بی بی راستی کے دوسرے ہی جملے نے انہیں گردنیں اٹھانے پر مجبور کر دیا۔ بی بی کہہ رہی تھیں۔ تمہیں اپنے شوہر کے آنے کی غایت معلوم ہے؟ وہ سارا مال و متاع گھر سے باہر پھینکنے کیلئے آ رہا ہے، لیکن میں تمہیں وقت سے پہلے ہوشیار کر رہی ہوں، لہذا مناسب یہ ہوگا کہ تم چاروں اپنے اپنے زیورات اور نقدی وغیرہ کہیں چھپا دو۔“

بی بی راستی کی بہوؤں نے ساس کی ہدایت کے مطابق تمام زیور، تمام نقدی اور دوسری قیمتی اشیاء زمین کھود کے دفن کر دیں اور مطمئن ہو گئیں۔

شام کا وقت تھا۔ سلطان باہو نے گھر کے دروازے پر دستک دی۔ بی بی راستی نے دروازہ کھولا۔ دونوں ماں بیٹے ایک دوسرے سے لپٹ گئے۔ سلطان باہو کی بیویاں

ان کے ارد گرد جمع ہو گئیں اور مدت سے کچھڑے ہوئے ماں بیٹے کی ملاقات کا منظر اشک بار نظروں سے دیکھنے لگیں۔ ماں سے جدا ہو کے سلطان باہو اپنی بیویوں کی طرف متوجہ ہوئے تو ان کے منہ سے سب سے پہلا سوال نکلا کہ ”گھر میں جتنا بھی مال و متاع ہے۔ وہ سب نکال کے ایک جگہ ڈھیر کر دو۔“

بیویوں نے بیک وقت جواب دیا کہ ”آپ اتنی مدت بعد لوٹے ہیں۔ گھر میں کچھ بھی نہیں ہے۔“

سلطان باہو نے غائر نظروں سے پورے گھر کا جائزہ لیا اور ایک ایک کونہ چھان مارا مگر کچھ نظر نہ آیا۔ البتہ گہوارے میں ان کا شیر خوار بچہ سو رہا تھا۔ اس کی انگلی میں سونے کی ایک انگشتری چمک رہی تھی۔ سلطان باہو نے آگے بڑھ کے بچے کی انگلی سے انگشتری اتاری اور گھر سے باہر اچھال دی پھر اطمینان سے چار پائی پر دراز ہو گئے۔ سفر کی تھکن کے باعث ان کا جوڑ جوڑ دکھ رہا تھا۔ ایسی صورت میں انہیں بہت جلد نیند آ جانی چاہئے تھی، لیکن سونے کی بجائے صرف چند لمحوں میں سخت مضطرب نظر آنے لگے۔ بار بار اٹھ کے بیٹھتے، ادھر ادھر دیکھتے اور دوبارہ لیٹ جاتے، یہ عمل انہوں نے تین بار دہرایا، پھر آخر چار پائی سے اتر گئے اور کچھ سونگھنے کی کوشش کرتے ہوئے اضطراب سے بولے۔ مال کی بو آرہی ہے۔“

یہ جملہ انہوں نے مسلسل کہنا شروع کر دیا۔ آخر ان کی بیویوں کو مجبور ہو کے یہ بتانا پڑا کہ مال کہاں دفن ہے۔ سلطان باہو نے فی الفور زمین کھود ڈالی اور تمام مال نکال کر نہایت بے نیازی کے ساتھ گھر سے باہر پھینک آئے۔

دوسری صبح ہندوستان سے عراق تک کی طویل مسافت دوبارہ شروع ہو گئی اور

منزلوں پر منزلیں سر کرتے ہوئے، ایک بار پھر شیخ حبیب اللہ کی خانقاہ میں پہنچ گئے۔ شیخ حبیب اللہ نے انہیں دیکھا تو کھڑے ہو کے سینے سے لگا لیا پھر ان کی پشت تھکتے ہوئے بولے۔ ”درویش! بے شک تم نے دنیوی مال سے تو نجات حاصل کر لی۔ مگر ابھی تک عورتوں سے آزادی حاصل نہیں کی۔ ان کا حق ادا کرو گے یا خدا کا؟“ یہ سننا تھا کہ سلطان باہو شیخ حبیب اللہ سے علیحدہ ہوئے اور پہلے کی طرح آج پھر یکا یک پلٹے، اور قریب قریب دوڑتے ہوئے خانقاہ سے باہر نکل گئے، راہ میں پھر انہوں نے کہیں قیام نہیں کیا۔

شور کوٹ میں ایک صبح بی بی راستی نے پھر اپنی چاروں بہوؤں کو اپنے سامنے بٹھایا اور رقت سے بولیں۔ ”میرا بیٹا آج پھر آ رہا ہے اور آج اس کے آنے کا مقصد یہ ہے کہ جس طرح اس نے مال و متاع سے نجات حاصل کی ہے، اسی طرح تم چاروں سے بھی دست بردار ہو جائے“ بہوؤں کے چہرے فق ہو گئے اور آنکھیں پھٹی کی پھٹی رہ گئیں، بی بی راستی نے فوراً سنبھل کے رندھی ہوئی آواز میں کہا۔ ”مگر بیٹیو، فکر نہ کرو۔ ابھی میں زندہ ہوں۔ تم ایک بار اس گھر میں قدم رکھ چکی ہو۔ اب یہ گھر تمہارا ہے۔ تم یہیں رہو گی“ بی بی راستی چند لمحوں تک کچھ سوچتی رہی پھر بولیں۔ ”تم چاروں اس کے سامنے نہ پڑنا۔ کہیں ایسا نہ ہو کہ تمہیں دیکھ کے وہ ایک دم کوئی حتمی بات منہ سے نکال بیٹھے۔“

شام کو سلطان باہو گھر پہنچے تو بی بی راستی نے ان سے پہلا سوال یہ کیا۔ ”بیٹا! اب کیسے آنا ہوا؟“۔ سلطان باہو نے آنے کا مقصد بیان کر دیا۔ بی بی راستی نے انہیں بٹھالیا اور نرمی سے کہا۔ ”بیویوں کے جو حقوق تمہارے سپرد ہیں۔ آج

سے تم ان سے بری الذمہ ہو اور تمہارے جو حقوق بیویوں کے ذمے ہیں۔ وہ بدستور قائم رہیں گے۔ اگر تم حقیقی معرفت حاصل کر کے گھر آگئے تو بہتر ہے۔ ورنہ تمہیں محض بیویوں کے حقوق کی خاطر گھر آنے کی ضرورت نہیں ہوگی۔ ایسی صورت میں انہیں طلاق دینے کا خیال دل سے نکال دو۔“

ماں کی تجویز نے سلطان باہو کو متاثر کیا، پھر بھی وہ مصر ہوئے کہ یہ تجویز ان کے لئے اس وقت قابل قبول ہوگی جب یہ بات ان کے سامنے خود ان کی بیویاں کہیں۔ بی بی راستی نے آواز دے کے اپنی بہوؤں کو بلوایا اور اپنی تجویز دہرا دی۔ چاروں بہوؤں نے بغیر تامل کے اپنے شوہر کے سامنے اس تجویز سے قطعی اتفاق ظاہر کیا۔ سلطان باہو نے انہیں تشکر کی نگاہ سے دیکھا اور ماں سے اجازت لے کے تیسری بار ہندوستان سے عراق تک کی طویل مسافت طے کرنے کے لئے گھر سے نکل گئے۔

سلطان باہو چونکہ اب اس راہ کے عادی ہو گئے تھے اس لئے اس دفعہ عراق پہنچنے میں انہیں پہلے جیسی دقتیں پیش نہیں آئیں، نہ اتنی مدت صرف ہوئی جتنی پہلی اور دوسری بار صرف ہوئی تھی۔ بغداد پہنچ کے وہ خانقاہ گئے تو اس مرتبہ شیخ حبیب اللہ نے غیر معمولی پتاک کا مظاہرہ کیا اور کامل نظر سے ان پر توجہ دی۔ ان کی توجہ کے باعث سلطان باہو قلبی واردات سے دوچار ہو گئے اور دیر تک دوچار رہے۔ واردات کے القا کے بعد شیخ حبیب اللہ نے ان سے پوچھا، ”سلطان! مراد پوری ہوئی! کچھ مشاہدہ کیا؟ سلطان باہو نے دست بستہ ہو کے انکسار سے کہا۔ ”شیخ! جو مقامات مجھ پر اس وقت منکشف ہوئے ہیں۔ ان سے تو میں گہوارے ہی میں گزر چکا تھا۔ میری تمنا اس سے کہیں سوا ہے۔“

شیخ حبیب اللہ نے کوئی جواب نہیں دیا بلکہ امتحان کے طور پر بیٹھے بیٹھے سلطان باہو کی نظروں سے اچانک اوجھل ہو گئے۔ سلطان باہو نے بھی تاخیر نہیں کی۔ وہ بھی پرواز پر مائل ہوئے اور شیخ حبیب اللہ کا تعاقب کرتے کرتے ایک کھیت میں جا پہنچے۔ وہاں انہوں نے ایک ضعیف کاشتکار کو دیکھا، کاشت کار بیلوں کی جوڑی لئے ہوئے ہل چلانے میں مصروف تھا۔ سلطان باہو نے ایک خرچہ پوش درویش کا روپ دھارا اور کاشتکار کے پاس جا کے کہا۔ ”بابا! یہ ضعیفی اور اتنی مشقت؟ مجھے ترس آرہا ہے۔ آپ کیوں تکلیف اٹھاتے ہیں۔ جائیے آپ آرام کیجئے اور ہل مجھے دیجئے۔“

ضعیف کاشتکار کے بھیس میں دراصل شیخ حبیب اللہ ہل چلا رہے تھے۔ وہ سلطان باہو کی یہ پیش کش سن کے ہنس دیئے اور دوبارہ اپنی اصل صورت میں لوٹ آئے۔ پھر وہ دونوں ایک ساتھ وہاں سے واپس ہوئے، لیکن واپسی کا راستہ ابھی صرف چند قدم طے ہوا ہوگا کہ شیخ حبیب اللہ چلتے چلتے پھر کہیں غائب ہو گئے۔ سلطان باہو نے بھی ان کی پیروی کی اور پیروی کرتے ہوئے ہندوؤں کی ایک دور دراز آبادی میں پہنچ گئے، وہاں انہوں نے ایک بوڑھے برہمن کو دیکھا۔ برہمن کے ہاتھ میں زعفران اور رنگ سے بھرا ہوا ایک برتن تھا اور بازار سے گزرنے والوں کے ہاتھوں پر تلک لگا رہا تھا۔ سلطان باہو نے بھی ایک نوجوان کی ہیئت اختیار کر لی اور جب برہمن ان کے قریب سے گزرا تو اس کے سامنے پہنچ کے کہا۔ ”بابا! میرا ہاتھ بھی خالی ہے“

دوسرے ہی لمحے سلطان باہو کے سامنے برہمن کی بجائے شیخ حبیب اللہ کھڑے مسکرا رہے تھے۔ انہوں نے سلطان باہو کا ہاتھ تھام لیا اور آگے بڑھ گئے مگر صرف چند قدم چلنے کے بعد وہ تیسری بار کہیں غائب ہو گئے۔ اس بار ان کے غائب

ہونے کی رفتار خاصی تیز تھی۔ سلطان باہونے بھی سرعت دکھائی اور ان کا تعاقب کرتے ہوئے ایک مسجد میں پہنچ گئے۔ وہاں ایک معمر استاد بچوں کو قرآن پڑھا رہے تھے۔ سلطان باہونے خود کو ایک خور دسال بچے میں تبدیل کیا اور ہاتھ میں قاعدہ لے کے استاد کے پاس پہنچے اور دوزانو بیٹھ گئے، پھر ایک حرف پر انگلی رکھ کے پوچھنے لگے۔ ”بابا! یہ کیا ہے؟“

شیخ حبیب بولے ”بھلا میں تجھے کیا بتا سکتا ہوں کہ یہ کیا ہے اور وہ کیا ہے۔ سلطان! تو میرے بس کا نہیں ہے۔“

دونوں خانقاہ لوٹ آئے۔ یہاں آ کے شیخ حبیب اللہ نے سلطان باہو سے کہا ”برادر! تو جس نعمت کا مستحق ہے، وہ میرے مکان میں نہیں ہے۔ ہاں، میرے شیخ عبدالرحمان قادری کی خدمت میں جا۔ وہ ہند کے مشہور شہر دہلی میں فروش ہیں۔ معلوم ہوتا ہے، تیرا حصہ وہیں ہے۔“

دہلی میں خانقاہ پر حاضری: دہلی میں شیخ عبدالرحمان قادری کی خانقاہ کا

گوشہ گوشہ درو و وظائف سے گونج رہا تھا۔ لوگ فرداً فرداً بھی عبادت میں مصروف تھے اور اجتماعی طور پر بھی۔ شیخ عبدالرحمن ہاتھ باندھے کھڑے تھے۔ یکا یک شیخ نے مراقبہ ختم کیا۔ آنکھیں کھولیں اور اپنے خاص خادم سے مخاطب ہو کے بولے۔ ”دیکھو، جلدی کرو اور باہر دوڑو، کچھ فاصلے پر پہنچ کے تمہیں سفر کی گرد میں اٹا ہوا ایک گریبان چاک، شکستہ حال درویش نظر آئے گا۔ جلد از جلد اس کے پاس پہنچو اور اسے مکمل عز و احترام سے یہاں لے آؤ۔ وہ ہمارا باہو ہے۔“

خادم ارشاد کی تعمیل میں باہر لپکا اور راہ گیروں کے تعجب و تمسخر کی پرواہ کئے بغیر اپنی پوری رفتار سے دوڑتا ہوا اس مقام پر پہنچ گیا۔ جہاں سے سلطان باہو آ رہے تھے۔ شیخ عبدالرحمان کے خادم کو قرآن سے یہ اندازہ لگانے میں کوئی دشواری پیش نہیں آئی کہ وہ اسی درویش کے لئے بھیجا گیا ہے۔ اس نے آگے بڑھ کے سلطان باہو کے پاؤں چومے اور احتراماً ان سے ایک قدم پیچھے ہو کے خانقاہ کے راستے کی طرف اشارہ کیا۔ ”حضرت! ادھر چلنا ہے“

خادم کی معیت میں سلطان باہو، شیخ عبدالرحمان کے روبہ رو گئے تو شیخ فوراً ان کا ہاتھ تھام کے انہیں تھلیے میں لے گئے۔ تھلیے میں پہنچتے ہی انہوں نے کسی قیل و قال کے بغیر سلطان باہو کو صرف ایک دم اور ایک قدم میں وہ نعمت عطا کر دی جس کی انہیں مدتوں سے طلب تھی اور جس کے لئے مجاہدات کے ہزار ہا دریا سا لہا سال تک عبور کرنے پڑتے ہیں۔ ان پر حال کا غلبہ ہوا اور لمحوں میں صد ہا سرار و رموز منکشف ہو گئے، نیز ان کا دل فیض رسائی کے شدید جذبے سے لبریز ہو گیا۔

شیخ عبدالرحمان نے انہیں اپنے پاس نہیں روکا، اسی وقت خانقاہ سے رخصت کر دیا۔ سلطان باہو سرشاری و سرمستی کے عالم میں خانقاہ سے نکلے اور مختلف بازاروں سے گزرتے ہوئے، ہر خاص و عام پر توجہ دیتے ہوئے آگے بڑھنے لگے۔ جس پر بھی ان کی توجہ ہو جاتی، وہ ایک دم بے خود و بے حال ہو جاتا۔ شیخ کی صرف ایک نگاہ نے سلطان باہو میں فیض رسائی کی غیر معمولی استعداد پیدا کر دی تھی۔

مناقب سلطانی کے مصنف سلطان حامد نے اپنی کتاب کے صفحہ ۴۳ اور ۴۴ پر ایک عجیب واقعہ لکھا ہے، جو کچھ اس طرح ہے کہ سلطان باہو چلتے چلتے اتفاق سے جامع

مسجد پہنچ گئے۔ جمعے کا دن تھا، اس لئے جامع مسجد میں ہر طرف سر ہی سر نظر آرہے تھے۔ رعایا کے علاوہ بادشاہ بھی سلطنت کے دیگر ارکان کے ساتھ بہ نفس نفیس موجود تھا۔ بھیڑ کی وجہ سے سلطان باہو کو وہاں جگہ ملی جہاں نمازیوں کے جوتے تھے، مجمع پر توجہ کی تو اس کا نتیجہ یہ نکلا کہ جامع مسجد ”یا حق یا حق“ کے نعروں سے گونجنے لگی۔ لوگ مسلسل وجد کے عالم میں ”یا حق یا حق“ کی صدائیں لگا رہے تھے۔ معمولی سے معمولی شخص پر بھی جذب و حال کی کیفیت طاری تھی، لیکن بادشاہ، قاضی اور کوتوال اس کیفیت سے محروم و محجوب رہے۔ پھر جب سلطان باہو نے توجہ منقطع کی اور مجمع کی حالت معمول پر آئی تو بادشاہ، قاضی اور کوتوال نے سلطان باہو کے قریب جا کے پوچھا، ”بابا! ہماری کیا تقصیر تھی کہ ہم اس نعمت سے محروم رکھے گئے؟“

سلطان باہو نے برملا کہا۔ ”ہم نے تو سب پر یکساں توجہ کی تھی، مگر تم تینوں پر اثر نہیں ہوا۔ یہ بارش کا قصور نہیں ہے۔ کہ باغ میں لالہ و گل اگتے ہیں اور صحرا میں خس و خاشاک۔ تم تینوں پر اثر نہ ہونے کا سبب یہ ہے کہ تمہارے دل سخت ہیں۔ معرفت کی لطافت آسانی سے قبول نہیں کر سکتے۔“

انہوں نے سر جھکا کے دست بستہ استدعا کی۔ ”ہمیں فیض کی لذت سے محروم نہ رکھئے۔“ سلطان باہو نے ان کی استدعا قبول کرتے ہوئے بادشاہ سے کہا، ”ہماری دو شرائط ہیں۔ ایک یہ کہ تو اور تیری اولاد ہمارے اور ہماری اولاد کے لئے مال و متاع کی رعایت کبھی نہ کرے۔ دوسری یہ کہ تو اور تیری اولاد ہمارے مکانوں پر کبھی نہ آئے۔“

بادشاہ نے اقرار کر لیا۔ سلطان باہو نے اسے اور اس کے ساتھیوں کو خاص توجہ سے فیض یاب کیا۔ اس کے بعد بادشاہ نے ان سے کسی یادگار کی فرمائش کی۔ سلطان باہو

نے وہیں کھڑے کھڑے ایک کتاب املا کروائی۔ وہ بولتے جا رہے تھے اور شاہی محرران کے الفاظ قلم بند کرتے جا رہے تھے۔ کتاب لکھوا کے سلطان باہو پھر بازاروں میں نکلے اور راہ گیروں پر توجہ صرف کرنے لگے۔ اس صورت حال سے شہر میں ہنگامہ برپا ہو گیا۔ خلقت کے انبہ سے راستے بند ہونے لگے۔ کسی نے دوڑ کے شیخ عبدالرحمان کو یہ خبر پہنچائی کہ ایک ولی نے دہلی کے بیٹھار لوگوں کو وجد و حال میں مبتلا کر رکھا ہے۔ شیخ عبدالرحمان نے اطمینان سے کہا۔ ”جا کے دریافت کرو کہ کون ہے؟ کہاں سے آیا ہے؟ کس خاندان سے اور کس سلسلے سے تعلق رکھتا ہے؟“

شیخ کے خدام نے موقع پر پہنچ کر سلطان باہو کو دیکھا تو فوراً پہچان گئے اور اٹلے قدموں شیخ کے پاس پہنچے ”سرکار! وہی درویش ہے جسے آج آپ نے فیض بخشا تھا۔“ شیخ عبدالرحمان نے حکم دیا۔ ”اسے فوراً یہاں لے آؤ“

اس طرح سلطان باہو، دوسری بار شیخ کے پاس پہنچے۔ شیخ نے انہیں دیکھتے ہی ملول لہجے میں کہا۔ ”باہو! کیا ہم نے یہ نعمت تجھے اس لئے دی تھی کہ تو اسے عام کرتا پھرے؟“ سلطان باہو نے ادب سے کہا ”سیدی! کوئی عورت بازار سے جو چیز خریدتی ہے تو اسے ٹھونک بجا کے دیکھ لیتی ہے کہ کیسا ہے اور کوئی لڑکا لکڑی کی کمان بھی خریدتا ہے تو کھینچ تان کر اس کی لچک دیکھ لیتا ہے کہ درست ہے یا نہیں، پھر بھلا خادم نے آپ سے جو نعمت حاصل کی ہے، کیا اس کی آزمائش نہ کرتا؟“

شیخ عبدالرحمان متبسم ہوئے۔ ”میں منع نہیں کرتا۔ یہ نعمت اسی لئے ہے کہ عام کی جائے، لیکن اسے ارزاں نہ کر۔ اس کا متحمل ہر کس و ناکس نہیں ہو سکتا۔“ یہ کہہ کے انہوں نے سلطان باہو پر مزید توجہ دی اور انہیں وطن واپس جا کے رشد و ہدایت کی محفل

سجانے کا حکم دیا۔

شورکوٹ پہنچ کر تبلیغ: سلطان باہو نے شورکوٹ پہنچ کے زور و شور سے تلقین

و تبلیغ کا سلسلہ شروع کر دیا۔ تاریک راہوں کے بھٹکے ہوئے مسافر قافلوں کی صورت میں آتے اور قافلے کا ہر شخص آنکھوں میں مشعلیں روشن کر کے واپس جاتا۔ سلطان باہو کی خانقاہ میں ہر وقت درویشوں کا ہجوم رہتا۔ لنگر خانے کا اہتمام و انصرام بی بی راستی نے سنبھال لیا تھا۔ جاگیر اور کھیتی باڑی کا انتظام سلطان باہو نے اپنے معتمد مریدوں کے سپرد کر دیا تھا۔ اپنی ذات کے لیے وہ آبائی جاگیر سے ایک حصہ بھی نہیں لیتے تھے۔ روکھا سوکھا کھاتے، موٹا جھوٹا پہنتے اور اسی پر قانع رہتے، انہوں نے اپنی زندگی میں صرف دو دفعہ بیل خرید کے کھیتی باڑی شروع کی لیکن فصل پکنے سے پہلے ہی کھیت چھوڑ کے چلے آئے۔ بیل بھی جس کا دل چاہا، لے گیا۔ شورکوٹ کے کسی قریبی علاقے کا ایک خاندانی رئیس تلاش ہو گیا تھا۔ اس نے ایک مقامی بزرگ سے اپنی پتہ بیان کی کہ ”اب صرف سفید پوشی رہ گئی ہے، فاقوں نے گھر دیکھ لیا ہے، دروازے پر قرض خواہوں کا جمگھٹا رہتا ہے۔ بچوں کی شادیاں اور دوسرے فرائض مفلسی کے سبب التوا میں پڑے ہوئے ہیں، سمجھ میں نہیں آتا۔ کیا کروں؟ کہاں جاؤں؟“

بزرگ نے تلاش رئیس سے کہا۔ ”چناب کے کنارے شورکوٹ جاؤ۔ وہاں

سلطان باہو ملیں گے۔ اپنی مشکلات ان سے بیان کرنا“

وہ شخص اپنے رفیقوں، ملازموں کے ساتھ کئی میل کا سفر کر کے شورکوٹ پہنچا۔

وہاں اس نے لوگوں سے سلطان باہو کا پتہ دریافت کیا۔ سلطان باہو اس وقت اپنے

کھیت میں تھے۔ لوگوں نے اسے کھیت کا پتہ بتا دیا۔ وہ کھیت میں گیا تو سلطان باہوہل چلا رہے تھے۔ اس شخص نے انہیں ہل چلاتے ہوئے دیکھا تو سخت مایوس ہوا اور سوچنے لگا کہ جو آدمی مفلسی میں گرفتار ہے اور ہل چلا رہا ہے۔ وہ بھلا میری مدد کیا کرے گا، یہ سوچ کے وہ وہاں سے لوٹنے لگا۔ اچانک پشت سے کسی نے اسے اس کا نام لے کے پکارا۔ وہ بہت متعجب ہوا کہ یہاں تو میں قطعاً اجنبی ہوں، میرا نام کسے اور کیسے معلوم ہو گیا۔ وہ مڑا تو اس نے دیکھا کہ سلطان باہوہل کو بلا رہے ہیں۔ اس کے دل میں امید کی بجلی کوندی، وہ سلطان باہوہل کے قریب گیا تو انہوں نے اس سے کہا۔ ”تو سفر کی سختیاں سہتا ہوا اتنا فاصلہ طے کر کے آیا ہے، ہم سے ملاقات کئے بغیر کیوں جا رہا ہے؟“

اس شخص نے دست بستہ ہو کے اپنی خستہ حالی کی داستان سنا دی۔ سلطان باہوہل نے اسی وقت زمین سے ایک ڈھیلا اٹھا کے دوبارہ زمین پر دے مارا۔ اس شخص نے زمین پر نظر ڈالی تو انگشت بنداں رہ گیا۔ کیونکہ زمین پر پڑے ہوئے تمام ڈھیلے اور پتھر سونے کے ہو گئے تھے۔ سلطان باہوہل نے نہایت بے نیازی سے کہا۔ ”اپنی ضرورت کے مطابق سونا اٹھالے۔“

اس شخص نے اپنے ساتھیوں کو بھی وہیں بلوا لیا۔ ان سب نے اپنے اپنے گھوڑوں پر وافر سونا لاد لیا، پھر سونے اور سلطان باہوہل کے احسان کے بوجھ میں دبے ہوئے وہاں سے رخصت ہو گئے۔

سلطان باہوہل نے کتابی علم حاصل نہیں کیا تھا، لیکن ان کا روحانی علم ایک مواج سمندر تھا۔ یہی وجہ ہے کہ فقر، تصوف اور معرفت پر ان کے ملفوظات کا ذخیرہ آج بھی طالب کے لئے ایک جیتے جاگتے مدرس کی حیثیت رکھتا ہے۔ شریعت، طریقت اور

حقیقت جیسے دقیق اور نازک موضوعات پر کم و بیش تین تالیفات ان سے منسوب ہیں۔ ایک کتاب میں وہ کہتے ہیں ”لوگو، میں نے جو کچھ دیکھا، ان ظاہری آنکھوں سے دیکھا جو سر میں ہوتی ہیں اور اس ظاہری جسم سے دیکھا اور مشرف ہوا۔“

وہ اپنی تالیف ”عقل بیدار“ میں فقر کے متعلق کہتے ہیں۔ ”فقر کی ابتداء یہ ہے کہ جسم پر شریعت کا لباس پہنا جائے اور حقیقت سے واقف ہو کے معرفت کے دریا میں غوطہ لگایا جائے اور فقیر خود کو فراموش کر کے فنا فی اللہ جائے“

جذب و سلوک کے شیدائی فیض و برکت کے لئے دور دور سے سلطان باہو کے پاس آتے تھے۔ کیونکہ ان کی شہرت اطراف و جوانب میں کوسوں دور تک پھیل چکی تھی۔ سندھ کے موضع گھونگی کے ایک کلال یعنی مے فروش نے بھی سلطان باہو کا شہرہ سنا تھا۔ اسے آپ سے ملنے کا بہت اشتیاق تھا۔ چنانچہ ایک روز اس نے کاروبار سمیٹا اور سندھ سے پنجاب کا رخ کیا۔ شورکوٹ پہنچ کے وہ سیدھا سلطان باہو کے پاس آیا۔ سلطان باہو نے اسے دیکھتے ہی کہا۔ ”کلال! اب تک تو تو دوسروں کو شراب پلاتا تھا۔ لیکن آج ہم تجھے شراب پلائیں گے۔“ یہ کہہ کے انہوں نے اس پر ایک بھر پور نگاہ ڈالی۔ ان کی نگاہ کے فیضان سے کلال کی دنیا چشم زدن میں بدل کے رہ گئی اور اس کی زندگی میں ایک انقلاب برپا ہو گیا۔ (سیر الاخیار ص ۵۴۹)

پھر جب وہ شورکوٹ سے گھونگی واپس پہنچا تو اس کے متعلقین تک اسے شناخت نہیں کر سکے، کیونکہ اب وہ ایک نفع خور اور فاسق و فاجر کلال نہیں رہا تھا۔ بلکہ ایک قانع اور عابد و زاہد شخص ہو گیا تھا، ویسے تو گھونگی کے سبھی باشندے اس کی قلبی تبدیلی پر حیران تھے مگر خصوصاً ایک بیوہ عورت اس کی اس تبدیلی سے بحد متاثر تھی۔ اس بیوہ کا

ایک لڑکا مومن شاہ تھا، ایک روز وہ بیوہ اپنے یتیم لڑکے کو لے کر کلال کے پاس گئی اور بولی۔ ”بھیا! جنھوں نے تمہاری دنیا بدلی ہے، اب تم ان کے پاس دوبارہ جاؤ تو میرے بیٹے کو بھی اپنے ساتھ لیتے جانا اور مجھ دکھیاری کی طرف سے بھی ان سے کہنا کہ میاں! میں بہت مسکین ہوں۔ فاقوں اور محتاجی کا بوجھ اٹھائے تنگ آگئی ہوں۔ میرے بیٹے کو مفلسی سے نجات دلائیے اور اس کی آخرت بھی سنوار دیجئے۔“

کلال نے وعدہ کر لیا کہ وہ مومن کو شور کوٹ ضرور لے جائے گا۔ پھر جب وہ دوسری بار سلطان باہو کے پاس روانہ ہوا تو اپنے وعدے کے مطابق مومن کو بھی ساتھ لیتا گیا۔ سلطان باہو کے پاس پہنچ کے اس نے مومن کو ان کے سامنے پیش کیا اور اس کی ماں کا پیغام دہرایا۔ سلطان باہو نے مومن پر شفقت کی نظر ڈالی اور کہا، اسکی ماں سے کہہ دینا کہ دینی اور دنیوی، دونوں نعمتیں ہمیشہ اس کے گھر میں رہیں گی۔ لیکن بچے کی عمر ابھی کم ہے، اس لئے فی الحال اسے اپنے پاس رکھے اور پہلے اسے ظاہری تعلیم کے زیور سے آراستہ کرے۔ اس کے بعد ہمارے پاس بھیجے۔“

مومن واپس گھونکی لے جایا گیا۔ اس کی ماں نے اسے مدرسے میں داخل کرا دیا۔ لڑکا بہت ذہین ثابت ہوا۔ وقت گزرتا رہا۔ وہ دل جمعی سے پڑھتا رہا۔ چند سال بعد وہ مدرسے سے فارغ التحصیل ہو گیا۔ چنانچہ اس کی ماں نے اسے کلال کے ساتھ پھر سلطان باہو سے ملنے کے لئے روانہ کر دیا۔ مومن اور کلال شور کوٹ جانے کے لئے گھونکی سے نکلے مگر ابھی رنگ پور کھیڑا ہی پہنچے تھے کہ اچانک ایک دل دوزخ بچلی بن کے ان کے اعصاب پر گری۔ معلوم ہوا کہ سلطان باہو رحلت فرما چکے ہیں۔ کلال اس جاں کاہ خبر کی تاب نہ لاسکا، وہ کھڑے کھڑے زمین پر ڈھیر ہوا اور اس کی روح قفسِ عنصری سے پرواز

کر گئی۔ ناچار مومن شاہ اکیلا ہی روتا دھوتا، گرتا پڑتا آگے بڑھا اور کسی نہ کسی طرح سلطان باہو کے مزار پر پہنچ گیا۔ سلطان باہو کے بیٹے فرش معجم بچھائے بیٹھے تھے۔ مومن شاہ نے مزار پر سینہ کو بی شروع کر دی اور رو رو کے کہنے لگا کہ ”حضرت! اگر جانا ہی تھا تو مجھے کیوں بلایا تھا؟ مجھے کیوں بلایا تھا؟“

اس کی سینہ کو بی اور فریاد نے سلطان باہو کے فرزندوں کو اس کی طرف متوجہ کر دیا ”ان کے ایک فرزند نے قریب پہنچ کر اس کے کندھے پر ہاتھ رکھا اور اسے دلاسا دیتے ہوئے پوچھا۔ ”کیا تمہارا نام مومن شاہ ہے؟ مومن شاہ نے آنسو پونچھتے ہوئے اثبات میں گردن ہلا دی۔ سلطان باہو کے فرزند نے اسے اطمینان سے بٹھایا اور کہا۔ ”مومن شاہ! واویلا نہ کرو۔ میں تمہیں بتاتا ہوں کہ میرے والد نے تمہیں کیوں بلایا تھا۔ وصال سے پہلے انہوں نے کہا تھا۔ کہ جنوب کی طرف سے مومن شاہ نامی ایک طالب آرہا ہے، وہ خاص نعمت کا مستحق ہے، اسے خاص نعمت دینا، میرے منہ سے نکلا کہ اباجان! خاص نعمت کے طور پر اسے کیا دینا چاہیے؟ ان کے پاس وقت کم تھا۔ انہوں نے چٹائی پر لیٹے لیٹے ہاتھ بڑھایا اور زمین پر کچھ لکھ دیا۔ ان کے لکھے ہوئے پر میں نے مٹی کی رکابی ڈھانک دی تاکہ تیز ہوا سے محفوظ رہے۔ یہ کہہ کے سلطان باہو کے بیٹے نے قریب ہی زمین پر الٹی ہوئی رکابی ہٹائی تو مومن نے دیکھا کہ وہ اسم ذات کا نقش ہے، نقش دیکھتے ہی مومن بے ہوش ہو گیا۔ سلطان باہو کے فرزند نے نقش دوبارہ رکابی سے ڈھانک دیا۔ مومن شاہ مسلسل تین دن اور تین رات تک وہیں بے ہوش پڑا اور جب ہوش میں آ گیا تو اس نے دوبارہ اسم ذات کے نقش پر نظر ڈالی تو پھر بے ہوش ہو گیا۔ یہ بے ہوشی دو دن اور دو رات طاری رہی۔ بعد ازاں اس نے تیسری دفعہ نقش دیکھا تو پھر

ایک دن اور ایک رات مست رہا۔ مگر چوتھی مرتبہ اس نے نقش دیکھا تو مستی غالب نہ آسکی۔ گویا نعمت نے دل میں قرار پکڑ لیا تھا۔

سلطان باہو کے فرزندوں کو جب یقین ہو گیا کہ نعمت مومن شاہ کے دل میں قرار پکڑ چکی ہے تو انہوں نے نقش کی خاک پانی میں گھول کے انہیں پلا دی۔ اس طرح مومن شاہ ارشاد و تلقین کی دولت حاصل کر کے وہاں سے رخصت ہوئے اور گھونکی پہنچ کے مخلوق کو فیض پہنچانے لگے۔ کہتے ہیں، مومن شاہ نے تقریباً ایک لاکھ تشنہ کاموں کو رشد و ہدایت کے مشروب سے سیراب کیا۔ ان کے لنگر خانے میں ہر وقت اژدہام رہتا تھا۔ وہ سلطان باہو سے شدید محبت کرتے تھے۔ سچا مجنوں وہی ہوتا ہے، جسے لیلا تو لیلا، لیلا کی گلی کا کتا بھی عزیز ہو۔ مومن شاہ کا حکم تھا کہ جب بھی چناب کی جانب سے کوئی مہمان آئے تو انہیں فوراً مطلع کیا جائے، مرشد کے علاقے سے آنے والے مہمانوں کی خدمت وہ اپنے ہاتھ سے کرتے تھے۔ کھانا کھلانا، بستر بچھانا، پاؤں دباننا، غسل وغیرہ کے لئے پانی بھرنا اور اسے گرم کرنا، نیز دیگر خدمات۔ اس کام میں انہیں بے انتہا فرحت حاصل ہوتی تھی۔

مومن شاہ کے بعد ان کے فرزند صالح شاہ سجادہ نشین ہوئے، صالح شاہ کے ساتھ ایک عجیب واقعہ پیش آیا۔ کسی مقدمے کے سلسلے میں حیدرآباد کے حاکم غلام شاہ کلہوڑا نے انہیں گرفتار کر کے قید میں ڈال دیا۔ صالح شاہ نے قید سے رہائی کی بہت تدبیریں کیں، لیکن کوئی تدبیر کامیاب نہیں ہوئی۔ آخر صالح شاہ ایک رات سلطان باہو علیہ الرحمہ کی روح سے فریاد کناں ہوئے کہ حضرت! غلام کی دستگیری کیجئے۔ اسی رات سلطان باہو علیہ الرحمہ حیدرآباد کے حاکم غلام شاہ کے خواب میں نمودار ہوئے۔ انہوں نے

اسے شاہی بستر سے کھینچ کے اس کے گال پر ایک طمانچہ رسید کیا۔ غلام شاہ منہ کے بل فرش پر گرا، ساتھ ہی اس کی بینائی زائل ہو گئی۔ سلطان باہو نے اس سے باز پرس کی کہ ”آخر صالح شاہ کو تو نے کیوں قید کیا؟“

حاکم نے کوئی جواز پیش کرنے کی بجائے گڑ گڑا کر معافی مانگی اور التجا کی کہ اس کی بینائی بحال کر دی جائے۔ سلطان باہو علیہ الرحمہ نے اس کی التجا قبول کرتے ہوئے کہا۔ ”تو نے ایک بے قصور کو تکلیف دے کر اسے اور ہمیں سخت اذیت پہنچائی ہے۔ تو انصاف کی مسند کے لائق نہیں، جا، تخت تیرے خاندان سے اٹھ گیا۔“

غلام شاہ نے یہ سنا تو گھبرا کے بیدار ہو گیا اور شدید بے چینی سے صبح کا انتظار کرنے لگا۔ صبح ہوتے ہی اس نے صالح شاہ کو رہا کر دیا اور غیر معمولی اکرام و نوازش کے ساتھ رخصت کیا۔ سلطان باہو علیہ الرحمہ کی پیشن گوئی حرف بہ حرف پوری ہوئی۔ غلام شاہ زیادہ دن زندہ نہیں رہ سکا اور جلد ہی کلہوڑا خاندان کو زوال آ گیا۔ اس کے بعد تالپور خاندان اقتدار کی کرسی پر بیٹھا اور کلہوڑا خاندان پھر کبھی حکمران نہیں ہو سکا۔ (سیر الاخیار ص ۵۱)

وفات کے بعد فیوض: سلطان باہو علیہ الرحمہ نے ۱۱۰۲ھ میں اس دنیا سے پردہ

کیا تھا لیکن ان کے فیوض کا چشمہ وصال کے بعد بھی جاری رہا۔ مثلاً ڈیرہ اسماعیل خاں کے حاکم ہوتے بلوچ کا واقعہ ہے، وہ کسی خوب روٹ کے پرفریفتہ ہو گیا تھا۔ اور اس سے شادی کرنا چاہتا تھا۔ چنانچہ اس نے اپنے زمانے کے مقتدر علماء کو بلوایا اور ان سے اصرار کیا کہ وہ ایک مرد کے لئے لڑکی کی بجائے لڑکے سے نکاح کرنے کا فتویٰ دے دیں۔ ساتھ ہی یہ تشبیہ بھی کی کہ اگر انہوں نے فتویٰ نہ دیا تو انہیں دار پہ لٹکا دیا جائے

گا۔ علماء بے حد سٹ پٹائے، دربار سے نکل کے انہوں نے آپس میں مشورہ کیا اور مشورے کے بعد حاکم کو اطلاع بھجوائی کہ انہوں نے اس مسئلے کا ایک حل تلاش کر لیا ہے۔ فوراً طلبی ہوئی۔ علماء دربار میں پہنچے اور سب نے متفقہ طور پر ہوت بلوچ سے کہا کہ یہاں ایک بزرگ عالم نور محمد موچی رہتے ہیں۔ انہیں طلب کیا جائے، اس نازک اور پیچیدہ معاملے کا کوئی جواز وہی پیدا کر سکتے ہیں۔

نور محمد موچی سلطان باہو علیہ الرحمہ کے سلسلے سے وابستہ تھے۔ ہوت بلوچ نے انہیں بلوایا اور اپنا مدعا ان کے سامنے رکھ دیا اور انہیں بھی قتل کی دھمکی دی مگر نور محمد نے نہایت بے خوفی سے کہا، ”بد مست حاکم! ہوش میں آ۔ مرد کے لئے لڑکی کی بجائے لڑکے سے نکاح کرنا مطلق حرام ہے“

ہوت بلوچ یہ صریح جواب سن کر چراغ پا ہو گیا۔ اس نے اسی وقت تالی بجا کے سپاہیوں کو طلب کیا اور انہیں حکم دیا کہ ”مولانا نور محمد کو گرفتار کر لیا جائے۔“ نور محمد فوراً حراست میں لے لئے گئے۔ ہوت بلوچ نے گرج کر ان سے کہا۔ ”مولانا! یاد رکھو اگر تم نے جلد ہی میری منشا کے مطابق فتویٰ نہ دیا تو تمہیں سخت ترین عذاب میں مبتلا کر کے موت کے گھاٹ اتار دیا جائے گا۔“

نور محمد نے کوئی جواب نہیں دیا۔ قید خانے پہنچ کے انہوں نے سلطان باہو علیہ الرحمہ کی روح سے رجوع کیا اور فریاد کے طور پر پنجابی میں ایک نظم لکھی۔ ان کی فریاد رائیگاں نہیں گئی۔ ہوت بلوچ جلد ہی معزول کر دیا گیا اور شاہی سپاہیوں نے اسے قید کر لیا۔ اس کی موت قید خانے ہی میں واقع ہوئی۔ دوسری طرف نور محمد آزاد کر دیئے گئے۔ شیخ سلطان باہو علیہ الرحمہ موضع قہرگان میں پکی اینٹوں کے ایک قلعے میں مدفون

تھے۔ ایک بار دریائے چناب میں زبردست طغیانی آئی۔ پانی بڑھتے بڑھتے قلعے تک پہنچ گیا۔ مریدوں نے پانی کے خوف سے نہایت عجلت میں سلطان باہو کا مزار کھودا تا کہ ان کی باقیات کسی محفوظ جگہ منتقل کر دیں۔ مگر جب مزار کھد چکا تو حاضرین ششدر رہ گئے۔ وہاں شیخ کی باقیات کا نام و نشان نہ تھا۔ ان کے مرید مایوس ہو کے رونے لگے مگر اس سے پہلے کہ ان کے آنسو دریا کے پانی میں اضافہ کرتے، شیخ بہ نفس نفیس ظاہر ہوئے اور بولے ”نادانو! بھلا یہ رونے کا وقت ہے؟ کچھ ہوش بھی ہے، یہ مقام جلد غرقاب ہونے والا ہے۔ اگر ہمارے نشانات مٹ گئے تو تمہاری جماعت پریشان و پراگندہ ہو جائے گی۔ لہذا ہم باہر ضرور نکلیں گے مگر جو شخص ہمارے نئے مدفن کا انتخاب کرنے اور ہمارا جسم چھونے کے لائق ہے۔ وہ صبح طلوع آفتاب کے وقت یہاں پہنچے گا۔ اس کا انتظار کرو۔“

مرید بے قراری سے صبح کا انتظار کرنے لگے۔ پھر جب صبح کی پہلی کرن پھوٹی تو انہوں نے سبز پوش کو آتے ہوئے دیکھا۔ اس کا چہرہ نقاب میں چھپا ہوا تھا۔ سبز پوش قریب آیا اور کسی سے مخاطب ہوئے بغیر کھلی قبر میں اتر گیا۔ چند لمحوں بعد وہ باہر نکلا تو اس کے ہاتھوں میں سلطان باہو سورا ہے تھے، انہیں پہلے سے تیار شدہ ایک تابوت میں لٹا دیا گیا۔ پھر سبز پوش کی رہنمائی میں تابوت ایک ویران حویلی تک لے جایا گیا۔ یہ حویلی آسیب زدہ مشہور تھی۔ سبز پوش کے اشارے پر تابوت حویلی کے وسط میں رکھ دیا گیا۔ اس کے بعد لوگوں نے قبر کھودنی چاہی لیکن سبز پوش نے منع کر دیا، چنانچہ زمین کی سطح پر مزار تعمیر کر دیا گیا۔ آج تک وہی مزار شیخ باہو کی آرام گاہ ہے۔

سلطان باہو علیہ الرحمہ پہنچے تو وہ ویران حویلی جو آسیب زدہ مشہور تھی۔ انتہائی بارونق ہو گئی، آج بھی وہاں جذب و مستی کا غلغلہ ہوتا ہے اور خوشبوؤں کے جھونکے چلتے ہیں۔ اور ان کی جستجو میں روزانہ ہزار ہا سائل وہاں پہنچتے ہیں۔ باہو کسی کو محروم نہیں لوٹاتے۔ (سیرالاکھار ص ۵۵۳)





برصغیر پاک و ہند میں ترویج اسلام کے لئے بزرگان دین نے جو عظیم الشان خدمات سرانجام دیں، ان کی تاریخی اہمیت کو کسی مورخ نے بھی نظر انداز نہیں کیا ہے۔ محمد بن قاسم کی آمد ۱۲ء کے بعد ان کی تشریف آوری کا باقاعدہ سلسلہ شروع ہوتا ہے۔ یہ رفیع المرتبت لوگ اعلیٰ اخلاق، عمدہ عادات اور پاکیزہ خصائل کے مالک تھے۔ جو ان کی محفل میں آتا، بس ان کا ہی ہو کر رہ جاتا۔ ان عظیم بزرگان دین میں سے حضرت حجۃ الاسلام خواجہ محمد باقی باللہ قدس سرہ العزیز منفرد مقام کے حامل ہیں۔ حضرت خواجہ صاحب نقشبندی فیض لے کر اس علاقے میں آئے اور اپنی کوششوں سے اسلام کے خزاں رسیدہ گلشن کو دوبارہ بہار آشنا کر دیا۔ حضرت مجدد الف ثانی قدس سرہ النورانی آپ کی ہی نگاہ حق شناس سے مستفیض ہوئے اور عہد اکبری کے کفر و الحاد کا ڈٹ کر مقابلہ کیا۔ پھر عہد جہانگیری میں قید و بند کی صعوبتیں برداشت کیں مگر پرچم اسلام کو سرنگوں نہ ہونے دیا۔ یہ حضرت مجدد کی مساعی جمیلہ کا ہی نتیجہ تھا کہ سرزمین ہند کو اورنگ زیب عالمگیر جیسا متقی اور خدا دوست بادشاہ نصیب ہوا، جس نے اپنے ۴۹ سالہ دور حکومت میں تمام بدعت و ضلالت کے اندھیرے کا فوراً کر دیئے۔ اسلام کی اشاعت کے لیے مخلصانہ کوشش کی اور دین حق کی شوکت رفتہ کو بحال کیا جو عہد اکبری اور عہد جہانگیری میں مٹ چکی تھی۔ اللہ کریم نے اس سلسلہ عالیہ کو خواجہ محمد معصوم المتوفی ۱۰۷۹ھ، خواجہ مظہر جان جاناں المتوفی ۱۱۹۵ھ، خواجہ غلام علی شاہ المتوفی ۱۲۴۰ھ، الشاہ ولی اللہ دہلوی فاروقی المتوفی ۱۷۶۲ء، خواجہ احمد سعید دہلوی المتوفی ۱۲۷۷ھ، شاہ لاثانی علی پوری المتوفی ۱۳۵۸ھ، میاں شیر محمد شرقپوری المتوفی ۱۳۴۷ھ اور خواجہ دوست محمد قندھاری المتوفی ۱۲۴۸ھ جیسی عرش پایہ شخصیات سے مزین فرمایا۔ یہ لوگ حضرت مجدد کے عالمگیر پیغام کو لے کر ہندوستان

کے چپے چپے میں پھیل گئے اور ہزاروں گمراہوں کو صراطِ مستقیم پہ گامزن کیا، ہزاروں تشنہ لبوں کو جامِ وحدت سے سرشار کیا اور ہزاروں کفر کے صحراؤں میں بھٹکنے والوں کو منزلِ حقیقی تک پہنچایا۔ انہیں قد آور شخصیات میں سے ایک ہمارے ممدوح حضرت مولانا محمد نور الدین قدس سرہ بھی ہیں۔

خدا رحمت کند ایں عاشقانِ پاک طینت را

احوال و آثار: حضرت مولانا محمد نور الدین قدس سرہ اہل بیتین ۶۱۷ھ کو موضع انوانکھا تھانہ دینا نگر ضلع گورداسپور (انڈیا) میں پیدا ہوئے۔ آپ کا یہ سن ولادت قرآنِ پاک کی اس آیہ قدسیہ سے اخذ ہوتا ہے۔

﴿وَالَّذِينَ آمَنُوا أَشَدُّ حُبًّا لِلَّهِ﴾

ترجمہ: اور اہل ایمان کو اللہ کے برابر کسی کی محبت نہیں۔

(سورۃ البقرہ، پارہ ۲)

آپ کے والد ماجد آپ کے بچپن ہی میں وصال فرما گئے۔ والدہ ایک صالحہ خاتون تھیں۔ انہوں نے آپ کی پرورش کی، مگر شومی قسمت کہ وہ جلد ہی وفات پا گئیں۔ یوں آپ زندگی کے سفر پہ بالکل اکیلے رہ گئے۔ آپ کا بچپن عام بچوں کی ڈگر سے ہٹ کر تھا۔ آپ کھیل کود کی بجائے بزرگوں کی محفلوں میں بیٹھتے، ان کی پاکیزہ باتیں بڑے شوق سے سنتے تھے۔ صوم و صلوة کے بچپن ہی سے پابند تھے۔ آپ چودہ ایکڑ زمین کے مالک تھے مگر وہ نظائر دینا سے بے اعتنائی کے باعث نذر وقت ہو گئی۔ جوانی کے عالم میں قدم رکھا اور کسی اللہ والے کی تلاش شروع کر دی۔ بالآخر گوہر مقصود مل گیا۔ آپ نے

حضرت سید برکت علی نقشبندی مجددی قدس سرہ القوی کے دست حق پرست پر بیعت فرمائی۔ حضرت سید صاحب ظاہری و باطنی علوم کے بحرِ خار تھے ان کی صحبت نے آپ کو لعلِ رخشاں بنا دیا۔ حضرت مولانا علیہ الرحمہ نے اپنے مرشد حقانی سے ہی ظاہری و باطنی علم حاصل کیا۔ پھر سلاسلِ اربعہ کی خلافت حاصل کی اور مسندِ ارشاد پہ فائز المرام ہوئے۔ آپ کی محفل میں علمائے وقت حاضر ہوتے اور مکتوباتِ امام ربانی کا درس سنتے تھے۔ آپ کو تعلیماتِ مجددیہ کے اسرار و رموز پہ مکمل دسترس حاصل تھی۔ یوں محسوس ہوتا تھا جیسے علوم و معارف کا دریا بہہ رہا ہے۔

کارہائے نمایاں: آسمان ہند پہ مغلیہ سلطنت کا سورج چکیاں لے کر دم

توڑ گیا۔ اب تقریباً آٹھ سو سال تک برصغیر کو چار چاند لگانے والی قوم غلامی کی تاریک وادی میں بھٹک رہی تھی۔ جہاں اس قوم کو سیاسی، معاشرتی اور معاشی پہلوؤں میں کمزور کرنے کی ہر ممکن کوشش کی گئی، وہاں اس کے مذہبی عقائد و افکار کا استحصال کرنے کے لئے بھی کوئی دقیقہ فرو گذاشت نہیں کیا گیا۔ انگریزوں کا مقصد ہی یہی تھا

یہ فاقہ کش جو موت سے ڈرتا نہیں ذرا

روح محمد اس کے بدن سے نکال دو

انہوں نے مختلف فرقوں کا بیج بویا۔ نئے نئے نظریات ترشوائے، محبت رسول کے جگمگاتے چاند کو گہنانے کے لیے توہین آمیز کتابوں کا سلسلہ شروع کیا کہ نئی پود اپنے رسول کریم ﷺ سے بیگانہ ہو جائے۔ ختم نبوت کے آفاقی عقیدے کو متزلزل کرنے کے لئے ”فتنہ قادیان“ کو ہوا دی۔ یہ وہ دردناک حالات تھے کہ ہر ذی احساس خون کے

انسورور ہا تھا۔ ہمارے مدوح علیہ الرحمۃ نے دوسرے معاصر اولیاء کرام کے ساتھ مل کر احیائے دین کے لیے دن رات کام کیا اور ”جدید نظریات“ کی ہولناکی سے اہل اسلام کو بچانے کے لیے اپنی ساری زندگی کانٹوں کی تیج پہ بسر کی۔

معاشی اصلاحات: ہندوستان میں عموماً اور پنجاب میں خصوصاً معاشی شعبہ

حیات پہ ہندو مسلط تھے۔ غریب مسلمان محنت کرتے اور ہندو اس محنت کو سود کی تلوار سے پاش پاش کر دیتے تھے، ضلع گورداسپور کے اکثر دیہات ہندوؤں کے مقروض تھے۔ آپ نے ان دیہاتوں میں اجتماعی ”بیت المال“ قائم کیے اور ان میں اپنے پاس سے گندم خرید کر جمع کی۔ جس کو جتنی ضرورت ہوتی وہ گندم لے جاتا۔ بعض غریب لوگوں کے قرض مع سود ادا کر کے ہندو ساہوکاروں سے جان چھڑوائی۔ آپ کی معاشی اصلاحات سے چکراجہ اور الٹرنیٹی جیسے گاؤں ہندو سامراج کے شکنجے سے باہر نکل گئے۔

مذہبی خدمات: آپ کے اخلاق حسنہ کو دیکھ کر لوگ اسلام کی حقیقی دولت سے مالا

مال ہوتے رہے۔ غلامی کے تاریک رات کے شروع ہوتے ہی یہ مسلمان ہندو رسوم و رواجات میں گرتے جا رہے تھے۔ ہمارے پنجاب میں شادی بیاہ کے موقعوں پہ ناچ، گانا، مہندی، سہرا، لاگ اور جہیز وغیرہ کی غلط رسمیں ہندو معاشرے کی رہن منت ہیں۔ اسلام میں ان کا کوئی وجود نہیں۔ آپ نے ان رسموں کے خاتمے کے لئے بہت جہاد کیا اور اپنے زیر اثر لوگوں کو سختی سے منع کیا۔ آپ شریعت کے از حد پابند تھے۔ خلاف شرع کام پر اس قدر جلال آرا ہوتے کہ سامنے والوں کا پتا پانی ہو جاتا۔ عورتوں کو پردے کا حکم دیتے۔ سالانہ عرس پہ علماء اور نعت خوانان حضرات کا جم غفیر ہوتا۔ وعظ و نصیحت کے قیمتی

موتیوں سے لوگ اپنا دامن بھر کر جاتے۔

قیام پاکستان: قیام پاکستان میں آپ نے حصہ لیا۔ اپنے ارادت مندوں کو دیگر بزرگان دین کی طرح قیام پاکستان کی اہمیت سے روشناس کروایا۔ پھر جب یہ وطن عزیز آئینہ تاریخ میں جلوہ ریز ہوا تو آپ نے مہاجروں کی بہت امداد کی دریائے راوی کی شرکش لہریں اپنی نگرانی میں سینکڑوں افراد کو عبور کروائیں۔ پاکستان میں ان کی آباد کاری کے لئے جدوجہد کرتے رہے۔ آپ کے عقیدت مند کہتے ہیں کہ ہمارے شیخ نے زندگی کے ہر موڑ پہ ہماری دستگیری فرمائی۔

سیرت طیبہ: آپ سراپا اخلاق مصطفیٰ کے سانچے میں ڈھلے ہوئے تھے۔ ورع و تقویٰ، سخاوت و دریا دلی، علم و فراست، تواضع اور ذکر و فکر والے تھے۔ نمائش سے پرہیز کرنا آپ کی سیرت طیبہ کا روشن پہلو ہے۔ آپ کی بہت سی کرامات بھی آپ کی سوانح حیات ”مخزن انوار“ میں جمع کر دی گئی ہیں مگر سب سے بڑی کرامت یہی استقامت علی الدین ہے جو آپ کے ہر انداز سے ظاہر ہوتی ہے۔

معاصر اولیاء: حضور شاہ لاٹھانی علی پوری، حضرت نقش لاٹھانی علی پوری، حضرت ظہور الحق گورداسپوری اور شاہ سراج الدین مجددی عثمانی موسیٰ زئی، آپ کا از حد احترام فرماتے۔ شاہ ظہور الحق علیہ الرحمۃ فرماتے ”مولانا نور الدین کے پاس نجانے کونسا کمال ہے جو بڑے بڑے پتھر دلوں کو بھی موم کر دیتا ہے“۔ حضرت نقش لاٹھانی علیہ الرحمۃ نے ایک بار فرمایا: ”میاں صاحب بہت عظیم بزرگ ہیں“۔ خواجہ سراج الدین موسیٰ زئی

والوں نے آپ کو سر ہند شریف میں اپنی مسند پہ بٹھایا حالانکہ موصوف حضرت مولانا علیہ الرحمہ کے دادا مرشد تھے۔ آپ نے شاہ لاٹمانی قدس سرہ سے بھی فیض حاصل کیا۔ (رحمۃ اللہ علیہم اجمعین)

سانحہ ارتحال: ۱۳۱ھ تین رمضان المبارک کو آپ بارہ منگا کی جامع مسجد میں مکتوبات شریفہ کا درس دے رہے تھے۔ فرمایا ”اگر کوئی روزہ دار تمہارے پاس آئے اور حکم الہی سے وصال کر جائے تو تم نزع کے وقت اس کے منہ میں پانی نہ ڈالنا“ پھر آپ ظہر کی تیاری کے لیے اٹھے اور وضو تازہ کرتے ہوئے وصال فرما گئے۔ لوگ اسی وقت سمجھ گئے کہ حضرت صاحب نے اپنی ہی مثال بیان فرمائی تھی۔ آپ کو شکر گڑھ میں دفن کیا گیا۔ وہاں آپ کے خلیفہ اعظم حضرت الحاج محمد لعل الدین نقشبندی نوری علیہ الرحمہ نے آپ کا مزار تعمیر کیا جو بحمد اللہ تعالیٰ مرجع خاص و عام ہے۔ ہر سال آپ کا عرس پاک جیٹھ کے آخری ہفتے کو منایا جاتا ہے۔ علما و عوام دور دور سے حاضر ہوتے ہیں۔

قبلہ حاجی صاحب کے فیضانِ سبھی ادارہ تعلیمات مجددیہ ”تن دہی کے ساتھ کام کر رہا ہے۔ ادارہ ہذا اپنی علمی و فکری مطبوعات ملک کے کونے کونے میں پھیلانے کے لئے مصروف عمل ہے۔ مولا تعالیٰ ہم سب کو بزرگان دین کے نقش قدم پہ چلنے کی توفیق عطا فرمائے۔

﴿حرف مدعا﴾

از: امیر السالکین، زبدۃ العارفین،

حضور قبلہ عالم مولانا محمد نور الدین نقشبندی قادری مجددی رضی اللہ عنہ

سب طریقوں سے طریقہ با شریعت نقشبندی
 دنیا عقبی کے لیے اللہ، نبی کو ہے پسند
 میں ہوں عاصی پر معاصی، پر خطا
 یا الہی مانگتا ہوں صدقہ ان حضرات کا
 اپنے درکار کھ سوالی غیر کے در سے بچا
 پر ضیا ہو زندگی صدقہ شہ لولاک کا
 شہ مجدد الف ثانی، پیکر انوار ہے
 جو گدا ہے ان کے در کا اس کا بیڑا پار ہے
 حضرت احرار صاحب سلسلہ سالار ہے
 شیر سب حضرات ہیں یہ سلسلہ بے عار ہے
 نقشبندی ہے بحمد اللہ یہ عا جز فقیر
 سلسلہ نور جاری ہے شروع تا بہ اخیر

کرامات: اللہ تعالیٰ نے خواجہ ما حضرت مولانا محمد نور الدین سرکار نقشبندی

علیہ الرحمۃ کو بہت سی کرامات سے سرفراز فرمایا تھا، جنہیں دیکھ کر سیکڑوں غیر مسلموں کو
 توحید و رسالت کی روشنی نصیب ہوئی۔ چند ایک کرامات کا ذکر جمیل کیا جاتا ہے۔

..... معروف نعت خوان جناب محمد سلیم عابد اور ان کے برادر اصغر جناب محمد اسلام کا بیان
 ہے کہ ہمارے دادا کا نام پرتاپ سنگھ تھا، اور سارا خاندان آبائی طور پر سکھ مذہب کا پیرو
 کار تھا۔ ہمارے دادا، حضور قبلہ عالم قدس سرہ، کے گاؤں انوانکھا شریف میں رہا کرتے
 تھے۔ ایک دفعہ ان کے ہاتھ پر کوڑھ کا مرض پھیل گیا، بہت علاج کرائے لیکن کوئی افاقہ

نہ ہوا، سب عزیز واقارب ان سے نفرت کرنے لگے۔ ان کی زندگی کا سارا حسن ختم ہو کر رہ گیا۔ ایک دن وہ اپنی زندگی سے مایوس ہو کر بیٹھے تھے کہ حضور قبلہ عالم قدس سرہ، تشریف لے آئے۔ فرمایا چودھری پرتاب سنگھ! کیا بات ہے۔ بڑے پریشان ہو کر بیٹھے ہو، عرض کی حضرت! مجھے کوڑھ کا مرض لاحق ہو گیا ہے۔ اپنے بھی بیگانے بن گئے ہیں۔ آپ نے فرمایا، اگر تمہیں آرام آجائے تو ہماری بات مان لو گے۔ ان کے تن بدن میں خوشی کی لہر دوڑ گئی، وہ کہنے لگے، آپ حکم تو دیں، میں آپ کی ہر بات ماننے کے لیے تیار ہوں، آپ کے کردار کا میں سکھ ہو کر بھی قائل ہوں، مجھے امید ہے آپ کی برکت سے مجھے آرام نصیب ہو جائے گا، آپ نے اس کے حقے کی ٹوپی سے تھوڑی سی راکھ لی اور اس میں اپنا لعاب دہن شریف ملا کر مرہم تیار فرمائی۔ پھر ان کے کوڑھ والے ہاتھ پر لگا دی۔ اس کے بعد اللہ مالک کہہ کر چلے گئے، ایک ہفتے بعد پھر تشریف لائے تو دیکھا کہ پرتاب سنگھ سراپا انتظار بنا ہوا تھا۔ اس نے قدموں میں گر کر عرض کی، حضور! حکم دیجئے: آپ کی برکت سے مجھے بالکل آرام آچکا ہے۔ یہ دیکھتے سیرا ہاتھ، جیسے کبھی کوڑھ کا مرض لاحق نہیں ہوا، آپ نے بھی اللہ تعالیٰ کا شکر ادا کیا، پھر فرمایا، پرتاب سنگھ! ہم اپنی ذات کے لیے کوئی چیز طلب نہیں کریں گے، ہماری بات بھی تمہارے ہی فائدے کے لیے ہے، انہوں نے عرض کیا، حضرت! حکم تو کیجئے، آپ نے فرمایا، پرتاب سنگھ! ہمارے نبی اکرم ﷺ کا کلمہ پڑھ کر مسلمان ہو جاؤ، اللہ، اللہ! کتنی عظیم گھڑی تھی، جب پرتاب سنگھ نے آپ کی بات پر فوراً لبیک کہا اور کلمہ پڑھ کر مسلمان ہو گئے، چونکہ بااثر انسان تھے، ان کی دیکھا دیکھی تمام خاندان نے اسلام قبول کر لیا، یہ ہمارے خواجہ قدس سرہ کا فیضان نظر ہے کہ انہوں نے ہمارے دادا کو کلمہ پڑھایا، تو آج ہم بھی مسلمان ہیں، اولیا کرام کے نام لیوا ہیں۔ آپ کا دربار ہمارے ایمان کا حصہ ہے، اس کے بعد ہمارے معاملات آپ کی برکت سے پروان چڑھے۔ الحمد للہ رب العالمین۔

۲..... صوفی دین محمد جلال پوری کا بیان ہے کہ میں بھی حضور قبلہ عالم قدس سرہ، کے گاؤں انواکھا شریف میں رہا کرتا تھا۔ وہاں ہندوؤں کی آبادی تھی۔ ایک ہندو بڑا سر پھرا تھا۔ اس نے اپنے مکان کی چھت پر اپنے بت نصب کیے اور علی الاعلان ان کی پوجا شروع کر دی، آپ نے اس ہندو کو طلب کر کے فرمایا، بھائی صاحب! یہ بت اپنی چھت سے اتار دو اس سے مسلمانوں کے جذبات مجروح ہوتے ہیں۔ اس نے گستاخانہ انداز سے کہا، آپ کون ہوتے ہیں اتارنے والے، ایسا ہرگز نہیں ہو سکتا، آپ نے فرمایا، اچھا! تم جاؤ۔ ہم میں طاقت ہوگی تو اتار لیں گے، اسی دن شام کو شدید آندھی آئی، جس سے سارا گاؤں تو بالکل محفوظ رہا لیکن اس ہندو کی چھت اس کے جھوٹے خداؤں سمیت اڑ گئی، سارے مسلمان آپ کی شان کرامت سے عیش عیش کراٹھے اور ہندوؤں پر آپ کی ہیبت طاری ہو گئی۔

۳..... صوفی محمد علی نقشبندی نوری کا بیان ہے کہ آپ موضع فولاد پور (نزد سیا لکوٹ) تشریف فرما تھے۔ شکر گڑھ جانے کا ارادہ فرمایا تو مریدین نے ایک باثروت آدمی سے کہا، تم اپنی گھوڑی آپ کی خدمت میں پیش کرو، آپ ضعیف العمر ہیں، اسٹیشن تک آسانی سے سفر کر لیں گے، اس نے کہا، گھوڑی تو گھر نہیں ہے، یہ اس نے جھوٹ بولا تھا۔ آپ نے فرمایا، چلو! واقعی گھوڑی تو گھر نہیں ہے، آپ تو تشریف لے گئے، لیکن اس باثروت آدمی کی گھوڑی رسہ تڑوا کر دوڑ گئی، اس نے لاکھ تلاش کیا، جگہ جگہ خاک چھانی، گھوڑی نے نہیں ملنا تھا، نہ ملی۔ وہ جس گاؤں بھی جاتا، لوگ کہتے، ہاں ایسے رنگ کی گھوڑی ہم نے دیکھی ہے، یہی کہیں ہوگی، وہ اسی آس میں ذلیل و خوار ہوتا رہا۔

گفتہ او گفتہ اللہ بود

گرچہ از حلقوم عبد اللہ بود

☆.....☆.....☆




شائقین نقابت کیلئے انمول تحفہ

لاہور کے نقابت

ملک محبوب الرسول قادری

مؤلف










گنج بخش
دوستان لاہور

قادری رضوی کتب خانہ

علامہ غلام مصطفیٰ مجیدی

امام اعلیٰ علوم اسلامیہ
پنجاب

کی ہمیشہ کی تصنیف









گنج بخش
روزی لاہور

قاری رضوی کتب خانہ

علامہ غلام مصطفیٰ مجیدی

امام اہل علم و اسلام
پنجاب

کی ہمیشہ کی تصنیف



گنج بخش
روزی لاہور

قاری رضوی کتب خانہ